

# សមណ្ឌប្បវាសនទិកា

អដ្ឋកថា វិនយបិដក

បហាវិត្ត

ពាហិរណ៍នាទ វេរោក្ខណ្ណ



ភាគ ១

ឈ្មោះសៀវភៅ      សមណ្ឌប្បសាទិកា ពាហិរទិទាន-វេរព្យកណ្ត

ភាគ ១

ប្រែដោយ      ភិក្ខុ អគ្គវិរោ គង់ សុមិត្ត

ផ្សេងផ្កាត់ដោយ      ភិក្ខុ-សាមណេរ វត្តនិគ្រោធរំន “គល់ទទឹង”

ភិក្ខុ គូ សុភាព

ភិក្ខុ តុន ប៊ុនសាយ

ភិក្ខុ ភ័ន្ត សុវណ្ណ

សាមណេរ សៀន សាន

ភិក្ខុ ឈឹម ហ៊ាន

សាមណេរ នៅ ហៃឡូន

កាលបរិច្ឆេទ      ព.ស. ២៥៤៩ ដល់ ព.ស. ២៥៥៣

ស្ថានទីធ្វើ      ពុទ្ធមណ្ឌលមហាសតិប្បដ្ឋាន វត្តនិគ្រោធរំន

“គល់ទទឹង” ភូមិកោះក្របី ឃុំព្រែកថ្មី ស្រុក  
កៀនស្វាយ ខេត្តកណ្តាល

ISBN      9789996306006

# ហេតុដែលព្រះពុទ្ធខ្វះបញ្ញត្តិសិក្ខាបទ



ព្រះសម្មាសម្ពុទ្ធជាម្ចាស់ដ៏មានជោគ ទ្រង់គង់នៅក្បែរដើមស្មៅ ជា  
លំនៅរបស់ឡេរុយក្ស ជិតក្រុងវេរញា ជាមួយនឹងភិក្ខុសង្ឃមាន  
ប្រមាណច្រើនចំនួន ៥០០ រូប ។ វេរញាព្រាហ្មណ៍បានចូលទៅលើក  
ពាក្យចោទប្រកាន់ ចំពោះព្រះដ៏មានព្រះភាគ មានពាក្យជាដើមថា “ព្រះ  
គោតមមិនសំពះ មិនក្រោកទទួលព្រាហ្មណ៍ទាំងឡាយ ដែលចាស់គ្រាំគ្រា  
ជាត្រីទាចារ្យ មានអាយុច្រើន រស់នៅបានយូរឆ្នាំមកហើយ មានអាយុក៏  
ជ្រុលចូលមក ក្នុងបច្ច័យហើយ ទោះបីគ្រាន់តែអញ្ជើញហៅរក  
ព្រាហ្មណ៍ទាំងនោះ ឱ្យអង្គុយលើអាសនៈ( ក៏ព្រះអង្គមិនធ្វើ )” ព្រះដ៏មាន  
ព្រះភាគទ្រង់ញ៉ាំងព្រាហ្មណ៍នោះ ឱ្យជ្រះថ្លាហើយ និងប្រកាសខ្លួនជា  
ឧបាសក ដល់ព្រះត្រ័យសរណគមន៍ស្មើដោយជីវិត រួចក៏អារាធនាឱ្យ  
ទ្រង់ចាំវស្សាជិតស្រុកវេរញានោះមួយអន្លើដោយភិក្ខុសង្ឃ ។

ក្នុងវស្សានោះ ស្រុកវេរញាកើតអំណត់អត់បាយ ព្រះដ៏មានព្រះ  
ភាគ និងព្រះភិក្ខុសង្ឃឆាន់បាយក្រៀមរបស់ពួកឈ្មួញសេះ ។ ព្រះមហា

មោគ្គល្លានទូលសូមសម្តែងប្រព្រឹត្តិប្រែប្រួលផែនដី ដើម្បី បានឱ្យជាវស  
ដែលកើតឡើងអំពីស្រទាប់នៃផែនដី និងទូលសូមនាំភិក្ខុទៅបិណ្ឌបាត

១

ហេតុដែលព្រះពុទ្ធទ្រង់បញ្ញត្តិសិក្ខាបទ

ឯឧត្តរកុរុទ្ធិប, តែព្រះដ៏មានព្រះភាគទ្រង់មិនអនុញ្ញាត ។ ចំណែកព្រះ  
សារីបុត្រ ក៏ក្រាបទូលសួរអំពីសាសនារបស់ព្រះពុទ្ធទាំងឡាយ ដែលបិត  
នៅមិនបានយូរ និងដែលបិតនៅបានយូរ, ព្រះដ៏មានព្រះភាគក៏ទ្រង់  
សម្តែងសាសនារបស់ព្រះពុទ្ធទាំង ៦ ព្រះអង្គមានព្រះពុទ្ធព្រះនាម  
វិបស្សីជាដើម ។ លំដាប់នោះ ព្រះសារីបុត្តដ៏មានអាយុ ក្រោកចាក  
អាសនៈហើយ ធ្វើសំពត់ឧត្តរាសន្ត្រៀងស្មាម្ខាង ប្រណម្យអញ្ចូលចំពោះ  
ព្រះដ៏មានព្រះភាគ ហើយក្រាបទូលពាក្យនេះចំពោះព្រះដ៏មានព្រះភាគថា  
“សូមទ្រង់ព្រះមេត្តាប្រោស កាលនេះជាកាលគួរហើយ បពិត្រព្រះសុគត  
កាលនេះជាកាលគួរដល់ព្រះដ៏មានព្រះភាគជាម្ចាស់ ។ គួរបញ្ញត្តិសិក្ខាបទ  
គួរសម្តែងអាណាបាតិមោក្ខដល់សាវ័កទាំងឡាយ ព្រោះកិច្ចដូច្នេះហើយ ជា  
ហេតុនឹងឱ្យព្រហ្មចរិយធម៌បិតនៅអស់កាលអង្វែងទៅ” ។ ព្រះដ៏មានព្រះ  
ភាគជាម្ចាស់ទ្រង់ត្រាស់ថា “ម្ចាស់សារីបុត្ត អ្នកចូរបង្អង់សិន ម្ចាស់  
សារីបុត្ត អ្នកចូរបង្អង់សិន តថាគតឯងសឹងដឹងកាលគួរក្នុងកិច្ចដែលនឹង  
បញ្ញត្តិសិក្ខាបទជាដើមនោះ ម្ចាស់សារីបុត្ត ក៏ធម៌ទាំងឡាយខ្លះ ដែលជាទី  
តាំងនៃអាសវៈ មិនទាន់ប្រាកដចំពោះសង្ឃក្នុងសាសនានេះត្រឹមណា ព្រះ

សាស្ត្រក៏មិនទាន់បញ្ចេញសិក្ខាបទ មិនទាន់សម្តែងអាណាបាតិមោក្ខដល់  
សាវកទាំងឡាយត្រឹមនោះ ម្នាលសាវិបុត្ត ក៏ធម៌ទាំងឡាយខ្លះ ដែលជាទី

ព្រះសាវិបុត្តទូលសូមឱ្យព្រះអង្គបញ្ចេញសិក្ខាបទ

គឺ

តាំងនៃអាសវៈ មានប្រាកដចំពោះសង្ឃក្នុងសាសនានេះក្នុងកាលណា ទើប  
ព្រះសាស្ត្របញ្ចេញសិក្ខាបទ សម្តែងអាណាបាតិមោក្ខដល់សាវកទាំងឡាយ  
ក្នុងកាលនោះ ដើម្បីនឹងការពាររារាំងនូវធម៌ទាំងឡាយ ដែលជាទីតាំងនៃ  
អាសវៈទាំងនោះឬណ្ហោះ ម្នាលសាវិបុត្ត សង្ឃនៅមិនទាន់មានភិក្ខុបួស  
ចាស់វែងស្បៀងច្រើនគ្នាត្រឹមណា ធម៌ទាំងឡាយខ្លះ ដែលជាទីតាំងនៃអាសវៈ ក៏  
មិនទាន់មានប្រាកដចំពោះសង្ឃក្នុងសាសនានេះត្រឹមនោះ ម្នាលសាវិបុត្ត  
ម្យ៉ាងទៀត សង្ឃបានដល់នូវសេចក្តីចម្រើនមានភិក្ខុបួសចាស់វែងស្បៀងច្រើន  
គ្នា ក្នុងកាលណា ធម៌ទាំងឡាយខ្លះ ដែលជាទីតាំងនៃអាសវៈ ក៏នឹងមាន  
ប្រាកដចំពោះសង្ឃក្នុងសាសនានេះក្នុងកាលនោះ ទើបព្រះសាស្ត្របញ្ចេញ  
សិក្ខាបទ សម្តែងអាណាបាតិមោក្ខដល់សាវកទាំងឡាយ ដើម្បីការពារ  
រារាំងនូវធម៌ទាំងឡាយ ដែលជាទីតាំងនៃអាសវៈទាំងអម្បាលនោះក្នុង  
កាលនោះឯង ម្នាលសាវិបុត្ត សង្ឃមិនទាន់បាននូវសេចក្តីចម្រើនមានគ្នា  
ច្រើនត្រឹមណា ធម៌ទាំងឡាយខ្លះ ដែលជាទីតាំងនៃអាសវៈ ក៏មិនទាន់  
មានប្រាកដចំពោះសង្ឃក្នុងសាសនានេះ ត្រឹមនោះ ម្នាលសាវិបុត្ត ម្យ៉ាង  
ទៀត សង្ឃបានដល់នូវសេចក្តីចម្រើនមានគ្នាច្រើន ក្នុងកាលណា ធម៌  
ទាំងឡាយខ្លះ ដែលជាទីតាំងនៃអាសវៈ ក៏មានប្រាកដចំពោះសង្ឃក្នុង

សាសនានេះក្នុងកាលនោះ ទើបព្រះសាស្តាបញ្ញត្តសិក្ខាបទ សម្តែងអាណា  
បាតិមោក្ខដល់សាវកទាំងឡាយ ដើម្បីការពាររាវាំងនូវធម៌ទាំងឡាយ  
យ ហេតុដែលព្រះពុទ្ធច្រង់បញ្ញត្តសិក្ខាបទ

ដែលជាទីតាំងនៃអាសវៈទាំងអម្បាលនោះក្នុងកាលនោះឯង ម្នាលសាវ័បុត្ត  
សង្ឃមិនទាន់ដល់នូវសេចក្តីចម្រើនដោយលាភសក្ការៈដ៏ប្រសើរត្រឹមណា  
ធម៌ទាំងឡាយខ្លះ ដែលជាទីតាំងនៃអាសវៈ ក៏នៅមិនទាន់មានប្រាកដ  
ចំពោះសង្ឃត្រឹមនោះ ម្នាលសាវ័បុត្ត លុះសង្ឃបានដល់នូវសេចក្តីចម្រើន  
ដោយលាភសក្ការៈដ៏ប្រសើរក្នុងកាលណា ធម៌ទាំងឡាយខ្លះ ដែលជាទី  
តាំងនៃអាសវៈ ក៏មានប្រាកដចំពោះសង្ឃក្នុងកាលនោះដែរ ទើបព្រះ  
សាស្តាបញ្ញត្តសិក្ខាបទ សម្តែងអាណាបាតិមោក្ខដល់សាវកទាំងឡាយ  
ដើម្បីការពាររាវាំងនូវធម៌ដែលជាទីតាំងនៃអាសវៈទាំងអម្បាលនោះ ក្នុង  
កាលនោះឯង ម្នាលសាវ័បុត្ត ពីព្រោះ(ឥឡូវ)ភិក្ខុសង្ឃនៅមិនទាន់មាន  
ពុត(ហ៊ានលបលួចធ្វើអាក្រក់)នៅឡើយ មិនទាន់មានទោសមោះមែនៅ  
ឡើយ កំពុងនៅមានធម៌បរិសុទ្ធ ឥតទាន់មានពណ៌ខ្មៅសៅហ្មង សុទ្ធ  
ស័ង្កតែផ្លូវផងផ្ទង់ចិត្តបិតនៅក្នុងធម៌មានខ្លឹមនៅឡើយ ម្នាលសាវ័បុត្ត ក៏  
បណ្តាភិក្ខុទាំង ៥០០ រូបនេះ ភិក្ខុដែលមានមគ្គផលយ៉ាងទាបចុងគេ  
បំផុតនោះ ក៏គង់បានសម្រេចត្រឹមថ្នាក់សោតៈ ជាបុគ្គលទៀងទាត់ លែង  
ធ្លាក់ទៅក្នុងអបាយកម្មហើយ នឹងបានត្រាស់ដឹងមគ្គផលត ៗទៅទៀតជា  
ប្រាកដ” ។

# ប្រវត្តិរបស់ព្រះពុទ្ធឃោសាចារ្យ



## ឃោសកុមារកើតឡើង និងការសិក្សាត្រៃវេទ

រាប់អំពីកាលនៃការបរិនិព្វានរបស់ព្រះមានព្រះភាគ កន្លងទៅហើយបាន ៩៥៦ ព្រះវស្សា ។ ព្រះរាជាមួយព្រះអង្គទ្រង់ព្រះនាមថា មហានាម បានគ្រងរាជ្យសម្បត្តិ ប្រកបដោយទសពិធរាជធម៌ក្នុងលង្កាទ្វីប ។ បានឮថា ក្នុងសម័យនោះឯង មានព្រាហ្មណ៍ មាណពម្នាក់ កើតនៅក្នុងត្រកូល ព្រាហ្មណ៍មួយ បិតាឈ្មោះ កេសី ជាអាជ្ញបុរោហិត មាតាឈ្មោះ កេសិនី មានលំនៅស្ថិតនៅក្នុងទីជិតនៃពោធិមណ្ឌល (កន្លែងត្រាស់ដឹងរបស់ព្រះ សម្មាសម្ពុទ្ធ) ក្នុងមជ្ឈិមប្រទេសជម្ពូទ្វីប ។

ក៏ព្រោះក្នុងវេលាដែលមាណពនោះប្រសូតមក ពួកបរិវាររបស់ព្រាហ្មណ៍ មានទាសនិងកម្មករជាដើម បញ្ចេញសំឡេង សម្តែងភាពត្រេកអររីករាយយ៉ាង គឺកកង ដូច្នោះ ទើបគេដាក់ឈ្មោះឱ្យកុមារនោះថា ឃោសៈ ។ ទីខ្លះក៏ពោលថា មាណពនោះ កើតនៅក្នុងឃោសគ្រាម ទើបដាក់ឈ្មោះឱ្យថា ឃោសៈ ។ ឃោសៈមាណពនោះ ជាអ្នកដឹងវិជ្ជានិងក្បួនសិល្បៈទាំងពួងយ៉ាងជំនាញ ចេះ

ចប់ត្រែវេយ៉ាងប្រាកដក្នុងលទ្ធិ បានត្រាច់ទៅដើម្បីសាកសួរ និងដោះស្រាយ  
បញ្ហាវិជ្ជាសិល្បៈ ក្នុងស្រុកនិគមជនបទ រាជធានីទាំងឡាយ ក្នុងជម្ពូទីប ។

ច ប្រវត្តិរបស់ព្រះពុទ្ធឃោសាចារ្យ

ដឹងថា មានសមណព្រាហ្មណ៍ ដែលជាបណ្ឌិតនៅក្នុងទីណា ៗ  
ក៏ចូលទៅធ្វើការសាកប្រាសក្នុងទីនោះ ៗ បណ្ឌិតដទៃ ( នោះ ) ៗ  
មិនអាចឆ្លើយនូវបញ្ហាដែលមាណពនោះ សួរបានឡើយ តែមាណពនោះ  
អាចឆ្លើយនូវបញ្ហារបស់បណ្ឌិតទាំងនោះ ៗ ដែលសួរហើយបាន ។

### យោសមាណពជួបនឹងព្រះវេរិតត្ថេរ

មាណពនោះ គ្របសង្កត់ពេញ ទូទាំងជម្ពូទីបដោយអាការយ៉ាងនេះ  
រហូតមកដល់វត្តមួយ ( ក៏បានស្នាក់នៅក្នុងបរិវេណវត្តនោះ ) ។ ក៏ក្នុងវត្តនោះ  
មានភិក្ខុនៅច្រើនរូប ព្រះវេរិតៈ(ឬធម្មយោសៈ) ជាសង្ឃត្ថេររបស់ភិក្ខុទាំងនោះ  
ជាព្រះមហាខ័ណ្ឌស្រពបានសម្រេចបដិសម្ភិទា អាចញាំញីបប្បវាទបាន ។  
គ្រានោះ កាលវេលាអាធ្រាត្រ ព្រាហ្មណ៍មាណព បានបរិវត្តបាតព្វលី  
( ស្វាធាយ ) នូវមន្តឱ្យមានបទបរិបូណ៌ និងឱ្យជាបរិមណ្ឌល ព្រះថេរៈស្តាប់នូវ  
សំឡេងព្រាហ្មណ៍ស្វាធាយមន្ត ក៏ជ្រាបថា “ព្រាហ្មណ៍នេះជាអ្នកមានបញ្ញា  
ច្រើន” ( រួចទើប ) គិតថា “បើយើងទូន្មានឱ្យមករាប់អានព្រះពុទ្ធសាសនាបាន  
នឹងជាការល្អ” ទើបហៅព្រាហ្មណ៍នោះមក រួចសួរថា “ម្ចាស់ព្រាហ្មណ៍ អ្នក



ណាហ្ន៎ស្រែកជាសំឡេងដូចលា” ។ យោសៈព្រាហ្មណ៍នោះសួរថា “នែបពូជិត  
ដ៏ចម្រើន លោកដឹងនូវសំឡេងរបស់ពួកលាហ្ន៎ ?” ព្រះថេរៈតបថា “យើង

យោសមាណពជ្ជបន្តិព្រះវេរតត្ថេរ

ឆ

ដឹង” ។ ព្រាហ្មណ៍នោះ ទើបសួរព្រះថេរៈក្នុងគណ្ឌិដ្ឋាន (គឺមន្តដែលយល់បាន  
លំបាក) ទាំងឡាយក្នុងគម្ពីរត្រៃវេទ ទាំងគម្ពីរឥតិហាសជាគម្ពីរ ទី៥ ដែលខ្លួន  
ឯងសម្លឹងមិនឃើញន័យឡើយ ទាំងអាចារ្យរបស់ខ្លួន ក៏មិនឃើញមកហើយផង  
ដែលព្រះថេរៈនោះ ដោយប្រក្រតីក៏ជាអ្នកចេះចប់ត្រៃវេទហើយ មកដល់ឥឡូវ  
នេះ ជាអ្នកបានសម្រេចនូវបដិសម្ពិទ្ធាទៀត ព្រោះហេតុនោះ សេចក្តីលំបាកក្នុង  
ការឆ្លើយនូវបញ្ហាទាំងនោះ ទើបមិនមានដល់លោក ព្រោះដូច្នោះ ទើបព្រះថេរៈ  
ឆ្លើយនូវបញ្ហាទាំងនោះបានភ្លាម ។ ហើយពោលនឹងព្រាហ្មណ៍នោះថា “នែ  
ព្រាហ្មណ៍ដ៏ចំរើន អ្នកសាកសួរយើងមកច្រើនហើយ ឥឡូវនេះ យើងនឹង  
សាកសួរនូវបញ្ហាកម្មនឹងអ្នកមួយ អ្នកនឹងឆ្លើយបញ្ហារបស់យើងបានឬទេ ?”  
ព្រាហ្មណ៍តបថា “ខ្ញុំនឹងឆ្លើយមន្តនោះប្រគេនបាន លោកម្ចាស់ចូរសួរមកចុះ”  
ទើបព្រះថេរៈសួរនូវបញ្ហាក្នុងគម្ពីរអភិធម្ម ចិត្តយមកៈ<sup>១</sup>នេះថា “យស្ស ចិត្តំ  
ឧប្បជ្ជតិ ន និរុជ្ឈតិ តស្ស ចិត្តំ និរុជ្ឈិស្សតិ ន ឧប្បជ្ជិស្សតិ យស្ស វា បន  
ចិត្តំ និរុជ្ឈិស្សតិ ន ឧប្បជ្ជិស្សតិ តស្ស ចិត្តំ ឧប្បជ្ជតិ ន និរុជ្ឈតិ, :

ចិត្តរបស់បុគ្គលណា រមែងកើតឡើង រមែងមិនរលត់ ចិត្តរបស់បុគ្គលនោះ  
នឹងរលត់ នឹងមិនកើតឡើង ឬក៏ចិត្តរបស់បុគ្គលណា នឹងរលត់ នឹងមិនកើត

១. អភិ. យម. យមកវគ្គ. ៩១. ១/១ ។

ជ ប្រវត្តិរបស់ព្រះពុទ្ធឃោសាចារ្យ

ឡើង ចិត្តរបស់បុគ្គលនោះ រមែងកើតឡើង រមែងមិនរលត់”<sup>១</sup> ។

ព្រាហ្មណមាណពនោះ មិនអាចនឹងឆ្លើយបាន មិនថា លើ ឬក្រោម  
ទើបសួរថា “បពិត្រលោកម្ចាស់ដ៏ចម្រើន មន្តនេះឈ្មោះមន្តអ្វី ?” ព្រះថេរៈតប  
ថា “ម្ចាស់ព្រាហ្មណ៍ មន្តនេះ ឈ្មោះថា ពុទ្ធមន្ត” ។ ព្រាហ្មណ៍សួរថា  
“លោកម្ចាស់ដ៏ចម្រើន ឱ្យមន្តនេះដល់ខ្ញុំព្រះករុណាបានដែរឬទេ ?” ព្រះថេរៈ  
តបថា “ម្ចាស់ព្រាហ្មណ៍ យើងឱ្យ (មន្តនេះ) ដល់អ្នកបាន លុះត្រាតែ  
អ្នកបួសជាបព្វជិតដូចយើង” ។

### **មាណពបួស ប្រាកដឈ្មោះ ព្រះពុទ្ធឃោសៈ**

ឃោសៈព្រាហ្មណ៍ដែលបុព្វហេតុ (គឺកុសលក្នុងកាលមុន) ទាំងឡាយ  
ដាស់តឿនហើយ ទើបសូមបព្វជ្ជា ដើម្បីត្រូវការមន្ត ព្រះថេរៈទើបឱ្យព្រាហ្មណ៍  
បព្វជ្ជាឧបសម្បទាហើយ ឱ្យរៀនព្រះត្រៃបិដកពុទ្ធវចនៈ ភិក្ខុនោះ ក៏យល់ដឹង  
អត្ថធម៌របស់ព្រះត្រៃបិដកថា “នេះជាឯកាយមគ្គ (ដំណើរផ្លូវដ៏ឯក ប្រសើរ  
ជាងលទ្ធិចាស់របស់ខ្លួន)” (តមក) ក៏បានជាអ្នកប្រាកដច្បាស់ក្នុងលោក ដូច

១. ពាក្យថា រមែងកើតឡើង គឺនៅក្នុងឧប្បាទខណៈ, ពាក្យថា រមែងមិនរលត់ គឺមិនទាន់ដល់និរោធឫប្បក្កត្តិខណៈ ។ ចិត្តក្នុងទីនេះ សំដៅដល់បច្ចមចិត្ត គឺចុតិចិត្តរបស់ព្រះអរហន្ត ខណៈចិត្តរបស់ព្រះអរហន្តកំពុងប្រព្រឹត្តទៅ ឈ្មោះថា រមែងកើតឡើង រមែងមិនរលត់ កាលដល់ក្នុងខណៈហើយ ចុតិចិត្តនោះ ក៏នឹងរលត់ និងមិនមានចិត្តដទៃកើតឡើងតទៅទៀត ។

មាណពប្បស ប្រាកដឈ្មោះ ព្រះពុទ្ធឃោសៈ ឈ

ពន្លឺភ្លឺង ដូចពន្លឺព្រះចន្ទ ដូចពន្លឺព្រះអាទិត្យ ដោយការដែលលោកបានព្យាករណ៍ពោលឆ្លើយបញ្ជាព្រះធម៌ដ៏ជ្រាលជ្រៅដល់ជនទាំងឡាយ ដូចជាពុទ្ធព្យាករណ៍, ភិក្ខុឃោសៈ ទើបបានប្រាកដនាមថា “ព្រះពុទ្ធឃោសៈ” ព្រោះល្បីផ្សាយទៅក្នុងផ្ទៃដែនដីដូចព្រះពុទ្ធអង្គ ។

## ព្រះថេរៈ បញ្ចូនឱ្យទៅប្រែគម្ពីរអដ្ឋកថា

ព្រះពុទ្ធឃោសៈនោះ ជាអ្នកនៅក្នុងវិហារនោះ បានតែងបករណ៍ឈ្មោះញាណោទ័យទុកក្នុងវិហារហើយ ផ្ដើមតែងអដ្ឋកថា ព្រះអភិធម្មសង្គណី និងអដ្ឋកថាច្បាប់ឈ្មោះអដ្ឋសាលិនី ព្រះថេរៈឃើញដូច្នោះទើបប្រាប់ថា “ម្ចាស់អាវុសោពុទ្ធឃោសៈ ក្នុងជម្ពូទីបនេះ មានតែគម្ពីរព្រះត្រៃបិដកបាលីប៉ុណ្ណោះ អដ្ឋកថារបស់ព្រះត្រៃបិដកនោះ និងថេរវាទ (គឺពាក្យដែលព្រះថេរៈក្នុងសម័យសង្គតិ ពោលទុកជាច្បាប់) មិនមាន តែអដ្ឋកថាព្រះត្រៃបិដកដែលឡើងកាន់សង្គតិទាំង៣លើក ជាពាក្យដែលព្រះសម្មាសម្ពុទ្ធទ្រង់ត្រាស់សម្ដែងទុក និង

ព្រះថេរៈទាំងឡាយ មានព្រះសារីបុត្រជាដើមចងក្រងទុកហើយ ឯព្រះមហិន្ទត្ថេរ  
ត្រួតមើលកថាមគ្គ (សម្តែងផ្លូវនៃពាក្យដែលពោលទុក) ហើយ (រូបរមមក)  
តែងទុកដោយភាសាសីហឡៈ កំពុងប្រព្រឹត្តទៅនៅក្នុងសីហឡទ្វីប ចូរលោកទៅ  
កាន់សីហឡទ្វីបនោះ ត្រួតរមីលឱ្យសព្វអន្លើហើយ បកប្រែមកជាភាសាមគធ

៣ ប្រវត្តិរបស់ព្រះពុទ្ធឃោសាចារ្យ

បាន អង្គកថានោះ នឹងនាំមកនូវប្រយោជន៍សុខដល់មនុស្សលោកទាំងពួង” ។  
កាលព្រះថេរណែនាំយ៉ាងនោះ ព្រះពុទ្ធឃោសៈ ជាអ្នកមានបញ្ញាច្រើន  
ក៏កើតបីតិសោមនស្ស ក្រាបទូលលាព្រះឧបជ្ឈាយ៍ និងភិក្ខុសង្ឃ បានធ្វើ  
ដំណើរទៅកាន់កំពង់ទឹកដោយលំដាប់ឡើង ទូកទៅជួបព្រះពុទ្ធទត្តត្ថេរតាមផ្លូវ  
ដែលមកដល់កណ្តាលសមុទ្រ ក៏បាននិយាយប្រាស្រ័យគ្នា ហើយធ្វើដំណើរបន្ត  
ទៅដរាបដល់កំពង់ ក្រុងលង្កា ក្នុងកាលនោះ ព្រះបាទមហានាម គ្រប់គ្រង  
រាជ្យក្នុងលង្កាទ្វីប ។

### តែងបករណ៍ ឈ្មោះវិសុទ្ធិមគ្គ

ព្រះពុទ្ធឃោសៈ និមន្តទៅជួបព្រះសង្ឃក្នុងវិហារ ក្រុងអនុរាធបុរី  
ហើយទើបទៅកាន់សំណាក់ព្រះសង្ឃបាលត្ថេរ ដែលគង់នៅក្នុងមហាបធានយរៈ  
បានស្តាប់(ជ្រាបសេចក្តី) អង្គកថាភាសាសីហឡៈ និងថេរវាទទាំងពួងហើយ

ជឿទុកចិត្តថា “នេះឯងជាព្រះពុទ្ធជាប្បាយរបស់ព្រះធម្មសាមិត្រពិត” ទើបទៅ  
កាន់ទីប្រជុំសង្ឃ ក្នុងវិហារនោះ ដើម្បីសូមគម្ពីរធ្វើអង្គកថាព្រះត្រៃបិដក ក៏បាន  
ពោលសូមថា “សូមលោកម្ចាស់ទាំងឡាយ មេត្តាឱ្យសៀវភៅគម្ពីរទាំងឡាយ  
ដល់ខ្ញុំព្រះករុណាដើម្បីធ្វើអង្គកថា” ។ ដើម្បីសាកល្បង សមត្ថភាពរបស់

តែងបករណ៍ ឈ្មោះវិសុទ្ធិមគ្គ

៨

លោក ទើបភិក្ខុសង្ឃឱ្យគាថា ២ បទ ហើយពោលថា “លោកចូរសម្តែង  
សមត្ថភាពក្នុងគាថា ២ បទនេះ យើងទាំងឡាយ បានឃើញសមត្ថភាពរបស់  
លោកហើយ នឹងប្រគល់ ច្បាប់គម្ពីរឱ្យទាំងអស់” ព្រះពុទ្ធយោសមើលបាលី  
ព្រះត្រៃបិដក និងអង្គកថារបស់ព្រះត្រៃបិដកនោះហើយ ទើបព្រះថេរវបុរាណ  
ព្រះត្រៃបិដកព្រមទាំងអង្គកថាដោយសង្ខេប តែងបករណ៍ ឈ្មោះ វិសុទ្ធិមគ្គ  
ឡើង ក្នុងមហាវិហារនេះឯង ។

គ្រានោះ ទេវតាមានបំណង ដើម្បីនឹងប្រកាសថ្វីដែរបស់លោកឱ្យ  
ប្រាកដ ក្នុងមហាជន ទើបបណ្តាលឱ្យសៀវភៅគម្ពីរច្បាប់ (ដែលលោក  
សរសេររួចហើយ) ឱ្យអន្តរធានបាត់ទៅ ទើបលោកសរសេរឡើងថ្មីមួយច្បាប់  
ទៀត ទេវតាក៏បណ្តាលឱ្យអន្តរធានបាត់ទៅទៀត ទើបលោកសរសេរឡើងថ្មី  
លើកទី ៣ ទៀត ក៏បាន ចប់សព្វគ្រប់ទៀត ក្នុងគ្រានោះ ព្រះពុទ្ធយោសៈ

និមន្តព្រះសង្ឃ ដែលជាអ្នកឆ្លាស់ក្នុងធម៌របស់ព្រះសម្មាសម្ពុទ្ធឱ្យមកប្រជុំគ្នា ក្នុងទី  
ជិតមហាពោធិព្រឹក្ស( ប្រទេសលង្កា ) ប្រារព្ធនឹងអានបករណ៍វិសុទ្ធិមគ្គនោះ  
( ឱ្យសង្ឃស្តាប់ ) ស្រាប់តែទេវតាដែលបំបាំងសៀវភៅនោះ នាំសៀវភៅទាំងពីរ  
ចប់នោះ មកប្រគេនសងវិញព្រមក្នុងឈ្មោះនោះ ទើបបានជាសៀវភៅវិសុទ្ធិមគ្គ

១. ខ្លះថា ព្រះសង្ឃ ។

ប្រវត្តិរបស់ព្រះពុទ្ធឃោសាចារ្យ

បីចប់ឡើង ក៏បានប្រគល់សៀវភៅទាំងបីចប់ ទៅព្រះភិក្ខុសង្ឃ, ភិក្ខុសង្ឃឱ្យ  
អានសៀវភៅទាំងបីចប់ ព្រមគ្នា ការខុសគ្នានៃភាគបីចប់នោះ ដោយគណៈក្តី  
ដោយអក្ខរក្តី ដោយបទក្តី ដោយព្យញ្ជនៈក្តី ដោយអត្ថក្តី ដោយការសរសេរ  
មុន ក្រោយក្តី ដោយវាទៈទាំងឡាយមានថេរវាទជាដើមក្តី ដោយព្រះបាលី  
ទាំងឡាយក្តី មិនមានឡើយ បានឮថា កាលគម្ពីរវិសុទ្ធិមគ្គ ទាំង ៣ ដែល  
ព្រះពុទ្ធឃោសៈធ្វើរួចស្រេចហើយយ៉ាងនោះ ទេវតាទាំងឡាយ បាននាំគ្នាធ្វើ  
សាធុការ សម័យនោះភិក្ខុច្រើនពាន់ប្រជុំ គ្នានៅក្នុងវិហារ ឃើញការអស្ចារ្យ  
នោះហើយ ក៏នាំគ្នាសរសើរឱ្យសាធុការ ប្រកាសប្រាប់គ្នាសុសសាយទៅថា  
“នេះព្រះពោធិសត្វ មេត្រីមកកើត ដោយឥតសង្ស័យ”<sup>១</sup> ។

**បកប្រែអង្គកថាព្រះត្រៃបិដក មកជាភាសាមគ្គ:**

ចំណែកស្តេចផែនដី ទ្រង់បានស្តាប់ដំណឹងនោះ ក៏ស្តេចចេញពី  
ព្រះនគរព្រមទាំងរាជបរិវារទៅកាន់មហាវិហារ ទ្រង់នមស្ការព្រះសង្ឃហើយ  
ទ្រង់នមស្ការព្រះពុទ្ធឃ្លាយសៈ និមន្តឱ្យទទួលនូវចង្ហាន់នៅក្នុងរាជវាំងជាប្រចាំ  
រហូតដល់ការតែងគម្ពីរចប់ ព្រះថេរៈ ទទួលនិមន្តដោយតុណ្ហភាព ។

ព្រះភិក្ខុសង្ឃឃើញសមត្ថភាពរបស់ព្រះថេរៈហើយ ទើបប្រគល់សៀវភៅ

---

១. នេះជាការឃើញអស្ចារ្យរបស់ភិក្ខុទាំងឡាយទេ មិនប្រាកដជាព្រះមេត្រីឡើយ ។

ព្រះពុទ្ធឃ្លាយសៈបកប្រែអង្គកថាព្រះត្រៃបិដក មកជាភាសាមគធៈ ឌ

ព្រះត្រៃបិដកបាលី ព្រមទាំងសៀវភៅអង្គកថាសីហឡៈឱ្យដល់ព្រះថេរៈ, ព្រះថេរៈ  
ទទួលសៀវភៅគម្ពីរទាំងអស់ទៅទុកក្នុងប្រាសាទ ឈ្មោះថា បធានយរៈ ដែល  
តាំងនៅខាងត្បូងនៃមហាវិហារ ប្រែអង្គកថាទាំងអស់ធ្វើជាអង្គកថាព្រះត្រៃបិដក  
ក្នុងភាសាមគធ ដែលជាមូលភាសា (គឺភាសាដើម) ។

ក៏អង្គកថាសីហឡៈនោះ មាន ៣ ភាគ គឺ មហាអង្គកថា ១  
បច្ចុរិយអង្គកថា ១ កុរុន្តីអង្គកថា ១ ។

អង្គកថាដែលឡើងកាន់មហាសន្តិទី ព្រះមហិន្ទត្ថេរនាំមកតែងទុកក្នុង  
ភាសាសីហឡៈ ឈ្មោះថា មហាអង្គកថា ។

មានផ្ទះផែមួយខ្នង មានឈ្មោះហៅក្នុងភាសាសីហឡៈថា បច្ចុរិយៈ ។  
អង្គកថាដែលភិក្ខុទាំងនោះប្រជុំគ្នាធ្វើក្នុងផ្ទះផែនោះ ឈ្មោះថា បច្ចុរិយអង្គកថា ។

មានវិហារមួយកន្លែង ឈ្មោះកុរុន្ទវិហារ ។ អង្គកថាដែលភិក្ខុទាំង នោះប្រជុំគ្នាធ្វើក្នុងវិហារនោះ ឈ្មោះថា កុរុន្ទអង្គកថា ។

វាដែលព្រះថេរជំនាន់មុនមានព្រះថេរិកចារ្យ (អាចារ្យធំ) ជាដើម កាន់យកន័យព្រះបាលីតែងទុក ឈ្មោះថា ថេរវាទ ។

ព្រះពុទ្ធឃោសៈ ប្រែកុរុន្ទអង្គកថាភាសាសីហឡៈ ធ្វើអង្គកថា ព្រះវិន័យបិដក ឈ្មោះសមន្តប្បាសាទិកា ក្នុងភាសាមគធៈហើយ តពីនោះក្នុង សុត្តន្តបិដក បកប្រែមហាអង្គកថាអំពីភាសាសីហឡៈ តាំងជាអង្គកថាទីមនិកាយ

៧ ប្រវត្តិរបស់ព្រះពុទ្ធឃោសាចារ្យ

ឈ្មោះសុមន្តលវិលាសិនី, ជាអង្គកថាមជ្ឈិមនិកាយ ឈ្មោះបបព្វសូទនី, ជា អង្គកថាសំយុត្តនិកាយ ឈ្មោះ សារត្ថបកាសិនី, និងជាអង្គកថាអង្គុត្តនិកាយ ឈ្មោះមនោរថបូរណី, តពីនោះ ក្នុងអភិធម្មបិដក បកប្រែបច្ចុរិយអង្គកថា អំពីភាសាសីហឡៈ តាំងជាអង្គកថាបករណ៍ធម្មសង្គណី ឈ្មោះអង្គសាលិនីក្នុង ភាសាមគធៈ ជាអង្គកថាបករណ៍វិភង្គ ឈ្មោះសម្មាហរិទោទនី និងជាអង្គកថា ៥ បករណ៍ ឈ្មោះបរមត្ថទីបនី ។

ព្រះពុទ្ធឃោសៈ ធ្វើអង្គកថាសីហឡៈទាំងអស់ឱ្យជាអង្គកថា ព្រះត្រៃ បិដក ក្នុងភាសាមគធៈ ដែលជាមូលភាសាដូចពោលមកហើយដូច្នោះ អង្គកថា នោះឯង បាននាំមកនូវប្រយោជន៍សុខដល់ពពួកជន ក្នុងប្រទេសដទៃ ៗទាំងពួង



យ៉ាងច្រើនសន្លឹកសន្លាប់ហើយ រស់នៅរហូតដល់អស់អាយុ ទើបទៅកាន់  
ទេវលោកនោះឯង ។

កាលដែលបានបកប្រែអង្គកថាព្រះត្រៃបិដក ចប់សព្វគ្រប់ហើយ ផែនដី  
ក៏កក្រើកញ័រ (ជាអស្ចារ្យ) អង្គកថាព្រះត្រៃបិដក ដែលព្រះថេរៈ ធ្វើដូច  
ពោលមកនេះ គឺបកប្រែចប់សព្វ គ្រប់ តែក្នុងរយៈកាល ១ ឆ្នាំប៉ុណ្ណោះ ។

លុះបកប្រែរួចហើយ ព្រះពុទ្ធយោសៈ ប្រាថ្នាដើម្បីនឹងបាន មកថ្វាយ  
បង្គំព្រះមហាពោធិព្រឹក្ស ទើបក្រាបថ្វាយបង្គំព្រះភិក្ខុសង្ឃ ត្រឡប់មកជម្ពូជ្ជប  
វិញ ។

សេចក្តីប្រាថ្នារបស់ព្រះពុទ្ធយោសត្ថេរ

ណា

ព្រះរាជាមហានាម ទ្រង់គ្រងផែនដីអស់ ១២ ឆ្នាំ ទ្រង់ធ្វើបុណ្យច្រើន  
យ៉ាង ដោយប្រការផ្សេងៗហើយ ស្តេចក៏ទៅកាន់បរលោកតាមយថាកម្ម ។  
ចំណែកព្រះពុទ្ធយោសត្ថេរនោះ បានរចនាអង្គកថានៃព្រះត្រៃបិដកទុក បានសាង  
ប្រយោជន៍ដ៏សមគួរដល់សត្វលោកជាច្រើន តាំងនៅរហូតគ្រប់អាយុខ័យ ក៏បាន  
ទៅកាន់ឋានតាវត្ថិន្យហើយ ដូច្នេះឯង ។

**សេចក្តីប្រាថ្នារបស់ព្រះពុទ្ធយោសត្ថេរ**

យំ សិទ្ធី ឥមិនា បុញ្ញ

យំ ចញ្ញំ បសុតំ មយា

ឯតេន បុញ្ញកម្មេន	ធុតិយេ អត្តសម្ពវេ
តាវតីសេ បមោទេន្តោ	សីលាចារតុណោ រតោ
អលក្កោ បញ្ចកាមេសុ	បត្វា បឋមំ ដលំ
អន្តិមេ អត្តការម្ហិ	មេត្តេយ្យំ មុនិបុទ្ធរំ
លោកក្កបុគ្គលំ នាថំ	សព្វសត្តហិតេ រតំ
ធិស្វាន តស្ស ធីរស្ស	សុត្វា សទ្ធម្មទេសនំ
អធិគន្ធា ដលំ អក្កំ	សោភេយ្យំ ជិនសាសនន្តិ ។

តិ ប្រវត្តិរបស់ព្រះពុទ្ធឃោសាចារ្យ

បុណ្យណា ដែលសម្រេចហើយដោយការធ្វើនេះ នឹងបុណ្យដទៃណា ដែលខ្ញុំបានខ្វល់ខ្វាយទុក ដោយអំណាចនៃបុណ្យនោះ ក្នុងអត្តភាពទី២ សូមឱ្យ ខ្ញុំរីករាយក្នុងឋានតាវត្តិន្យ ត្រេកអរក្នុងគុណគឺសីលនិងអាចារៈ មិនជាប់ជំពាក់ ក្នុងកាមគុណទាំង ៥ បានសម្រេចអរិយផលទី ១ (សោតាបត្តិផល) ក្នុង អត្តភាពចុងបំផុត សូមឱ្យខ្ញុំបានជួបព្រះអារ្យមេត្រី ព្រះមុនីដ៏ប្រសើរ ជាបុគ្គល ចម្បងក្នុងលោក ជាព្រះលោកនាថ ទ្រង់ពេញព្រះទ័យក្នុងការជួយសត្វលោក ទាំងពួង សូមឱ្យខ្ញុំបានស្តាប់ព្រះសទ្ធម្មរបស់ព្រះមុនីអង្គនោះ ដែលទ្រង់ជាអ្នក

ប្រាជ្ញា ហើយបានសម្រេចអរិយធម៌ជាន់ខ្ពស់ ( អរហត្តផល ) ញ៉ាំងព្រះ  
សាសនារបស់ព្រះជិនស្រីឱ្យល្អស្អាត ដោយប្រការដូច្នេះហោង ។

ប្រវត្តិរបស់ព្រះពុទ្ធឃោសាចារ្យ ចប់

ឧបសគ្គិកថា



សមនុប្បាសាទិកា អដ្ឋកថាព្រះវិន័យ ជាស្នាដៃរបស់ព្រះពុទ្ធ  
យោសាចារ្យ

ប្រទេសខ្មែរយើងនេះ មានគម្ពីរព្រះត្រៃបិដកចប់សព្វគ្រប់ ដែល  
ក្រុមជំនុំ បានរៀបចំឡើងជាភាសាបាលីផង ភាសាខ្មែរផង ខ្ញុំមានចិត្ត  
សោមនស្សរីករាយ ហើយក៏រៀបចំប្រែអដ្ឋកថាព្រះវិន័យនេះ ឱ្យមកជា  
ភាសាខ្មែរផង ដើម្បីបានការយល់ដឹងក្នុងផ្នែកព្រះវិន័យរបស់ព្រះសង្ឃ  
និងពុទ្ធបរិស័ទខ្មែរយើង ដែលកំពុង តែប្រឹងប្រែងសិក្សាព្រះវិន័យ ។

ខ្ញុំបានសសេរពាក្យបញ្ចូលថែម, គឺ ពាក្យខ្លះយកអំពីបិដក តាម  
ដែល អដ្ឋកថាចង្អុលប្រាប់ផង មិនប្រាប់ផង ដោយមានលេខយោង  
បញ្ជាក់, ពាក្យខ្លះ មិនមានក្នុងបាលីអដ្ឋកថាទេ ថែមដោយបំណងដើម្បី  
បញ្ជាក់សេចក្តីប៉ុណ្ណោះ, ម្យ៉ាងទៀត បានដាក់លេខឃ្លាបតាមបិដក ដើម្បី  
ងាយដឹងថា នេះជាសេចក្តីពន្យល់ ក្នុងបិដកត្រង់លេខឃ្លាបនេះ ។ តែ  
ដោយសមត្ថភាពរបស់ខ្ញុំព្រមទាំងក្រុមប្រឹក្សា តិចតួច សៀវភៅនេះក៏នៅ  
មានសេចក្តី និងអក្ខរៈ ខុសភ្លាំងភ្លាត់នៅឡើយ ដោយអចេតនា សូម  
មេត្តាជួយសម្រួលដោយអនុគ្រោះផងចុះ ។

បុណ្យដែលកើតអំពីការព្យាយាមសាងសៀវភៅនេះ សូមចែកដល់  
អ្នកសិក្សាទាំងឡាយផង ។ សូមអ្នកសិក្សាទាំងឡាយ ទទួលអនុមោទនា  
ត្រេកអរនូវបុណ្យនេះ ដោយមហាកុសលសោមនស្សរីករាយ ដែល  
ប្រកបដោយបញ្ញា ឱ្យបានគ្រប់ ៗគ្នា សូមអនុមោទនា !!! ។

សូមឱ្យកុលបុត្រខ្មែរ ខិតខំសិក្សាព្រះធម៌វិន័យ ឱ្យកើតបញ្ញាយល់  
ដឹង ហើយទ្រទ្រង់សិក្ខាឱ្យបានមាំមួន ឱ្យបានតាំងនៅក្នុងភាពជាអ្នកខ្មាស  
បាប សង្រួម ប្រយ័ត្នដើម្បីកម្ចាត់បង្ខំនូវបាបចេញ លាងជម្រះមន្ទិលសៅ  
ហួងក្នុងចិត្ត បំបាក់ អលង្កា គឺព្រះសង្ឃ ធ្វើខ្លួនឱ្យមានគុណតម្លៃ ឱ្យ  
ប្រសើរ ឱ្យផុតពីទុក្ខកង្វល់ នាំខ្លួនឱ្យដល់ឋានសុខសាន្ត ។

ខ្ញុំសូមប្រាថ្នាឱ្យមានបញ្ញាទ្រទ្រង់ព្រះធម៌ព្រះវិន័យ សូមឱ្យបានផុតពី  
ភ្នំ អន្តរាយទាំងពួង និងបានសម្រេចតាមគោលបំណងដ៏ល្អ ជាពិសេស  
ឱ្យបានដល់ ទីបំផុតទុក្ខ គឺ ព្រះនិព្វាន ដោយឆាប់រហ័សហោង ។

# អក្សរសង្ខេប និងអក្សរពេញ

## បិដក

អក្សរសង្ខេប		អក្សរពេញនៃបិដក		ភាគ
វិន. បារា.	វិន័យបិដក	ខុទ្ទកនិកាយ	បារាជិក	ភាគ ១
វិន. សង្ឃា.	វិន័យបិដក	ខុទ្ទកនិកាយ	សង្ឃាទិសេស	ភាគ ២
វិន. និស្ស.	វិន័យបិដក	ខុទ្ទកនិកាយ	និស្សគ្គិយ	ភាគ ៣
វិន. បាចិ.	វិន័យបិដក	ខុទ្ទកនិកាយ	បាចិត្តិយ	ភាគ ៤
វិន. ភិក្ខុនី.	វិន័យបិដក	ខុទ្ទកនិកាយ	ភិក្ខុនីវិភង្គ	ភាគ ៥
វិន. មហា.	វិន័យបិដក	ខុទ្ទកនិកាយ	មហាវគ្គ	ភាគ ៦-៨
វិន. ចុល្ល.	វិន័យបិដក	ខុទ្ទកនិកាយ	ចុល្លវគ្គ	ភាគ ៩-១១
វិន. បរិ.	វិន័យបិដក	ខុទ្ទកនិកាយ	បរិវារៈ	ភាគ ១២-១៣
ទីយ. សីល.	សុត្តន្តបិដក	ទីយនិកាយ	សីលក្ខន្ធវគ្គ	ភាគ ១៤-១៥
ទីយ. មហា.	សុត្តន្តបិដក	ទីយនិកាយ	មហាវគ្គ	ភាគ ១៦-១៧
ទីយ. បាដិ.	សុត្តន្តបិដក	ទីយនិកាយ	បាដិកវគ្គ	ភាគ ១៨-១៩
មជ្ឈិ. មូល.	សុត្តន្តបិដក	មជ្ឈិមនិកាយ	មូលបណ្ណាសក	ភាគ ២០-២២
មជ្ឈិ. មជ្ឈិ.	សុត្តន្តបិដក	មជ្ឈិមនិកាយ	មជ្ឈិមបណ្ណាសក	ភាគ ២៣-២៥
មជ្ឈិ. ឧប.	សុត្តន្តបិដក	មជ្ឈិមនិកាយ	ឧបរិបណ្ណាសក	ភាគ ២៦-២៨
សំយុ. សគា.	សុត្តន្តបិដក	សំយុត្តនិកាយ	សគាថវគ្គ	ភាគ ២៩-៣០
សំយុ. និទា.	សុត្តន្តបិដក	សំយុត្តនិកាយ	និទានវគ្គ	ភាគ ៣១-៣២

អក្សរសង្ខេប		អក្សរពេញនៃអដ្ឋកថា		ភាគ
សំយុ. ខន្ធ.	សុត្តន្តបិដក	សំយុត្តនិកាយ	ខន្ធហាវគ្គ	ភាគ ៣៣-៣៤
សំយុ. សឡា.	សុត្តន្តបិដក	សំយុត្តនិកាយ	សឡាយតនវគ្គ	ភាគ ៣៥-៣៦
សំយុ. មហា.	សុត្តន្តបិដក	សំយុត្តនិកាយ	មហាវាវគ្គ	ភាគ ៣៧-៣៨
អង្គ. ឯក.	សុត្តន្តបិដក	អង្គត្ថនិកាយ	ឯកនិបាត	ភាគ ៤០
អង្គ. ទុក.	សុត្តន្តបិដក	អង្គត្ថនិកាយ	ទុកនិបាត	ភាគ ៤០
អង្គ. តិក.	សុត្តន្តបិដក	អង្គត្ថនិកាយ	តិកនិបាត	ភាគ ៤១
អង្គ. បត្ថ.	សុត្តន្តបិដក	អង្គត្ថនិកាយ	បត្ថកនិបាត	ភាគ ៤២-៤៣
អង្គ. បញ្ច.	សុត្តន្តបិដក	អង្គត្ថនិកាយ	បញ្ចកនិបាត	ភាគ ៤៤-៤៥
អង្គ. ឆក្ក.	សុត្តន្តបិដក	អង្គត្ថនិកាយ	ឆក្កនិបាត	ភាគ ៤៦
អង្គ. សត្ត.	សុត្តន្តបិដក	អង្គត្ថនិកាយ	សត្តកនិបាត	ភាគ ៤៧
អង្គ. អដ្ឋ.	សុត្តន្តបិដក	អង្គត្ថនិកាយ	អដ្ឋកនិបាត	ភាគ ៤៨
អង្គ. នវ.	សុត្តន្តបិដក	អង្គត្ថនិកាយ	នវកនិបាត	ភាគ ៤៩
អង្គ. ទស.	សុត្តន្តបិដក	អង្គត្ថនិកាយ	ទសកនិបាត	ភាគ ៥០-៥១
អង្គ. ឯកា.	សុត្តន្តបិដក	អង្គត្ថនិកាយ	ឯកាទសកនិបាត	ភាគ ៥១
ខទ្ទ. បាប.	សុត្តន្តបិដក	ខទ្ទកនិកាយ	ខទ្ទកបាប	ភាគ ៥២
ខទ្ទ. ធម្ម.	សុត្តន្តបិដក	ខទ្ទកនិកាយ	ធម្មបទ	ភាគ ៥២
ខទ្ទ. ឧទា.	សុត្តន្តបិដក	ខទ្ទកនិកាយ	ឧទាន	ភាគ ៥២
ខទ្ទ. ឥតិ.	សុត្តន្តបិដក	ខទ្ទកនិកាយ	ឥតិវុត្តក	ភាគ ៥៣
ខទ្ទ. សុត្ត.	សុត្តន្តបិដក	ខទ្ទកនិកាយ	សុត្តនិបាត	ភាគ ៥៤

អក្សរសង្ខេប		អក្សរពេញនៃអដ្ឋកថា		ភាគ
ខទ្ធ. វិមា.	សុត្តន្តបិដក	ខទ្ធកនិកាយ	វិមានវត្ថុ	ភាគ ៥៥
ខទ្ធ. បេត.	សុត្តន្តបិដក	ខទ្ធកនិកាយ	បេតវត្ថុ	ភាគ ៥៦
ខទ្ធ. ថេរ.	សុត្តន្តបិដក	ខទ្ធកនិកាយ	ថេរគាថា	ភាគ ៥៦. ៥៧.
ខទ្ធ. ថេរី.	សុត្តន្តបិដក	ខទ្ធកនិកាយ	ថេរីគាថា	ភាគ ៥៧
ខទ្ធ. ជាត.	សុត្តន្តបិដក	ខទ្ធកនិកាយ	ជាតក	ភាគ ៥៨-៦៣
ខទ្ធ. មហា.	សុត្តន្តបិដក	ខទ្ធកនិកាយ	មហានិទ្ទេស	ភាគ ៦៤-៦៦.
ខទ្ធ. ចូឡ.	សុត្តន្តបិដក	ខទ្ធកនិកាយ	ចូឡនិទ្ទេស	ភាគ ៦៧. ៦៨.
ខទ្ធ. បដិ.	សុត្តន្តបិដក	ខទ្ធកនិកាយ	បដិសម្មាសម្ពុទ្ធិ	ភាគ ៦៩-៧១.
ខទ្ធ. អប្ប.	សុត្តន្តបិដក	ខទ្ធកនិកាយ	អប្បទាន	ភាគ ៧២-៧៦
ខទ្ធ. ពុទ្ធ.	សុត្តន្តបិដក	ខទ្ធកនិកាយ	ពុទ្ធវង្ស	ភាគ ៧៦
ខទ្ធ. ចរិ.	សុត្តន្តបិដក	ខទ្ធកនិកាយ	ចរិយាបិដក	ភាគ ៧៦
អភិ. សង្គ.	អភិធម្មបិដក	ខទ្ធកនិកាយ	ធម្មសង្គណី	ភាគ ៧៨. ៧៩.
អភិ. វិក.	អភិធម្មបិដក	ខទ្ធកនិកាយ	វិកង្គ	ភាគ ៨០-៨២.
អភិ. ធាតុ.	អភិធម្មបិដក	ខទ្ធកនិកាយ	ធាតុកថា	ភាគ ៨៣.
អភិ. បុគ្គ.	អភិធម្មបិដក	ខទ្ធកនិកាយ	បុគ្គលប្បញ្ញត្តិ	ភាគ ៨៣.
អភិ. កថា.	អភិធម្មបិដក	ខទ្ធកនិកាយ	កថាវត្ថុ	ភាគ ៨៤-៨០
អភិ. យម.	អភិធម្មបិដក	ខទ្ធកនិកាយ	យមក	ភាគ ៨១-៨៣.
អភិ. បដ្ឋា.	អភិធម្មបិដក	ខទ្ធកនិកាយ	មហាបដ្ឋាន	ភាគ ៨៤-១១០



**អដ្ឋកថា**

**អក្សរសង្ខេប**

**អក្សរពេញនៃអដ្ឋកថា**

សមន្ត. ពាហិ.	សមន្តប្បសាទិកា	អដ្ឋកថានៃវិនយ	ពាហិវិនិទាន
សមន្ត. វេរ.	សមន្តប្បសាទិកា	អដ្ឋកថានៃវិនយ	វេរញ្ចក័ណ្ឌ
សមន្ត. បារា.	សមន្តប្បសាទិកា	អដ្ឋកថានៃវិនយ	បារាជីកក័ណ្ឌ
សមន្ត. សង្ឃិ.	សមន្តប្បសាទិកា	អដ្ឋកថានៃវិនយ	សង្ឃិទិសេស
សមន្ត. និស្ស.	សមន្តប្បសាទិកា	អដ្ឋកថានៃវិនយ	និស្សគ្គិយ
សមន្ត. បាចិ.	សមន្តប្បសាទិកា	អដ្ឋកថានៃវិនយ	បាចិត្តិយ
សមន្ត. មហា.	សមន្តប្បសាទិកា	អដ្ឋកថានៃវិនយ	មហាវគ្គ
សមន្ត. ចុល្ល.	សមន្តប្បសាទិកា	អដ្ឋកថានៃវិនយ	ចុល្លវគ្គ
សមន្ត. បរិ.	សមន្តប្បសាទិកា	អដ្ឋកថានៃវិនយ	បរិវារៈ
សុមង្គ. សីល.	សុមង្គលវិហាសិនី	អដ្ឋកថានៃទីយនិកាយ	សីលក្ខន្ធវគ្គ
សុមង្គ. មហា.	សុមង្គលវិហាសិនី	អដ្ឋកថានៃទីយនិកាយ	មហាវគ្គ
សុមង្គ. បាដិ.	សុមង្គលវិហាសិនី	អដ្ឋកថានៃទីយនិកាយ	បាដិកវគ្គ
បបញ្ច. មូល.	បបញ្ចសូទនី	អដ្ឋកថានៃមជ្ឈិមនិកាយ	មូលបណ្ណាសក
បបញ្ច. មជ្ឈិ.	បបញ្ចសូទនី	អដ្ឋកថានៃមជ្ឈិមនិកាយ	មជ្ឈិមបណ្ណាសក
បបញ្ច. ឧប.	បបញ្ចសូទនី	អដ្ឋកថានៃមជ្ឈិមនិកាយ	ឧបរិបណ្ណាសក
សាត្ត. សគា.	សាត្តប្បកាសិនី	អដ្ឋកថានៃសំយុត្តនិកាយ	សគាថវគ្គ
សាត្ត. និទា.	សាត្តប្បកាសិនី	អដ្ឋកថានៃសំយុត្តនិកាយ	និទាវគ្គ
សាត្ត. ខន្ធ.	សាត្តប្បកាសិនី	អដ្ឋកថានៃសំយុត្តនិកាយ	ខន្ធវារវគ្គ

**អក្សរសង្ខេប**

**អក្សរពេញនៃអដ្ឋកថា**

សាវត្ថ. សឡា.	សាវត្ថប្បកាសិនី	អដ្ឋកថានៃសំយុត្តនិកាយ	សឡាយតនវគ្គ
សាវត្ថ. មហា.	សាវត្ថប្បកាសិនី	អដ្ឋកថានៃសំយុត្តនិកាយ	មហាវារវគ្គ
មនោរ. ឯក.	មនោរថបូរណី	អដ្ឋកថានៃអង្គត្ថនិកាយ	ឯកនិបាត
មនោរ. ទុក្ខ.	មនោរថបូរណី	អដ្ឋកថានៃអង្គត្ថនិកាយ	ទុក្ខនិបាត
មនោរ. តិក្ខ.	មនោរថបូរណី	អដ្ឋកថានៃអង្គត្ថនិកាយ	តិក្ខនិបាត
មនោរ. ចតុ.	មនោរថបូរណី	អដ្ឋកថានៃអង្គត្ថនិកាយ	ចតុក្កនិបាត
មនោរ. បញ្ច.	មនោរថបូរណី	អដ្ឋកថានៃអង្គត្ថនិកាយ	បញ្ចក្កនិបាត
មនោរ. ឆក្ក.	មនោរថបូរណី	អដ្ឋកថានៃអង្គត្ថនិកាយ	ឆក្កនិបាត
មនោរ. សត្ត.	មនោរថបូរណី	អដ្ឋកថានៃអង្គត្ថនិកាយ	សត្តកនិបាត
មនោរ. អដ្ឋ.	មនោរថបូរណី	អដ្ឋកថានៃអង្គត្ថនិកាយ	អដ្ឋកនិបាត
មនោរ. នវ.	មនោរថបូរណី	អដ្ឋកថានៃអង្គត្ថនិកាយ	នវកនិបាត
មនោរ. ទស.	មនោរថបូរណី	អដ្ឋកថានៃអង្គត្ថនិកាយ	ទសកនិបាត
មនោរ. ឯកា.	មនោរថបូរណី	អដ្ឋកថានៃអង្គត្ថនិកាយ	ឯកាទសកនិបាត
បរត្ថ. បាវ.	បរមត្ថជោតិកាយ	អដ្ឋកថានៃខុទ្ទកនិកាយ	ខុទ្ទកបាវ
អដ្ឋ. ធម្ម.	ធម្មបទដ្ឋកថា	អដ្ឋកថានៃខុទ្ទកនិកាយ	ធម្មបទគាថា
បរត្ថ. ឧទា.	បរមត្ថទីបទី	អដ្ឋកថានៃខុទ្ទកនិកាយ	ឧទាន
បរត្ថ. ឥតិ.	បរមត្ថទីបទី	អដ្ឋកថានៃខុទ្ទកនិកាយ	ឥតិវត្ថក
បរត្ថ. សុត្ថ.	បរមត្ថជោតិកា	អដ្ឋកថានៃខុទ្ទកនិកាយ	សុត្ថនិបាត
បរត្ថ. វិមា.	បរមត្ថទីបទី	អដ្ឋកថានៃខុទ្ទកនិកាយ	វិមានវត្ថុ
បរត្ថ. បេត.	បរមត្ថទីបទី	អដ្ឋកថានៃខុទ្ទកនិកាយ	បេតវត្ថុ

អក្សរសន្លេប

អក្សរពេញនៃអដ្ឋកថា

បរត្ថ. ថេរ.	បរមត្ថទីបនី	អដ្ឋកថានៃខុទ្ទកនិកាយ	ថេរគាថា
បរត្ថ. ថេរី.	បរមត្ថទីបនី	អដ្ឋកថានៃខុទ្ទកនិកាយ	ថេរីគាថា
អដ្ឋ. ជាត.	ជាតកដ្ឋកថា	អដ្ឋកថានៃខុទ្ទកនិកាយ	ជាតក
សទ្ធម្ម. មហា.	សទ្ធម្មប្បជោតិកា	អដ្ឋកថានៃខុទ្ទកនិកាយ	មហានិទ្ទេស
សទ្ធម្ម. ចូឡ.	សទ្ធម្មប្បជោតិកា	អដ្ឋកថានៃខុទ្ទកនិកាយ	ចូឡនិទ្ទេស
សទ្ធម្ម. បដិ.	សទ្ធម្មប្បកាសិនី	អដ្ឋកថានៃខុទ្ទកនិកាយ	បដិសម្ពិទ្ធមគ្គ
វិសុទ្ធ. អប្ប.	វិសុទ្ធដនវិលាសិនី	អដ្ឋកថានៃខុទ្ទកនិកាយ	អប្បទាន
មគ្គរ. ពុទ្ធ.	មគ្គរត្តវិលាសិនី	អដ្ឋកថានៃខុទ្ទកនិកាយ	ពុទ្ធវង្ស
បរម. ចរិ.	បរមត្ថទីបនី	អដ្ឋកថានៃខុទ្ទកនិកាយ	ចរិយា
អដ្ឋសា. សង្គ.	អដ្ឋសាលិនី	អដ្ឋកថានៃព្រះអភិធម្ម	ធម្មសង្គណី
សម្មោហ. វិក.	សម្មោហវិនោទនី	អដ្ឋកថានៃព្រះអភិធម្ម	វិកង្គ
បរម. បញ្ចប.	បរមត្ថទីបនី	អដ្ឋកថានៃព្រះអភិធម្ម	បញ្ចបករណ៍
វិសុ. សីល.	វិសុទ្ធិមគ្គ	សីលនិទ្ទេស	ភាគ ១
វិសុ. សមាធិ.	វិសុទ្ធិមគ្គ	សមាធិនិទ្ទេស	ភាគ ២
វិសុ. បញ្ញា.	វិសុទ្ធិមគ្គ	បញ្ញានិទ្ទេស	ភាគ ៣
ថៃ.	អដ្ឋកថាថៃ		
ភូមា.	ឆដ្ឋសង្គាយនាកម្មា		

គប្បីជ្រាបលេខ ដែលនៅបន្ទាប់ពីអក្សរសន្លេប ដូច្នេះ គឺ លេខខាងដើមជាលេខភាគ  
នៃគម្ពីរ លេខកណ្តាលជាលេខឃ្លាប លេខខាងចុងជាលេខទំព័រ ។  
ឧទាហរណ៍ ៤. ៤៧៦/៤៧៨ គឺ ភាគទី ៤ ឃ្លាបទី ៤៧៦ ទំព័រទី ៤៧៨ ។

# បញ្ជីមាតិកា

មាតិកា

ទំព័រ

ហេតុដែលព្រះពុទ្ធច្រង់បញ្ញត្តិសិក្ខាបទ	...	...	...	...	...	...	ក
ប្រវត្តិរបស់ព្រះពុទ្ធហោសាចារ្យ	...	...	...	...	...	...	ង
ឧប្បត្តិកថា	...	...	...	...	...	...	ថ
អក្សរសង្ខេប និងអក្សរពេញ	...	...	...	...	...	...	ឆ
បញ្ជីមាតិកា	...	...	...	...	...	...	ម
អារម្ភកថា	...	...	...	...	...	...	១

## មាតិកាពហុវិនិច្ឆ័យ

ប្រាជ្ញាមូលហេតុធ្វើបឋមសង្គាយនា	...	...	...	...	...	...	៨
ព្រះមហាកស្សបដឹកនាំធ្វើសង្គាយនា	...	...	...	...	...	...	១១
ព្រះមហាកស្សបជ្រើសរើសភិក្ខុ ៤៩៩ រូប	...	...	...	...	...	...	១២
ការធ្វើសង្គាយនានិងរៀបចំព្រះអានន្ទមិនបាន	...	...	...	...	...	...	១២
ភិក្ខុទាំងឡាយសូមឱ្យជ្រើសរើសព្រះអានន្ទ	...	...	...	...	...	...	១៤
ក្រុងរាជគ្រឹះជាកន្លែងធ្វើបឋមសង្គាយនា	...	...	...	...	...	...	១៥
ព្រះមហាថេរៈចែកគ្នានិមន្តទៅកាន់ក្រុងរាជគ្រឹះ	...	...	...	...	...	...	១៦
សំឡេងស្រែកយំក្នុងទីដែលព្រះអានន្ទទៅដល់	...	...	...	...	...	...	១៦.
ព្រះអានន្ទសំអាតសេនាសនៈដែលធ្លាប់គង់	...	...	...	...	...	...	១៧
ព្រះអានន្ទឆាន់ថ្នាំបញ្ចុះ	...	...	...	...	...	...	១៧

មាតិកា

ទំព័រ

ព្រះថេរៈទាំងឡាយគិតជុំសជុលវិហារ ១៨ កន្លែង ... ..	១៨
ព្រះថេរៈទៅសូមហត្ថកម្មពីព្រះបាទអជាតសត្វ ... ..	២០
ព្រះរាជាទ្រង់ឧបត្ថម្ភកិច្ចសង្ឃគ្រប់យ៉ាង ... ..	២០
ព្រះរាជាបង្គាប់ឱ្យប្រដាប់ល្អាងដូចវិមានព្រហ្ម ... ..	២១
ពួកភិក្ខុជាសំតើនព្រះអានន្ទមិនឱ្យប្រមាទ ... ..	២២
ព្រះអានន្ទធ្វើដំណើរទៅចូលកាន់ជំនុំសង្ឃ ... ..	២៤
ព្រះថេរៈចាប់ផ្តើមប្រក្ស ... ..	២៥
ព្រះថេរៈសន្មត្តខ្លួនជាអ្នកបុប្ផាវិសជ្ជនាព្រះវិន័យ ... ..	២៦
បុប្ផានិងវិសជ្ជនាព្រះវិន័យ ... ..	២៧
រូបរមព្រះវិន័យរបស់ភិក្ខុទុកជាពួក ៗ ... ..	២៩
រូបរមវិន័យរបស់ភិក្ខុនីទុកជាពួក ៗ ... ..	២៩
ចាប់ផ្តើមសង្គ្រាមនាព្រះសូត្រ ... ..	៣០
ពាក្យសូត្រសន្មតបុប្ផាវិសជ្ជនាព្រះសូត្រ ... ..	៣០.
បុប្ផានិងវិសជ្ជនាព្រះសូត្រ ... ..	៣១.
និកាយ ៥ ... ..	៣២
ព្រះពុទ្ធវចនៈមានចំនួនផ្សេង ៗ គ្នា ... ..	៣៣
ព្រះពុទ្ធវចនៈមានតែម្យ៉ាង ... ..	៣៣.
ព្រះពុទ្ធវចនៈមាន ២ យ៉ាង ... ..	៣៤

មាតិកា

ទំព័រ

ព្រះពុទ្ធវចនៈមាន ៣ យ៉ាង ... ..	៣៤
បិដក ៣ ... ..	៣៧
អត្ថបទប្បាយពាក្យថា វិន័យ ... ..	៣៨.
អត្ថបទប្បាយពាក្យថា សូត្រ ... ..	៣៩.
អត្ថបទប្បាយពាក្យថា អភិធម្ម ... ..	៤១
បិដកប្រៀបដូចកញ្ចប់ល្អី ... ..	៤៥
អត្ថបទប្បាយគម្ពីរភាព ៤ យ៉ាង ... ..	៤៩
អត្ថបទប្បាយគម្ពីរភាពន័យមួយទៀត ... ..	៥០
បរិយត្តិ ៣ យ៉ាង ... ..	៥២
ភិក្ខុដែលបដិបត្តិលក្ខន្តត្រៃបិដកបានផលល្អផ្សេងគ្នា ... ..	៥៥
អ្នកបដិបត្តិខុសក្នុងត្រៃបិដកបានផលអាក្រក់ផ្សេងគ្នា ... ..	៥៦
ព្រះពុទ្ធវចនៈមាន ៥ និកាយ ... ..	៥៨
ទីយនិកាយ ៣៤ សូត្រ ... ..	៥៩
មជ្ឈិមនិកាយមាន ១៥២ សូត្រ ... ..	៦០
សំយត្តនិកាយមាន ៧៧៦២ សូត្រ ... ..	៦០
អង្គត្រៃនិកាយមាន ៩៥៥៧ សូត្រ ... ..	៦០
ខុទ្ទកនិកាយមាន ១៥ ប្រភេទ ... ..	៦១
ព្រះពុទ្ធវចនៈមាន ៩ យ៉ាង ... ..	៦១

មាតិកា

ទំព័រ

អធិប្បាយព្រះពុទ្ធវចនៈមានអង្គ ៩ ... ..	៦២
ព្រះពុទ្ធវចនៈមាន ៨៤,០០០ ព្រះធម្មក្ខន្ធ ... ..	៦៤
វិធីគណនារាប់ព្រះធម្មក្ខន្ធចំពោះខន្ធមួយ ៗ ... ..	៦៤
បឋមសង្គ្រាមនាចាត់ព្រះពុទ្ធវចនៈទុកជាពួក ៗ ... ..	៦៥
ព្រះពុទ្ធសាសនាអាចតាំងនៅបាន ៥,០០០ ឆ្នាំ ... ..	៦៦
អធិប្បាយសេចក្តីចាប់ផ្តើមនៃនិទានវិន័យ ... ..	៦៧
ព្រះមហាថេរៈទាំងឡាយ នាំព្រះវិន័យបិដកបន្តមក ... ..	៦៩
ព្រះឧបាលីថេរៈរៀនព្រះវិន័យបិដកអំពីពុទ្ធ ... ..	៧០
ព្រះទាសកត្តេរជាសទ្ធិវិហារិករបស់ព្រះឧបាលីថេរៈ ... ..	៧០
ព្រះសោណកត្តេរជាសទ្ធិវិហារិករបស់ព្រះទាសកត្តេរ ... ..	៧១
ព្រះសិគ្គវត្តេរជាសទ្ធិវិហារិករបស់ព្រះសោណកត្តេរ ... ..	៧១
ផ្តើមធ្វើទុតិយសង្គ្រាមនា	
ភិក្ខុវដ្តបុត្រសម្តែងវត្ថុ ១០ ប្រការ ... ..	៧៣
ព្រះយសត្តេរដឹងភិក្ខុវដ្តបុត្រសម្តែងវត្ថុ ១០ ប្រការ ... ..	៧៤
ជ្រើសរើសព្រះថេរៈ ៧០០ រូប ធ្វើទុតិយសង្គ្រាមនា ... ..	៧៦
រឿងរ៉ាវមុនតតិយសង្គ្រាមនា	
តិសរូមហាព្រហ្មនឹងដោះស្រាយវិបត្តិនៃព្រះសាសនា ... ..	៧៨
ពួកព្រះថេរៈទៅអញ្ជើញតិសរូមហាព្រហ្ម ... ..	៧៩

មាតិកា

ទំព័រ

តិស្សមហាព្រហ្មទទួលប្តេជ្ញាមកកើតវាសនមនុស្ស ... ..	៨០
ពួកព្រះថេរៈជាកំណែកម្មដល់ព្រះសិក្ខុៈនិងព្រះចណ្ឌវដ្តី ... ..	៨១
ចាប់ផ្តើមរឿងតតិយសង្គាយនា	
តិស្សមហាព្រហ្មកើតក្នុងមនុស្សលោក ... ..	៨២
ព្រាហ្មណ៍បិតារបស់តិស្សមហាព្រហ្មជួបព្រះសិក្ខុត្រៃវ ... ..	៨៣
មោគ្គលីព្រាហ្មណ៍ចាំចាប់មុស្សារបស់ព្រះថេរៈ ... ..	៨៣
មោគ្គលីព្រាហ្មណ៍ជ្រះថ្លាក្នុងព្រះថេរៈ ... ..	៨៤.
ព្រះសិក្ខុត្រៃវចាប់ផ្តើមប្រាស្រ័យនឹងតិស្សមាណព ... ..	៨៥
តិស្សមាណពសួរបញ្ញានឹងព្រះថេរៈ ... ..	៨៦
ព្រះសិក្ខុត្រៃវសួរបញ្ញានឹងមាណព ... ..	៨៧
តិស្សមាណពសូមអនុញ្ញាតមាតាបិតាបួស ... ..	៨៨
ព្រះថេរៈឱ្យសាមណេរទៅកាន់សំណាក់ព្រះចណ្ឌវដ្តី ... ..	៨៩
សាមណេរតិស្សៈទៅដល់សំណាក់ព្រះចណ្ឌវដ្តីថេរៈ ... ..	៩០
សាមណេរតិស្សៈបដិបត្តិកិច្ចវត្តតាមរបៀបព្រះវិន័យ ... ..	៩១
ព្រះចណ្ឌវដ្តីថេរៈឱ្យសាមណេរតិស្សៈរៀនព្រះពុទ្ធវចនៈ ... ..	៩១
សាមណេរតិស្សៈរៀនព្រះពុទ្ធវចនៈព្រមទាំងអដ្ឋកថា ... ..	៩២
ព្រះរាជប្រវត្តិរបស់ព្រះបាទអសោកមហារាជ ... ..	៩២.
ព្រះរាជប្បទិដ្ឋយទៅខាងលើខាងក្រោម ១ យោជន៍ ... ..	៩៣



មាតិកា

ទំព័រ

ស្តេចកាឡនាគនិម្មិតព្រះពុទ្ធរូបទ្រង់ឡើងមើល ... ..	៩៥
ព្រះបាទអសោកទ្រង់មិនជ្រះថ្លាអ្នកបួសក្រៅសាសនា ... ..	៩៦
ប្រវត្តិនិគ្រោធសាមណេរ ... ..	៩៨
និគ្រោធកុមារបួសបានជាព្រះអរហន្តព្រះជន្ម ៧ ឆ្នាំ ... ..	១០០
ព្រះបាទអសោកទ្រង់ជ្រះថ្លានិគ្រោធសាមណេរ ... ..	១០១
ព្រះបាទអសោកបង្គាប់ឡើងនិមន្តសាមណេរចូលមក ... ..	១០២
ព្រះបាទអសោកមហារាជត្រាស់សួរធម៌ ... ..	១០៣
ព្រះបាទអសោកថ្វាយនិច្ចកត្តសាមណេរជាទ្វេគុណ ... ..	១០៤
ព្រះបាទអសោកថ្វាយនិច្ចកត្តដល់ភិក្ខុ ៦ សែនរូប ... ..	១០៦
ព្រះបាទអសោកសាងវត្តនិងចេតិយ ៨៤,០០០កន្លែង ... ..	១០៦
ព្រះបាទអសោកទ្រង់ធ្វើការឆ្លងព្រះវិហារ ... ..	១០៨
ព្រះបាទអសោកទតឃើញជម្ពូនបំផ្លាញអស់ ... ..	១០៩
ព្រះបាទអសោកមិនទាន់ជាទាយាទនៃព្រះសាសនា ... ..	១១០
អ្នកដែលឡើងបុត្របួសបានជាទាយាទនៃព្រះសាសនា ... ..	១១១
ព្រះមហិន្ទ្រេវរវេលាឧបសម្ព័ន្ធទាសម្រេចព្រះអរហត្ត ... ..	១១៤
ព្រះបាទអសោកតាំងមូលនិធិថ្វាយសង្ឃ ៥ សែន ... ..	១១៥
ពួកតិរិយបន្ទំបួសក្នុងព្រះពុទ្ធសាសនា ... ..	១១៦
ពួកតិរិយសម្តែងលទ្ធិក្រៅពុទ្ធសាសនា ... ..	១១៧

មាតិកា

ទំព័រ

ព្រះបាទអសោកទ្រង់ប្រើអាមាត្យឱ្យរម្ងាប់អធិករណ៍ ... ..	១១៧
ប្រវត្តិរបស់ព្រះតិស្សត្ថេរនឹងចេញបួស ... ..	១១៩
ព្រះតិស្សត្ថេរអង្គុយយ៉ាងមិនឱ្យអាមាត្យកាត់សីសះភិក្ខុ ...	១២២
ពួកភិក្ខុថ្វាយយោបល់ចំពោះព្រះរាជាជា ២ ន័យ ... ..	១២៣
ព្រះមោគ្គលីបុត្តតិស្សត្ថេរមិនមកព្រោះអារាធនាខុស ... ..	១២៤
ព្រះបាទអសោកទ្រង់ព្រះសុបិនឃើញជីវីសសុទ្ធ ... ..	១២៦
រាជបុរសប្រុងកាត់សីសះព្រះមោគ្គលីបុត្តតិស្សត្ថេរ ... ..	១២៧
ព្រះបាទអសោកទ្រង់សង្ស័យព្រះមោគ្គលីបុត្តតិស្សត្ថេរ ...	១២៨
ព្រះមោគ្គលីបុត្តតិស្សត្ថេរអធិដ្ឋានឱ្យផែនដីញ័រ ... ..	១៣០
ព្រះបាទអសោកសួរនូវសេចក្តីសង្ស័យក្នុងរឿងបាប ... ..	១៣១
ព្រះថេរៈអាងព្រះពុទ្ធវចនៈពោលអតីតនិទាន ... ..	១៣៣
ព្រះរាជាទ្រង់ជម្រះអធិករណ៍នៃព្រះពុទ្ធសាសនា ... ..	១៣៣
ព្រះរាជាទ្រង់ត្រាស់ឱ្យជ្រកពួកបន្ទំជាភិក្ខុ ៦ ម៉ឺនរូប ... ..	១៣៥
ព្រះថេរៈរើសភិក្ខុមួយពាន់រូបធ្វើតតិយសង្គាយនា ... ..	១៣៧
រឿងនាំព្រះវិន័យបិដកបន្តគ្នាមក ... ..	១៣៨
រាយនាមព្រះថេរៈអ្នកនាំព្រះវិន័យបិដកបន្តដល់សព្វថ្ងៃ ...	១៣៨
រឿងបញ្ចូនព្រះថេរៈទៅប្រទេសផ្សេងៗ ... ..	១៤១

ព្រះមជ្ឈន្តិកត្ថេរទៅកស្មីរគន្ធារដ្ឋ ... ..	១៤៣
ស្តេចនាគអារាវឡើងប្រទិដ្ឋិដេញព្រះបេរៈ ... ..	១៤៣.
ព្រះបេរៈទូន្មានពួកនាគឱ្យបាត់ចេសរឹងតឹងហើយ ...	១៤៤
ព្រះបេរៈឱ្យឱវាទពួកយក្ខនិងអារក្សទឹកជាដើម ... ..	១៤៦
ព្រះមហាទេវៈទៅមហិស្សកមណ្ឌល ... ..	១៤៧
ព្រះក្ខិតត្ថេរទៅដែនវនវាសី ... ..	១៤៨
ព្រះយោនកធម្មក្ខិតត្ថេរទៅអបរន្តកជនបទ.	
ព្រះមហាធម្មក្ខិតត្ថេរទៅមហារដ្ឋ ... ..	១៤៩
ព្រះមហាធម្មក្ខិតត្ថេរទៅរដ្ឋយោនក ... ..	១៥០
ព្រះមជ្ឈិមត្ថេរទៅហិមវន្តប្រទេស ... ..	១៥០
ព្រះសោណកៈនិងព្រះឧត្តរៈទៅសុវណ្ណភូមិ ... ..	១៥១
ព្រះបេរៈបណ្តេញពួកអារក្សទឹកហើយការពារកោះ ...	១៥២
ព្រះមហិន្ទត្ថេរទៅកោះលង្កា ... ..	១៥៤
ព្រះមហិន្ទត្ថេរត្រាចស្មរសុខទុក្ខញាតិ ... ..	១៥៥
ប្រវត្តិសង្ខេបរបស់ព្រះមហិន្ទត្ថេរ ... ..	១៥៦
ព្រះឥន្ទ្រពោលរឿងពុទ្ធព្យាករណ៍ថ្វាយព្រះមហិន្ទ ... ..	១៥៨
ព្រះមហិន្ទត្ថេរព្រមនឹងគណៈទៅកោះលង្កា ... ..	១៥៩
រឿងចតុត្ថសង្គាយនា លំដាប់រាជវង្សក្នុងកោះលង្កានិងជម្ពូប ... ..	១៦០

មាតិកា

ទំព័រ

ព្រះបាទទេវានម្បិយតិស្សទ្រង់ជួបព្រះមហិន្ទត្ថេរ ... ..	១៦៣
ឫស្សី ៣ ដើមកើតដល់ព្រះបាទទេវានម្បិយតិស្ស ... ..	១៦៤
រតនៈ ៨ ប្រភេទ កើតដល់ព្រះបាទទេវានម្បិយតិស្ស ... ..	១៦៦
ព្រះបាទអសោកបញ្ចុបញ្ចរាជកកុធាវណ្ណទៅថ្វាយ ... ..	១៦៦
ព្រះថេរៈសម្តែងឱ្យព្រះរាជាទតឃើញជន ៦ រូបទៀត ... ..	១៧០
ព្រះថេរៈស្រូបញ្ញាដើម្បីដឹងព្រះបញ្ញារបស់ព្រះរាជា ... ..	១៧១
ព្រះរាជានិរាជបរិវារតាំងនៅក្នុងត្រៃសរណគមន៍ ... ..	១៧៣
សុមនសាមណេរប្រកាសវេលាស្តាប់ធម៌ពេញកោះលង្កា ... ..	១៧៥
សំឡេងប្រកាសឮសុខសាយទៅដល់ព្រហ្មលោក ... ..	១៧៦
ព្រះបឋមចេតិយក្រុងអនុរាជបុរី ... ..	១៧៦
ព្រះរាជាទ្រង់ត្រាស់ឱ្យត្រៀមការទទួលព្រះថេរៈ ... ..	១៧៧
ព្រះថេរៈសម្តែងធម៌ប្រោសព្រះរាជានិរាជអ្នកកោះ ... ..	១៧៩
ព្រះរាជាថ្វាយឧទ្យានសាងវត្ត ... ..	១៨១
ព្រះថេរៈសម្តែងធម៌ប្រោសអ្នកកោះជាប់តគ្នាទៅ ... ..	១៨៣
ព្រះរាជាទ្រង់រថធ្វើដំណើរទៅតាមព្រះថេរៈ ... ..	១៨៤
អរិដ្ឋអាមាត្យសូមព្រះបរមរាជានុញ្ញាតបួស ... ..	១៨៥
ព្រះថេរៈណែនាំឱ្យរកវត្ថុដែលគួរក្រាបថ្វាយបង្គំបូជា ... ..	១៨៦
សុមនសាមណេរទទួលរាបរងរកព្រះធាតុ ... ..	១៨៧

មាតិកា

ទំព័រ

ព្រះថេរៈឱ្យ សុមនសាមណេរទៅអាវាធនាព្រះធាតុ ... ..	១៨៨
សុមនសាមណេរទៅនាំព្រះធាតុមកកោះលង្កា ... ..	១៨៩
ព្រះថេរៈនិងព្រះរាជាព្រមទាំងអ្នកកោះទទួលព្រះធាតុ ... ..	១៩០
ដំរីនាំព្រះធាតុទៅកាន់ទីនិងសាងព្រះចេតិយ ... ..	១៩២
ប្រវត្តិកោះលង្កាជាប់ទាក់ទងនឹងព្រះពុទ្ធ ... ..	១៩២
ដំរីមិនព្រមឱ្យលើកព្រះធាតុចុះអំពីពោធិ៍ ... ..	១៩៦
ព្រះធាតុសម្តែងបាដិហារ្យដល់មហាជន ... ..	១៩៧
ព្រះពុទ្ធជាប់ស្តេចយាងទៅកោះលង្កា ... ..	១៩៨
កុលបុត្រអ្នកកោះចេញបួសក្នុងព្រះសាសនា ... ..	២០០
ព្រះនាងអនុឡាទៅទ្រង់មានព្រះបំណងនឹងបួស ... ..	២០០
ព្រះរាជាបញ្ជូនទូតទៅកាន់ជម្ងឺប ... ..	២០១
ទូតថ្វាយព្រះរាជសាសន៍និងថេរសាសន៍ ... ..	២០២
ព្រះបាទអសោកបញ្ជូនដើមមហាពោធិព្រឹក្សទៅកោះលង្កាមុន..	២០៤
មហាអធិដ្ឋាន ៥ ប្រការ របស់ព្រះមានព្រះភាគ ... ..	២០៥
វិស្សកម្មទេវបុត្របន្ទំខ្លួនជាជាន់និម្មិតផើងមាស ... ..	២០៦.
ស្តេចយាងទៅកាន់ដើមមហាពោធិព្រឹក្ស ... ..	២០៧
ព្រះរាជាទ្រង់ធ្វើសប្បាធិដ្ឋាន ... ..	២០៨
មែកមហាពោធិព្រឹក្សអណ្តែតឡើងទៅនៅលើផ្ទៃមេឃ ...	២១០

មាតិកា

ទំព័រ

ដើមមហាពោធិព្រឹក្សបែកពន្លកចេញថ្មី ... .. ២១២

ព្រះបាទអសោកតាំងត្រកូលផ្សេងៗ ឱ្យរក្សាមហាពោធិព្រឹក្ស ២១៣

ព្រះបាទអសោកទ្រង់បញ្ជូនមហាពោធិព្រឹក្សទៅកោះលង្កា ... ២១៤

ព្រះបាទទេវានម្បិយតិស្ស ត្រៀមទទួលមហាពោធិព្រឹក្ស ... ២១៦

ព្រះរាជាតម្កល់មហាពោធិព្រឹក្សក្នុងបូជនីយស្ថាន ៤ កន្លែង.. ២១៧.

ដើមមហាពោធិព្រឹក្សសម្តែងឥទ្ធិបាណិហារ្យ ... .. ២១៩

ពូជមហាពោធិព្រឹក្សបែកសាខា ៨-៣២ ដើម ... .. ២២០

នាងអនុឡាទេវីនិងអរិដ្ឋអាមាត្យបួសហើយសម្រេចព្រះអរហត្ត ២២២

សាសនាតាំងមាំព្រោះកុលបុត្រក្នុងកោះលង្កាបួសរៀន ... ២២២

ព្រះរាជាសាងមណ្ឌបដើម្បីធ្វើចតុត្ថសង្គាយនា ... .. ២២៦

ផ្ដើមរឿងចតុត្ថសង្គាយនា ... .. ២២៧

ពន្យល់បទមាតិកាថា ព្រះវិន័យបិដកតាំងនៅហើយក្នុងបុគ្គលណា ២៣០

អានិសង្សនៃការរៀនព្រះវិន័យ ៥ ប្រការ ... .. ២៣១

បដិបត្តិវិន័យ នាំឱ្យបានរួចផុតពីកិលេសជាទីបំផុត ... .. ២៣២

គាថាសរុបរឿង ... .. ២៣៤

វេរព្យកន្ថវន្តនា

អធិប្បាយបទថា តេន ជាដើម ... ..	២៣៥
អធិប្បាយបទថា សមយេន ជាដើម ... ..	២៣៧.
អត្ថាធិប្បាយពាក្យថា វេរព្យាយំ វិហរតិ ... ..	២៤៣.
អត្ថាធិប្បាយពាក្យថា នឡេបុប្ផិមន្ទមូលេ ជាដើម ... ..	២៤៤
អធិប្បាយពាក្យថា វេរព្យាយំ និង នឡេបុប្ផិមន្ទមូលេ ...	២៤៦
អធិប្បាយពាក្យថា មហតា ភិក្ខុសង្ឃេន សន្និ ... ..	២៤៨
អធិប្បាយពាក្យថា អស្សាសិ ខោ ជាដើម ... ..	២៤៩.
អធិប្បាយរឿងដែលព្រាហ្មណ៍បានស្តាប់ ... ..	២៥២
អធិប្បាយពុទ្ធកុណា ... ..	២៥៥
ព្រះនាមថា អរហំ ... ..	២៥៦
សង្ឃារវដ្ត គឺបដិច្ចសមុប្បាទជាបច្ច័យតត្ថា ... ..	២៥៧
ធម្មដ្ឋិតិញ្ញាណា ... ..	២៦០.
សង្ខេប និង អទ្ធាក្នុងបដិច្ចសមុប្បាទ ... ..	២៦១
វដ្តៈ និងសន្និ ៣ ក្នុងបដិច្ចសមុប្បាទ ... ..	២៦១
ព្រះនាមថា សម្មាសម្ពុទ្ធោ ... ..	២៦៤
ទ្រង់ព្រះនាមថា វិជ្ជាចរណសម្បុរោ ... ..	២៦៧
ទ្រង់ព្រះនាមថា សុគតោ ... ..	២៦៨

មាតិកា

ទំព័រ

អធិប្បាយលោក ៣	... ..	២៧៤
ព្រះមានព្រះភាគទ្រង់ជីវិតច្បាស់លោកទាំង ៣	... ..	២៧៥
ទំហំព្រះចន្ទជាដើម	... ..	២៧៩
ទ្រង់ព្រះនាមថា អនុត្តរោ	... ..	២៨០.
ទ្រង់ព្រះនាមថា បុរិសទម្មសារថិ	... ..	២៨១.
ទ្រង់ព្រះនាមថា សត្វា	... ..	២៨៣
ទ្រង់ព្រះនាមថា ទេវមនុស្សានំ	... ..	២៨៤
រឿងកន្លែងបស្ចាប័នធម៌របស់ព្រះពុទ្ធបានជាទេវបុត្រ	... ..	២៨៤
ទ្រង់ព្រះនាមថា ពុទ្ធា	... ..	២៨៦
ទ្រង់ព្រះនាមថា ភគវា	... ..	២៨៧
នាមមាន ៤ យ៉ាង	... ..	២៨៧.
ព្រះមានព្រះភាគទ្រង់បំបាក់បង្ខំកិលេសបាន		
ទាំងសែនយ៉ាង	... ..	២៩១
អធិប្បាយ សទេវក ស័ព្ទជាដើម	... ..	២៩៥
អធិប្បាយ សយំ ស័ព្ទជាដើម	... ..	២៩៩
ព្រះធម៌លំអខាងដើមកណ្តាលនិងទីបំផុត	... ..	៣០០
អធិប្បាយស័ព្ទថា សាត្តំ សព្វញ្ញនំ	... ..	៣០៣
អត្ថាធិប្បាយវិសេសនសព្វនាមថា យេន តេន	... ..	៣០៧.



មាតិកា

ទំព័រ

អត្ថបទស្តីពីស្តីពី ឯកមន្ត្រី និងសីទិ ... ..	៣១០.
ការអង្គុយរៀនទោស ៦ យ៉ាង ... ..	៣១១.
អធិប្បាយស្តីពីផ្សេងៗ មាន ឯកស័ ស្តីពីជាដើម ... ..	៣១២
ព្រះមានព្រះភាគទ្រង់ជំទាស់ ... ..	៣១៦.
វេរព្រាហ្មណ៍ពោលបង្គាប់ព្រះពុទ្ធ	
ព្រាហ្មណ៍ពោលថា ជាមនុស្សស្មោះកក្រោះ ឥតរសជាតិ..	៣១៩
បរិយាយស្តីពីចុះក្នុងអត្ថ ៣ យ៉ាង ... ..	៣២០
ព្រះសម្មាសម្ពុទ្ធទ្រង់លះរសក្នុងរូបជាដើមបានដាច់ហើយ	៣២២
អធិប្បាយស្តីពី អនកាវ កតា. អនកាវ គតា ... ..	៣២៤
វេរព្រាហ្មណ៍ពោលថា គ្មានគ្រឿងបរិភោគៈ ... ..	៣២៦
ព្រាហ្មណ៍ពោលថា ជាអ្នកពោលយាត់កិច្ចការថា មិនត្រូវធ្វើ	៣២៧
វេរព្រាហ្មណ៍ពោលថា ជាអ្នកពោលពាក្យកាត់ផ្តាច់ផ្តិល	៣២៨
វេរព្រាហ្មណ៍ពោលថា ជាអ្នកខ្ចីមរអើមណាស់ ... ..	៣២៩
វេរព្រាហ្មណ៍ពោលថា ជាអ្នកបំផ្លាញ ... ..	៣៣០.
វេរព្រាហ្មណ៍ពោលថា ជាអ្នកដុតកំដៅ ... ..	៣៣១
វេរព្រាហ្មណ៍ពោលថា ជាមនុស្សឥតកំណើត ... ..	៣៣៣.
ព្រះតថាគតជាច្បង ជាបុគ្គលប្រសើរបំផុតជាងសត្វលោក ... ..	៣៣៦.
កូនមាន់ញាស់ចេញមុនហៅថា កូនច្បង ... ..	៣៣៩

មាតិកា

ទំព័រ

ប្រៀបធៀបការបំពេញអនុបស្សនាដូចការក្លាស់ពន័	...	...	៣៤៥
ព្រះមានព្រះភាគទ្រង់ប្រសើរព្រោះបំពេញព្យាយាម	...	...	៣៤៨
បឋមជ្ឈានកថា	...	...	៣៥១
អធិប្បាយ ឯវ អក្សរ	...	...	៣៥៣
អត្ថាធិប្បាយអង្គ ៥ នៃបឋមជ្ឈាន	...	...	៣៦១
អត្ថាធិប្បាយអង្គឈាន គឺ បីតិ និងសុខ	...	...	៣៦៤
ឈាន រមែងកម្ចាត់ធម៌ដែលជាសត្រូវ	...	...	៣៦៧
ឈានមាន ២ ន័យ	...	...	៣៦៨
អត្ថន័យនៃឧបសម្បជ្ជសត្វ	...	...	៣៧១
ទុតិយជ្ឈានកថា	...	...	៣៧៣
អត្ថាធិប្បាយអង្គត្ថសត្វ	...	...	៣៧៣
អត្ថាធិប្បាយ សម្បសាទនសត្វ	...	...	៣៧៤
អត្ថាធិប្បាយ ឯកោទិការសត្វ	...	...	៣៧៥.
អត្ថាធិប្បាយទុតិយជ្ឈានមិនមានវិតក្កៈនិងវិហារៈ	...	...	៣៧៨.
បឋមជ្ឈានមានអង្គ ៥ ទុតិយជ្ឈានមានអង្គ ៣	...	...	៣៨១.
តតិយជ្ឈានកថា	...	...	៣៨២
ឧបេក្ខា ១០ យ៉ាង	...	...	៣៨៤.
អត្ថាធិប្បាយលក្ខណៈនៃឧបេក្ខា	...	...	៣៨៥

មាតិកា

ទំព័រ

ទុតិយជ្ឈានមានអង្គ ៤ តតិយជ្ឈានមានអង្គ ៥ ... ..	៣៨២
ចតុត្ថជ្ឈានកថា ... ..	៣៨៣
អត្តាធិប្បាយឧបេក្ខាក្នុងចតុត្ថជ្ឈាន ... ..	៣៨៩
តតិយជ្ឈានមានអង្គ ៥ ចតុត្ថជ្ឈានមានអង្គ ៣ ...	៤០៣
អត្តាធិប្បាយឈាន ៤ របស់បុគ្គល ៥ ប្រភេទ ...	៤០៤
បុព្វេនិវាសញ្ញាណកថា ... ..	៤០៦
ចិត្តមិនញាប់ញ័រដោយធម៌ ៦ យ៉ាង ... ..	៤០៨
អត្តាធិប្បាយវិគ្រោះ បុព្វេនិវាសស័ព្ទ ... ..	៤១១
អត្តាធិប្បាយ អំពីកប្ប ... ..	៤១៤
ពុទ្ធខេត្ត ៣ ព្រមទាំងអត្តាធិប្បាយ ... ..	៤១៦
ពួកតិរិយរលឹកជាតិបាន ៤០ កប្ប ... ..	៤២២
ព្រះអស្ថិតិមហាសាវករលឹកជាតិបាន១សែនកប្ប ...	៤២២
ទិព្វចក្ខុកថា ... ..	៤២៧
អត្តាធិប្បាយពាក្យថា ទិព្វចក្ខុជាដើម ... ..	៤២៨
ទិព្វចក្ខុរបស់ព្រះពុទ្ធប្រាសចាកឧបកិលេស ... ..	៤៣០
លំដាប់ការកើតឡើងនៃយថាភូមិបុគ្គលាណ ... ..	៤៣៥
ការដេរព្រះអរិយៈហាមស្មគ៌ិនិងហាមមគ្គ ... ..	៤៣៧.
រឿងភិក្ខុកម្លោះតិះដៀលព្រះអរិយៈជាន់ខ្ពស់ ... ..	៤៣៨

មាតិកា

ទំព័រ

ការតិះដៀលព្រះអរិយៈមានទោសដូចនឹងអនន្តរិយកម្ម..	៤៤១
អត្ថាធិប្បាយ នរក ឈ្មោះថា អបាយជាដើម ... ..	៤៤៣.
អាសវក្ខយញ្ញាណកថា ... ..	៤៤៦
ព្រះមានព្រះភាគទ្រង់កើតមុនអ្នកណាទាំងអស់ ... ..	៤៥២
វេរពាក្យព្រាហ្មណ៍បាទរលឹកដឹងខ្លួន ... ..	៤៥៤
អធិប្បាយអភិក្កន្តស័ព្ទចុះក្នុងអត្ថ ៤ និង ៩ យ៉ាង ... ..	៤៥៥
បាវចនៈមានសេចក្តីល្អ ១៨ យ៉ាង ... ..	៤៥៨
ព្រាហ្មណ៍សរសើរធម៌ទេសនាដោយឧបមា ៤ យ៉ាង ... ..	៤៥៩
វេរពាក្យព្រាហ្មណ៍សម្តែងខ្លួនដល់ព្រះរតនត្រ័យជាទីពឹង ... ..	៤៦១
អត្ថាធិប្បាយពាក្យថា ព្រះធម៌ ... ..	៤៦២
អត្ថាធិប្បាយពាក្យថា ព្រះសង្ឃ ... ..	៤៦៤
អធិប្បាយអគ្គៈស័ព្ទដែលចុះក្នុងអត្ថ ៤ យ៉ាង ... ..	៤៦៦
វេរពាក្យព្រាហ្មណ៍សូមដល់ព្រះត្រៃរតនអស់មួយជីវិត ... ..	៤៦៨
ព្រាហ្មណ៍ទូលសូមឱ្យព្រះពុទ្ធចាំវស្សាក្នុងស្រុកវេរញា ... ..	៤៦៩
ព្រះពុទ្ធទ្រង់ទទួលនិមន្តនៅចាំវស្សាស្រុកវេរញា ... ..	៤៦៩
ស្រុកវេរញាកើតទុក្ខភ័យ ... ..	៤៧១
ស្រុកវេរញាមានស្លាកចែកទិញអាហារបិណ្ឌមជ្ជិវិត ... ..	៤៧៤
ឈ្មួញសេះថ្វាយបាយមួយនាឡិដល់ភិក្ខុមួយរូប ... ..	៤៧៦

ឬ

បញ្ជីមាតិកាអង្គកថាមហាវិក័ត្ត

មាតិកា

ទំព័រ

ពួកភិក្ខុបានបាយក្រៀមមួយនាឡិ ៗ នាំទៅកិនឆាន់ ... ..	៤៨១
ឈ្មួញសេះថ្វាយបាយក្រៀមចំពោះព្រះមានព្រះភាគ ... ..	៤៨២
ព្រះពុទ្ធត្រាស់ដឹង ២០ ឆ្នាំ មិនមានឧបដ្ឋាកប្រចាំ ... ..	៤៨៣
ព្រាហ្មណ៍និងអ្នកស្រុកមិនបានថ្វាយភត្តចំពោះព្រះពុទ្ធ ... ..	៤៨៤
មានមិនអាចធ្វើអន្តរាយដល់បច្ច័យ ៤ បាន ... ..	៤៨៦
ព្រះមានព្រះភាគត្រាស់សួរវត្ថុដែលជាប្រយោជន៍ ... ..	៤៨៨
ពួកភិក្ខុចាំវិស្សស្រុកវេរព្រាហ្មន្ទៈសេចក្តីអត់ឃ្លានបាន ... ..	៤៩១
ព្រះមហាមោគ្គល្លានទូលសូមអនុញ្ញាតត្រឡប់ដែនដី ... ..	៤៩៥
ខាងក្រោមមានស្រទាប់នៃដែនដីដែលមានរសឱជា ... ..	៤៩៦
ព្រះមានព្រះភាគទ្រង់មិនអនុញ្ញាតឱ្យត្រឡប់ដែនដី ... ..	៥០០
រឿងបញ្ញាព្រះសាវីបុត្រ ... ..	៥០៤
ព្រះពុទ្ធទ្រង់សម្តែងធម៌ដល់បរិស័ទច្រើនឬតិចក៏ដោយ ... ..	៥០៧.
ព្រះវិបស្សីជាដើមទ្រង់មិនបានបញ្ញត្តិសិក្ខាបទជាដើមទេ ... ..	៥០៩.
ពួកទេវតាប្រាប់ថ្ងៃធ្វើឧបោសថដល់ពួកភិក្ខុ ... ..	៥១០
ឱវាទប្បតិមោក្ខតាថា ... ..	៥១១
ហេតុដែលព្រះពុទ្ធទ្រង់មិនធ្វើឧបោសថនិងបាតិមោក្ខ ... ..	៥១៣
ហេតុឱ្យព្រះសាសនាតាំងនៅមិនយូរនិងយូរ ... ..	៥១៤
ព្រះពុទ្ធវិបស្សីជាដើមមានអាយុកាលផ្សេងគ្នា ... ..	៥២៤.

មាតិកា

ទំព័រ

មានអាយុតិច ... ..	៥២៦.
ព្រះសារីបុត្រទូលសូមឱ្យទ្រង់បញ្ញត្តិសិក្ខាបទ ... ..	៥២៧
ព្រះមានព្រះភាគត្រាស់ហាមព្រះសារីបុត្រ ... ..	៥២៧
ការតិះដៀលក្នុងការបញ្ញត្តិសិក្ខាបទ ... ..	៥៣០
ប្រៀបដូចជាពេទ្យអ្នកមិនឆ្លាតធ្វើការវះកាត់ ... ..	៥៣១
អធិប្បាយហេតុដែលឱ្យទ្រង់បញ្ញត្តិសិក្ខាបទ ... ..	៥៣៤
អត្ថាធិប្បាយ ពាក្យថា និរុទ្ទេស ជាដើម ... ..	៥៣៩
អាចិណ្ឌៈ ទំនៀម មាន ២ យ៉ាង ... ..	៥៤៣
ព្រះពុទ្ធស្តេចត្រាច់ចារិកទៅក្នុង៣ មណ្ឌល ... ..	៥៤៤
សាវកាចិណ្ឌៈ ការធ្លាប់ប្រព្រឹត្តមករបស់ព្រះសាវក ... ..	៥៤៧
វេរញ្ចព្រហ្មណ៍ទូលរឿងមិនបានថ្វាយទាន ៣ ខែ ... ..	៥៤៩
វេរញ្ចព្រហ្មណ៍អារាធនាព្រះពុទ្ធដើម្បីសោយភត្តាហារ ... ..	៥៥២
ព្រះមានព្រះភាគទ្រង់ទទួលអារាធនារបស់ព្រហ្មណ៍ ... ..	៥៥២
វេរញ្ចព្រហ្មណ៍ត្រៀមភត្តាហារថ្វាយស្តេច ... ..	៥៥៤
ទ្រង់យាងទៅកាន់លំនៅរបស់វេរញ្ចព្រហ្មណ៍ ... ..	៥៥៥
ព្រហ្មណ៍ថ្វាយត្រៃចីវរ ... ..	៥៥៦
ព្រះមានព្រះភាគទ្រង់យាងទៅកាន់ក្រុងវេសាលី ... ..	៥៥៩

ចប់ បញ្ជីមាតិកា

សមណ្ឌប្បសាទិកា

អដ្ឋកថា វិនយបិដក

មហាវិគ្គ

ពាហនិទាន





នមោ តស្ស ភគវតោ អរហតោ សម្មាសម្ពុទ្ធស្ស ។

### អារម្ភកថា

យោ កប្បកោដិហិមិ អប្បមេយ្យំ

កាលំ ករោន្តោ អនិទុក្ខរាទិ ខេទំ

គតោ លោកហិតាយ នាថោ

នមោ មហាការុណិកស្ស តស្ស ។

ព្រះពុទ្ធជាទីពឹង                      ជាពំនឹងសព្វសត្វ

ព្រះអង្គកាលប្រាថ្នា                      ធ្វើកសាងអស់កាលយូរ ។

រាប់ដោយកោដិកប្បា                      ច្រើនគណនាហួសគិតគួរ

បានត្រាស់ជាសព្វញ្ញ                      ត្រាស់ជាគ្រូលើភពឋាន ។

ធ្វើកម្មជាកម្រ                      សត្វនក្សត្រាបពុំបាន

តោកយ៉ាកលំបាកប្រាណា                      ព្រោះប្រយោជន៍ដល់សព្វសត្វ ។

ខ្ញុំសូមឱនសិរសា                      ចិត្តប្រាថ្នាបង្ខំថ្លាត់

ព្រះពុទ្ធករុណាសត្វ                      នោះជាទីពឹងសព្វកាល ។

អសម្មធំ ពុទ្ធនិសេវិតំ យំ                      ភវាភវំ គច្ឆតិ ជីវលោកោ

នមោ អវិជ្ជាធិក្កិលេសជាលំ	វិទូសំនោ ធម្មវរស្ស តស្ស
សត្វតែងកើតស្លាប់បង់	ព្រោះចំណងកម្មជាគោល
ឡើងវិលវល់អន្តរាល	ក្នុងភពតូចនិងភពធំ ។
ហេតុតែមិនដឹងធម៌	ជាមាសលំអស្មាតសុខុម
គឺព្រះពុទ្ធសេសសម	ចិត្តខ្ញុំសូមនមស្ការ ។
នូវធម៌ប្រពៃពិត	វិសេសសុទ្ធនោះឯងណា
កាត់បង់នូវអវិជ្ជា	គឺបណ្តាញកិលេសហើយ ។

គុណេហិ យោ សីលសមាធិបញ្ញា វិមុត្តិញ្ញាណប្បកុតីហិ យុត្តោ  
 ខេត្តញ្ញានំ កុសលត្ថិកានំ តមរិយសច្ចំ សិរសា នមាមិ

ព្រះសង្ឃអង្គសាវ័ក	មានសំរោះដ៏ផ្កាផង់
កបដោយគុណសីលត្រង់	និងសមាធិបញ្ញា ។
និងវិមុត្តិញ្ញាណ	កិលេសគ្មានក្នុងអាត្មា
ជាបុញ្ញកេត្តា	ជនត្រូវការជាកុសល ។
ខ្ញុំសូមឱនសិរសី	ដល់ព្រះអរិយបុគ្គល
ជាបុគ្គព្រះទស្សពល	ជាមង្គលដល់សព្វសត្វ ។

ឥច្ឆេវមច្ចន្ត នមស្សនេយ្យំ នមស្សមាណោ រតនត្ថយំ យំ

បុញ្ញាភិសន្តំ វិបុលំ អលត្ថំ      តស្សានុភាវេន ហតន្តរាយោ ។

ខ្ញុំសូមនមស្ការ      លើកហត្ថាឱនសិរសី  
បង្គំគុណទាំងបី      ខ្ពស់លើសលប់ត្រៃលោកា ។

សូមបុណ្យកងកុសល      ឱ្យបានដល់យើងខ្ញុំណា  
ពេញពោរស្មើធារា      ដូចដលសាធិទូលាយ ។

សូមឱ្យកំចាត់បង្គំ      អតមន្តលទាំងឡាយ  
ឱ្យចៀសចេញចាកឆ្ងាយ      ក្តីអន្តរាយកុំបីមាន ។

ដោយកំលាំងអានុភាព      បុញ្ញលាភជាប្រធាន  
កងបុញ្ញាសីមាន      សូមបានក្បួនកុំមានមោះ ។

ដោយគុណនមស្ការ      ត្រៃតនាប្រសើរខ្ពស់  
សូមអានិសង្សនោះ      ជាក់ដល់ឋាននិព្វានហោង ។

ខ្ញុំព្រះករុណា      នឹងអាស្រ័យអានុភាពរបស់ព្រះបុព្វចារ្យ  
ពណ៌នាព្រះវិន័យឱ្យមិនលាយគ្នា      ដែលកាលទ្រទ្រង់ហើយ  
សាសនារបស់ព្រះពុទ្ធ      ដែលទ្រង់មិនបានតាំងមាំ ( ក្នុងចំណែក  
បំផុតគឺទិដ្ឋិទាំងពីរ )      តែទ្រង់តាំងនៅដោយប្រពៃ ( ក្នុងមជ្ឈិមា  
បដិបទ )      ដែលប្រតិស្ថាននៅបាន ។      មែនពិត      ព្រះវិន័យនេះ

សូម្បីបុព្វបារម្ភអ្នកអង្គអាច ដែលកម្ចាត់មន្ទិល និងអាសវៈចេញ  
 អស់ហើយដោយទឹក គឺញាណ មានវិជ្ជានិងបដិសម្មតាបរិសុទ្ធ  
 ឆ្លាតក្នុងការពណ៌នាព្រះសម្មាសម្ពុទ្ធ មិនងាយរកអ្នកប្រៀបផ្ទឹមក្នុងភាពជា  
 អ្នកដុះសខាតបាន ប្រៀបដូចទង្គជ័យរបស់វត្តមហាវិហារ បាន  
 ពណ៌នាទុកដោយន័យដ៏វិចិត្រ ស្របតាមព្រះសម្មាសម្ពុទ្ធដ៏ប្រសើរ ។  
 ព្រោះដូច្នោះ សំវណ្ណនានេះ មិនបានផ្តល់ប្រយោជន៍ណា ៗ ដល់  
 ភិក្ខុក្នុងកោះដទៃ ព្រោះលោករៀបរៀងទុកដោយភាសាអ្នកកោះ  
 សីហឡៈ ដូច្នោះ ខ្ញុំព្រះករុណាអ្នករំលឹកដោយល្អ ដោយប្រពៃ  
 ដល់ពាក្យអាណាធនារបស់ព្រះថេរៈនាមថា ពុទ្ធសិរី ទើបចាប់ផ្តើម  
 ដោយល្អ នូវការពណ៌នានេះ ដែលគួរដល់ន័យព្រះបាលីក្នុង  
 កាលឥឡូវនេះ ។ ឯកាលនឹងចាប់ផ្តើមដោយល្អ នូវការពណ៌នា  
 នោះ នឹងយកមហាអដ្ឋកថា ជាគោលរបស់វណ្ណនានោះ មិន  
 លះបង់នូវសេចក្តីដែលគួរ សូម្បីចាកសេចក្តីវិនិច្ឆ័យ ដែល  
 លោកពោលទុកក្នុងអដ្ឋកថាមហាបច្ចរិ និងអដ្ឋកថាដែលប្រាកដ  
 ដោយល្អ ដោយឈ្មោះថា កុរុនីជាដើម ធ្វើថេរវាទទុកក្នុងខាង  
 ក្នុងហើយ ទើបនឹងចាប់ផ្តើមដោយល្អ ដោយប្រពៃនូវសំវណ្ណនា

សូមភិក្ខុទាំងឡាយ ជាថេរៈជាអ្នកបួសថ្មី និងកណ្តាល អ្នក  
 មានចិត្តជ្រះថ្លា គោរពរាប់អានព្រះធម៌របស់ព្រះតថាគត អ្នក  
 មានជួងប្រទីប គឺ ព្រះធម៌ ចូរតាំងចិត្តស្តាប់សំណួរនោះ  
 របស់ខ្ញុំព្រះករុណា ដោយគោរពចុះ ។

ព្រះអង្គកថាចារ្យអ្នកកោះសីហឡៈ មិនបានលះមតិ  
 ( អធិប្បាយ ) របស់ពុទ្ធបុត្រទាំងឡាយ អ្នកដឹងធម្មវិន័យ ដូច  
 ដែលព្រះពុទ្ធត្រាស់ទុក បានតែងអង្គកថាក្នុងកាលមុន ។ ព្រោះ  
 ហេតុនោះឯង ពាក្យដែលលោកពោលទុកក្នុងអង្គកថាទាំងអស់  
 វៀរលែងតែពាក្យដែលសរសេរដោយភ្លាំងភ្លាត់ចេញ រមែងជា  
 ប្រមាណនៃបណ្ឌិតទាំងឡាយ អ្នកមានសេចក្តីគោរពក្នុងសិក្ខា  
 ក្នុងព្រះសាសនានេះ ។ ក៏សូម្បីវណ្ណនានេះ នឹងសម្តែងសេចក្តី  
 នៃពាក្យទាំងឡាយ ដែលមកក្នុងព្រះសុត្តន្តៈឱ្យសមគួរដល់ព្រះ  
 សូត្រ លះចោលនូវភាសាដទៃចេញពីអង្គកថានោះឯង និង  
 កាត់បន្ថយសេចក្តីពិស្តារ ( ពាក្យប្រព័ន្ធដែលពិស្តារ ) ឱ្យរួមផុត  
 ចូល ក៏នឹងមិនឱ្យនៅសល់ទុកនូវសេចក្តីវិនិច្ឆ័យទាំងពួង មិន  
 រំលងលំដាប់ព្រះបាលីដែលជាបែបផែនយ៉ាងណាមួយ ព្រោះ

ដូច្នេះ បណ្ឌិតគួរតាមសិក្សាវណ្ណនានេះដោយអើពើចុះ ។

ព្រះខ្ញុំព្រះករុណា បានពោលទុកក្នុងគាថាទាំងនោះថា “នឹង  
ពណ៌នាព្រះវិន័យ” ដូច្នេះ អ្នកសិក្សាគួរកំណត់ព្រះវិន័យជាមុនថា វិន័យ  
នោះ គឺ អ្វី ? ព្រះដូច្នេះ ទើបខ្ញុំព្រះករុណាពោលពាក្យនេះថា តំ  
វណ្ណយស្សំ វិនយំ ដែលឈ្មោះថា វិន័យក្នុងទីនេះប្រាថ្នាយកវិន័យបិដក  
ទាំងអស់ ។ ក៏ដើម្បីនឹងសំវណ្ណនាព្រះវិន័យនោះ ខ្ញុំព្រះករុណានឹងពោល  
មាតិកា ដូចតទៅនេះថា ៖

“ព្រះវិន័យបិដកនេះ អ្នកណាពោលទុក, ពោលក្នុងកាល  
ណា ពោលទុកព្រះហេតុអ្វី, អ្នកណាទ្រទ្រង់ទុក, អ្នក  
ណាទាំបន្តមក, និងតាំងនៅហើយ ក្នុងបុគ្គលណា, ខ្ញុំ  
ព្រះករុណាពោលវិធីនេះហើយខាងក្រោយ នឹងសម្តែង  
សេចក្តីនៃបាលីថា ‘តេន’ ជាដើមដោយប្រការផ្សេង ៗ  
ធ្វើការពណ៌នាអត្ថនៃព្រះវិន័យ” ។

បណ្ឌិតមាតិកាទាំងនោះ ពាក្យថា អ្នកណាពោលទុក, ពោលក្នុង  
កាលណា ពោលទុកព្រះហេតុអ្វី, នេះ លោកអាចារ្យពោលសំដៅយក  
ពាក្យជាដើមយ៉ាងនេះមុនថា សម័យនោះ ព្រះមានព្រះភាគគង់នៅ (ក្រោម

ដើមស្ពៅជាលំនៅរបស់ឡើយក្ស) ជិតស្រុកវេរញា<sup>១</sup> ។ ព្រោះពាក្យនេះ  
 មិនមែនជាពាក្យដែលពោលឱ្យប្រចក្សនឹងព្រះអង្គឯងនៃព្រះមានព្រះភាគ<sup>២</sup> ។  
 ព្រោះដូច្នេះ បណ្ឌិតទើបគួរពោលតាំងបញ្ហានោះ ដូច្នេះថា “ពាក្យនេះ  
 អ្នកណាពោលទុក ពោលទុកក្នុងកាលណា និងព្រោះហេតុអ្វី ទើបពោល  
 ទុក ។ (ឆ្លើយថា) ពាក្យនេះ ព្រះឧបាលីថេរៈពោលទុក ក៏ឯពាក្យនោះ  
 ព្រះឧបាលីថេរៈពោលទុក ក្នុងគ្រាធ្វើបឋមមហាសន្តិទីតិ ។ ដែលឈ្មោះថា  
 បឋមមហាសន្តិទីតិនេះ ព្រះធម្មសន្តិហកត្តរទាំងឡាយ បានពោលហើយ  
 ក្នុងបញ្ចសតិកសន្តិទីខួរកៈ<sup>៣</sup> ក៏ពិតមែនហើយ, តែថា ដើម្បីភាពជាអ្នក  
 ឆ្លាតក្នុងនិទាន បណ្ឌិតគួរជ្រាបតាមន័យនេះ សូម្បីក្នុងអដ្ឋកថានេះ ។

---

១. សារត្ថទីបទីថា ព្រះសូម្បីវណ្ណនានេះ ដែលនឹងសម្តែងសេចក្តីនៃពាក្យ ដែលមក  
 ក្នុងព្រះសុតន្តៈឱ្យសមនឹងព្រះសូត្រ ខ្ញុំព្រះករុណាក៏នឹងលះកាសាដទៃក្រៅពីអដ្ឋកថានោះ  
 ចេញ ហើយនិងបង្រួញសេចក្តីដែលពិស្តារឱ្យខ្លី មិនលះចោលសេចក្តីវិនិច្ឆ័យទាំងពួង  
 ឱ្យសល់ទុក មិនរំលងលំដាប់ព្រះបាលីដែលជាបែបផែនអ្វី ។ ហើយនឹងរចនា, ព្រោះ  
 ដូច្នេះ អ្នកសិក្សាគួរតាំងចិត្តកំណត់វណ្ណនានានេះឯង ។ ២. នយ. សារត្ថទីបទីថា គឺ  
 មិនមែនជាព្រះតម្រាស់ដែលព្រះមានព្រះភាគត្រាស់ទុក ឬជាការដែលលោកពោលទុក  
 ក្នុងវេលាដែលព្រះពុទ្ធ ទ្រង់នៅមានព្រះជន្ម ។ ៣. វិន. ចុល្ល. ១១. ២៧៨/៣៥៦ ។

## ពាហិនិទាន

### ប្រារព្ធមូលហេតុធ្វើបឋមសង្ហាយនា

សេចក្តីពិស្តារថា កាលព្រះមានព្រះភាគ ដែលជាទីពឹងនៃសត្វ  
លោក ទ្រង់បំពេញពុទ្ធកិច្ច តាំងពីទ្រង់ញ៉ាំងព្រះធម្មចក្រ ឱ្យប្រព្រឹត្តទៅជា  
ដើម ដរាបដល់ប្រោសសុត្តន្តបិដកហើយ ស្តេចបរិនិព្វាន ដោយ  
អនុបាទិសេសនិព្វានធាតុ ក្នុងវេលាជិតភ្នំ ក្នុងថ្ងៃវិសាខបុណ្ណមី ត្រង់  
ចន្លោះដើមសាលព្រឹក្សទាំងគូក្នុងសាលវ័ន ដែលជាទីប្រពាតរបស់ស្តេច  
មល្លៈទាំងឡាយ ជិតក្រុងកុសិនារា ព្រះមហាកស្សបដែលជាព្រះសង្ឃ  
ត្រូវនៃភិក្ខុប្រមាណ ៧ សែនរូប ដែលប្រជុំគ្នាក្នុងស្ថានទីបរិនិព្វាននៃព្រះ  
មានព្រះភាគ លើកដល់ពាក្យដែលសុត្តន្តបិដក បញ្ចជិតពោល កាលព្រះ  
មានព្រះភាគទ្រង់បរិនិព្វាន ហើយបាន ៧ ថ្ងៃថា “ម្ចាស់អាវុសោទាំង  
ឡាយ ឈ្មួយ អ្នកទាំងឡាយ កុំសោកសៅ កុំខ្សឹកខ្សួលឡើយ ពួក  
យើងនឹងបានរួចស្រឡះហើយ ព្រោះថា ពួកយើង មហាសមណៈនោះ  
តែងបៀត បៀនថា ‘អំពើនេះគួរដល់អ្នក អំពើនេះមិនគួរដល់អ្នក’ ក៏  
ឥឡូវនេះ ពួកយើងនឹងប្រាថ្នាធ្វើនូវអំពើណា នឹងធ្វើអំពើនោះ មិនប្រាថ្នា  
ធ្វើនូវអំពើណា នឹងមិនធ្វើអំពើនោះបាន”<sup>១</sup> ដូច្នេះ លោកពិចារណាយើញ

---

១ ទីយ. មហា. មហាបរិនិព្វានសូត្រ. ១៦. ១៥៥/៣៣៩ ។



ថា “ការប្រជុំសង្ឃចំនួនច្រើនដូច្នេះ តទៅនឹងរកបានលំបាក” ទើបត្រិះរិះ  
 ថា “ការដែលពួកបាបភិក្ខុ នឹងគប្បីជាអ្នកសម្គាល់ថា ‘បាវចនៈមានព្រះ  
 សាស្តាកន្លងទៅហើយ’ ដូច្នេះ បានបក្ខពួកហើយ គប្បីញ៉ាំងព្រះសទ្ធម្មឱ្យ  
 អន្តរធានបានមិនយូរឡើយ ក៏ដំណើរនេះ ជាឋានៈ(ហេតុ)ដែលនឹងមាន  
 ជាប្រាកដ ។ សេចក្តីពិត ព្រះវិន័យតាំងនៅដរាបណា បាវចនៈនៅមាន  
 ព្រះសាស្តាមិនកន្លងទៅដរាបនោះ សេចក្តីនេះ សមដោយព្រះតម្រាស់  
 ដែលព្រះមានព្រះភាគត្រាស់ទុកថា ‘ម្ចាស់អានន្ទ ធម៌ណាក្តី វិន័យណាក្តី  
 ដែលតថាគតសម្តែងហើយ បញ្ញត្តិហើយ ដល់អ្នកទាំងឡាយ លុះ  
 អំណះឥតអំពើតថាគតទៅ ធម៌និងវិន័យនោះ ជាគ្រូរបស់អ្នកទាំងឡាយ’<sup>១</sup>  
 ដូច្នេះ បើដូច្នេះ យើងគប្បីសង្គាយនាព្រះធម៌ និងព្រះវិន័យ ដែលជា  
 វិធីសម្រាប់ព្រះសាសនានេះ គប្បីតាំងនៅមាំអស់កាលយូរ ។ មួយទៀត  
 ដោយហេតុដែលយើងជាអ្នកដែលព្រះមានព្រះភាគត្រាស់ថា ‘កស្សបៈ  
 អ្នកនឹងទ្រទ្រង់សំពត់បង្អួកូល ដែលធ្វើដោយឆ្នៃរបស់តថាគត ដែល  
 តថាគតប្រើស្លៀកដណ្តប់ហើយឬ’ ដូច្នេះ ហើយទ្រង់អនុគ្រោះដោយ  
 សាធារណបរិភោគក្នុងចំរើរ និងដោយការទ្រង់លើកតម្កើងទុក ប្រៀបធៀប  
 ព្រះអង្គក្នុងឧត្តរិមនុស្សធម្ម មានអនុបុព្វវិហារ ៩ និងអភិញ្ញា ៦ ជា

---

១. ទីយ. មហា. មហាបរិនិព្វានសូត្រ. ១៦. ១៤១/៣២១ ។

ប្រភេទ ដោយន័យជាដើម យ៉ាងនេះថា ‘ម្ចាស់ភិក្ខុទាំងឡាយ តថាគត  
 ប្រាថ្នា ដរាបណា ក៏ស្ងប់ស្ងាត់ចាកកាមទាំងឡាយ ស្ងប់ស្ងាត់ចាកអកុសល  
 ទាំងឡាយ ចូលកាន់បឋមជ្ឈាន ប្រកបដោយវិតក្កៈ វិចារៈ មានបីតិនិង  
 សុខៈ ដែលកើតអំពីសេចក្តីស្ងាត់នោះ ដរាបនោះ ។ ម្ចាស់ភិក្ខុទាំងឡាយ  
 ចំណែកកស្សបប្រាថ្នា ដរាបណា ស្ងប់ស្ងាត់ចាកកាមទាំងឡាយ ស្ងប់  
 ស្ងាត់ចាកអកុសលទាំងឡាយ ចូលកាន់បឋមជ្ឈាន ប្រកបដោយវិតក្កៈ  
 វិចារៈ មានបីតិនិងសុខៈ ដែលកើតអំពី សេចក្តីស្ងាត់នោះ ដរាបនោះ  
 ដែរ’<sup>១</sup> ដូច្នេះ ភាពជាអ្នកមិនមានបំណុលយ៉ាងដទៃអ្វី នឹងមាន ដល់យើង  
 នោះបាន, ព្រះមានព្រះភាគទ្រង់ជ្រាបយើងថា ‘កស្សបនេះ នឹងជាអ្នក  
 បន្តវង្ស ព្រះសទ្ធម្មរបស់តថាគត’ ដូច្នេះហើយ ទើបទ្រង់អនុគ្រោះដោយ  
 អសាធារណានុគ្រោះនេះ ដូចព្រះរាជាទ្រង់ជ្រាបព្រះរាជឱវាសដែលនឹងបន្ត  
 វង្សត្រកូលរបស់ព្រះអង្គហើយ ទ្រង់អនុគ្រោះដោយទ្រង់ប្រគល់គ្រឿង  
 ក្រោះ និងឥស្សរិយយសរបស់ព្រះអង្គដូច្នេះ មិនមែនឬ” ដូច្នេះ ទើប  
 ញ៉ាំងសេចក្តីឧស្សាហ៍ឱ្យកើតដល់ភិក្ខុទាំងឡាយ ដើម្បីប្រារព្ធសង្គាយនា  
 ព្រះធម៌ វិន័យ ដូចដែលព្រះធម្មសង្គាហកថារៀបចំពេលទុកថា “លំដាប់  
 នោះ ព្រះមហាកស្សបៈមានអាយុ ហៅភិក្ខុទាំងឡាយមកថា

---

១. សំយុ. និទ. កស្សបសំយុត្ត. ៣២. ១៦៥/១៤៩ ។

“ម្ចាស់អាវុសោទាំងឡាយ សម័យមួយ ខ្ញុំគិតថា នឹងត្រាច់ទៅបិណ្ឌបាតក្នុង  
 ក្រុងបាវានេះ រួចហើយនឹងទៅកាន់ក្រុងកុសិនារា ហើយក៏ដើរទៅតាមមក  
 ឆ្ងាយ ជាមួយនឹងភិក្ខុសង្ឃជាច្រើនចំនួន ៥០០ រូប”<sup>១</sup> ដូច្នេះជាដើម ។  
 សុភទ្កកណ្ឌទាំងពួង អ្នកសិក្សាគប្បីជ្រាបដោយពិស្តារ ។

**ព្រះមហាកស្សបដឹកនាំធ្វើសង្គាយនា**

ខាងមុខអំពីនោះ ព្រះមហាកស្សបបានពោលថា “ម្ចាស់អាវុសោ  
 ទាំងឡាយ ឈ្លើយចុះ យើងរាល់គ្នាសង្គាយនាធម៌ និងវិន័យ តំណទៅ  
 មុខ អកុសលធម៌មុខជានឹងរុងរឿង កុសលធម៌ មុខជានឹងសាបសូន្យទៅ  
 សភាវៈមិនមែនជានឹងរុងរឿង វិន័យមុខជានឹងសាបសូន្យទៅ  
 តំណទៅមុខ ពួកបុគ្គលដែលជា អធម្មវាទីនឹងមានកម្លាំងឡើង ពួកបុគ្គល  
 ជាធម្មវាទីនឹងថយកម្លាំងចុះ ពួកបុគ្គលដែលជាអវិនយវាទីនឹងមានកម្លាំង  
 ឡើង ពួកបុគ្គលដែលជាវិនយវាទីនឹងថយកម្លាំង ចុះ”<sup>២</sup> ដូច្នេះ ។ ភិក្ខុ  
 ទាំងឡាយបានទូលព្រះថេរៈថា “បពិត្រព្រះថេរៈដ៏ចម្រើន បើដូច្នេះ  
 សូមព្រះថេរៈ ជ្រើសរើសនូវភិក្ខុទាំងឡាយចុះ”<sup>៣</sup> ។

---

១. វិន. ចុល្ល. បញ្ចសតិកក្ខន្ធកៈ. ១១. ២៧៨/៣៥៦ ។ ២. វិន. ចុល្ល. បញ្ចសតិកក្ខន្ធកៈ.  
 ១១. ២៧៨/៣៥៨ ។ ៣. វិន. ចុល្ល. បញ្ចសតិកក្ខន្ធកៈ. ១១. ២៧៩/៣៥៩ ។

ព្រះមហាកស្សបជ្រើសរើសភិក្ខុ ៤៩៩ រូប

ព្រះថេរៈវៀរភិក្ខុដែលជាបុប្ផជួន ព្រះសោតាបន្ន ព្រះសកទាគាមី ព្រះអនាគាមី និងព្រះខ័ណ្ឌាស្រពសុត្ថុវិបស្សក អ្នកទ្រទ្រង់ព្រះបរិយត្តិ គឺ នវត្ថុសត្វសាសន៍ទាំងអស់ចេញចំនួនច្រើនរយ និងច្រើនពាន់ ជ្រើស រើសយកតែភិក្ខុជាព្រះខ័ណ្ឌាស្រពចំនួន ៤៩៩ រូប អ្នកទ្រទ្រង់ទុកនូវ ប្រភេទនៃសព្វបរិយត្តិ គឺ ព្រះត្រៃបិដក បានសម្រេចបដិសម្មិទាមានអានុ ភាពច្រើន បែកធ្លាយក្នុងត្រៃវិជ្ជាជាដើម ដែលព្រះមានព្រះភាគទ្រង់លើក ឡើង កាន់ឯតទគ្គៈដោយច្រើនប៉ុណ្ណោះ អ្នកដែលព្រះធម្មសង្គ្រាហកាចារ្យ សំដៅដល់ ទើបពោលពាក្យនេះថា “ទើបព្រះមហាកស្សបៈមានអាយុ ជ្រើស រើសនូវព្រះអរហន្ត បានចំនួន ៤៩៩ រូប”<sup>១</sup> ដូច្នេះជាដើម ។

ការធ្វើសង្គាយនានិងរៀនព្រះអានន្ទមិនបាន

សួរថា ក៏ព្រះកស្សបត្រូវធ្វើឱ្យខ្វះ ១ រូប ដើម្បីអ្នកណា ? ឆ្លើយថា ដើម្បីឱ្យខ្វះកាសដល់ព្រះអានន្ទត្រូវ ។ ពិតមែន ការសង្គ្រាមនា ធម៌មិនអាចធ្វើ ទាំងអស់ ទាំងបែកចាកព្រះអានន្ទនោះបានទេ ព្រោះព្រះ អានន្ទនោះនៅជាព្រះសេក្ខៈមានកិច្ចចាំបាច់ត្រូវធ្វើនៅឡើយ, ដូច្នេះហើយ

១. វិន. ចុល្ល. បញ្ចសតិកក្កន្ធកៈ. ១១. ២៧៨/៣៥៩ ។

ទើបមិនអាចធ្វើរមនឹងលោកបាន, តែព្រោះនឹងសត្វសាសន៍ មានសុត្តៈ  
 គេយ្យៈជាដើម អ្វីណាដែលព្រះទស្សនសម្ពុទ្ធហើយ ឈ្មោះថា លោក  
 មិនបានទទួលចំពោះព្រះភ័ក្ត្ររបស់ព្រះមានព្រះភាគនោះ មិនមាន, ព្រោះ  
 ដូច្នេះ ទើបមិនអាចនឹងរឿរលោកបាន ។ សួរថា កាលបើមិនអាចធ្វើ  
 យ៉ាងនោះបាន សូម្បីព្រះថេរៈនៅជាព្រះសេក្ខៈនៅឡើយ ព្រះថេរៈក៏គួរ  
 ជ្រើសរើស ព្រោះជាអ្នកមានឧបការៈច្រើនដល់ការសង្គាយនាព្រះធម៌  
 កាលមានសេចក្តីចាំបាច់ត្រូវជ្រើសរើសយ៉ាងនោះ ព្រោះហេតុអ្វី ទើបព្រះ  
 ថេរៈមិនជ្រើសរើសលោក ។ ឆ្លើយថា ព្រោះនឹងរឿរពាក្យតិះដៀល  
 របស់អ្នកដទៃ ។ សេចក្តីពិត ព្រះថេរៈជាអ្នកជិតជិតក្នុងព្រះអានន្ទយ៉ាង  
 ក្រៃលែងបំផុត ។ ពិតមែន សូម្បីកាលសក់ស្កូវហើយ ព្រះមហា  
 កស្សបៈ ក៏នៅតែហៅព្រះអានន្ទនោះ ដោយប្រើកុមារកវ៉ាទះថា “អានន្ទ  
 នេះ នៅក្មេងមិនដឹងប្រមាណឡើយ”<sup>១</sup> ដូច្នេះ ។ មួយទៀត ព្រះអានន្ទ  
 នេះ ប្រសូតក្នុងសក្យត្រកូល ជាព្រះភាគារបស់ព្រះតថាគត ជាឱវស  
 របស់ស្តេចមា ពិតមែន ភិក្ខុទាំងឡាយ នឹងសម្គាល់ក្នុងព្រះមហាកស្សប  
 ត្រូវនោះដូចជាដល់នូវឆន្ទាគតិ នឹងគប្បីពោលតិះដៀលថា “ព្រះថេរៈរឿរ  
 ភិក្ខុទាំងឡាយ ដែលបានសម្រេច បដិសម្ភិទាជាអសេក្ខៈចេញជាច្រើន

---

១. សំយុ. និទ. កស្សបសំយុត្ត. ៣២. ១៨៩/១៦៦ ។

បែរជាជ្រើសរើសយកព្រះអានន្ត អ្នកសម្រេច បដិសម្ភាសជាសេក្ខៈ  
 វិញ” ។ ព្រះថេរៈកាលនឹងរៀនពាក្យតិះដៀលរបស់អ្នកដទៃនោះចេញ  
 ហើយ, ទើបគិតថា “ការសន្តិយនា មិនអាចធ្វើបានឡើយ ដោយរៀន  
 ព្រះអានន្តចេញ យើងនឹងទទួលយកព្រះអានន្តចូលផង តាមអនុម័តិរបស់  
 ភិក្ខុទាំងឡាយប៉ុណ្ណោះ” ទើបមិនបានជ្រើសរើសព្រះអានន្តនោះចូលផង ។

### ភិក្ខុទាំងឡាយសូមឱ្យជ្រើសរើសព្រះអានន្ត

គ្រានោះ ទើបភិក្ខុទាំងឡាយនាំគ្នាអង្វរព្រះថេរៈ ដើម្បីត្រូវការឱ្យ  
 ជ្រើសរើសព្រះអានន្តដោយខ្លួនឯងតែម្តង ដូចដែលព្រះបូរណាចារ្យពោល  
 ទុកថា “ពួកភិក្ខុបានពោលពាក្យនេះចំពោះព្រះមហាកស្សបថា បពិត្រលោក  
 ម្ចាស់ដ៏ចម្រើន ព្រះអានន្តដ៏មានអាយុនេះ នៅជាសេក្ខៈ ពិតមែន តែ  
 លោកមិនអាចនឹងលុះដោយឆន្ទាគតិ ទោសាគតិ មោហាគតិ ភយាគតិទេ  
 ធម៌ក្តី វិន័យក្តី ព្រះអានន្តនេះ បានសិក្សារៀនសូត្រក្នុងសំណាក់ព្រះមាន  
 ព្រះភាគជាច្រើន ។ បពិត្រលោកម្ចាស់ដ៏ចម្រើន បើដូច្នោះ សូមព្រះថេរៈ  
 ធ្វើការជ្រើសរើសយកព្រះអានន្តមានអាយុផង” ។ ទើបព្រះមហាកស្សប  
 មានអាយុ ជ្រើសរើសយកព្រះអានន្តដ៏មានអាយុបញ្ចូលផង”<sup>១</sup> ។ រួមជា

---

១. វិន. ចុល្ល. បញ្ចសតិកក្កន្ធកៈ. ១១. ២៧៩/៣៥៩ ។

មួយភិក្ខុទាំងឡាយនោះ ដែលព្រះមហាកស្សបជ្រើសរើសតាមអនុម័តិ  
របស់ភិក្ខុទាំងឡាយ ទើបជាព្រះថេរៈ ៥០០ រូប ដោយប្រការដូច្នេះ ។

**ក្រុងរាជគ្រឹះជាកន្លែងធ្វើបឋមសង្គាយនា**

គ្រានោះឯង ភិក្ខុថេរៈទាំងឡាយបានមានសេចក្តីបរិវិតក្កៈ យ៉ាង  
នេះថា “យើងទាំងឡាយ គប្បីសង្គាយនាព្រះធម៌ និងព្រះវិន័យក្នុងទីណា  
ហ្ន៎ ។ គ្រានោះ ឯង ភិក្ខុទាំងឡាយដែលជាថេរៈ មានសេចក្តីរិះគិត  
ឃើញដូច្នេះថា នគររាជគ្រឹះជាស្រុកមានទីគោចរក៏ច្រើន មានសេនាសនៈ  
ក៏ច្រើន, បើដូច្នោះ គួរតែយើង រាល់គ្នាទៅនៅចាំវស្សាក្នុងនគររាជគ្រឹះ  
ទើបអាចនឹងសង្គាយនានូវធម៌ និងវិន័យបាន, ចំណែកភិក្ខុទាំងឡាយ  
ឯទៀត កុំគប្បីចូលទៅ នៅចាំវស្សាក្នុងនគររាជគ្រឹះឡើយ”<sup>១</sup> ។ សួរថា  
ក៏ព្រោះហេតុអ្វី ព្រះថេរៈទាំងនោះ ទើបប្រឹក្សាព្រមព្រៀងគ្នាដូច្នេះ ? ។  
ឆ្លើយថា ព្រោះនឹងមានវិសកាគបុគ្គលខ្លះ ចូលទៅកាន់កណ្តាលជំនុំសង្ឃ  
ហើយគប្បីជំទាស់ថាវរកម្មរបស់លោកបាន ។ គ្រានោះ ព្រះមហាកស្សប  
ទើបសូត្រប្រកាសដោយញាតិទុតិយកម្មវាចា ។ ញាតិទុតិយកម្ម<sup>២</sup>នោះ អ្នក  
សិក្សាគប្បីជ្រាបតាមន័យ ដែលលោកពោលទុកក្នុងសង្គតិខន្ធកៈនោះឯង ។

---

១-២. វិន. ចុល្ល. បញ្ចសតិកក្ខន្ធកៈ. ១១. ២៧៩/៣៥៩ ។

**ព្រះមហាថេរៈ ចែកត្នាទិមន្តទៅកាន់ក្រុងរាជគ្រឹះ**

គ្រានោះ ព្រះមហាកស្សបត្ថេរជ្រាបថា រាប់តាំងពីថ្ងៃ ដែលព្រះ  
តថាគតបរិនិព្វានមក កាលថ្ងៃសាធុក៏ឡានិងថ្ងៃបូជាព្រះធាតុកន្លងទៅបាន  
៧ ថ្ងៃម្តង ៗ ជាការកន្លងទៅហើយកន្លះខែ, ឥឡូវនេះ រដូវគិម្ពន្តនៅ  
សល់កន្លះខែ តិចដែលនឹងចូលចាំវស្សា ក៏ជិតចូលមកហើយ ទើបពោល  
ថា “អ្នកមានអាយុទាំងឡាយ ពួកយើងទៅកាន់ក្រុងរាជគ្រឹះចុះ” ហើយ  
បាននាំយកភិក្ខុសង្ឃពាក់កណ្តាល ដើរទៅមកមួយ ។ ព្រះអនុរុទ្ធត្ថេរ ក៏  
នាំយកភិក្ខុសង្ឃពាក់កណ្តាល ដើរទៅមកមួយ ទៀត ។ ព្រះអាននុត្ថេរ  
កាន់យកបាត្រ និងថ្នាំរបស់ព្រះមានព្រះភាគ ដែលមានភិក្ខុសង្ឃហែហម  
មានសេចក្តីប្រាថ្នានឹងធ្វើដំណើរចូលមកកាន់ក្រុងសាវត្ថី ទៅកាន់ក្រុងរាជ  
គ្រឹះ ក៏ជៀសចាកទៅមកក្រុងសាវត្ថី ។

**សំឡេងស្រែកយំក្នុងទីដែលព្រះអាននុទៅដល់**

ក៏ក្នុងស្ថានទីដែលព្រះអាននុទៅហើយ ៗ បានមានការស្រែកយំ  
រៀបរាប់យ៉ាងច្រើនថា “ព្រះអាននុដ៏ចម្រើន លោកម្ចាស់យាត់ព្រះសាស្តា  
ទុកទីណា ទើបមកហើយ ក៏កាលព្រះថេរៈទៅដល់ក្រុងសាវត្ថីដោយ  
លំដាប់ បានមានការស្រែកយំរៀបរាប់យ៉ាងច្រើន ដូចក្នុងថ្ងៃដែលព្រះ  
មានព្រះភាគស្តេចបរិនិព្វានដូច្នោះឯង ។



**ព្រះអានន្ទសំអាតសេនាសនៈ ដែលធ្លាប់តង់**

បានឮថា ក្នុងក្រុងសាវត្ថីនោះ ព្រះអានន្ទបានល្អងលោម ពន្យល់  
មហាជននោះឱ្យស្រាលចិត្ត ដោយធម្ម័កថាដែលប្រកបដោយត្រៃលក្ខណ៍  
មានសេចក្តីមិនទៀងជាដើម ហើយចូលទៅកាន់វត្តជេតវន បើកទ្វារព្រះ  
គន្ធកុដិដែលព្រះទសពលធ្លាប់គង់ ហើយនាំគ្រែ និងតាំងចេញមក គោះ  
វាយ បោសសំអាតព្រះគន្ធកុដិ ប្រមូលសម្រាមផ្កាឈើដែលស្ងួត ៗទៅ  
ចោល ហើយនាំយកគ្រែ និងតាំងត្រឡប់ចូលទៅតាំងទុកក្នុងទីដូចដើម  
វិញ បានធ្វើវត្តគ្រប់យ៉ាងដែលគួរធ្វើដូចក្នុងកាលដែលព្រះមានព្រះភាគ  
នៅមានព្រះជន្ម ដូច្នោះ ។

**ព្រះអានន្ទឆាន់ថ្នាំបញ្ចុះ**

ក្នុងកាលនោះ ព្រះថេរៈ ព្រោះជាអ្នកច្រើនទៅដោយការ ឈរ  
និងការអង្គុយចាប់តាំងពីកាលដែលព្រះមានព្រះភាគបរិនិព្វានមក ដើម្បី  
ជម្រះកាយដែលមានធាតុក្រាស់ ឱ្យសប្បាយ, ក្នុងថ្ងៃទីពីរ ទើបអង្គុយ  
ឆាន់ថ្នាំបញ្ចុះដែលលាយដោយទឹកដោះនៅក្នុងវិហារនុ៎ះឯង ដែលលោក  
សំដែងលំ ទើបបានពោល ពាក្យនេះចំពោះមាណាដែលសុភមាណា  
តបព្រះទៅថា “ម្ចាស់មាណា កាលនេះមិនគួរ (ទៅទេ) ដ្បិតថ្ងៃនេះ

យើងបានឆាន់ថ្នាំខ្លះទៅហើយ, បើដូច្នោះ ចាំយើងពិចារណានូវកាលនិង  
 សម័យសិនហើយ សឹមទៅក្នុងថ្ងៃស្អែក”<sup>១</sup> ដូច្នេះ ។ ក្នុងថ្ងៃស្អែកព្រះ  
 ថេរៈ មានព្រះចេតកត្តោជាបច្ចាសមណៈ បានទៅ (កាន់លំនៅរបស់  
 សុភមាណាព) ត្រូវសុភមាណាពសួរ ទើបបានសម្តែងព្រះសូត្រទី ១០  
 ឈ្មោះសុភសូត្រក្នុងទីយនិកាយ ។ ក្នុងកាលនោះ ព្រះថេរៈបង្ហាត់ឱ្យ  
 ជាងធ្វើការជួសជុលស្ថានទីទ្រុឌទ្រោម ក្នុងព្រះជេតវនវិហារហើយ កាល  
 ថ្ងៃសប្តាហ៍នាយិកា ជិតចូលមកដល់បាន ទៅកាន់ក្រុងរាជគ្រឹះ ។ សូម្បី  
 ព្រះមហាកស្សបត្ថេរ និងព្រះអនុរុទ្ធថេរៈ ក៏បាននាំយកភិក្ខុសង្ឃទាំងអស់  
 ទៅកាន់ក្រុងរាជគ្រឹះដូចគ្នា ។

### ព្រះថេរៈទាំងឡាយគិតជុសជុលវិហារ ១៨ កន្លែង

សម័យនោះឯង ក្នុងក្រុងរាជគ្រឹះមានមហាវិហារ ១៨ មហា  
 វិហារទាំងអស់នោះ ក៏ស្រកេកស្រកាកទៅដោយរបស់ដែលត្រូវចោល  
 និងធ្លាក់ពាសពេញ ។ ពិតមែន ពួកភិក្ខុទាំងអស់ បាននាំគ្នាកាន់យក  
 បាត្រ និងចីវររបស់ខ្លួន ៗ លះបង់ចោលវិហារ និងបរិវេណទៅក្នុងស្ថាន  
 ទីដែលព្រះមានព្រះភាគបរិនិព្វាន ។ ព្រះថេរៈទាំងឡាយនៅក្នុងវិហារទាំង

---

១. ទីយ. សីល. សុភសូត្រ. ១៥. ១១៨/១៦១ ។

នោះ ដើម្បីនឹងបូជាព្រះតម្រាស់របស់ព្រះមានព្រះភាគ និងដើម្បីដោះវាទៈ  
 របស់ពួកតិរិយចេញ ទើបគិតគ្នាថា “រហូតដល់អស់ខែដំបូង ពួកយើង  
 នឹងធ្វើការជួសជុលវិហារដែលទ្រុឌទ្រោម” ។ ក៏ពួកតិរិយទាំងឡាយគប្បី  
 ពោលថា “ពួកសាវ័ករបស់ព្រះសមណគោតម កាលព្រះសាស្តា ទ្រង់នៅ  
 មានព្រះជន្មប៉ុណ្ណោះ ទើបបដិបត្តិវិហារ, កាលព្រះសាស្តាបរិនិព្វានហើយ  
 ក៏នាំគ្នាលះបង់ចោលអស់” ។ លោកពោលអធិប្បាយទុកថា “ក៏ដើម្បី  
 នឹងដោះវាទៈរបស់ពួកតិរិយទាំងនោះ” ទើបព្រះថេរៈទាំងឡាយបានគិតគ្នា  
 យ៉ាងនោះ ។ សេចក្តីនេះសមដូចដែលព្រះធម្មសង្គហកថាពោលទុក  
 ថា “គ្រានោះ ភិក្ខុទាំងឡាយជាថេរៈ មានសេចក្តីរិះគិត ដូច្នេះថា ម្ចាស់  
 អាវុសោ បដិសន្ធិណកម្ម គឺការជួសជុលសេនាសនៈ ដែលជាចំងាត់ឆ្នុះ  
 ធ្លាយ ព្រះមានព្រះភាគទ្រង់សរសើរហើយ ម្ចាស់អាវុសោ បើដូច្នេះ គួរ  
 តែយើងរាល់គ្នា ជួសជុលសេនាសនៈ ដែលជាចំងាត់ឆ្នុះធ្លាយអស់  
 ខែមួយដំបូងសិន ដល់មកខែកណ្តាល យើងនឹងប្រជុំគ្នាធ្វើសង្គាយនា  
 ធម៌និងវិន័យ”<sup>១</sup> ដូច្នេះ ។

---

១. វិន. ចុល្ល. បញ្ចសតិកក្ខន្ធកៈ. ១១. ២៨០/៣៦១ ។

**ព្រះថេរៈទៅសួរហត្ថកម្មពីព្រះបាទអជាតសត្ត**

ក្នុងថ្ងៃទី ២ ព្រះថេរៈទាំងនោះបានទៅឈរត្រង់ទ្វារព្រះរាជវាំង ។  
ព្រះបាទអជាតសត្តស្តេចមកថ្វាយបង្គំហើយ បង្គាប់សួរថា “បពិត្រលោក  
ម្ចាស់ដ៏ចម្រើន លោកម្ចាស់ទាំងឡាយ នាំគ្នាមក ដោយហេតុដូចម្តេច”  
ដូច្នេះ ហើយទើបទ្រង់ត្រាស់សាកសួរដល់កិច្ចដែលខ្លួនព្រះអង្គគួរធ្វើ ។  
ព្រះថេរៈទាំងឡាយ បានទូលប្រាប់ហត្ថកម្ម ដើម្បីប្រយោជន៍ដល់ការជួស  
ជុលមហាវិហារទាំង ១៨ កន្លែង ។

**ព្រះរាជាទ្រង់ឧបត្ថម្ភកិច្ចសង្ឃគ្រប់យ៉ាង**

ព្រះរាជាទ្រង់ទទួលថា ល្អណាស់ លោកម្ចាស់ ហើយបានព្រះរាជ  
ទានពួកមនុស្សអ្នកធ្វើហត្ថកម្ម ។ ព្រះថេរៈទាំងឡាយ បង្គាប់ឱ្យធ្វើ  
ជួសជុលវិហារទាំងអស់សម្រេចក្នុងមួយខែដំបូង ហើយបានទូលឱ្យព្រះ  
រាជាទ្រង់ជ្រាបថា “សូមថ្វាយព្រះពរ មហាបពិត្រ ការជួសជុលវិហារ  
សម្រេចអស់ហើយ ឥឡូវនេះ អាត្មាកាត់ទាំងឡាយ នឹងធ្វើការ  
សង្គ្រោះនាព្រះធម៌និងព្រះវិន័យ” ។

ព្រះរាជា. ល្អណាស់ លោកម្ចាស់ សូមលោកម្ចាស់ទាំងឡាយ  
ចូរអស់សេចក្តីងឿនឆាប់សង្ស័យធ្វើចុះ អាណាចក្រចូរទុកជាភារៈរបស់ខ្ញុំ

ព្រះករុណា ធម្មចក្រចូរជាភារៈរបស់លោកម្ចាស់ទាំងឡាយ សូមលោក  
ម្ចាស់មេត្តាប្រើខ្ញុំព្រះករុណាចុះ លោកម្ចាស់ នឹងឱ្យខ្ញុំព្រះករុណាធ្វើអ្វី ។

ព្រះថេរៈ. សូមថ្វាយព្រះពរមហាបពិត្រ សូមព្រះអង្គ មេត្តាឱ្យ  
សាងស្ថានទីអង្គុយប្រជុំសម្រាប់ភិក្ខុទាំងឡាយ ដែលធ្វើសង្គាយនា ។

ព្រះរាជា. នឹងឱ្យខ្ញុំព្រះករុណាសាងក្នុងទីណា លោកម្ចាស់ ?

ព្រះថេរៈ. សូមថ្វាយព្រះពរ គួរសាងត្រង់ទ្វារល្អាងសត្តបណ្ណនាភ្នំ  
វេការៈ ។

**ព្រះរាជាបង្គាប់ឱ្យប្រដាប់ល្អាងដូចវិមានព្រហ្ម**

ព្រះបាទអជាតសត្តុទ្រង់ត្រាស់ថា “បានលោកម្ចាស់” ដូច្នេះ  
ហើយបង្គាប់ឱ្យសាងមណ្ឌប មានគ្រឿងប្រដាប់ដែលជាសារៈ ដែលគួរ  
ទស្សនា ដូចនឹងស្ថានទីដែលវិស្សកម្មទេវបុត្រនិម្មិតទុក មានជញ្ជាំងសរសរ  
និងជណ្តើរដែលជាងចែកទុកល្អ វិចិត្រដោយមាលាកម្មនិងលតាកម្មមាន  
ប្រភេទផ្សេងៗ ហាក់ដូចជាគ្របសង្កត់នូវសម្បត្តិនៃរាជមណ្ឌបរបស់ព្រះ  
មហាក្សត្រិយ៍បាត់អស់ ដូចជាអ្នកសរសើរសិរីនៃទេវវិមាន ដូចជាស្ថាន  
ជាទីអាស្រ័យនៅនៃសិរី ដូចកំពង់ជាទីប្រជុំជាន់ឯករបស់ពួក វិហគគី  
ភ្នែកនៃទេវតានិងមនុស្ស និងប្រដូចស្ថានទីរីករាយក្នុងលោក ដែលគេ

ប្រមូលចាត់ចែងសព្វគ្រប់ តាក់តែងមណ្ឌបនោះឡើងដូចជាវិមានព្រហ្ម មាន  
 ពិធានស្រស់ល្អរុងរឿង ដូចជាវាលសំនួរកម្រងផ្កាកុស្យមដែលរយីង  
 រយោងមានប្រភេទផ្សេងៗ វិចិត្រដោយគ្រឿងបូជាផ្កាឈើផ្សេងៗ មាន  
 ការងារដែលគួរធ្វើត្រង់ផ្ទៃឋាន ធ្វើសម្រេចរៀបរយល្អហើយ ដូចជាមាន  
 ផ្ទៃឋានដាក់ពេញដោយកែវមណី ដ៏វិចិត្រដោយរតនៈដូច្នោះ ខាងក្នុង  
 មហាមណ្ឌបនោះ ទ្រង់ត្រាស់ឱ្យក្រាលកម្រាលដែលជាកប្បិយ ៥០០  
 ដែលគណនាតម្លៃ មិនបានសម្រាប់ភិក្ខុ ៥០០ រូប ហើយឱ្យក្រាល  
 ថេរាសនៈ ផ្អែកខាងខាងទិសទិសក្សិណ បែរមុខទៅខាងទិសឧត្តរ ត្រង់  
 កណ្តាលមណ្ឌបឱ្យតាំងធម្មាសនៈ ដែលគួរជាទីគង់ប្រថាប់របស់ព្រះមាន  
 ព្រះភាគ បែរមុខទៅខាងទិសបូព៌ា និងទ្រង់បក់ផ្លិតវិជនីដ៏ វិចិត្រដោយ  
 ភ្នកទុកលើធម្មាសនៈនោះ ហើយបង្គាប់ឱ្យប្រកាស ដល់ភិក្ខុសង្ឃថា  
 លោកម្ចាស់ដ៏ចម្រើន កិច្ចរបស់ខ្ញុំព្រះករុណាសម្រេចហើយ ដូច្នេះ ។

### ពួកភិក្ខុដាស់តឿនព្រះអានន្តមិនឱ្យប្រមាទ

ពួកភិក្ខុបានពោលនឹងព្រះអានន្តថា “អាវុសោ ការប្រជុំនឹងមានក្នុង  
 ថ្ងៃស្អែក តែលោកនៅជាសេក្ខៈបុគ្គលនៅឡើយ ព្រោះហេតុនោះ លោក  
 មិនគួរទៅកាន់ទីប្រជុំ លោកចូរជាអ្នកមិនប្រមាទចុះ” ដូច្នេះ ។

គ្រានោះឯង ព្រះអានន្ទត្រិះរិះថា “ការប្រជុំនឹងមានក្នុងថ្ងៃស្អែក ក៏ ការដែលយើងនៅជាសេក្ខៈនេះ នឹងគប្បីទៅកាន់ទីប្រជុំនោះ មិនសមគួរ ដល់យើងឡើយ” ហើយបានសម្រាកនៅដោយកាយគតាសតិ រហូតដល់ អស់រាត្រីជាច្រើនតែម្តង ក្នុងវេលារាត្រី ជិតភ្លឺក៏ចុះចាកទីចង្រ្កមហើយ ចូលទៅកាន់វិហារ(កុដិ) គិតថា “នឹងសិន” ក៏បានទម្រេតកាយចុះ ។ ជើងទាំងពីរផុតពីផែនដី តែស៊ីសៈ មិនទាន់ដល់ខ្នើយ ក្នុងចន្លោះនោះ ចិត្តក៏ផុតពីអាសវៈទាំងឡាយ មិនប្រកាន់មាំដោយឧបាទាន ។ សេចក្តីពិត ព្រះអានន្ទនេះសម្រាក នៅហើយក្នុងខាងក្រៅដោយការចង្រ្កម កាលមិន អាចនឹងញ៉ាំងគុណវិសេសឱ្យកើតឡើងបាន ទើបគិតថា “ព្រះមានព្រះ ភាគបាន ត្រាស់ពាក្យនេះដល់យើងមិនមែនឬថា ‘ម្ចាស់អានន្ទ ខ្លួនអ្នក ជាបុគ្គលបានធ្វើបុណ្យទុកហើយ ចូរប្រកបព្យាយាមរឿយ ៗចុះ នឹងបាន ជាបុគ្គលមិនមានអាសវៈដោយឆាប់’<sup>១</sup> ជាធម្មតា ទោសនៃព្រះតម្រាស់ របស់ព្រះពុទ្ធទាំងឡាយ មិនមាន យើងប្រារព្ធសេចក្តីព្យាយាមច្រើន ពេកណាស់ ព្រោះហេតុនោះ ទើបចិត្តរបស់យើងប្រព្រឹត្តទៅដើម្បីសេចក្តី រវើរវាយ ឈ្លើយចុះ យើងនឹងប្រកបសេចក្តីព្យាយាមឱ្យស្មើ” ដូច្នេះ ទើប ចុះចាកទីចង្រ្កម ឈរលាងជើងក្នុងទីលាងជើង ហើយចូលទៅកាន់វិហារ

---

១. ទីយ. មហា. មហាបរិនិព្វានសូត្រ. ១៦. ១៣៥/៣០២ ។

(កុដិ)គង់លើគ្រែ ត្រិះរិះថា “នឹងសម្រាកមួយភ្លែត” ក៏បានទម្រេតកាយ ចុះលើគ្រែ ។ ជើងទាំងពីរផុតពីផែនដី សីសះមិន ទាន់ដល់ឆ្នើយ, ក្នុង ចន្លោះនេះ ចិត្តក៏ផុតពីអាសវៈទាំងឡាយមិនប្រកាន់មាំដោយ ឧបាទាន ។ ភាពជាព្រះអរហន្តរបស់ព្រះថេរៈវៀរចាកឥរិយាបថ ៤ ។ ព្រោះដូច្នេះ កាលមានអ្នកសួរថា ក្នុងព្រះសាសនានេះ ភិក្ខុបណ្ណា មិនដេក មិន អង្គុយ មិនឈរ មិនចង្រ្កម បានសម្រេចព្រះអរហត្ត នឹងឆ្លើយថា ព្រះ អានន្ទត្ថេរ ក៏គួរ ។

### ព្រះអានន្ទធ្វើដំណើរទៅចូលកាន់ទីជំនុំសង្ឃ

គ្រានោះ ក្នុងថ្ងៃទី ២ ភិក្ខុថេរៈទាំងឡាយធ្វើភត្តកិច្ចស្រេច រក្សា បាត្រនិងចីវរហើយ ទៅប្រជុំគ្នាក្នុងធម្មសភា ។ ចំណែកព្រះអានន្ទត្ថេរ មានសេចក្តីប្រាថ្នានឹងឱ្យអ្នកដទៃដឹងការសម្រេចភាព ជាព្រះអរហន្តរបស់ ខ្លួន មិនបានទៅព្រមនឹងភិក្ខុទាំងឡាយឡើយ ភិក្ខុទាំងឡាយកាលនឹងគង់ លើអាសនៈរបស់ខ្លួន ។ តាមលំដាប់វស្សា បានអង្គុយវៀរអាសនៈទុក សម្រាប់ព្រះអានន្ទត្ថេរ ។ កាលភិក្ខុពួកខ្លះក្នុងធម្មសភានោះសួរថា “នោះ អាសនៈរបស់ភិក្ខុណា ?” ភិក្ខុទាំងឡាយឆ្លើយថា “របស់ព្រះអានន្ទ”, ភិក្ខុទាំងឡាយសួរថា “ក៏ព្រះអានន្ទទៅណាហ្ន៎ ?” ក្នុងសម័យនោះ ព្រះ ថេរៈគិតថា “ឥឡូវនេះ ជាវេលាដែលយើងនឹងទៅ” កាលនឹងសម្តែង



អានុភាពរបស់ខ្លួនក្នុងលំដាប់នោះ ទើបមុជចុះក្នុងផែនដីហើយសម្តែងខ្លួន  
លើអាសនៈរបស់ខ្លួននោះឯង ។ អាចារ្យពួកមួយពោលថា មកមក  
អាកាសហើយអង្គុយ ក៏មាន ។

**ព្រះថេរៈចាប់ផ្តើមប្រឹក្សា**

កាលព្រះអានន្ទនោះ គង់ហើយយ៉ាងនោះ ទើបព្រះមហាកស្សប  
ត្រូវប្រឹក្សានឹងភិក្ខុទាំងឡាយថា អ្នកមានអាយុទាំងឡាយ ពួកយើងនឹង  
សង្គាយនាអ្វីមុន ព្រះធម៌ឬព្រះវិន័យ ភិក្ខុទាំងឡាយឆ្លើយប្រាប់ថា  
បពិត្រព្រះមហាកស្សប ធម្មតា ព្រះវិន័យជាអាយុរបស់ព្រះពុទ្ធសាសនា  
កាលព្រះវិន័យតាំងនៅ ព្រះពុទ្ធសាសនាចាត់ថា តាំងនៅ ព្រោះដូច្នេះ  
ពួកយើងនឹងសង្គាយនាព្រះវិន័យមុន ។

ព្រះមហាកស្សប. នឹងឱ្យជាធុរៈរបស់អ្នកណា ?

ភិក្ខុទាំងឡាយ. ឱ្យព្រះឧបាលី ។

សួរថា ព្រះអានន្ទមិនអាចឬ ?

ឆ្លើយថា មិនមែនមិនអាចទេ ។ ក៏ម្យ៉ាងទៀត កាលព្រះសម្មា  
សម្ពុទ្ធនៅមានព្រះជន្មនុ៎ះឯង ទ្រង់អាស្រ័យវិន័យបរិយត្តិ ទើបតាំងព្រះ  
ឧបាលី ទុកក្នុងតំណែងឯតទគ្គៈថា “ម្ចាស់ភិក្ខុទាំងឡាយ បណ្តាពួកភិក្ខុ

អ្នកទ្រទ្រង់វិន័យ ដែលជាសាវ័ករបស់តថាគត ស្រេចនឹងឧបាលី”<sup>១</sup>  
 ដូច្នេះ ; ព្រោះដូច្នេះ ភិក្ខុទាំងឡាយ ទើបប្រឹក្សាគ្នាថា “ពួកយើងនឹង  
 សួរព្រះឧបាលីថេរៈសង្គាយនាព្រះវិន័យ” ដូច្នេះ ។

**ព្រះថេរៈសន្មតខ្លួនជាអ្នកបុណ្យវិសជ្ជនាព្រះវិន័យ**

លំដាប់នោះព្រះថេរៈក៏បានសន្មតខ្លួនឯង ដើម្បីត្រូវការសួរព្រះ  
 វិន័យ ។ ចំណែកព្រះឧបាលីថេរៈក៏បានសន្មតខ្លួន ដើម្បីប្រយោជន៍ដល់  
 ការវិសជ្ជនា ។

ក្នុងការសន្មតនោះ មានព្រះបាលីដូចតទៅនេះ ៖

“គ្រានោះឯង ព្រះមហាកស្សបមានអាយុ បានប្រកាសសង្ឃឱ្យ  
 ដឹងថា ម្នាលអាវុសោ សង្ឃចូរស្តាប់ខ្ញុំ បើសន្តិកម្មនេះ មានកាលដ៏  
 សមគួរដល់សង្ឃហើយ ខ្ញុំគប្បីសួរវិន័យនឹងព្រះឧបាលី”<sup>២</sup> ។ ចំណែក  
 ព្រះឧបាលីក៏ប្រកាសឱ្យសង្ឃជ្រាបថា បពិត្រព្រះសង្ឃដ៏ចម្រើន សូម  
 សង្ឃស្តាប់ខ្ញុំ បើសន្តិកម្មនេះ មានកាលដ៏សមគួរដល់សង្ឃហើយ ព្រះ  
 មហាកស្សបមានអាយុត្រូវសួរព្រះវិន័យ ចំពោះខ្ញុំ ខ្ញុំក៏ត្រូវដោះស្រាយក្នុង  
 កាលឥឡូវនេះ”<sup>៣</sup> ។

---

១. អង្គ. ឯក. ឯតទគ្គបាលី. ៤០. ១៤៩/៥៥ ។                    ២-៣. វិន. ចុល្ល.  
 បញ្ចសតិកក្ខន្ធកៈ. ១១. ២៨២/៣៦២ ។

បុព្វតិរិយសង្គតាព្រះវិនិយ

ព្រះឧបាលី គ្រាសន្ទត្ថខនយ៉ាងនោះហើយ ក៏ក្រោកឡើងចាក  
 អាសនៈដណ្តប់ចីវរឆៀងស្នា ថ្វាយបង្គំភិក្ខុថេរៈទាំងឡាយហើយ គង់លើ  
 ធម្មាសនៈចាប់ផ្តើមវិជ្ជាវិចិត្រដោយភ្នក ។ គ្រានោះ ព្រះមហាកស្សប  
 គង់លើថេរាសនៈ ហើយសួរព្រះវិនិយន័យនឹងព្រះឧបាលីដ៏មានអាយុថា  
 “ម្ចាស់ឧបាលីមានអាយុ បឋមបារាជិកសិក្ខាបទ ព្រះមានព្រះភាគទ្រង់  
 បញ្ញត្តិក្នុងទីណា ?

ព្រះឧបាលីឆ្លើយថា ក្នុងនគរវេសាលី លោកម្ចាស់ ។

ព្រះមហាកស្សប. ទ្រង់ប្រារព្ធនឹងបុគ្គលណា ?

ព្រះឧបាលី. ទ្រង់ប្រារព្ធនឹងសុទិន្ទភិក្ខុជាកូននៃកល្យាណសេដ្ឋី ។

ព្រះមហាកស្សប. ព្រោះវត្ថុអ្វី ?

ព្រះឧបាលី. ព្រោះសេពមេប៉ុនធម្ម ។

លំដាប់នោះឯង ព្រះមហាកស្សបមានអាយុ សួរវត្ថុផង សួរ  
 និទានផង សួរបុគ្គលផង សួរបញ្ញត្តិផង សួរអនុបញ្ញត្តិផង សួរអាបត្តិ  
 ផង សួរអនាបត្តិផង នៃបឋមបារាជិកសិក្ខាបទ ចំពោះព្រះឧបាលីមាន  
 អាយុ ។ ឧបមាទេថា ព្រះមហាកស្សប សួរវត្ថុផង ។ ល ។ សួរអនា

បត្តិផង នៃបឋមបារាជិកសិក្ខាបទ យ៉ាងណា ព្រះមហាកស្សប ក៏សួរវត្ថុ  
 ផង ។ល ។ សួរអនាបត្តិផង នៃទុតិយបារាជិក ក៏យ៉ាងនោះ សួរវត្ថុ  
 ផង ។ល ។ សួរអនាបត្តិផង នៃតតិយបារាជិកសិក្ខាបទ ក៏យ៉ាងនោះ  
 សួរវត្ថុផង ។ល ។ សួរអនាបត្តិផង នៃចតុត្ថបារាជិកសិក្ខាបទ ក៏យ៉ាង  
 នោះដែរ ។ ព្រះឧបាលីមានអាយុ កាលបើព្រះមហាកស្សបសួរសព្វគ្រប់  
 ហើយ ក៏បានដោះស្រាយសព្វគ្រប់ ។”<sup>១</sup>

### រូបរួមព្រះវិន័យរបស់ភិក្ខុទុកជាញឹកញាប់

លំដាប់នោះ ព្រះថេរៈទាំងឡាយ បានលើកបារាជិកទាំង ៤ នេះ  
 ឡើងកាន់សង្គ្រោះ ( ការសង្គ្រោះនោះ ) ថា នេះឈ្មោះបារាជិកកណ្ឌ, ហើយ  
 បានតាំងសង្ឃទិសេស ១៣ ទុកថា តេរសកណ្ឌ, តាំង ២ សិក្ខាបទទុក  
 ថា អនិយតៈ, តាំង ៣០ សិក្ខាបទទុកថា និស្សគ្គិយបាចិត្តិយ, តាំង  
 ៩២ សិក្ខាបទទុកថា បាចិត្តិយ, តាំង ៤ សិក្ខាបទទុកថា បាជិទេស  
 នីយៈ, តាំង ៧៥ សិក្ខាបទទុកថា សេក្ខិយៈ, ( និង ) តាំងធម៌ ៧  
 ប្រការទុកថា អធិករណសមថៈ, ដូច្នេះ ។

---

១. វិន. ចុល្ល. បញ្ចសតិកក្ខន្ធកៈ. ១១. ២៨២/៣៦២-៤ ។

**រូបរួមវិន័យរបស់ភិក្ខុនីទុកជាញឹកញាប់**

លុះព្រះថេរៈទាំងឡាយ លើកមហាវិភង្គឡើងកាន់សង្គហៈយ៉ាង នេះហើយ ទើបតាំង ៨ សិក្ខាបទក្នុងភិក្ខុនីវិភង្គទុកថា នេះឈ្មោះបារាជិក កណ្ឌ, តាំង ១៧ សិក្ខាបទទុកថា សត្តរសកណ្ឌ, តាំង ៣០ សិក្ខាបទទុក ថា និស្សគ្គិយបាចិត្តិយ, តាំង ១៦៦ សិក្ខាបទទុកថា បាចិត្តិយ, តាំង ៨ សិក្ខាបទទុកថា បាដិទេសនីយៈ, តាំង ៧៥ សិក្ខាបទទុកថា សេក្ខិយៈ, (និង) តាំងធម៌ ៧ ប្រការទុកថា អធិករណសមថៈ, ដូច្នេះ ។

ព្រះថេរៈទាំងឡាយ គ្រាលើកភិក្ខុនីវិភង្គឡើងកាន់សង្គហៈ យ៉ាង នេះហើយ ទើបបានលើកសូម្បីខន្ធកៈនិងបរិវារឡើង (កាន់សង្គាយនា) ដោយឧបាយនោះឯង ។ ព្រះវិន័យបិដកព្រមទាំងឧកតោវិភង្គខន្ធកៈ និង បរិវារនេះ ព្រះថេរៈទាំងឡាយ លើកឡើងកាន់សង្គហៈហើយ ដោយ ប្រការដូច្នេះ ។

ព្រះមហាកស្សបត្ថេរ បានសួរវិន័យបិដកទាំងអស់ ។ ព្រះ ឧបាលីថេរៈក៏បានវិសជ្ជនាហើយ ។ ក្នុងទីបំផុតនៃការបុច្ឆា និងវិសជ្ជនា ព្រះអរហន្តចំនួន ៥០០ អង្គ បានធ្វើការស្វាធាយជាគណៈ ដោយន័យ ដែលលើកឡើងកាន់សង្គហៈនោះឯង ។ ក្នុងអវសាននៃការសង្គាយនា ព្រះវិន័យ ព្រះឧបាលីថេរៈដាក់ផ្និតវីជនី ដែលវិចិត្រដោយភ្នែកហើយ ចុះ ចាកពីធម្មាសនៈថ្វាយបង្គំពួកភិក្ខុចាស់ ហើយគង់លើអាសនៈរបស់ខ្លួន ។

ចាប់ផ្តើមសង្គាយនាព្រះសូត្រ

ព្រះមហាកស្យបៈ គ្រាសង្គាយនាព្រះវិន័យហើយ ប្រាថ្នានឹង  
សង្គាយនាព្រះធម៌ ទើបសួរភិក្ខុទាំងឡាយថា កាលពួកយើងនឹង  
សង្គាយនាព្រះធម៌ គួរនឹងធ្វើឱ្យជាធុរៈរបស់អ្នកណា ? ភិក្ខុទាំងឡាយ  
ឆ្លើយប្រាប់ថា ឱ្យព្រះអាននុត្តរ ។

ពាក្យសូត្រសន្មតបុព្វវិសជ្ជនាព្រះសូត្រ

“ព្រះមហាកស្យបមានអាយុ បានប្រកាសសង្ឃឱ្យ  
ដឹងថា ម្ចាស់អាវុសោ សង្ឃចូរស្តាប់ខ្ញុំ បើសង្ឃតិកម្មមានកាលគួរដល់  
សង្ឃហើយ ខ្ញុំគប្បីសួរនូវធម៌ចំពោះព្រះអាននុ”<sup>១</sup> ។ “ព្រះអាននុមាន  
អាយុ បានប្រកាសសង្ឃឱ្យដឹងថា បពិត្រព្រះសង្ឃដ៏ចម្រើន សូមសង្ឃ  
ស្តាប់ខ្ញុំ បើសង្ឃតិកម្មមានកាលគួរដល់សង្ឃហើយ ព្រះមហាកស្យបមាន  
អាយុនឹងសួរធម៌ចំពោះខ្ញុំ ខ្ញុំគប្បីដោះស្រាយក្នុងកាលឥឡូវនេះ”<sup>២</sup> ។

១.២. វិន. ចុល្ល. បញ្ចសតិកក្ខន្ធកៈ. ១១. ២៨៣/៣៦៤-៥ ។

បុព្វនិក្ខិសជ្ជនាព្រះសូត្រ

“លំដាប់នោះឯង ព្រះអានន្ទក្រោកឡើងចាកពីអាសនៈ ដណ្តប់ចីវរ ឆៀងស្មាម្ខាង ថ្វាយបង្គំភិក្ខុជាថេរៈទាំងឡាយ ហើយគង់លើធម្មាសនៈ ចាប់ផ្តើមវិជន៍ដែលវិចិត្រដោយភ្នក ។ ព្រះមហាកស្សបត្ថេរ បានសួរព្រះធម៌ចំពោះព្រះអានន្ទត្ថេរដូច្នេះថា ម្ចាស់អានន្ទមានអាយុ ព្រហ្មជាលសូត្រ ព្រះមានព្រះភាគទ្រង់សម្តែងក្នុងទីណា ?

ព្រះអានន្ទឆ្លើយថា បពិត្រព្រះថេរៈដ៏ចម្រើន ព្រះមានព្រះភាគទ្រង់សម្តែង ក្នុងព្រះដំណាក់នៃព្រះរាជា នៅនាអម្ពលដ្ឋិការ៉ែន ជាចន្លោះនៃក្រុងរាជគ្រឹះផង ជាចន្លោះនៃនាលន្ទាគ្រាមផង ។

ព្រះមហាកស្សប. ទ្រង់ប្រារព្ធនឹងបុគ្គលណា ?

ព្រះអានន្ទ. ទ្រង់ប្រារព្ធនឹងសុប្បិយបរិព្វាជក និងព្រហ្មទត្តមាណាព ។

គ្រានោះ ព្រះមហាកស្សបមានអាយុ ស្មារនិទានផង ស្មរបុគ្គលផងនៃព្រហ្មជាលសូត្រ ចំពោះព្រះអានន្ទមានអាយុ ។

ហើយព្រះមហាកស្សបសួរតទៅទៀតថា ម្ចាស់អាវុសោអានន្ទសាមញ្ញផលសូត្រ ព្រះមានព្រះភាគទ្រង់សម្តែងក្នុងទីណា ?

ព្រះអានន្ទ. បពិត្រលោកម្ចាស់ដ៏ចម្រើន ទ្រង់សម្តែងក្នុងជីវកម្មវិន័យ  
ក្បែរក្រុងរាជគ្រឹះ លោកម្ចាស់ ។

ព្រះមហាកស្សប. ទ្រង់សម្តែងជាមួយនឹងបុគ្គលណា ?

ព្រះអានន្ទ. ទ្រង់សម្តែងជាមួយនឹងព្រះបាទអជាតសត្វរាជ វេទេហិ  
បុត្ត ។

គ្រានោះ ព្រះមហាកស្សបមានអាយុ ស្មារនិទានផង ស្មារ បុគ្គល  
ផង នៃសាមញ្ញផលសូត្រ ចំពោះព្រះអានន្ទមានអាយុ ។ ហើយស្មារនូវ  
និកាយទាំង ៥ ដោយឧបាយនេះឯង”<sup>១</sup> ដូច្នេះ ។

### និកាយ ៥

ដែលឈ្មោះថា និកាយ ៥ គឺ ទីយនិកាយ មជ្ឈិមនិកាយ  
សំយុត្តនិកាយ អង្គត្ថនិកាយ ខុទ្ទកនិកាយ ។ បណ្តានិកាយទាំងនោះ  
ព្រះពុទ្ធវចនៈដ៏សេស វៀរលែងតែ ៤ និកាយចេញ ឈ្មោះថា  
ខុទ្ទកនិកាយ ។ ក្នុងខុទ្ទកនិកាយនោះ ព្រះវិន័យ ឧបាលីថេរៈ បានវិស  
ជ្ជនាហើយ ។ ខុទ្ទកនិកាយដ៏សេស ៤ និកាយទៀត ព្រះអានន្ទត្រូវ  
វិសជ្ជនា ។

---

១. វិន. ចុល្ល. បញ្ចសតិកក្ខន្ធកៈ. ១១. ២៨៣/៣៦៤ ។



**ព្រះពុទ្ធវចនៈមានចំនួនផ្សេងៗ ត្នា**

ព្រះពុទ្ធវចនៈទាំងអស់នេះ គប្បីជ្រាបថា មានតែម្យ៉ាង ដោយ អំណាចរស, មាន ២ យ៉ាង ដោយអំណាចធម៌និងវិន័យ, មាន ៣ យ៉ាង ដោយអំណាចបឋមៈ មជ្ឈិមៈ បច្ចិមៈ, មួយទៀត មាន ៣ យ៉ាង ដោយអំណាចបិដក, មាន ៥ យ៉ាង ដោយអំណាចនិកាយ, មាន ៩ យ៉ាង ដោយអំណាចអង្គ, មាន ៨៤,០០០ យ៉ាង ដោយអំណាចព្រះធម្មកុន ។

**ព្រះពុទ្ធវចនៈមានតែម្យ៉ាង**

ព្រះពុទ្ធវចនៈ ឈ្មោះថា មានតែម្យ៉ាង ដោយអំណាចរស យ៉ាងណា ? គឺ ដោយសភាពពិត ព្រះមានព្រះភាគបានត្រាស់ដឹងនូវអនុត្តរសម្មាសម្ពោធិញ្ញាណ ដរាបដល់បរិនិព្វាន ដោយអនុបាទិសេសនិព្វានធាតុ ក្នុងរវាងនេះទ្រង់ទូន្មានទៅតាម មនុស្ស នាគ និងយក្ខ ឬទ្រង់ពិចារណារហូតដល់អស់វេលា ៤៥ ឆ្នាំ បានត្រាស់ព្រះពុទ្ធវចនៈណាទុក ព្រះពុទ្ធវចនៈនោះទាំងអស់មានរសតែម្យ៉ាង គឺ មានវិមុត្តិជារសប៉ុណ្ណោះ ។ ព្រះពុទ្ធវចនៈ ឈ្មោះថា មានតែម្យ៉ាង ដោយអំណាចរស ដោយប្រការដូច្នេះ ។

**ព្រះពុទ្ធវចនៈមាន ២ យ៉ាង**

ព្រះពុទ្ធវចនៈឈ្មោះថា មាន ២ យ៉ាង ដោយអំណាចធម៌ និង វិន័យយ៉ាងណា ? គឺ ដោយព្រះពុទ្ធវចនៈទាំងអស់នេះឯង រមែងដល់ការ រាប់ថា ព្រះធម៌និងវិន័យ ។ បណ្តាធម៌និងវិន័យនោះ វិន័យបិដក ឈ្មោះថា វិន័យ ។ ព្រះពុទ្ធវចនៈដែលសល់ ឈ្មោះថា ធម៌ ។ ព្រោះ ហេតុនោះ ទើបព្រះមហាកស្សបបានពោលទុកហើយថា “អ្នកមានអាយុ បើដូច្នោះ ពួកយើងគប្បីសង្គ្រោះនាធម៌និងវិន័យ និងថា យើងសួរ ព្រះ វិន័យនឹងឧបាលីដ៏មានអាយុ គប្បីសួរព្រះធម៌នឹងព្រះអានន្ទ ដ៏មានអាយុ” ដូច្នេះ ។ ព្រះពុទ្ធវចនៈ ឈ្មោះថា មាន ២ យ៉ាង ដោយអំណាចធម៌ និង វិន័យ ដោយប្រការដូច្នេះ ។

**ព្រះពុទ្ធវចនៈមាន ៣ យ៉ាង**

ព្រះពុទ្ធវចនៈមាន ៣ យ៉ាង ដោយអំណាចបឋមៈ មជ្ឈិមៈ និង បច្ចិមៈ យ៉ាងណា ? គឺ ការពិត ព្រះពុទ្ធវចនៈនេះទាំងអស់នេះឯង បែង ចែកជា ៣ ប្រភេទ គឺ បឋមពុទ្ធវចនៈ មជ្ឈិមពុទ្ធវចនៈ ( និង ) បច្ចិម ពុទ្ធវចនៈ ។

រឿងបឋមសង្គាយនា

បណ្ណាព្រះពុទ្ធវចនៈ ៣ យ៉ាងនោះ ព្រះពុទ្ធ វចនៈថា  
 អនេកជាតិសំសារំ                    សន្តាវិស្សំ អនិព្វិសំ  
 គហការំ គវេសន្តោ                    ទុក្ខា ជាតិ បុនប្បុនំ  
 គហការក ធិដ្ឋាសិ                    បុន គេហំ ន កាហសិ  
 សព្វា តេ ជាសុកា ភក្កា                    គហក្ខនំ វិសទ្ធីតំ  
 វិសទ្ធារគតំ ចិត្តំ                    តណ្ហានំ ឧយមជ្ឈតា ។

“កាលតថាគតមិនទាន់បានជួបប្រទះ (ពោធិញ្ញាណរវល់តែ) ស្វះស្វែងរកជាងផ្ទះ គឺ តណ្ហា អ្នកធ្វើផ្ទះគឺអត្តភាព ក៏អន្តោល ទៅកាន់សង្ឃារវដ្ត មានជាតិដ៏ច្រើន សេចក្តីកើត ជាទុក្ខ រឿយ ៗ ។ នៃជាងផ្ទះ អ្នកឯងធ្វើផ្ទះ គឺអត្តភាព តថាគត ឃើញហើយ អ្នកឯងនឹងធ្វើផ្ទះ(របស់តថាគត)ទៀតមិនបាន ឡើយ ឆ្លងជំនី គឺ កិលេសរបស់អ្នកទាំងអស់ តថាគតកាប់ បំបាក់អស់ហើយ កំពូលផ្ទះ គឺ អវិជ្ជា តថាគត កម្ចាត់ចោល ហើយ ចិត្តរបស់តថាគតដល់ព្រះនិព្វាន ដែលមានសង្ខារ ប្រាសហើយ តថាគតបានដល់ធម៌ ជាគ្រឿងក្ស័យតណ្ហាទាំង ឡាយហើយ<sup>១</sup> ដូច្នេះ ។ នេះឈ្មោះថា បឋមពុទ្ធវចនៈ ។

---

១. ខុទ្ទ. ធម្ម. ជរាវគ្គ. ៥២. ២១/៥៤ ។

អាចារ្យពួកខ្លះពោលដល់ឧទានគាថាក្នុងខន្ធកៈថា “ធម៌ទាំងឡាយ  
រមែងប្រាកដ ... ក្នុងកាលណា”<sup>១</sup> ដូច្នេះជាដើម ឈ្មោះថា បឋមពុទ្ធ  
វចនៈ ។

ក៏គាថានោះ កើតដល់ព្រះមានព្រះភាគដែលទ្រង់សម្រេច ជាព្រះ  
សព្វញ្ញ ទ្រង់ពិចារណាបច្ចយាការ ក្នុងព្រះញាណដែលសម្រេចដោយ  
សោមនស្ស ក្នុងថ្ងៃបាដិបទ បណ្ឌិតគប្បីជ្រាបថា ឧទានគាថា ។ មួយ  
ទៀត ព្រះពុទ្ធបានត្រាស់ព្រះតម្រាស់ណា ក្នុងគ្រាបរិនិព្វានថា “ហន្តធានី  
ភិក្ខុវេ អាមន្តយាមិ វោ វយេធម្មា សច្ចារា អប្បមាទេន សម្មាទេថ ៖  
ម្នាលភិក្ខុទាំងឡាយ ឈ្លើយចុះ ឥឡូវនេះ តថាគតប្រាប់អ្នកទាំងឡាយ  
ឱ្យបានដឹងសង្ខារទាំងឡាយ មានសេចក្តីសាបសូន្យជាធម្មតា អ្នកទាំង  
ឡាយចូរញ៉ាំងកិច្ចទាំងពួងឱ្យសម្រេច ដោយការមិនប្រមាទចុះ”<sup>២</sup> នេះ  
ឈ្មោះថា បច្ច័មពុទ្ធវចនៈ ។

ព្រះពុទ្ធវចនៈ ដែលព្រះមានព្រះភាគត្រាស់ទុកក្នុងចន្លោះនៃកាលទាំង  
២នោះ ឈ្មោះថា មជ្ឈិមពុទ្ធវចនៈ ។ ព្រះពុទ្ធវចនៈ ឈ្មោះថា មាន ៣  
យ៉ាង ដោយអំណាចជាបឋមៈ មជ្ឈិមៈ និងបច្ច័មៈ ដោយប្រការដូច្នេះ ។

---

១. វិន. មហា. មហាខន្ធក. ៦. ១/៣ ។ ២. ទីយ. មហា. មហាបរិនិព្វានសូត្រ.  
១៦. ១៤៣/៣២៤ ។

បិដក ៣

ព្រះពុទ្ធវចនៈទាំងពួងចែកជា ៣ យ៉ាង ដោយអំណាចនៃបិដក យ៉ាងណា ?

ក៏ព្រះពុទ្ធវចនៈសូម្បីទាំងពួង មាន ៣ ប្រការប៉ុណ្ណោះ គឺ ព្រះ វិន័យបិដក ព្រះសុត្តន្តបិដក ព្រះអភិធម្មបិដក ។ ក្នុង៣ បិដកនោះ ព្រះពុទ្ធវចនៈនេះ គឺ ប្រមូលរួមព្រះពុទ្ធវចនៈទាំងអស់ ទាំងដែលចងក្រង ក្នុងបឋមសង្គាយនា ទាំងដែលចងក្រងក្នុងកាលខាងក្រោយ ជាបាតិមោក្ខ ២ ផ្នែក, វិភង្គ ២, ខន្ធកៈ ២២, បរិវារ ១៦, ឈ្មោះវិន័យបិដក ។ ព្រះពុទ្ធវចនៈនេះគឺ ទីយនិកាយ ដែលរួបរួមព្រះសូត្រ ៣៤ សូត្រ មាន ព្រហ្មជាលសូត្រជាដើម, មជ្ឈិមនិកាយ ដែលរួបរួមព្រះសូត្រ ១៥២ សូត្រ មានមូលបរិយាយសូត្រជាដើម, សំយុត្តនិកាយ ដែលរួបរួមព្រះ សូត្រ ៧៧៦២ សូត្រ មានឱយតរណសូត្រជាដើម, អនុត្តនិកាយ ដែលរួបរួមព្រះសូត្រ ៩,៥៥៧ សូត្រ មានចិត្តបរិយាទានសូត្រជាដើម, ខុទ្ទកនិកាយ ១៥ ប្រភេទ ដោយអំណាចនៃខុទ្ទកបាវៈ ធម្មបទ ឧទាន ឥតិវុត្តកៈ សុត្តនិបាត វិមានវត្ថុ បេតវត្ថុ ថេរគាថា ថេរីគាថា ជាតក និទ្ទេស បដិសម្ពិទា អបទាន ពុទ្ធវង្ស ចរិយាបិដក ឈ្មោះសុត្តន្ត បិដក ។ ព្រះពុទ្ធវចនៈនេះ គឺ ធម្មសង្គណី វិភង្គ ធាតុកថា បុគ្គល ប្បញ្ញតិ កថាវត្ថុ យមក បដ្ឋាន ឈ្មោះអភិធម្មបិដក ។

អត្ថាធិប្បាយពាក្យថា វិន័យ

បណ្តាព្រះវិន័យ ព្រះសូត្រ និងព្រះអភិធម្មនោះ ព្រះវិន័យ ដែល  
បណ្ឌិតអ្នកដឹងអត្ថនៃព្រះវិន័យទាំងឡាយពោលថា វិន័យ ព្រោះមានន័យ  
ផ្សេងៗ ព្រោះមានន័យពីសេស និងព្រោះទូន្មាននូវកាយនិងវាចា ។

ពិតមែន ក្នុងព្រះវិន័យនេះ មានន័យផ្សេងៗ គឺមានបាតិ  
មោក្ខទ្ទេស៥ កងអាបត្តិ៧ មានបារាជិកជាដើម មាតិកានិងន័យមានវិភង្គជា  
ដើមជាប្រភេទ និងន័យ គឺអនុប្បញ្ញត្តិ ជាពិសេស គឺមានន័យដែលធ្វើ  
ឱ្យមានន័យធ្វើឱ្យជួបជាប្រយោជន៍ ។ មួយទៀត ព្រះវិន័យនេះ រមែងទូន្មាន  
កាយនិងវាចា ព្រោះហាមនូវអដ្ឋាចារ្យមកកាយ និងមកវាចា ។ ព្រោះ  
ដូច្នេះ ព្រះវិន័យនេះ ទើបលោកពោលថា វិន័យ ព្រោះមានន័យផ្សេងៗ  
ព្រោះមានន័យពិសេស និងព្រោះទូន្មានកាយនិងវាចា ។ ដោយហេតុនោះ  
ដើម្បីភាពជាអ្នកឆ្លាតក្នុងអត្ថាធិប្បាយពាក្យនៃវិន័យនេះ ទើបខ្ញុំព្រះករុណា  
ពោលគាថាប្រព័ន្ធនេះទុកថា ៖

វិវិធិវិសេសនយត្ថា                      វិនយនតោ ចេវ កាយវាចានំ  
វិនយត្ថវិទូហំ អយំ                      វិនយោ វិនយោតិ អក្ខតោ ។  
ព្រះវិន័យនេះ                      ដែលបណ្ឌិតដឹងអត្ថនៃព្រះវិន័យទាំងឡាយ  
ពោលថា វិន័យ ព្រោះមានន័យផ្សេងៗ ព្រោះមានន័យ  
ពិសេស និងព្រោះទូន្មានកាយ និង វាចា ដូច្នេះ ។

អត្ថាធិប្បាយពាក្យថា សូត្រ

ចំណែកព្រះសូត្រក្រៅនេះ លោកពោលថា សូត្រ ព្រោះផ្តល់  
ប្រយោជន៍ ព្រោះមានអត្ថដែលព្រះមានព្រះភាគត្រាស់ល្អហើយ ព្រោះ  
បញ្ចេញប្រយោជន៍ ព្រោះបង្ហាញប្រយោជន៍ ព្រោះការពារដោយល្អ និង  
ព្រោះមានចំណែកស្មើដោយសរសៃអំបោះ ។

ពិតមែន ព្រះសូត្រនោះ រមែងផ្តល់នូវប្រយោជន៍ផ្សេង ដោយ  
ប្រយោជន៍ មានប្រយោជន៍ខ្លួន និងប្រយោជន៍អ្នកដទៃជាដើម ។ មួយ  
ទៀត ប្រយោជន៍ទាំងឡាយដែលព្រះមានព្រះភាគ ត្រាស់ល្អហើយក្នុងព្រះ  
សូត្រនេះ ព្រោះត្រាស់ដោយអនុលោមដល់អធ្យាស្រ័យនៃវេនេយ្យ ។  
មួយទៀត ព្រះសូត្រនេះ រមែងផលិតប្រយោជន៍ លោកអធិប្បាយថា  
រមែងផលិតចេញនូវផល ដូចស្រូវ ដូច្នោះ ។

មួយទៀត ព្រះសូត្រនេះ រមែងបង្ហាញប្រយោជន៍ទាំងនោះ លោក  
អធិប្បាយថា រមែងហូរដូចមេគោបង្ហាញទឹកដោះ ដូច្នោះ ។ មួយទៀត  
ព្រះសូត្រនេះ រមែងការពារ លោកអធិប្បាយថា រមែងរក្សាដោយល្អនូវ  
ប្រយោជន៍ទាំងនោះ ។ មួយទៀត ព្រះសូត្រនេះមានចំណែកស្មើដោយ  
សរសៃអំបោះ ។

ដូចយ៉ាងថា សរសៃខ្សែបន្ទាត់ រមែងជាប្រមាណរបស់ ជាងឈើ  
 យ៉ាងណា សូម្បីព្រះសូត្រនេះ ក៏រមែងជាប្រមាណនៃវិញ្ញាណយ៉ាងនោះ ។  
 មួយទៀត ដូចផ្កាឈើដែលគេក្រងទុក ដោយសរសៃអំបោះដែលខ្យល់  
 ឱ្យរាត់រាយខ្ចាត់ខ្ចាយមិនបានយ៉ាងណា ប្រយោជន៍ទាំងឡាយ ដែលទ្រង់  
 ប្រមូលទុកដោយព្រះសូត្រ នេះ រមែងមិនរាត់រាយ មិនខ្ចាត់ខ្ចាយយ៉ាង  
 នោះ ។ ដោយហេតុនោះ ដើម្បីភាពជាអ្នកឆ្លាតក្នុងអត្ថាធិប្បាយពាក្យនៃ  
 ព្រះសូត្រនេះ ទើបខ្ញុំព្រះករុណាពោលគាថា ប្រព័ន្ធនេះទុកថា

អត្ថានំ សូចនតោ សុត្តតោ សវនតោច សូធនតោ

សុត្តាណា សុត្តសភាគតោ ច សុត្តន្តំ អក្ខតំ ។

ព្រះសូត្រលោកពោលថា សូត្រ ព្រោះផ្តល់ប្រយោជន៍ ព្រោះ  
 មានអត្ថ ដែលព្រះមានព្រះភាគត្រាស់ល្អហើយ ព្រោះបញ្ចេញ  
 ប្រយោជន៍ ព្រោះបង្កប្រយោជន៍ ព្រោះការពារដោយល្អ និង  
 ព្រោះមានចំណែកស្នើដោយអំបោះ ដូច្នេះ ។



អត្ថាធិប្បាយពាក្យថា អភិធម្ម

ចំណែកព្រះអភិធម្មក្រៅនេះ

ដោយហេតុដែលធម៌ទាំងឡាយ ដែលមានសេចក្តីចម្រើន  
ដែលមានសេចក្តីកំណត់ជឿ ដែលបុគ្គលគោរពបូជា ដែល  
បណ្ឌិតកំណត់ហើយ និងដែលក្រែលែង ដែលព្រះមាន  
ព្រះភាគត្រាស់ទុកហើយក្នុងព្រះអភិធម្មនេះ ដូច្នេះ ទើប  
លោកពោលថា អភិធម្ម ។

ក៏អភិស័ព្ទនេះ រមែងប្រាកដក្នុងអត្ថថា ចម្រើន, ប្រាកដក្នុងអត្ថ  
ថា មានសេចក្តីកំណត់ចំណាំ, ប្រាកដក្នុងអត្ថថា ដែលបុគ្គលបូជាហើយ,  
ប្រាកដក្នុងអត្ថថា ដែលបណ្ឌិតកំណត់កាត់ហើយ និងប្រាកដក្នុងអត្ថថា  
ក្រែលែង ។ ពិតមែន អភិ ស័ព្ទនេះ មកក្នុងអត្ថថា ចម្រើន ក្នុងពាក្យ  
ជាដើមថា “ពាឡា មេ អារុសោ ទុក្ខា វេទនា អភិក្កមន្តិ នោ បដិក្កមន្តិ :  
ទុក្ខវេទនា របស់ខ្ញុំព្រះអង្គឆ្លង់ណាស់ តែងចម្រើនឡើង”<sup>១</sup> ដូច្នេះ ។ មក  
ក្នុងអត្ថថា មានការកំណត់ជឿក្នុងពាក្យជាដើមថា “ហា តា រត្ថិយោ  
អភិញ្ញាតា អភិលក្ខិតា : រាត្រីទាំងឡាយណា ដែលគេដឹងច្បាស់

១. សំយុ. សឡា. គិលានវគ្គ. ៣៥. ៨៨/១០១ ។

ដែលគេកំណត់ដឹង”<sup>១</sup> ដូច្នេះ ។ មកក្នុងអត្ថបទ ដែលបុគ្គលគោរពបូជា  
 ក្នុងពាក្យថា “រាជាភិរាជា មនុស្សធម៌ : បពិត្រព្រះគោតម ព្រះអង្គជា  
 ស្តេចដែលពួកស្តេចគោរពបូជា ជាធំជាងពួកមនុស្ស”<sup>២</sup> ជាដើម ។ មកក្នុង  
 អត្ថបទ ដែលបណ្ឌិតកំណត់ហើយ ក្នុងពាក្យជាដើមថា “បដិពលោ វិនេតុ  
 អភិធម្ម អភិវិនយេ : ភិក្ខុអាចដើម្បីទទួលបានអន្តោវាសិក ឬសទ្ធិវិហារិក ក្នុង  
 អភិធម្ម ក្នុងអភិវិនយ”<sup>៣</sup> លោកអធិប្បាយថា ជាអ្នកអាចនឹងណែនាំក្នុងធម៌  
 និងវិនយដែលរៀបចំការលាយឡំគ្នា ។ មកក្នុងអត្ថបទ ក្រែកលែង ក្នុងពាក្យ  
 ជាដើមថា “អភិក្កន្តន្តេន វណ្ណនា : មានសម្បុររក្សាក្រែកលែង”<sup>៤</sup> ដូច្នេះ ។  
 ក៏ព្រះមានព្រះភាគត្រាស់ធម៌ទាំងឡាយក្នុងព្រះអភិធម្មនេះ មានសេចក្តី  
 ចម្រើនខ្លះ ដោយន័យជាដើមថា “រូបបបត្តិយា មគ្គំ : បុគ្គលចម្រើននូវ  
 មគ្គ ដើម្បីទៅកើតក្នុងរូបភព”<sup>៥</sup> មេត្តាសហគរោន ចេតសា ឯកំ ធិសំ  
 ជរិត្វា វិហរតិ : ភិក្ខុមានចិត្តប្រកបដោយមេត្តាផ្សាយទៅកាន់ទិស<sup>៦</sup> ។

---

១. មជ្ឈិ. មូល. ភយភេរវសូត្រ. ២០. ៤៩/៦៦ ។      ២. ខុទ្ទ. សុត្ត. សេសសូត្រ.  
 ៥៤. ៦៣/១៨៦ ។    ៣. វិន. មហា. មហាខន្ធក. ៦. ៨៨/២១៨; ៨៨/២២៨ ។  
 ៤. ខុទ្ទ. វិមា. បទីបរិមា. ៥៥. ៨/១៥; ១០/១៧; ១៣/២២ ... ។    ៥. អភិ. សង្គ.  
 ប្រាវចរកុសល. ៧៨. ១៣៨/៨០ ។    ៦. អភិ. វិក. អប្បមញ្ញាវិកង្គ. ៨១. ៤៨០/៣១២ ។

រឿងបឋមសង្គាយនា

ឈ្មោះថា មានសេចក្តីកំណត់ចំណាំខ្លះ ព្រោះជាធម៌គួរកំណត់បានដោយ  
 កម្មទ្វារ និងបដិបទា ដែលសម្បយុត្តដោយអារម្មណ៍ជាដើម ដោយន័យ  
 ជាដើមថា “រូបាម្ពណំ វា សធារម្ពណំ វា : ចិត្ត ... មានរូបជា  
 អារម្មណ៍ក្តី មានសំឡេងជាអារម្មណ៍ក្តី<sup>(១)</sup> ។ ដែលបុគ្គលបូជាហើយខ្លះ  
 អធិប្បាយថា គួរបូជា ដោយន័យជាដើមថា “សេក្ខា ធម្មា អសេក្ខា  
 ធម្មា : ពួកធម៌ជាបស់សេក្ខបុគ្គល ពួកធម៌ជាបស់អសេក្ខបុគ្គល”<sup>២</sup>;  
 “លោកុត្តរា ធម្មា : ពួកធម៌ជាលោកុត្តរៈ”<sup>៣</sup> ។ ឈ្មោះថា ដែល  
 បណ្ឌិតកំណត់កាត់ខ្លះ ព្រោះជាធម៌ដែលលោកកំណត់តាមសភាព ដោយ  
 ន័យជាដើមថា “តស្មី សមយេ ជស្សោ ហោតិ វេទនា ហោតិ :  
 ផស្សៈក៏កើតមានក្នុងសម័យនោះ វេទនាកើតមាន”<sup>(៤)</sup> ។ សូម្បីធម៌ទាំង  
 ឡាយដ៏ក្រៃលែង ទ្រង់ត្រាស់ទុកដោយន័យជាដើមថា “មហគ្គតា ធម្មា  
 អប្បមាណា ធម្មា : ពួកធម៌ដល់ភាពជាធំ ពួកធម៌ប្រមាណមិនបាន”<sup>(៥)</sup>  
 “អនុត្តរា ធម្មា : ពួកធម៌មិនមានឧត្តរៈ”<sup>(៦)</sup> ។ ដោយហេតុនោះ ដើម្បី

---

១. អភិ. វិភ. បច្ចយាការវិភង្គ. ៨១. ៣៧/១៩ ។ ២. អភិ. សង្គ. អភិធម្មមាតិកា. ៧៨. ១/២ ។ ៣. អភិ. សង្គ. អភិធម្មមាតិកា. ៧៨. ៣/៤ ។ ៤. អភិ. សង្គ. កាមា វចរកុសល. ៧៨. ១៦/១៦ ។ ៥. អភិ. សង្គ. អភិធម្មមាតិកា. ៧៨. ១/៣ ។ ៦. អភិ. សង្គ. អភិធម្មមាតិកា. ៧៨. ១៤/១៣ ។

ភាពជាអ្នកឆ្លាតក្នុងអត្ថាធិប្បាយពាក្យនៃព្រះអភិធម្មនេះ ទើបខ្ញុំព្រះករុណា  
ពោលគាថាប្រព័ន្ធនេះទុកថា ៖

យំ ឯត្ថ វុឡិមន្តោ សលក្ខណា បូជិតា បរិច្ឆិដ្ឋា  
វុត្តាធិកា ច ធម្មា អភិធម្មោ តេន អក្ខតោ ។  
ដោយហេតុដែលធម៌ទាំងឡាយ មានសេចក្តីចម្រើន មាន  
សេចក្តីកំណត់ចំណាំ ជាធម៌ដែលបុគ្គលបូជាហើយ ជាធម៌  
ដែលបណ្ឌិតកាត់ជាចំណែក ៗ និងជាធម៌ដែលដ៏ក្រៃលែង  
ដែលព្រះមានព្រះភាគ ទ្រង់ត្រាស់ទុកហើយក្នុងព្រះអភិធម្ម  
នេះ ដូច្នេះ ទើបលោកពោលថា អភិធម្ម ។

ចំណែកបិដកស័ព្ទណា ជាស័ព្ទដែលមិនពិសេសក្នុងព្រះវិន័យ  
ព្រះសូត្រ និងព្រះអភិធម្មនេះ បិដកស័ព្ទនោះ

បិដកំ បិដកត្ថវិទូ បរិយត្តិព្វាជនត្ថតោ អាហុ  
តេន សមោធានេត្វា តយោបិ វិនយានយោ ព្យាយា ។

ដែលបណ្ឌិតទាំងឡាយ អ្នកដឹងអត្ថនៃបិដក ពោលថា បិដក  
ដោយអត្ថថា បរិយត្តិនិងភាជនៈ ស័ព្ទទាំង៣មានវិន័យជាដើម  
បណ្ឌិតគប្បីឱ្យប្រជុំចុះដោយបិដកស័ព្ទនោះហើយ ទើបជ្រាប ។

បិដកប្រៀបដូចកញ្ជី

ពិតមែន សូម្បីបរិយត្តិ លោកក៏ហៅថា បិដក ក្នុងពាក្យទាំងឡាយជាដើមថា “មា បិដកសម្បទានេន : កុំជឿប្រកាន់ដោយការអានក្បួនតម្រា”<sup>១</sup> ។

សូម្បីភាជនៈយ៉ាងណាមួយ លោកក៏ហៅថា បិដក ក្នុងពាក្យជាដើមថា “អថ បុរិសោ អាគន្ធយុ គុណលបិដកំ អាធាយា : កាលនោះ បុរសម្នាក់កាន់ចប និងកញ្ជីដើរមក”<sup>២</sup> ។ ព្រោះហេតុនោះ បណ្ឌិតទាំងឡាយ អ្នកដឹងអត្ថនៃ បិដកពោលថា បិដក ដោយអត្ថថា បរិយត្តិនិងភាជនៈ ។

ឥឡូវនេះ គប្បីជ្រាបអត្ថនៃបាទគាថាថា តេន សមោធានេត្វា តយោបិ វិនយោធយោ ព្យោយ្យា ដោយន័យយ៉ាងនេះ សព្វសូម្បីទាំង ៣ មានវិន័យជាដើមទាំងនោះ ដែលបណ្ឌិតគប្បីសង្ខេប ចូលជាសមាសជាមួយនឹងបិដកសព្វដែលមានអត្ថ ២ យ៉ាង នោះហើយ គប្បីជ្រាបយ៉ាងនេះថា វិន័យនោះផង ឈ្មោះថា បិដកផង ព្រោះជាបរិយត្តិ និង

១. អង្គ. តិក. ៤១. ៦៧/២១៨; ចតុក្ក. មហាវគ្គ. ៤៣. ៤៣/១២២ ។

២. សំយុ. និទាន. ទុក្ខវគ្គ. ៣១. ២០៨/១៨៣; ២១១/១៨៤ ។

ព្រោះជាកាជនៈនៃសេចក្តីនោះ ៗ ហេតុនោះ ទើបឈ្មោះថា វិន័យបិដក, សូត្រនោះផង ឈ្មោះថា បិដកផង ដោយន័យតាមដែលពោលហើយ នោះឯង ហេតុនោះ ទើបឈ្មោះថា សុត្តន្តបិដក, អភិធម្មនោះផង ឈ្មោះថា បិដកផង ដោយន័យតាមដែលពោលហើយនោះឯង ហេតុនោះ ទើបឈ្មោះថា អភិធម្មបិដក ។ ក៏ត្រាជាបយ៉ាងនេះហើយ ដើម្បី ភាពជា អ្នកឆ្លាតដោយប្រការផ្សេង ៗ ក្នុងបិដកទាំងនោះឯងសូម្បីទៀត បណ្ឌិតគប្បីសម្តែងសេចក្តីផ្សេងគ្នានៃទេសនា សាសនា កថា និង សិក្ខា បហានៈ គម្ពីរភាពក្នុងបិដកទាំងនោះ តាមសមគួរ ។ ភិក្ខុ រមែងដល់នូវសេចក្តីផ្សេងគ្នានៃ បរិយត្តិក្តី សម្បត្តិ និងវិបត្តិក្តី យ៉ាងណា ក្នុងបិដកណា មានវិន័យបិដកជាដើម ដោយប្រការណា បណ្ឌិតគប្បី ប្រកាសសេចក្តីផ្សេងគ្នានៃបរិយត្តិជាដើម សូម្បីទាំងអស់ នោះ ដោយប្រការនោះ ។

វាចាគ្រឿងសម្តែងនិងវាចាគ្រឿងប្រកាស ក្នុងបិដកទាំង ៣ នោះ ដូចតទៅនេះ ៖

ពិតមែន បិដកទាំង ៣ នេះ លោកហៅថា អាណាទេសនា វោហារទេសនាបរមត្ថទេសនា និងយថាបរាធសាសន៍ យថានុលោម

សាសន៍ យថាធម្មសាសន៍ និងថា សំវាសំវរកថា ទិដ្ឋិវិនិវេសនកថា និងនាមរូបបរិច្ឆេទកថា តាមលំដាប់ ។ សេចក្តីពិត បណ្តាបិដកទាំង ៣ នេះ វិន័យបិដកលោកឱ្យ ឈ្មោះថា អាណាទេសនា ព្រោះព្រះមានព្រះភាគអ្នកគួរដល់អាជ្ញា ទ្រង់សម្តែងទុកដោយជាបិដកមកច្រើនដោយច្បាប់, សុត្តន្តបិដក លោកឱ្យឈ្មោះថា វោហារទេសនា ព្រោះព្រះមានព្រះភាគ ទ្រង់ឆ្លាតក្នុងវោហារ ទ្រង់សម្តែងទុកជាបិដកច្រើនដោយវោហារ, អភិធម្មបិដក លោកឱ្យឈ្មោះថា បរមត្ថទេសនា ព្រោះព្រះមានព្រះភាគ ទ្រង់ឆ្លាតក្នុងបរមត្ថ ទ្រង់សម្តែងទុកដោយជាបិដកច្រើន ដោយបរមត្ថ ។ មួយទៀត បិដកដំបូងលោកឱ្យឈ្មោះថា យថាបរាធសាសន៍ ព្រោះសត្វទាំងឡាយដែលជាអ្នកមានសេចក្តីខុសច្រើននោះ ព្រះមានព្រះភាគទ្រង់ប្រៀនប្រដៅតាមសេចក្តីខុសក្នុងបិដកនេះ ។ បិដកទីពីរលោកឱ្យឈ្មោះថា យថានុលោមសាសន៍ ព្រោះសត្វទាំងឡាយ អ្នកមានអធ្យាស្រ័យ អនុស័យ ចរិយា និងអធិមុត្តិ មិនមែនដូចគ្នា ព្រះមានព្រះភាគទ្រង់ប្រៀនប្រដៅតាមសមគួរក្នុងបិដកនេះ, បិដកទីបី លោកឱ្យឈ្មោះថា យថាធម្មសាសនៈ ព្រោះសត្វទាំងឡាយ ដែលមានការសម្គាល់ក្នុងវត្ថុត្រឹមតែជាកងធម៌ថា “យើង” ថា “របស់យើង” ព្រះមានព្រះភាគ ទ្រង់ប្រៀនប្រដៅតាមធម៌ក្នុងបិដកនេះ ។ មួយទៀត បិដកដំបូង លោកឱ្យ

ឈ្មោះថា សំវាសំវរកថា ព្រោះការសង្ខេបតូចនិងធំ ដែលជាបដិបក្ខ  
 ចំពោះការល្មើស ព្រះមានព្រះភាគត្រាស់ ទុកក្នុងបិដកនេះ, បិដកទីពីរ  
 លោកឱ្យឈ្មោះថា ទិដ្ឋិវិនិវេបនកថា ព្រោះការកម្ចាត់ទិដ្ឋិដែលជាបដិបក្ខ  
 ចំពោះទិដ្ឋិ ៦២ ព្រះមានព្រះភាគ ត្រាស់ទុកក្នុងបិដកនេះ, បិដកទី  
 បីលោកឱ្យឈ្មោះថា នាមរូបបរិច្ឆេទកថា ព្រោះការកំណត់នាមរូប ដែល  
 ជាបដិបក្ខចំពោះកិលេស មានរាគៈជាដើម ព្រះមានព្រះភាគត្រាស់ទុកក្នុង  
 បិដកនេះ ។ ក៏ឯក្នុងបិដកទាំងបីនេះ បណ្ឌិតគប្បីជ្រាបសិក្ខា ៣  
 បហានៈ ៣ គម្ពីរភាព ៤ ប្រការ ។ ពិតមែន អធិសីល សិក្ខាលោក  
 ពោលទុកដោយពិសេស ក្នុងព្រះវិន័យបិដក, អធិចិត្តសិក្ខា លោកពោល  
 ទុកដោយពិសេស ក្នុងព្រះសុត្តន្តបិដក, អធិបញ្ញាសិក្ខា លោកពោលទុក  
 ដោយពិសេសក្នុងព្រះអភិធម្មបិដក ។ មួយទៀត ការលះវីតិក្កមកិលេស  
 លោកពោលទុកក្នុងវិន័យបិដក ព្រោះសីលជាសត្រូវចំពោះសេចក្តីល្មើស  
 នៃកិលេសទាំងឡាយ, ការលះបរិយុដ្ឋានកិលេស លោកពោលទុកក្នុង  
 ព្រះសុត្តន្តបិដក ព្រោះសមាធិជាសត្រូវចំពោះបរិយុដ្ឋានកិលេស, ការលះ  
 អនុស័យកិលេស លោកពោលទុកក្នុងអភិធម្មបិដក ព្រោះបញ្ញាជាសត្រូវ  
 ចំពោះអនុស័យកិលេស ។ មួយទៀត ការលះកិលេសទាំងឡាយ  
 ដោយអង្គនោះ ។ លោកពោលទុកក្នុងបិដកទីមួយ, ការលះដោយការ  
 គ្របសង្កត់ និងកាត់ដាច់ លោកពោលទុកក្នុងបិដក ២ ក្រៅនេះ ។



មួយទៀត ការលះសង្ក្តិលេស គឺ ទុច្ចរិត លោកពោលទុកក្នុងបិដកទី  
 មួយ, ការលះកិលេស គឺ តណ្ហា និងទិដ្ឋិ លោកពោលទុកក្នុងបិដក ២  
 ក្រៅនេះ ។ ក៏បណ្ឌិតគប្បីជ្រាបសេចក្តីដែលព្រះពុទ្ធវចនៈ ជាគុណជ្រា  
 លជ្រៅដោយធម៌ ដោយអត្ត ដោយទេសនា និងដោយបដិវេធាន ៤  
 យ៉ាង ក្នុងបិដកទាំង ៣ នេះ តែមួយយ៉ាង ៗ ។

### អធិប្បាយគម្ពីរភាព ៤ យ៉ាង

បណ្ឌិតម្ពីរភាពទាំង ៤ នោះ ព្រះបាលី ឈ្មោះថា ធម៌ ។  
 សេចក្តីនៃព្រះបាលីនោះឯង ឈ្មោះថា អត្ត ។ ការសម្តែងព្រះបាលីនោះ  
 ដែលកំណត់ទុកដោយចិត្តនោះ ឈ្មោះថា ទេសនា ។ ការយល់ដឹងព្រះ  
 បាលី និងអត្ថនៃព្រះបាលីតាមសេចក្តីពិត ឈ្មោះថា បដិវេធៈ ។ ក៏  
 ព្រោះក្នុងបិដកទាំង ៣ នេះ ធម្មៈ អត្តៈ ទេសនា និងបដិវេធៈទាំងនេះ  
 ដែលបុគ្គលអ្នកមានបញ្ញាខ្សោយទាំងឡាយ ឈានចុះបានលំបាក និងមាន  
 ទីតាំងអាស្រ័យដែលពួកគេមិនគប្បីបាន ដូចមហាសមុទ្រដែលសត្វទាំង  
 ឡាយ មានទន្សាយជាដើម ឈានចុះបានលំបាកដូច្នោះ, ព្រោះដូច្នោះ  
 ទើបចាត់ថា ជាគុណជ្រាលជ្រៅ ។ ក៏បណ្ឌិតគប្បីជ្រាបគម្ពីរភាពទាំង  
 ៤ ក្នុងបិដក ទាំង ៣ នេះ ពីបិដកនីមួយៗ ដោយប្រការដូច្នេះ ។

អធិប្បាយតម្កីរភាពន័យមួយទៀត

ម្យ៉ាងទៀត ហេតុ ឈ្មោះថា ធម៌, សមពិតដូចព្រះតម្រាស់ ដែលព្រះមានព្រះភាគត្រាស់ទុកថា “សេចក្តីដឹងហេតុ ឈ្មោះថា ធម្មប្បដិសម្ភិទា”<sup>១</sup> ។ ផលនៃហេតុឈ្មោះថា អត្ត សមពិត ដូចព្រះតម្រាស់ ដែលព្រះមានព្រះភាគត្រាស់ទុកថា “សេចក្តីដឹងក្នុងផលនៃហេតុ ឈ្មោះថា អត្តប្បដិសម្ភិទា”<sup>២</sup> ។ បញ្ញត្តិ អធិប្បាយថា ការសន្មនាធម៌តាមធម៌ ឈ្មោះថា ទេសនា ។ ការត្រាស់ដឹងឈ្មោះថា បដិសេធ ។ ក៏បដិវេធ នោះជាលោកិយៈផង លោកុត្តរៈផង គឺ សេចក្តីដឹងរួមចុះក្នុងធម៌តាមសមគួរដល់អត្ត ក្នុងអត្តតាមសមគួរដល់ធម៌ ក្នុងបញ្ញត្តិតាមសមគួរដល់មក នៃបញ្ញត្តិ ដោយវិស័យ និងដោយការមិនវង្វេង<sup>៣</sup> ។

---

១.២. អភិ. វិភង្គ. បដិសម្ភិទាវិភង្គ. ៨២. ១៣/២១ ។ ៣. សារត្តទីបន្តិ. អធិប្បាយថា ក្នុងការត្រាស់ដឹង ជាលោកិយៈ និងលោកុត្តរៈនោះ ការយល់ដឹងជាលោកិយៈ មានធម៌ មានអវិជ្ជាជាដើមជាអារម្មណ៍ មានសង្ខារ មានអត្តជាដើមជាអារម្មណ៍ មានការឱ្យយល់ ធម៌ និងអត្តទាំងពីរនោះជាអារម្មណ៍ ឈ្មោះថា សេចក្តីដឹងរួមចុះក្នុងធម៌ជាដើម តាមសមគួរដល់អត្តជាដើមដោយវិស័យ. ចំណែកសេចក្តី ត្រាស់ដឹងជាលោកុត្តរៈនោះ មាននិព្វានជាអារម្មណ៍ សម្បយុត្តដោយមគ្គ មានការកម្ចាត់សេចក្តីល្ងង់ក្នុងធម៌ អត្តនិងបញ្ញត្តិតាមដែលពោលហើយ ឈ្មោះថា សេចក្តីដឹងរួមចុះក្នុងធម៌ជាដើមតាមសមគួរដល់អត្តជាដើម ដោយការមិនកាន់ច្រឡំ ។

រឿងបឋមសង្គាយនា

ឥឡូវនេះ គួរជ្រាបគម្ពីរភាពទាំង ៤ ប្រការ ក្នុងបិដកនីមួយៗ នៃបិដកទាំង ៣ នេះ ព្រោះហេតុដែលធម្មជាតិ ឬអត្តជាតិណា ៗ ក្តី អត្តដែលព្រះមានព្រះភាគ គប្បីឱ្យជ្រាប រមែងជាអត្តមានមុខឆ្ពោះ ចំពោះញាណរបស់អ្នកសិក្សាទាំងឡាយ ដោយប្រការណា ៗ ទេសនា ដែលបំភ្លឺអត្តនោះ ឱ្យភ្លឺច្បាស់ដោយប្រការនោះ ៗ នេះក្តី បដិវេធគឺ សេចក្តីយល់ដឹងមិនវិបត្តក្នុងធម៌ អត្តនិងទេសនា នេះក្តី ក្នុងបិដកទាំង នេះ ធម៌ អត្ត ទេសនា និងបដិវេធទាំងអស់នេះ ដែលបុគ្គលអ្នកមាន បញ្ញាខ្សោយទាំងឡាយ មិនមែនអ្នកមានកុសលសម្បត្តិបានកសាងទុក គប្បីស្ថាបនាដល់បានលំបាក និងមានទីពឹងទីអាស្រ័យមិនបាន ដូច មហាសមុទ្រដែលសត្វទាំងឡាយមានទន្សាយជាដើម ឈានដល់បាន លំបាក ដូច្នេះ ។ ក៏ព្រះគាថានេះថា ៖

ទេសនាសាសនកថា ភេទំ តេសុ យថារហំ

សិក្ខាបហានគម្ពីរ ការព្វ បរិធិបយេ ។

បណ្ឌិតគប្បីសម្តែងសេចក្តីផ្សេងគ្នានៃទេសនា សាសនា កថា និងសិក្ខា បហានៈ គម្ពីរភាពក្នុងបិដកទាំងនោះ តាមសមគួរ ដូច្នេះ ។

ជាការដែលខ្ញុំព្រះករុណាពង្រីកសេចក្តីហើយ ដោយពាក្យត្រឹមតែ

ប៉ុណ្ណោះ ។

ចំណែកក្នុងព្រះគាថានេះថា ៖

បរិយត្តិភេទំ សម្បត្តិ វិបត្តិញាបិ យំ យហី

ធាបុណាតិ យថា ភិក្ខុ តម្បិ សព្វំ វិការយេ ។

ភិក្ខុមែនដល់នូវសេចក្តីផ្សេងគ្នានៃបរិយត្តិក្តី សម្បត្តិ និង វិបត្តិក្តី យ៉ាងណា ក្នុងបិដកណា មានវិន័យបិដកជាដើម ដោយប្រការណា បណ្ឌិតគប្បីប្រកាស សេចក្តីផ្សេងគ្នានៃ បរិយត្តិជាដើម សូម្បីនោះទាំងអស់ ដោយប្រការនោះ

ដូច្នេះ ។

បណ្ឌិតគប្បីឃើញសេចក្តីផ្សេងគ្នានៃបរិយត្តិ ៣ យ៉ាង ក្នុង៣ បិដកដូច្នេះ ៖

### បរិយត្តិ ៣ យ៉ាង

ពិតមែន បរិយត្តិ ៣ គឺ អលគទុបមាបរិយត្តិ ១ និងស្ស រណតបរិយត្តិ ១ ភណ្ឌាគារិយបរិយត្តិ<sup>១</sup> ១ ក្នុងបរិយត្តិ ៣ យ៉ាងនោះ បរិយត្តិណា ដែលបុគ្គលរៀនមិនល្អ គឺ រៀនព្រោះហេតុមានការប្រកែក

១. វិនយដ្ឋកថា ជាភណ្ឌាគារិកបរិយត្តិ ។

រឿងបឋមសង្គាយនា

តវាជាដើម, បរិយត្តិនេះ ឈ្មោះថា បរិយត្តិ ប្រៀបធៀបដោយពស់ពិស  
ដែលព្រះមានព្រះភាគទ្រង់ត្រាស់ទុកថា “ម្នាលភិក្ខុទាំងឡាយ ដូចជាបុរស  
អ្នកត្រូវការដោយពស់វែក ស្វែងរកពស់វែក ក៏ត្រាច់ទៅស្វែងរកពស់  
ពិស បុរសបានឃើញពស់វែក ១ យ៉ាងធំ ហើយក៏ចាប់ពស់វែកនោះ  
ត្រង់ខ្លួនឬក្នុងមុខ ពស់វែកនោះក៏ងាកមកចិញ្ចឹមបុរសនោះត្រង់ដៃ ឬដើមដៃ  
ឬត្រង់អវយវៈតូចធំណាមួយ បុរសនោះ ក៏ដល់សេចក្តីស្លាប់ ឬដល់នូវ  
សេចក្តីទុក្ខជិតតែនឹងស្លាប់ ដោយមានពស់វែកនោះ ជាហេតុ ដំណើរ  
នោះ ព្រោះហេតុអ្វី ម្នាលភិក្ខុទាំងឡាយ ព្រោះថា ពស់វែកបុរសនោះ  
ចាប់មិនស្រួល ម្នាលភិក្ខុទាំងឡាយ មានមោឃបុរសពួកខ្លះ ក្នុងសាសនា  
នេះ រៀនធម៌ គឺ សុត្តៈ គេយ្យៈ វេយ្យាករណៈ គាថា ឧទានៈ ឥតិវុត្តកៈ  
ជាតកៈ អព្ពត្តធម្មៈ វេទល្លៈ លុះមោឃបុរសទាំងនោះ រៀនធម៌នោះហើយ  
មិនបានពិចារណានូវសេចក្តីនៃធម៌ទាំងនោះដោយប្រាជ្ញា ធម៌ទាំងឡាយនោះ  
ដែលមោឃបុរសទាំងឡាយនោះ មិនបានពិចារណានូវសេចក្តីដោយប្រាជ្ញា  
ហើយ ក៏មិនប្រាកដច្បាស់ក្នុងចិត្ត មោឃបុរសទាំងនោះ រៀនធម៌ដោយ  
មានបំណងតែខាងលើកទោសគេផង ដោយមាន បំណងតែខាងដោះ  
ស្រាយនូវវាទៈ ដូច្នេះ ដូច្នោះផង កុលបុត្រទាំងឡាយរៀនធម៌ដើម្បី  
ប្រយោជន៍ណា មោឃបុរសទាំងនោះ ក៏មិនបាននូវប្រយោជន៍នោះ

របស់ធម៌នោះឡើយ ធម៌ទាំងឡាយនោះ ដែលមោឃបុរសទាំងនោះរៀន  
មិនល្អហើយ ក៏ប្រព្រឹត្តទៅដើម្បីមិនជាប្រយោជន៍ ដើម្បីសេចក្តីទុក្ខអស់  
កាលជាអង្វែង ដំណើរនោះព្រោះហេតុអ្វី ម្នាលភិក្ខុទាំងឡាយ ព្រោះថា  
ធម៌ទាំងឡាយដែលមោឃបុរសរៀនមិនល្អហើយយ៉ាងនេះឯង”<sup>១</sup> ។

មួយទៀត បរិយត្តិដែលបុគ្គលរៀនល្អហើយ គឺ ចំណង់ប្រាជ្ញានុ  
វសេចក្តីបរិបូណ៌នៃគុណ មានសីលក្ខន្ធជាដើមនុះឯង រៀនហើយ មិន  
រៀនព្រោះហេតុមានការប្រកែកតវ៉ាជាដើម, បរិយត្តិនេះ ឈ្មោះថា  
បរិយត្តិមានប្រយោជន៍ ដែលនឹងចេញ ចាកវដ្តដែលព្រះមានព្រះភាគ  
ទ្រង់សំដៅត្រាស់ទុកថា “ម្នាលភិក្ខុទាំងឡាយ ក្នុងសាសនានេះ មាន  
កុលបុត្រពួកខ្លះរៀនធម៌ គឺ សុត្តៈ គេយ្យៈ វេយ្យាករណៈ គាថា ឧទានៈ  
ឥតិវុត្តក្កៈ ជាតកៈ អព្ពតធម្មៈ វេទល្លៈ កុលបុត្រទាំងនោះលុះរៀនធម៌  
នោះហើយ ក៏ពិចារណានូវសេចក្តីនៃធម៌ទាំងនោះដោយប្រាជ្ញា ធម៌ទាំងនោះ  
លុះកុលបុត្រពិចារណានូវសេចក្តីដោយប្រាជ្ញាហើយ ក៏បានប្រាកដច្បាស់ក្នុង  
ចិត្ត កុលបុត្រទាំងនោះ មិនមែនរៀនធម៌ដោយមាន បំណងតែខាងលើក  
ទោសគេផង មិនមែនរៀនធម៌ដោយមានបំណងតែខាងដោះស្រាយនូវវាទៈ  
ដូច្នេះផង ដូច្នេះផង កុលបុត្រ ឯទៀតរៀនធម៌ដើម្បីប្រយោជន៍ណា

១. មជ្ឈិ. មូល. អលកទុបមសូត្រ. ២១. ១៦/៤១ ។

កុលបុត្រទាំងនោះ ក៏បាននូវប្រយោជន៍នោះ របស់ធម៌នោះ ធម៌ទាំងឡាយនោះដែលកុលបុត្រ ពួកនោះរៀនល្អហើយ រមែងប្រព្រឹត្តទៅដើម្បីប្រយោជន៍ ដើម្បីសេចក្តីសុខ អស់កាលយូរអង្វែង ដំណើរនោះព្រោះហេតុអ្វី ម្ចាស់ភិក្ខុទាំងឡាយ ព្រោះហេតុតែធម៌ទាំងឡាយដែលកុលបុត្រទាំងនោះ បានរៀនដោយល្អ”<sup>១</sup> ដូច្នេះ ។

ចំណែកព្រះខ័ណ្ឌស្រពអ្នកមានខន្ធដែលកំណត់ជើងហើយ មានកិលេសដែលលះហើយ មានមគ្គដែលអប់រំហើយ មានធម៌ ដែលមិនកម្រើកចាក់ឆ្កុះហើយ មាននិរោធដែលធ្វើឱ្យច្បាស់ហើយ រមែងរៀននូវបរិយត្តិណា ដើម្បីត្រូវការដល់ដែលតម្រង់នូវប្រពៃណី ដើម្បីត្រូវការដល់ការតាមរក្សានូវវង្ស បរិយត្តិនេះ ឈ្មោះថា បរិយត្តិរបស់លោកអ្នកប្រដូចនាយឃ្លាំង ។

### ភិក្ខុដែលបដិបត្តិល្អក្នុងត្រៃបិដកបានផលល្អផ្សេងគ្នា

មួយទៀត ភិក្ខុដែលបដិបត្តិល្អក្នុងព្រះវិន័យ អាស្រ័យសីលសម្បត្តិ រមែងបានសម្រេចវិជ្ជា ៣ ក៏ព្រោះត្រាស់ចែកប្រភេទវិជ្ជា ៣ ទាំងនោះ ឯងទុកក្នុងព្រះវិន័យនោះ ។ អ្នកបដិបត្តិល្អក្នុងព្រះសូត្រ អាស្រ័យ

---

១. មជ្ឈិ. មូល. អលកទូបមសូត្រ. ២១. ១៦/៤១ ។

សមាធិសម្បត្តិ រមែងបានសម្រេចអភិញ្ញា ៦ ក៏ព្រោះត្រាស់ចែកប្រភេទ  
 អភិញ្ញា ៦ ទាំងនោះទុកក្នុងព្រះសូត្រនោះ ។ អ្នកបដិបត្តិល្អក្នុងព្រះ  
 អភិធម្មអាស្រ័យបញ្ញាសម្បត្តិ រមែងបានសម្រេចបដិសម្មិតា ៤ ក៏ព្រោះ  
 ត្រាស់ចែកប្រភេទបដិសម្មិតា ៤ នោះ ទុកក្នុងព្រះអភិធម្មនោះឯង ។  
 អ្នកបដិបត្តិល្អក្នុងបិដកទាំងនេះ រមែងសម្រេចសម្បត្តិផ្សេងគ្នា គឺ វិជ្ជា  
 ៣ អភិញ្ញា ៦ និងបដិសម្មិតា ៤ នេះតាមលំដាប់ដោយប្រការដូច្នេះ ។

### អ្នកបដិបត្តិខុសក្នុងព្រៃបិដកបានផលអាក្រក់ផ្សេងគ្នា

ក៏ភិក្ខុដែលបដិបត្តិមិនល្អក្នុងព្រះវិន័យ រមែងមានសេចក្តីសម្គាល់  
 ថា មិនមានទោស ក្នុង៨ស្បៈទាំងឡាយ មានប៉ះខ្ទប់នូវរូបជាឧបាទិទ្ធិកៈ  
 ជាដើម ដែលព្រះមានព្រះភាគត្រាស់ហាមហើយ ដោយភាពជាអាការស្មើ  
 ដោយសម្បស្សនៃវត្ថុ មានកម្រាលនិងសំពត់ដណ្តប់ជាដើម ដែលមាន  
 សម្បស្សជាសុខ ដែលព្រះមាន ព្រះភាគទ្រង់អនុញ្ញាតហើយ ។

សូម្បីសេចក្តីនេះ ត្រូវដោយពាក្យដែលអវិជ្ជាភិក្ខុពោលថា “ធម៌  
 ទាំងឡាយណា ដែលព្រះមានព្រះភាគសម្តែងថា តែងធ្វើនូវអន្តរាយ ធម៌  
 ទាំងឡាយនោះមិនអាចធ្វើសេចក្តីអន្តរាយដល់អ្នកសេព ដោយប្រការ  
 ណា ខ្ញុំដឹងច្បាស់នូវធម៌ដែលព្រះមានព្រះភាគសម្តែងហើយ ដោយប្រការ



រឿងបឋមសង្គាយនា

ដូច្នេះ”<sup>១</sup> ដូច្នេះ ។ ភិក្ខុនោះ រមែងដល់ភាពជាអ្នកទ្រុស្តសីល ព្រោះ សេចក្តីបដិបត្តិមិនល្អនោះ ។

ភិក្ខុដែលបដិបត្តិមិនល្អក្នុងព្រះសូត្រ មិនដឹងនូវអធិប្បាយ ក្នុង ព្រះបាលីជាដើមថា “ម្ចាស់ភិក្ខុទាំងឡាយ បុគ្គល ៤ ពួកនេះ រមែងមាន”<sup>២</sup> ដូច្នេះ រមែងកាន់យកខុស ដែលព្រះមានព្រះភាគ ទ្រង់ត្រាស់សំដៅថា “ឈ្មោះថា ពោលបង្គំចាត់ថាគតផង ឈ្មោះថា គាស់រំលើងនូវខ្លួនឯងផង ឈ្មោះថា ទទួលនូវបាបដ៏ច្រើនផង ព្រោះអំពើដែលខ្លួនប្រកាន់អាក្រក់”<sup>៣</sup> ដូច្នេះ ភិក្ខុនោះ រមែងដល់ ភាពជាអ្នកមានទិដ្ឋិខុស ព្រោះការប្រកាន់នោះ ។

ភិក្ខុដែលបដិបត្តិមិនល្អក្នុងព្រះអភិធម្ម ពិចារណាធម៌ជ្រុលហួស ពេក រមែងគិតនូវរឿងដែលមិនគួរគិត រមែងដល់សេចក្តីរើរវាយនៃចិត្ត ព្រោះគិតនូវរឿងដែលមិនគួរគិតនោះ ។ សេចក្តីនេះត្រូវពិត តាមព្រះពុទ្ធ វចនៈដែលត្រាស់ទុកថា “ម្ចាស់ភិក្ខុទាំងឡាយ អចិន្ត្រៃយ៍(ហេតុដែលមិន គួរគិត) មាន ៤ ប្រការ ដែលបុគ្គលមិនគួរគិតទេ តែអ្នកណាគិត អ្នក នោះ គប្បីបាននូវចំណែកនៃសេចក្តីឆ្គង និងសេចក្តីលំបាក”<sup>៤</sup> ដូច្នេះ ។

១. វិន. បាចិ. សប្បណាកវគ្គ. ៤. ២៨០/២៧៦ ។ ២. អង្គ. ចតុ. ភណ្ឌគ្គមវគ្គ. ៤២. ៥/១១ ។ ៣. មជ្ឈិ. មូល. អលគទុបមសូត្រ. ២១. ១៤/៣៥ ។ ៤. អង្គ. ចតុ. អបណ្ណកវគ្គ. ៤២. ៧៨/១៨៧ ។

ភិក្ខុដែលបដិបត្តិមិនល្អ ក្នុងបិដក ៣ ទាំងនេះ រមែងដល់សេចក្តីវិបត្តិ ផ្សេងដោយភាពជាអ្នកទ្រុស្តសីល ភាពជាអ្នកមានទិដ្ឋិខុស និងសេចក្តីរើ រោយនៃចិត្តនេះតាមលំដាប់ ដោយប្រការដូច្នេះ ។

សូម្បីព្រះគាថានេះថា

បរិយត្តិភេទំ សម្បត្តិ វិបត្តិ ចាបិ យំ យេហី

ធាបុណាតិ យថា ភិក្ខុ តម្បិ សព្វំ វិការយេ ។

ភិក្ខុ រមែងដល់នូវសេចក្តីផ្សេងគ្នានៃបរិយត្តិភិក្ខុ សម្បត្តិនិង វិបត្តិភិក្ខុ យ៉ាងណា ក្នុងបិដកណា មានវិន័យបិដកជាដើម ដោយប្រការណា បណ្ឌិតគប្បីប្រកាស សេចក្តីផ្សេងគ្នានៃ បរិយត្តិជាដើម សូម្បីនោះទាំងអស់ដោយប្រការនោះ ដូច្នេះ ។

សេចក្តីដែលខ្ញុំពង្រីកហើយ ដោយពាក្យត្រឹមតែប៉ុណ្ណោះ ។ បណ្ឌិត កាលជ្រាបបិដកដោយប្រការផ្សេង ៗ យ៉ាងនោះហើយ ក៏គួរជ្រាបព្រះ ពុទ្ធវចនៈនោះថា មាន ៣ យ៉ាង ដោយអំណាចនៃបិដកទាំងនោះ ។

ព្រះពុទ្ធវចនៈមាន ៥ និកាយ

ព្រះពុទ្ធវចនៈមាន ៥ ដោយអំណាចនៃនិកាយ យ៉ាងណា ? ពិត មែន ព្រះពុទ្ធវចនៈទាំងអស់នេះឯង រមែងមាន ៥ ប្រភេទ គឺ ទី១និកាយ មជ្ឈិមនិកាយ សំយុត្តនិកាយ អង្គត្ថនិកាយ (និង) ខុទ្ទកនិកាយ ។

ទីយនិកាយ ៣៤ សូត្រ

បណ្តានិកាយទាំង ៥ នោះ ទីយនិកាយដូចម្តេច ? ព្រះសូត្រ  
៣៤ សូត្រមានព្រហ្មជាលសូត្រជាដើម សង្ខេប ( រូបរម ) ជា ៣ វគ្គ  
ឈ្មោះថា ទីយនិកាយ ។

និកាយណាមានព្រះសូត្រ ៣៤ សូត្រគត់សង្ខេបជា ៣  
វគ្គ, និកាយដំបូងនេះ អនុលោមតាមសេចក្តី ឈ្មោះថា  
ទីយនិកាយ ។

ក៏ព្រោះហេតុអ្វី និកាយនេះ ទើបលោកហៅថា ទីយនិកាយ ?  
ព្រោះជាទីប្រជុំ និងជាទីរួមនៃព្រះសូត្រទាំងឡាយដែលមានខ្នាតវែង ។  
ពិតមែន ទីប្រជុំនិងទីរួមលោកហៅថា និកាយ ក៏ក្នុងនិកាយស័ព្ទ ដែល  
ជាស័ព្ទប្រាប់សេចក្តីប្រជុំ និងសេចក្តីរួមនេះ មានឧទាហរណ៍ដែលគួរជា  
សាធាក ទាំងមកសាសនាទាំងមកលោក ជាដើមយ៉ាងនេះថា “ម្នាលភិក្ខុ  
ទាំងឡាយ សត្វតិរច្ឆាននេះដ៏វិចិត្រ យ៉ាងណា ចិត្តដែលវិចិត្រយ៉ាងនោះ  
ម្នាលភិក្ខុទាំងឡាយ តថាគតមិនដែលឃើញ សូម្បីនូវពួកធម៌មួយ ដទៃ  
អំពីចិត្តនោះឡើយ”<sup>១</sup> គឺ ពួកកណ្តៀរ ពួកសត្វតូច ៗ ។ បណ្ឌិតគប្បី  
ជ្រាបវចនត្ថ ( អត្ថន័យរបស់ពាក្យ ) ក្នុងសេចក្តីដែលនិកាយទាំង ៤  
សូម្បីដែលសល់ ឈ្មោះថា និកាយ ដោយប្រការដូច្នេះ ។

១. សំយុ. ខន្ធ. បុប្ផវគ្គ. ៣៣. ២៥៨/៣៤៤ ។

**មជ្ឈិមនិកាយមាន ១៥២ សូត្រ**

មជ្ឈិមនិកាយដូចម្តេច ? ព្រះសូត្រ ១៥២ សូត្រ មានមូល  
បរិយាយសូត្រជាដើម សង្ខេបជា ១៥ វគ្គ ដែលមានឧត្តកណ្តាល  
ឈ្មោះថា មជ្ឈិមនិកាយ ។

និកាយដែលមានព្រះសូត្រ ១៥២ សូត្រ ចាត់ជា  
១៥ វគ្គ ឈ្មោះថា មជ្ឈិមនិកាយ ។

**សំយុត្តនិកាយមាន ៧,៧៦២ សូត្រ**

សំយុត្តនិកាយដូចម្តេច ? ព្រះសូត្រ ៧.៧៦២ សូត្រ មាន  
ឱយតរណសូត្រជាដើម ដែលតាំងនៅដោយអំណាចនៃសំយុត្ត មាន  
ទេវតាសំយុត្តជាដើម ឈ្មោះថា សំយុត្តនិកាយ ។

និកាយ ដែលមានព្រះសូត្រ ៧.៧៦២ សូត្រដែលរួប  
រួម ពួកសំយុត្ត នេះឈ្មោះថា សំយុត្តនិកាយ ។

**អង្គុត្តរនិកាយមាន ៩,៥៥៧ សូត្រ**

អង្គុត្តរនិកាយដូចម្តេច ? ព្រះសូត្រ ៩.៥៥៧ សូត្រ មានចិត្ត  
បរិយាទានសូត្រជាដើម ទីតាំងនៅដោយអំណាចនៃអង្គមួយ ៗ និង  
លើសមួយ ឈ្មោះថា អង្គុត្តរនិកាយ ។

ក្នុងអង្គុត្តរនិកាយ រាប់ចំនួនព្រះសូត្របានដូច្នេះគឺ ៩.៥៥៧ សូត្រ ។

**ខុទ្ទកនិកាយមាន ១៥ ប្រភេទ**

ខុទ្ទកនិកាយដូចម្តេច ? វៀរ ៤ និកាយចេញ ព្រះពុទ្ធវចនៈដែល សល់ គឺ ព្រះវិន័យបិដក ព្រះអភិធម្មបិដកទាំងអស់ និង ព្រះបាលី ១៥ ប្រភេទ ដែលសម្តែងទុកហើយក្នុងខាងដើម មានខុទ្ទកបាលីជាដើម ឈ្មោះថា ខុទ្ទកនិកាយ ដោយប្រការដូច្នេះ ។

វៀរនិកាយសម្បជ្ឈទាំង ៤ មានទីយនិកាយជាដើមនោះចេញ ព្រះពុទ្ធវចនៈដទៃអំពីនោះ បណ្ឌិតហៅថា ខុទ្ទកនិកាយ ដូច្នេះឯង ។

ព្រះពុទ្ធវចនៈមាន ៥ យ៉ាង ដោយអំណាចនៃនិកាយ ដូច ពណ៌នាមក ដូច្នេះ ។

**ព្រះពុទ្ធវចនៈមាន ៩ យ៉ាង**

ព្រះពុទ្ធវចនៈមាន ៩ យ៉ាង ដោយអំណាចនៃអង្គយ៉ាងណា ? ពិតមែន ព្រះពុទ្ធវចនៈទាំងអស់នោះឯង មាន ៩ ប្រភេទ គឺ សុត្តៈ គេយ្យៈ វេយ្យាករណៈ គាថា ឧទាន ឥតិវុត្តកៈ ជាតកៈ អព្ពតធម្មៈ វេទល្អៈ ។

អធិប្បាយព្រះពុទ្ធវចនៈមានអង្គ ៩

បណ្តាព្រះពុទ្ធវចនៈដែលមានអង្គ ៩ នោះ ឧកតោវិកង្គំ និទ្ទេស  
ខន្ធកៈ បរិវារ និងព្រះសូត្រ មានមង្គលសូត្រ រតនសូត្រ នាលកសូត្រ  
និងតុវដកសូត្រជាដើម ក្នុងសុត្តនិបាត និងព្រះតថាគតវចនៈ (ព្រះ  
តម្រាស់របស់ព្រះតថាគត) ដែលមានឈ្មោះថា សូត្រសូម្បីដទៃ គប្បី  
ជ្រាបថា ព្រះសូត្រ ។

ព្រះសូត្រដែលមានគាថាទាំងអស់ គប្បីជ្រាបថា គេយ្យៈ ។

សគាថកវគ្គ (វគ្គដែលមានគាថា) ទាំងអស់ ក្នុងសំយុត្តនិកាយ  
គប្បីជ្រាបថា គេយ្យៈ ដោយពិសេស ។

ព្រះអភិធម្មបិដកទាំងអស់ ព្រះសូត្រដែលមិនមានគាថាលាយ  
និងព្រះពុទ្ធវចនៈដទៃ ដែលមិនបានសង្គ្រោះចូលដោយអង្គ ៨ គប្បី  
ជ្រាបថា វេយ្យាករណៈ ។

ធម្មបទ ថេរគាថា ថេរីគាថា និងគាថាសុទ្ធ ៗ ដែលមិនមាន  
ឈ្មោះថា សូត្រ ក្នុងសុត្តនិបាត គប្បីជ្រាបថា គាថា ។

ព្រះសូត្រ ៨២ សូត្រ ដែលបដិសំយុត្តដោយគាថា ដែល  
សម្រេចដោយសោមនស្សញ្ញាណ គប្បីជ្រាបថា ឧទាន ។

ព្រះសូត្រ ១១០ សូត្រ ដែលប្រព្រឹត្តទៅដោយន័យជាដើមថា  
“វុត្ថំ ហេតុភគវតា : ព្រះមានព្រះភាគទ្រង់ត្រាស់ហើយ”<sup>១</sup> គប្បីជ្រាបថា  
ឥតវុត្ថកៈ ។

ជាតក ៥៥០ មានអប្បណ្ណកជាតកជាដើម គប្បីជ្រាបថា  
ជាតកៈ ។

ព្រះសូត្រ ដែលបដិស្សន្តដោយអច្ឆរិយពុតធម៌ទាំងអស់ ដែល  
ប្រព្រឹត្តទៅដោយន័យជាដើមថា “ម្នាលភិក្ខុទាំងឡាយ អច្ឆរិយអពុតធម៌  
(ធម៌ជាអស្ចារ្យ ចម្លែក) ទាំងឡាយ ៤ យ៉ាងនេះ មាននៅក្នុងព្រះ  
អានន្ទ”<sup>២</sup> គប្បីជ្រាបថា អពុតធម៌ៈ ។

ព្រះសូត្រដែលមនុស្សជាដើមសួរហើយ បានសេចក្តីដឹង និង  
សេចក្តីត្រេកអរទាំងអស់ មានចូឡវេទលូសូត្រ មហាវេទលូសូត្រ  
សម្មាទិដ្ឋិសូត្រ សក្កបញ្ញសូត្រ សង្ខារកាជនីយសូត្រ និងមហា  
បុណ្ណមសូត្រជាដើម គប្បីជ្រាបថា វេទលូៈ ។

ព្រះពុទ្ធចែងមានអង្គ ៩ ដោយអំណាចនៃអង្គ ដូចពណ៌នាមក  
ដូច្នេះ ។

---

១. ខុទ្ទ. ឥតិវុត្ថក. ភគ ៥៣ ខាងដើមសូត្រទាំងអស់ ។  
២. ទីយ. មហា. មហាបរិនិព្វានសូត្រ. ១៦. ១៣៦/៣០៣ ។

**ព្រះពុទ្ធវចនៈមាន ៨៤,០០០ ព្រះធម្មក្ខន្ធ**

ព្រះពុទ្ធវចនៈ មាន ៨៤.០០០ យ៉ាង ដោយអំណាចនៃព្រះធម្មក្ខន្ធយ៉ាងណា ? ពិតមែន ព្រះពុទ្ធវចនៈនោះទាំងអស់នោះឯង មាន ៨៤.០០០ ប្រភេទ ដោយអំណាចនៃព្រះធម្មក្ខន្ធ ដែលព្រះអាននុត្តរសម្មាសម្ពុទ្ធត្រឡាយហើយយ៉ាងនេះថា

“សាសនធម៌ទាំងឡាយណា ដែលប្រព្រឹត្តទៅក្នុងហ្វូង  
របស់ខ្ញុំ សាសនធម៌ទាំងឡាយនោះ មានចំនួន  
៨៤.០០០ ធម្មក្ខន្ធ ខ្ញុំបានរៀនអំពីព្រះពុទ្ធ ៨២.០០០  
ធម្មក្ខន្ធ អំពីពួកភិក្ខុ ២.០០០ ធម្មក្ខន្ធ”<sup>១</sup> ដូច្នេះ ។

**វិធីគណនារាប់ព្រះធម្មក្ខន្ធចំពោះខន្ធមួយៗ**

បណ្តាព្រះធម្មក្ខន្ធ ៨៤.០០០ នោះ ព្រះសូត្រដែលមានអនុស្សន្ទិ  
តែមួយចាត់ជាមួយព្រះធម្មក្ខន្ធ ។ ក្នុងព្រះសូត្រដែលមានអនុស្សន្ទិច្រើន  
រាប់ព្រះធម្មក្ខន្ធដោយអំណាចនៃអនុស្សន្ទិ ។ ក្នុងគាថាទាំងឡាយ  
ពាក្យសួរ ( មួយសំនួរ ) ចាត់ជាមួយព្រះធម្មក្ខន្ធ, ពាក្យឆ្លើយ ( មួយ  
ចម្លើយ ) ចាត់ជាមួយព្រះធម្មក្ខន្ធ ។

១. ខុទ្ទ. ថេរ. អាននុត្តរ. ៥៧. ២៦១/៨៤ ។



រឿងបឋមសង្គាយនា

ក្នុងព្រះអភិធម្ម ការចែកតិកៈទុកៈតែតិកៈទុកៈនីមួយៗ និងការចែកវារចិត្តតែមួយវារចិត្ត ចាត់ជាមួយព្រះធម្មក្ខន្ធ ។

ក្នុងព្រះវិន័យ មានវត្ថុ មានមាតិកា មានបទភាជនី មានអន្តរាបត្តិ មានអាបត្តិ មានអនាបត្តិ មានកំណត់តិកៈ បណ្តាវត្ថុ និងមាតិកាជាដើម ទាំងនោះ ចំណែកមួយៗ គប្បីជ្រាបថា ជាព្រះធម្មក្ខន្ធមួយៗ ព្រះពុទ្ធវចនៈ (ទាំងអស់) មាន ៨៤,០០០ យ៉ាង ដោយអំណាចនៃព្រះធម្មក្ខន្ធ ដូចពណ៌នាមកដូច្នេះ ។

បឋមសង្គាយនាចាត់ព្រះពុទ្ធវចនៈទុកជាពួកៗ

ព្រះពុទ្ធវចនៈនោះ ដោយន័យដូចដែលពោលមកហើយ យ៉ាងនេះ ដោយការមិនផ្សេងគ្នា មានតែម្យ៉ាង ដោយអំណាចរស, ដោយសេចក្តីផ្សេងគ្នា មានប្រភេទ ២ យ៉ាងជាដើម ដោយអំណាចធម៌និងវិន័យជាដើម ដែលព្រះមហាថេរៈ អ្នកជាគណៈ ដែលជំនាញ មានព្រះមហាកស្សបជាប្រមុខ កាលនឹងសង្គាយនា ទើបកំណត់ប្រភេទនេះមុន ហើយចងក្រងទុកថា នេះព្រះធម៌, នេះព្រះវិន័យ, នេះបឋមពុទ្ធវចនៈ, នេះមជ្ឈិមពុទ្ធវចនៈ, នេះបច្ចិមពុទ្ធវចនៈ, នេះព្រះវិន័យបិដក, នេះព្រះសុត្តន្តបិដក, នេះព្រះអភិធម្មបិដក, នេះទីយនិកាយ, នេះមជ្ឈិមនិកាយ, នេះសំយុត្តនិកាយ, នេះអង្គត្ថនិកាយ, នេះខុទ្ទកនិកាយ, នេះអង្គ ៩ មាន

សុត្តៈជាដើម, នេះ ៨៤.០០០ ព្រះធម្មកុន ។

ក៏លោកចង់ក្រងប្រភេទ តាមដែលពេលទុកហើយនេះប៉ុណ្ណោះតែ ម្យ៉ាងក៏ទេ នៅអាចកំណត់ប្រភេទដែលគួរប្រមូលរួបរួមទុកសូម្បីដទៃ ៗ ដែលមានច្រើនប្រភេទ មានឧទាហរណ៍សង្គហៈ វគ្គសង្គហៈ បេយ្យាល សង្គហៈ និបាតសង្គហៈ ដូចឯកនិបាត និងទុកនិបាតជាដើម សំយុត្ត សង្គហៈ និងបណ្ណាសកសង្គហៈ ជាដើម ដែលប្រាកដនៅក្នុងព្រះ ត្រៃបិដក បានចងក្រង ៧ ខែ ទើបសម្រេច ដោយប្រការដូច្នេះ ។

**ព្រះពុទ្ធសាសនាអាចតាំងនៅបាន ៥,០០០ ឆ្នាំ**

ក៏ក្នុងវេលាចប់ការចងក្រងព្រះពុទ្ធវចនៈនោះ មហាប្រថពីនេះ ដូច ជាភើតបាមោជ្ជៈ ឱ្យសាធុការថា “ព្រះមហាកស្សបត្ថេរ ធ្វើព្រះសាសនា របស់ព្រះទសពលនេះ ឱ្យអាចប្រព្រឹត្តទៅបាន រហូតដល់អស់កាល ប្រមាណ ៥.០០០ ព្រះវស្សា” ដូច្នេះ ក៏កម្រើក រញ្ជួយ ញាប់ញ័រ ជា អនេកប្បការ ដរាបដល់ទឹក ទ្រវែនដីជាទីបំផុត និងភាពអស្ចារ្យទាំង ឡាយជាច្រើន ក៏បានប្រាកដមានហើយ ដោយប្រការដូច្នេះ ។

សន្តិភិណ្ឌក្នុងលោក លោកហៅថា បញ្ចសតាសន្តិភិ  
ព្រោះព្រះធម្មសង្គហកត្ថេរ ៥០០ រូបធ្វើ, និងហៅថា

ថេរិកាសង្កឹតិ ព្រោះព្រះថេរៈទាំងឡាយនុំដងធ្វើហើយ,  
សង្កឹតិនេះ ឈ្មោះថា បឋមមហាសង្កឹតិ ដោយប្រការ  
ដូច្នេះ ។

កាលបឋមមហាសង្កឹតិនេះកំពុងប្រព្រឹត្តទៅ ព្រះមហាកស្សបៈ  
កាលនឹងសួរដល់ព្រះវិន័យ (ចំពោះព្រះឧបាលីថេរៈ) ទើបសួរដល់  
និទាន ដែលលោកពោលទុកក្នុងពាក្យនេះថា សួរដល់វត្ថុខ្លះ សួរដល់  
និទានខ្លះ សួរដល់បុគ្គលខ្លះ ដូច្នេះជាដើម ដែលជាទីបំផុតនៃពាក្យជា  
ដើមយ៉ាងនេះថា “ម្ចាស់អាវុសោឧបាលី បឋមបារាជិក ព្រះមានព្រះភាគ  
ទ្រង់បញ្ញត្តិហើយក្នុងទីណា ?” ជាដើម ពាក្យនិទាននោះ ព្រះឧបាលីថេរៈ  
ប្រាថ្នានឹងឱ្យពិស្តារតាំងពីដើម ហើយពោលដល់បុគ្គលជាដើម ដែល  
បញ្ញត្តិវិន័យបិដក និងហេតុដែលបញ្ញត្តិនោះទាំងអស់ ទើបពោលទុក  
ហើយ ។

អធិប្បាយសេចក្តីចាប់ផ្តើមនៃនិទានវិន័យ

ពាក្យនិទាន (ពាក្យចាប់ផ្តើម) ថា តេន សមយេន ពុទ្ធា  
ភគវា វេរញ្ញាយំ វិហរតិ ជាដើម បណ្ឌិតគួរពោលទុកទាំងអស់,  
ព្រោះពាក្យចាប់ផ្តើមនេះ ព្រះឧបាលីថេរៈពោលទុកយ៉ាងនេះ ។ ក៏ឯពាក្យ

ចាប់ផ្ដើមនោះ បណ្ឌិតគួរជ្រាបថា ព្រះឧបាលីថេរៈ ពោលទុកហើយក្នុង  
 គ្រាធ្វើសង្គាយនាធំគ្រាដំបូង ។ ក៏សេចក្ដីនៃ បទនេះថា ក៏ពាក្យនេះអ្នក  
 ណាពោលនិងពោលក្នុងកាលណាជាដើម ជាការដែលខ្ញុំព្រះករុណា  
 ប្រកាសហើយ ដោយលំដាប់នៃពាក្យត្រឹមតែប៉ុណ្ណោះ ។ ឥឡូវនេះ ខ្ញុំ  
 ព្រះករុណានិងពោលឆ្លើយ ក្នុងពាក្យថា ពោលទុកព្រោះហេតុអ្វី នេះ  
 តទៅ ៖

ព្រោះព្រះឧបាលីនេះ ត្រូវព្រះមហាកស្យបត្រូវសួរដល់និទាន  
 ហើយ ដូច្នេះ ទើបលោកបានពោលនិទាននោះឡើយ ពិស្តារ ហើយតាំងអំពី  
 ដើម ដោយប្រការដូច្នេះ ។

ពាក្យចាប់ផ្ដើមនេះ បណ្ឌិតគួរជ្រាបថា ព្រះឧបាលីថេរៈ សូម្បី  
 កាលពោលក្នុងគ្រាធ្វើសង្គាយនាធំគ្រាដំបូងក៏បានពោលហើយ ព្រោះ  
 ហេតុនេះ ដោយប្រការដូច្នេះ ។ ក៏សេចក្ដីនៃបទ មាតិកាទាំងនេះថា វុត្ថុ  
 យេន យេនា យេស្មា ដូច្នេះ ជាការដែលខ្ញុំព្រះករុណាប្រកាសហើយ  
 ដោយលំដាប់នៃពាក្យត្រឹមតែប៉ុណ្ណោះ ។

ឥឡូវនេះ ដើម្បីនឹងប្រកាសសេចក្ដីនៃបទមាតិកាទាំងនេះថា ធារិតំ  
 យេន ចាភដំ យេត្ថ បតិដ្ឋតព្យោតមេតំ វេត្វា វិចី ទើបបណ្ឌិតពោល  
 ពាក្យនេះទុក ។

**ព្រះមហាថេរៈទាំងឡាយ នាំព្រះវិន័យបិដកបន្តមក**

សួរថា ក៏ព្រះវិន័យបិដកនោះ ដែលមាននិទានប្រដាប់ ដោយ  
ពាក្យជាដើមយ៉ាងនេះថា តេជ សមយេន ពុទ្ធនោ ភគវា វេរញ្ញាយំ  
វិហរតិ ដូច្នេះ អ្នកណាទ្រទ្រង់ទុក ? អ្នកណានាំបន្តមក ? (និង)  
តាំងមាំនៅហើយក្នុងបុគ្គលណា ? ខ្ញុំព្រះករុណា នឹងឆ្លើយតទៅ ៖

ព្រះវិន័យបិដកនេះ ព្រះឧបាលីថេរៈទ្រទ្រង់ចាំទុក ចំពោះព្រះភក្ត្រ  
របស់ព្រះមានព្រះភាគ ក្នុងខាងដើមមុន ។ កាលព្រះតថាគតមិនទាន់  
បរិនិព្វាននុ៎ះឯង ភិក្ខុច្រើនពាន់រូប មានអ្នកបានអភិញ្ញា ៦ ជាដើម  
ទ្រទ្រង់ចាំទុកតពីព្រះឧបាលីថេរៈនោះ កាលព្រះតថាគតបរិនិព្វានហើយ  
ព្រះធម្មសង្គហកត្តរទាំងឡាយ មានព្រះមហាកស្សបជាប្រមុខ ក៏ទ្រទ្រង់  
ចាំគ្នាតមក ។

បទមាតិកាថា គេនាកដំ នេះខ្ញុំព្រះករុណានឹងពោលតទៅ ៖

ក្នុងជម្ពូទីបមុន ព្រះវិន័យនោះ នាំបន្តមកដោយលំដាប់នៃអាចារ្យ  
ចាប់ផ្តើមតាំងពីព្រះឧបាលីថេរៈ ដរាបដល់សង្គាយនាលើក ទី ៣ ។

ក្នុងជម្ពូទីបនោះមានលំដាប់អាចារ្យដូចតទៅនេះ ៖

ព្រះថេរៈ ៥ អង្គទាំងនេះ គឺ ព្រះឧបាលី ១ ព្រះទាសកៈ ១  
 ព្រះសោណាកៈ ១ ព្រះសិក្ខវៈ ១ ព្រះមោគ្គលីបុគ្គតិស្សៈ ១ អ្នកមាន  
 ជ័យជំនះពិសេសបាននាំព្រះវិន័យ មកតាមលំដាប់មិនដាច់ខ្សែ ក្នុង  
 សិរីជម្ពូបដរាបដល់សង្គាយនាលើកទី ៣ ។

**ព្រះឧបាលីថេរៈ រៀនព្រះវិន័យបិដកអំពីពុទ្ធ**

សេចក្តីពិស្តារថា ព្រះឧបាលីរៀនយកវង្ស របៀបប្រពៃណី ព្រះ  
 វិន័យ ចំពោះព្រះភក្ត្រព្រះមានព្រះភាគ ហើយឱ្យតាំងនៅក្នុងហឫទ័យរបស់  
 ភិក្ខុជាច្រើន ។ ពិតមែន បណ្តាបុគ្គលអ្នករៀន យកវិន័យវង្ស ក្នុង  
 សំណាក់របស់លោកនោះ ហើយដល់ភាពជាអ្នកឆ្លាតវៃក្នុងព្រះវិន័យ  
 អ្នកដែលជាបុប្ផជន ព្រះសោតាបន្ន ព្រះសកទាគាមី និងព្រះអនាគាមី  
 កំណត់រាប់មិនបាន ដែលជាព្រះខ័ណ្ឌស្រពបានមានចំនួន ១.០០០ រូប ។

**ព្រះទាសកត្ថេរជាសទ្ធិវិហារិករបស់ព្រះឧបាលីថេរៈ**

ចំណែកព្រះទាសកត្ថេរ បានជាសទ្ធិវិហារិករបស់ព្រះឧបាលីថេរៈ  
 នោះឯង លោកបានរៀនព្រះវិន័យតពីព្រះឧបាលីថេរៈ ហើយក៏បង្រៀន  
 ព្រះវិន័យ (ដល់ភិក្ខុជាច្រើន) ដូចយ៉ាងនោះ ។ បុប្ផជនជាដើមអ្នក  
 រៀននូវព្រះវិន័យ ក្នុងសំណាក់របស់ព្រះថេរៈនោះ ហើយជាអ្នកឆ្លាត

វាងវៃក្នុងព្រះវិន័យកំណត់រាប់មិនបាន ដែលជាព្រះខ័ណ្ឌស្រព បានមាន ចំនួនដល់ ១.០០០ រូប ។

**ព្រះសោណកត្តេរជាសទ្ធិវិហារិករបស់ព្រះទាសកត្តេរ**

ចំណែកព្រះសោណកត្តេរ បានជាសទ្ធិវិហារិករបស់ព្រះទាស កត្តេរ ។ សូម្បីលោកក៏រៀនយក (ព្រះវិន័យ) តពីព្រះទាសកត្តេរ អ្នក ជាព្រះឧបជ្ឈាយ៍របស់ខ្លួនហើយក៏បង្រៀនព្រះវិន័យ (ដល់ភិក្ខុជាច្រើន) ដូចយ៉ាងនោះ ។ បុថុជ្ជនជាដើម អ្នករៀនយក (ព្រះវិន័យ) ក្នុង សំណាក់របស់លោកសូម្បីនោះ ហើយ ដល់ភាពជាអ្នកឆ្លាតវាងវៃក្នុងព្រះ វិន័យ កំណត់រាប់មិនបាន ដែលជាព្រះខ័ណ្ឌស្រពបានមានចំនួនដល់ ១.០០០ រូបដូចគ្នា ។

**ព្រះសិក្ខុវត្តេរជាសទ្ធិវិហារិករបស់ព្រះសោណកត្តេរ**

ចំណែកព្រះសិក្ខុវត្តេរ ជាសទ្ធិវិហារិករបស់ព្រះសោណកត្តេរ រៀន យកព្រះវិន័យ ក្នុងសំណាក់របស់ព្រះថេរៈ ហើយបានជាអ្នកទទួលធុរៈ របស់ព្រះអរហន្ត ១.០០០ អង្គ ។ មួយទៀត បុថុជ្ជន ព្រះសោតាបន្ន ព្រះសកទាគាមី និងព្រះអនាគាមីក្តី ព្រះខ័ណ្ឌស្រពក្តី អ្នករៀនយក (ព្រះវិន័យ) ក្នុងសំណាក់របស់លោកនោះ ហើយដល់សេចក្តីជាអ្នក

ឆ្លាតវាងវៃក្នុងព្រះវិន័យ ក៏កំណត់មិន បានថា ប៉ុណ្ណេះរយ ឬថា ប៉ុណ្ណេះពាន់ ។

បានឮថា វេលានោះ ក្នុងជម្ងឺបមានការប្រជុំភិក្ខុយ៉ាងច្រើន ។ អានុភាពរបស់ព្រះមោគ្គលីបុត្តតិស្សត្ថេរ នឹងមានប្រាកដច្បាស់ ក្នុង តតិយសង្គាយនា (ខាងមុខ) ។ ព្រះវិនយបិដកនេះ គប្បីជ្រាបថា លំដាប់ដំបូងក្នុងជម្ងឺប នាំបន្តគ្នាមកដោយលំដាប់នៃអាចារ្យនេះ ដរាប ដល់សង្គាយនាលើកទី ៣ ដោយ ប្រការដូច្នេះ ។

ចប់ បឋមសង្គតិ



## ឆ្លើយឆ្លើយទុតិយសង្គាយនា

ក៏ដើម្បីដឹងទុតិយសង្គាយនាជាក្បួន គួរជ្រាបលំដាប់ដូចតទៅ  
 នេះ ពិតមែន ក្នុងកាលណា ព្រះថេរៈទាំង ៥០០ មានព្រះមហាកស្សបៈ  
 ជាដើម អ្នកមានអាសវៈអស់ហើយ មានបញ្ញាដ៏រុងរឿងទាំងនោះ គ្រា  
 សង្គាយនាព្រះសង្ឃនិងញាតិព្រះសង្ឃ ឡើងរឿងក្នុងទីទាំងពួងហើយ  
 តាំងនៅដកបដល់ទីបំផុតនៃជីវិត មិនមានអាល័យអស់ពូជរលត់ទៅ ដូច  
 ប្រទីបរលត់ទៅដូច្នោះ ។

## ភិក្ខុវិជ្ជបុត្រសម្តែងវត្ថុ ១០ ប្រការ

ក្នុងកាលនោះ កាលយប់និងថ្ងៃកន្លងទៅដោយលំដាប់ ក្នុងកាល  
 ព្រះមានព្រះភាគ ស្តេចបរិនិព្វានហើយបាន ១០០ ឆ្នាំ ពួកភិក្ខុវិជ្ជបុត្រអ្នក  
 ក្រុងវេសាលី សម្តែងវត្ថុ ១០ ប្រការទាំងនេះ ក្នុងក្រុងវេសាលី គឺ ៖  
 កប្បតិ សិទ្ធិលោកាគប្បោ ការកំណត់ដោយអម្បិល ក្នុងភ្នាក់គួរ  
 ( ដល់ សមណៈ )

កប្បតិ ទូទុលកប្បោ ការកំណត់ដោយស្រមោល ព្រះអាទិត្យជ្រៅ  
 ទៅ ប្រមាណពីរឆ្នាប់ គួរ,

កប្បតិ តាមន្តរកប្បោ ការកំណត់ដោយចន្លោះស្រុក គួរ,

កប្បតិ អាវាសកប្បោ ការកំណត់ដោយអាវាស គួរ,  
 កប្បតិ អនុមតិកប្បោ ការកំណត់ដោយអនុមតិ គួរ,  
 កប្បតិ អាចិណ្ណកប្បោ ការកំណត់ដោយអាចិណ្ណកប្ប(ប្រពៃណី) គួរ  
 កប្បតិ អមចិត្តកប្បោ ការកំណត់ដោយទឹកដោះដែលមិនទាន់ជួរ គួរ  
 កប្បតិ ជលោភី ធាតុ ការផឹកនូវសុរាឆៅ គួរ,  
 កប្បតិ អធសកំ និសីទនំ និសីទនៈដែលមិនមានជាយ ក៏គួរ,  
 កប្បតិ ជាតុរុប្បរជតំ មាសនិងប្រាក់ គួរ ។<sup>(១)</sup>

ព្រះរាជាទ្រង់ព្រះនាមថា កាឡាសោក ជាព្រះរាជឱវេស របស់ព្រះ  
 បាទសុសុនាគ ទ្រង់បានជាបក្ខពួករបស់ពួកភិក្ខុវិជ្ជបុត្រទាំងនោះហើយ ។

### ព្រះយសឆ្មើងភិក្ខុវិជ្ជបុត្រសម្តែងវត្ថុ ១០ ប្រការ

សម័យនោះ ព្រះយសកាកណ្ណកបុត្តមានអាយុត្រាច់ទៅ កាន់  
 ចារិកក្នុងដែនវដ្តជន, បានស្តាប់ថា ឮថា ពួកវិជ្ជបុត្តភិក្ខុដែលនៅក្នុងក្រុង  
 វេសាលីសម្តែងវត្ថុ ១០ ប្រការ ក្នុងក្រុងវេសាលី ដូច្នេះ ទើបត្រិះរិះថា  
 “ការដែលយើងបានស្តាប់នូវវិបត្តិនៃព្រះសាសនារបស់ព្រះទេសពាលហើយ  
 នឹងគប្បីជាអ្នកមានសេចក្តីខ្វល់ខ្វាយតិច មិនសមគួរដល់យើងឡើយ

---

១. វិន. ចុល្ល. សត្តសតិកក្ខន្ធកៈ. ១១. ២៩៤/៣៨៤ ។

ឈ្មើយចុះ យើងនឹងសង្កត់សង្កិនពួកអធម្មវាទីចេញ ហើយនឹងលើក  
តម្កើងធម៌ ដូច្នេះ ទើបបានទៅកាន់ក្រុងវេសាលី ។

ដូចបានឮមកថា ព្រះយសកាកណ្ណកបុត្រ សម្រាកនៅក្នុងកូដាគារ  
សាលា នៅព្រមហាវនជិតក្រុងវេសាលីនោះ ។ សម័យនោះឯង ពួកភិក្ខុ  
វេជ្ជបុត្រអ្នកក្រុងវេសាលី បានដងទឹកដាក់ពេញថាសសំរិទ្ធិ ហើយយកទៅ  
តំកល់ទុកក្នុងកណ្តាលភិក្ខុសង្ឃក្នុងថ្ងៃឧបាសកនោះ ហើយពោលពាក្យ  
យ៉ាងនេះ ចំពោះពួកឧបាសក (ឧបាសិកា) នៅក្នុងក្រុងវេសាលី ដែល  
មកហើយ ៗទាំងអស់ថា “ហែអ្នកមានអាយុទាំងឡាយ អ្នកទាំងឡាយចូរ  
ប្រគេន មួយកហាបណៈក្តី កន្លះកហាបណៈក្តី មួយបាទក្តី មួយមាសកក្តី  
ដល់សង្ឃចុះ សង្ឃមុខជានឹងមានកិច្ចដោយបរិក្ខារមិនខាន”<sup>១</sup> ដូច្នេះ ។

ពាក្យទាំងពួងគួរពោលដរាបដល់ពាក្យថា ក៏វិន័យសង្កឹតិនេះ បាន  
មានភិក្ខុ ៧០០ រូប មិនលើសមិនខ្វះ, ព្រោះដូច្នេះ វិន័យសង្កឹតិនេះ  
ទើបលោកហៅថា សត្តសតិកា ។

ភិក្ខុមួយលានពីរសែនរូប ដែលព្រះយសកាកណ្ណកបុត្រដឹកនាំបាន  
ប្រជុំគ្នាក្នុងសន្និបាតនេះ ។ វត្ថុ ១០ ប្រការទាំងនោះ ព្រះវេរតៈជាអ្នក  
សួរ ។ ព្រះសព្វកាមីថេរៈ ជាអ្នកវិសជ្ជនាព្រះវិន័យ វិនិច្ឆ័យរួចស្រេច  
ក្នុងទីចំណោមភិក្ខុទាំងនោះ, អធិករណ៍ ជាការដែលរម្ងាប់ស្រេចហើយ ។

១. វិន. បុល្ល. សត្តសតិកក្ខន្ធកៈ. ១១. ២៩៦/៣៨៥ ។

ជ្រើសរើសព្រះថេរៈ ៧០០ រូប ធ្វើទុតិយសង្គាយនា

ខាងក្រោយព្រះថេរៈទាំងឡាយ ប្រឹក្សាគ្នាថា ពួកយើង នឹង  
 សង្គាយនាព្រះធម៌និងព្រះវិន័យទៀត ដូច្នេះ ទើបបានជ្រើសរើសភិក្ខុ  
 ៧០០ រូប អ្នកទ្រង់ព្រះត្រៃបិដក សម្រេចបដិសម្ភិទា ហើយអង្គុយប្រជុំ  
 គ្នាក្នុងវាលិកាភាមជិតក្រុងវេសាលី ជម្រះមន្ទិល នៃព្រះសាសនាទាំងពួង  
 បានសង្គាយនាព្រះធម៌ និងវិន័យទាំងអស់ ដោយអំណាចបិដក និកាយ  
 អង្គ និងធម្មកូន្នដែលទៀត ដូចគ្នានឹងដែលព្រះមហាកសូបត្ថេរស  
 ង្គាយនាហើយនុ៎ះឯង ។

សង្គីតិណាក្នុងលោក ( គឺក្នុងព្រះពុទ្ធសាសនា ) លោក  
 ហៅថា សត្តសតសង្គីតិ ព្រោះព្រះថេរៈ ៧០០ រូបធ្វើ,  
 និងហៅថា ទុតិយសង្គីតិ ព្រោះប្រៀបធៀបសង្គីតិ  
 ដែលធ្វើមុន ។

សង្គីតិនេះធ្វើអស់រយៈកាល ៨ ខែទើបសម្រេច ដោយប្រការ

ដូច្នេះ ។

ក៏ឯសង្គីតិនោះ ដែលព្រះថេរៈពួកណាចង់ក្រងទុកហើយ បណ្តា  
 ព្រះថេរៈទាំងនោះ ព្រះថេរៈដែលប្រាកដ<sup>១</sup> គឺ ព្រះសព្វកាមី១ ព្រះសាឡៈ  
 ១ ព្រះវេរិតៈ១ ព្រះខុដ្ឋសោភិតៈ១ ព្រះយស១ ព្រះសោណសម្ពុតៈ១  
 ទាំងនេះ ជាសទ្ធិវិហារិករបស់ព្រះអាននុត្ថេរ ធ្លាប់ឃើញព្រះតថាគត ព្រះ  
 សុមនៈ ១ ព្រះវាសភគាមី ១, ២ រូប នេះ បណ្ឌិតគប្បីជ្រាបថា ជា  
 សទ្ធិវិហារិករបស់ព្រះអនុរុទ្ធៈ ធ្លាប់ ឃើញព្រះតថាគត ក៏ឯព្រះថេរៈទាំង  
 ឡាយ ដែលធ្វើសង្គាយនាលើកទី ២ គ្រប់ ៗ រូបជាអ្នកដាក់ភារៈហើយ  
 សម្រេចកិច្ចហើយ មិនមានអាសវៈ ដូច្នេះឯង ។

ចប់ ទុតិយសង្គីតិប៉ុណ្ណេះ

---

១. ដីកាសារត្ថទីបនី និងអត្ថយោជនា ជា តេសុ វិស្សតា

### រឿងរ៉ាវមុនតតិយសង្គាយនា

ព្រះថេរៈទាំងឡាយនោះ កាលសង្គាយនាទុតិយសង្គីតិនេះ យ៉ាងនោះហើយ ទើបត្រួតមើលថា សូម្បីក្នុងអនាគតចម្រើនចម្រាស់បែបនេះ នឹងកើតឡើងដល់ព្រះសាសនាឬហ្ន៎ ? ហើយបានឃើញហេតុនេះថា ក្នុងឆ្នាំទី ១៨ បន្ទាប់អំពី ១០០ ឆ្នាំនេះទៅ ព្រះរាជាទ្រង់ព្រះនាមថា ព្រះបាទធម្មសោក នឹងទ្រង់ឧប្បត្តិឡើងក្នុងព្រះនគរបាដលីបុត្រ គ្រប់គ្រងរាជសម្បត្តិក្នុងជម្ពូបទាំងអស់ ស្តេចទ្រង់នឹងជ្រះថ្លាក្នុងព្រះពុទ្ធសាសនា ហើយនឹងញ៉ាំងលាភនិងសក្ការៈជាច្រើនឱ្យប្រព្រឹត្តទៅ, ក្នុងគ្រានោះ ពួកតិរិយអ្នកប្រាថ្នាលាភ និងសក្ការៈ នឹងបួសក្នុងព្រះសាសនា ហើយសម្តែងទិដ្ឋិរបស់ខ្លួន ចម្រើនចម្រាស់ធំ នឹងកើតឡើងក្នុងព្រះសាសនា ដោយអាការយ៉ាងនេះ ។

### តិស្សមហាព្រហ្មនិងដោះស្រាយវិបត្តិនៃព្រះសាសនា

គ្រានោះ ព្រះថេរៈទាំងនោះ បានមានសេចក្តីបរិវិតក្កៈដូច្នេះថា “កាលចម្រើនចម្រាស់នោះ កើតឡើងហើយ តើពួកយើងនឹងទាន់ដែរឬទេ ហ្ន៎ ?” លំដាប់នោះព្រះថេរៈទាំងអស់នុ៎ះឯង ជ្រាបសេចក្តីដែលខ្លួនជាអ្នកមិនទាន់ ( ហេតុការណ៍ ) ក្នុងវេលានោះ ទើបគិតថា អ្នកណាហ្ន៎ នឹងជាអ្នកអាចឱ្យអធិករណ៍នោះរម្ងាប់ បាន ហើយបានត្រួតមើលមនុស្សលោក និងទេវលោកជាន់កម្រាវចរទាំងអស់ ក៏មិនបានឃើញអ្នកណា ៗ បាន

ឃើញតែស្តេចមហាព្រហ្មឈ្មោះតិស្សៈក្នុងព្រហ្មលោក អ្នកមានអាយុនៅ  
 សល់តិច បានអប់រំមគ្គដើម្បីកើតក្នុងព្រហ្មលោកជាន់ខ្ពស់ឡើងទៅ ។  
 លុះព្រះថេរៈទាំងឡាយនោះឃើញហើយ ទើបបានមានសេចក្តីត្រិះរិះដូច្នេះ  
 ថា “បើពួកយើងគប្បីធ្វើសេចក្តីឧស្សាហ៍ ដើម្បីត្រូវការឱ្យព្រហ្មនោះ  
 កើតក្នុងមនុស្សលោកសោត, ព្រហ្មនោះ ក៏នឹងកាន់បដិសន្ធិក្នុងផ្ទះរបស់  
 មោគ្គលីព្រាហ្មណ៍ ជាពិតប្រាកដ, និងតពីនោះ ក៏នឹងត្រូវល្អងលោម  
 ដោយមន្តហើយចេញបួស, គ្រាតិស្សទារកនោះបួសហើយយ៉ាងនេះ រៀន  
 សូត្រព្រះពុទ្ធទ្រង់ទាំងអស់ ជាអ្នកបានសម្រេចបដិសម្ភិទា នឹងញាំញីពួក  
 តិរិយ វិនិច្ឆ័យអធិករណ៍នោះហើយ លើកស្ទួយព្រះសាសនា” ។

### ពួកព្រះថេរៈទៅអញ្ជើញតិស្សមហាព្រហ្ម

ព្រះថេរៈទាំងនោះទៅកាន់ព្រហ្មលោក ហើយបានពោលពាក្យនេះ  
 ចំពោះស្តេចតិស្សមហាព្រហ្មថា “ម្ចាស់សម្លាញ់អ្នកនិរទុក្ខ ក្នុងឆ្នាំទី ១៨  
 បន្ទាប់ពី ១០០ ឆ្នាំ<sup>១</sup>នេះទៅ ចម្រើនចម្រាស់យ៉ាងធំ នឹងកើតឡើងក្នុងព្រះ

---

១. ប្រហែលជាទៅអញ្ជើញក្នុងកាលដែលទុតិយសង្គាយនាកន្លងផុត ២០ ឬ៣០  
 ហើយ ។ ព្រោះថា ព្រះសិក្ខុៈនិងព្រះចណ្ឌវជ្ជី នៅក្មេងអាយុ ៣០ទៅ ៤០ ឯពាក្យ  
 ថា “បន្ទាប់អំពី ១០០ ឆ្នាំនេះទៅ” គឺ សតវត្សទីពីរនេះ(ដែលសល់៧០-៨០ឆ្នាំ)កន្លង  
 ទៅ ។ ព្រះថេរៈក៏ត្រូវមានអាយុ ជាងមួយរយ (១២០-១៣០)ឆ្នាំ ក៏សមល្មម  
 ឯតិស្សមហាព្រហ្ម ក៏នៅព្រហ្មលោកទៀតរវាងមួយរយឆ្នាំដែរ ។

សាសនា, និងពួកយើងបានត្រួតមើលឋាន មនុស្សនិងឋានទេវតាជាន់  
 ឆកាមាវចរទាំងអស់ ក៏មិនបានឃើញអ្នកណា ៗ ដែលអាចដើម្បីនឹង  
 លើកស្ទួយព្រះសាសនាបាន, គន់រកមើលរហូតដល់អស់ព្រហ្មលោក  
 ទើបបានជួបលោកដ៏ចម្រើន, ដូចពួកអាត្មាសូមឱកាស លោកសប្បុរស  
 សូមលោកឱ្យបដិញ្ញា (ដល់ពួកអាត្មា) ដើម្បីកើតក្នុងមនុស្សលោក  
 ហើយលើកស្ទួយព្រះសាសនារបស់ព្រះទេសពលផងចុះ” ។

### តិស្សមហាព្រហ្មទទួលប្តេជ្ញាមកកើតឋានមនុស្ស

កាលព្រះថេរៈទាំងឡាយ ពោលអញ្ជើញយ៉ាងនោះហើយ ស្តេច  
 មហាព្រហ្មទើបត្រិះរិះថា “បានឮថា យើងនឹងជាអ្នកអាចដើម្បីជម្រះ  
 ចម្រងចម្រាស់ ដែលនឹងកើតឡើងក្នុងព្រះសាសនា ហើយលើកស្ទួយ  
 ព្រះសាសនា” ដូច្នេះ ហើយជាអ្នករីករាយ សប្បាយចិត្ត បានឱ្យ  
 បដិញ្ញាទទួលថា “ល្អណាស់” ។ ព្រះថេរៈ ទាំងឡាយពិចារណាកិច្ច  
 ដែលគួរធ្វើនោះ ក្នុងព្រហ្មលោកសម្រេចហើយ ក៏នាំគ្នាត្រឡប់មកវិញ ។



**ពួកព្រះថេរៈដាក់ទណ្ឌកម្មដល់ព្រះសិក្ខុវៈនិងព្រះចណ្ឌវដ្តី**

សម័យនោះឯង ព្រះថេរៈទាំង ២ រូបគឺ ព្រះសិក្ខុវត្ថុរ និងព្រះចណ្ឌវដ្តីថេរៈ នៅជាព្រះនរកៈ ។ ព្រះថេរៈទាំងនោះ ជាភិក្ខុកម្លោះ ទ្រទ្រង់ព្រះត្រៃបិដក សម្រេចបដិសម្ពិទ្ធា អស់អាសវៈហើយ ជាសទ្ធិវិហារិករបស់ព្រះសោណកៈ ។ ព្រះថេរៈទាំង ២ រូបនោះ មិនបានមកចូលរួមរម្ងាប់អធិករណ៍នោះ ។ ទើបព្រះថេរៈទាំងឡាយពោលថា “ម្ចាស់អាវុសោ ពួកលោកមិនបានជាអ្នក រួមគិតរបស់ពួកយើង ក្នុងអធិករណ៍នេះទេ, ព្រោះហេតុនោះ ទណ្ឌកម្មនេះ ចូរមានដល់ពួកលោក គឺ ស្តេចមហាព្រហ្មឈ្មោះតិស្សៈ នឹងចុះមកកាន់បដិសន្ធិក្នុងផ្ទះរបស់មោគ្គលីព្រាហ្មណ៍, បណ្តាលោកទាំងពីរ មួយរូបចូរដឹកនាំស្តេចតិស្សមហាព្រហ្មនោះមកបួស, មួយរូបទៀត ចូរឱ្យរៀនព្រះពុទ្ធវចនៈ” ដូច្នេះព្រះថេរៈសូម្បីទាំងនោះគ្រប់ ៗរូប មានព្រះសព្វកាមីជាដើម ជាអ្នកមានឫទ្ធិច្រើន រុងរឿងហើយក្នុងលោក តាំងនៅដរាបដល់អស់អាយុហើយក៏បរិនិព្វាន ដូចគំនរភ្លើងឆេះសន្លោសនៅ រលត់ទៅហើយដូច្នោះ សូម្បីព្រះថេរៈទាំងនោះ អស់អាសវៈហើយ ដល់ភាពជាអ្នកជំនាញបែកធ្លាយក្នុងបដិសម្ពិទ្ធា គ្រាធ្វើទុតិយសង្គាយនា ជម្រះព្រះសាសនាឱ្យហួតចត់ ធ្វើ

ហេតុដើម្បីសេចក្តីចម្រើននៃព្រះសង្ឃ ក្នុងអនាគត  
 ហើយ ក៏ចូលដល់អំណាចនៃភាពជាអ្នកមិនទៀង ជីវជន  
 ជ្រាបសេចក្តីនូវសង្ខារជាបស់មិនទៀង ជាបស់លាមក  
 ឈានកន្លងបានដោយលំបាកយ៉ាងនេះហើយ ក៏គួរប្រារព្ធ  
 ព្យាយាម ដើម្បីសម្រេចអមតបទដែលជាបទបីតថេររហូត  
 ដូច្នេះហោង ។

ពណ៌នាទុតិយសង្គតិ ក៏បានចប់ស្រេចហើយដោយអាកាសទាំង  
 ពួង តាម លំដាប់ពាក្យត្រឹមតែប៉ុណ្ណោះ ។

### ចាប់ផ្តើមរឿងតិក្ខុសង្គាយនា

#### តិស្សមហាព្រហ្មកើតក្នុងមនុស្សលោក

សូម្បីតិស្សមហាព្រហ្មនោះឯង ឃ្លាតចាកព្រហ្មលោកហើយ បាន  
 កាន់បដិសន្ធិក្នុងផ្ទះរបស់មោគ្គលីព្រាហ្មណ៍ ។ ចំណែកព្រះសិក្ខុវត្ថេរ  
 ចាប់ផ្តើមតាំងពីតិស្សមហាព្រហ្មនោះចាប់បដិសន្ធិ ក៏ចូលទៅបិណ្ឌបាត  
 ឯផ្ទះរបស់ព្រាហ្មណ៍រហូតដល់អស់ ៧ ឆ្នាំ ។ សូម្បីថ្ងៃណាមួយ លោក  
 ក៏មិនបានបបរត្រឹមតែមួយបាយឬបាយត្រឹមតែមួយវែក ។ ក៏កាលកន្លង  
 ទៅដល់ ៧ ឆ្នាំ ក្នុងថ្ងៃ មួយលោកបានត្រឹមតែពាក្យនិយាយថា “សូម  
 និមន្តទៅខាងមុខចុះ លោកម្ចាស់” ។

**ព្រាហ្មណ៍ បិតារបស់តិស្សមហាព្រាហ្មជួបព្រះសិក្ខុវត្ថេរ**

ក្នុងថ្ងៃនោះឯង សូម្បីព្រាហ្មណ៍ធ្វើកិច្ចដែលគួរធ្វើឯណាមួយយ៉ាង ខាងក្រៅស្រែកហើយ ដើរត្រឡប់មក ក៏ជួបព្រះថេរៈត្រង់មកសួរ ទើប ទូលសួរថា “បព្វជិតដ៏ចម្រើន លោកបានមកកាន់ផ្ទះរបស់ខ្ញុំព្រះករុណា ហើយឬ ?”

ព្រះថេរៈ. “អើ អាត្មាបានទៅហើយ ព្រាហ្មណ៍”

ព្រាហ្មណ៍. “លោកបានអ្វីខ្លះឬ ?”

ព្រះថេរៈ. “អើ បាន ព្រាហ្មណ៍”

ព្រាហ្មណ៍នោះ ទៅដល់ផ្ទះហើយសួរថា អ្នកណាបានឱ្យអ្វី ៗ ដល់បព្វជិតនោះខ្លះឬ ? ពួកជនក្នុងផ្ទះឆ្លើយថា មិនបានឱ្យអ្វី ៗទេ ។

**មោគ្គលីព្រាហ្មណ៍ចាំបាច់មុសារបស់ព្រះថេរៈ**

ក្នុងថ្ងៃទី ២ ព្រាហ្មណ៍អង្គុយនៅត្រង់ទ្វារផ្ទះនោះឯង ដោយគិតថា “ថ្ងៃនេះ យើងនឹងសង្កត់សង្កិនបព្វជិត ដោយការពោលកុហក” ។ ក្នុង ថ្ងៃទី ២ ព្រះថេរៈ ក៏ទៅដល់ទ្វារផ្ទះរបស់ព្រាហ្មណ៍ ។ ព្រាហ្មណ៍ ល្មមឃើញព្រះថេរៈ ក៏និយាយយ៉ាងនេះថា “ថ្ងៃម្សិលមិញ លោកមិនបាន អ្វី ៗ ក្នុងផ្ទះរបស់ខ្ញុំព្រះករុណាឡើយ ក៏ប្រាប់ថា បាន ការពោល កុហកគួរដល់លោកឬហ្ន៎ ?”

ព្រះថេរៈ និយាយថា “ព្រាហ្មណ៍ ក្នុងផ្ទះរបស់លោក អាត្មាកាតមិនបានសូម្បីត្រឹមតែពាក្យនិយាយថា ‘សូមនិមន្តទៅខាងមុខចុះ លោកម្ចាស់, ដូច្នេះ ដល់ ៧ ឆ្នាំ ថ្ងៃម្សិលមិញបានពាក្យនិយាយថា ‘សូមនិមន្តទៅខាងមុខចុះ លោកម្ចាស់, កាលបើដូច្នោះ ទើបអាត្មានិយាយថា បានយ៉ាងនេះ សំដៅយកបាននូវការបដិសណ្ឋារៈនោះ” ។

### មោត្តលីព្រាហ្មណ៍ជ្រះថ្លាក្នុងព្រះថេរៈ

ចំណែកព្រាហ្មណ៍គិតថា “សមណៈទាំងនេះ បានសូម្បីត្រឹមតែការបដិសណ្ឋារៈក៏សរសើរថា បាន ( បើ ) បានរបស់ដែលគួរទំពា គួរបរិភោគអ្វីយ៉ាងដទៃហើយ រឿងអីថាទាំងនឹងមិនសរសើរហ្ន៎” ។ ព្រាហ្មណ៍ជ្រះថ្លាយ៉ាងនេះហើយ ទើបបង្ហាត់ឱ្យថ្វាយភិក្ខុមួយវែក និងព្រមទាំងបាយដែលគួរដល់ភិក្ខុនោះអំពីភត្តដែលគេចាត់ទុកដើម្បីខ្លួន ហើយឆ្លើយប្រាប់ថា “លោកម្ចាស់នឹងបានភិក្ខុប្រភេទនេះគ្រប់វេលា” ដូច្នេះ ។ ចាប់ផ្តើមតាំងពីថ្ងៃស្អែក ព្រាហ្មណ៍នោះ បានឃើញសេចក្តីស្ងប់រៀបរយរបស់ព្រះថេរៈ ដែលកំពុងចូលទៅ ក៏ជ្រះថ្លាក្រៃលែងឡើង ហើយសូមអង្វរព្រះថេរៈ ដើម្បីត្រូវការឱ្យធ្វើភត្តកិច្ចក្នុងផ្ទះរបស់ខ្លួន រហូតដល់អស់កាលជានិច្ច ។ ព្រះថេរៈទទួលនិមន្តហើយ ក៏បានធ្វើភត្តកិច្ចរាល់ថ្ងៃ ៗ កាលនឹងត្រឡប់ ក៏បានសម្តែងព្រះពុទ្ធវចនៈខ្លះបន្តិចបន្តួច ទើបត្រឡប់ទៅ ។

**ព្រះសិក្ខុវត្ថុរចាប់ផ្ដើមប្រាស្រ័យនឹងតិស្សមាណាព**

សូម្បីមាណាពនោះឯង មានអាយុបាន ១៦ ឆ្នាំប៉ុណ្ណោះ ក៏បាន ដល់ត្រើយ នៃត្រែវេទ ។ អ្នកដទៃណា ៗ នឹងអង្គុយ ឬ ដេកលើ អាសនៈ ឬទីដេករបស់សត្វបរិសុទ្ធ ដែលមកពីព្រហ្មលោក មិនបាន ។

វេលាណា តិស្សមាណាពនោះ ទៅផ្ទះរបស់អាចារ្យ, វេលានោះ ពួកអ្នក បម្រើ ក៏យកសំពត់សគ្រប គ្រែនិងតាំងរបស់គេព្យួរទុក ។ ព្រះថេរៈ ត្រិះរិះថា “ឥឡូវនេះ ជាកាលដែលនឹងឱ្យមាណាពបួសបាន និងយើងក៏ មកទីនេះយូរហើយ, ទាំងការនិយាយចរចាអ្វី ៗ នឹងមាណាពក៏មិនបាន កើតឡើង, ឈ្លើយចុះ ឥឡូវនេះការនិយាយ (នឹងមាណាពនោះ) នឹង កើតឡើងបាន ព្រោះអាស្រ័យបល្ល័ង្ក (របស់គេ) ដោយឧបាយយ៉ាង នេះ” ។ ទើបលោកទៅផ្ទះ (របស់មាណាពនោះ) ហើយអធិដ្ឋានឱ្យ អាសនៈអ្វី ៗ យ៉ាងដទៃក្នុងផ្ទះនោះមិនប្រាកដ រៀរលែងតែបល្ល័ង្ករបស់ មាណាព ។ អ្នកក្នុងផ្ទះរបស់ព្រាហ្មណ៍ឃើញព្រះថេរៈហើយ កាលមិន ឃើញទីអង្គុយណា ៗ យ៉ាងដទៃ ក៏ បានក្រាលបល្ល័ង្ករបស់មាណាព ថ្វាយព្រះថេរៈ ។ ព្រះថេរៈក៏អង្គុយ លើបល្ល័ង្ក ។ ចំណែកមាណាព ក៏ ត្រឡប់មកពីផ្ទះរបស់អាចារ្យក្នុងខណៈនោះឯង ឃើញព្រះថេរៈអង្គុយនៅ លើបល្ល័ង្ករបស់ខ្លួន ក៏ខឹងក្រោធ អាក់អន់ចិត្ត ទើបនិយាយថា “អ្នកណា

ឱ្យក្រាលបល្ល័ង្ករបស់ខ្ញុំដល់សមណៈ ?” ព្រះថេរៈធ្វើភក្តិកិច្ចស្រេចហើយ កាលមាណាពមានសេចក្តីប្រទុស្តរាយស្ងប់ចុះហើយ ទើបបាននិយាយយ៉ាង នេះថា “ម្ចាស់មាណាព ក៏អ្នកដឹងមន្តអ្វី ៗ ខ្លះឬ ?”

មាណាពឆ្លើយប្រាប់ថា “បពិត្របព្វជិត្តជីចម្រើន ក្នុងវេលានេះ កាលខ្ញុំព្រះករុណាមិនដឹងមន្ត, អ្នកដទៃឯណាហ្ន៎នឹងដឹងបាន” ដូច្នេះហើយ ក៏(បែរត្រឡប់) សួរព្រះថេរៈថា “ចុះចំណែកលោកម្ចាស់វិញ ដឹងមន្ត ឬ ?”

ព្រះថេរៈនិយាយថា “ចូរសួរចុះមាណាព លោកសួរហើយ អាច នឹងដឹងបាន” ។

**តិស្សមាណាពសួរបញ្ជាតិព្រះថេរៈ**

គ្រានោះឯង មាណាពបានសួរព្រះថេរៈក្នុងសេចក្តីដែលជាចំណុច (កំបាំង) ដែលមាននៅក្នុងត្រៃវេទព្រមទាំងនិយណ្ឌសាស្ត្រ<sup>១</sup> កេស្តសាស្ត្រ<sup>២</sup> ព្រមទាំងអក្សរវ្យាគមានឥតិហាស<sup>៣</sup> ជាគម្រប់ ៥ ដែលមាណាពនោះ ឯង សូម្បីទាំងអាចារ្យរបស់គេក៏មិនឃើញន័យដោយខ្លួនឯង ។

---

១. និយណ្ឌសាស្ត្រ ពោលអំពីឈ្មោះវត្ថុមានដើមឈើជាដើម ។ ២. កេស្តសាស្ត្រ ពោលអំពី កិរិយាជាប្រយោជន៍ដល់ភរី ។ ៣. ឥតិហាស ឈ្មោះសៀវភៅពោលអំពី ពន្យល់តារាវែងអន្លាយ មានការតយុទ្ធជាដើម ដែលពោលប្រព័ន្ធទុកពីកាលមុន ។

ព្រះបេរៈ សូម្បីតាមប្រក្រតីក៏ជាអ្នកដល់ត្រើយនៃត្រែវែង និង ឥឡូវនេះ ក៏បានសម្រេចបដិសម្ភិទា ព្រោះហេតុនោះ ក្នុងការដោះស្រាយ បញ្ហាទាំងនោះ ទើបមិនធ្លន់សម្រាប់លោក, ដូច្នេះ ទើបលោកដោះ ស្រាយបញ្ហាទាំងនោះ ក្នុងខណៈ នោះឯង ហើយបាននិយាយចំពោះ មាណាថា “ម្ចាស់មាណា លោកសួរយើង ច្រើនល្មមហើយ ត្រានេះ សូម្បីយើងក៏នឹងសួរបញ្ជានឹងលោកត្រឹមតែមួយប្រការ លោកនឹងព្យាករណ៍ ដល់យើងទេ ?”

មាណាឆ្លើយប្រាប់ថា “បពិត្របព្វជិតដ៏ចម្រើន ចូរសួរចុះ លោក ម្ចាស់ខ្ញុំព្រះករុណានឹងដោះស្រាយ” ។

### ព្រះសិក្ខុវត្តរស្មរបញ្ជានឹងមាណា

ទើបព្រះបេរៈសួរបញ្ហានេះ ក្នុងចិត្តយមកថា “ចិត្តរបស់បុគ្គល ណា រមែងកើតឡើង រមែងមិនរលត់ ចិត្តរបស់បុគ្គលនោះ នឹងរលត់ នឹងមិនកើតឡើង ឬក៏ចិត្តរបស់បុគ្គលណា នឹងរលត់ នឹងមិនកើតឡើង ចិត្តរបស់បុគ្គលនោះ រមែងកើតឡើង រមែងមិនរលត់”<sup>១</sup> ដូច្នេះ ។

មាណា មិនអាចនឹងកំណត់ ( បញ្ហា ) ទាំងខាងលើ ឬខាងក្រោម បាន ទើបទូលសួរថា “បពិត្របព្វជិតដ៏ចម្រើន នេះឈ្មោះមន្តអ្វី ?” ព្រះ

---

១. អភិ. យមក. ៩១. ១/១ ។

ថេរៈ “នេះឈ្មោះពុទ្ធមន្ត មាណព”

មាណព. “លោកម្ចាស់ដ៏ចម្រើន ក៏លោកអាចឱ្យពុទ្ធមន្តនេះ ដល់ខ្ញុំព្រះករុណាបានទេ ?”

ព្រះថេរៈ. “មាណព អាត្មាភាពអាចឱ្យដល់បុគ្គលដែលកាន់បព្វជ្ជាដូច អាត្មាភាព”

**តិស្សមាណពសូមអនុញ្ញាតមាតាបិតាបួស**

តពីនោះ មាណពចូលទៅរកមាតាបិតាហើយនិយាយថា “បព្វជិតរូបនេះ រមែងជីវិតពុទ្ធមន្ត និងលោកក៏មិនឱ្យដល់អ្នកដែលមិនបួសនៅក្នុងសំណាក់របស់លោក ខ្ញុំនឹងបួសក្នុងសំណាក់របស់លោកនោះ ហើយរៀនយកមន្ត” ។

គ្រានោះ មាតាបិតារបស់គេសម្គាល់ថា “កូនរបស់យើង សូម្បីបួសហើយចូររៀនមន្តចុះ គ្រាដែលយើង ក៏នឹងត្រឡប់មកផ្ទះវិញ” ដូច្នេះទើបអនុញ្ញាតថា “ចូររៀនចុះ កូន” ។

ព្រះថេរៈប្រាប់កម្មដ្ឋាន គឺ អាការ ៣២ មុន ហើយឱ្យតិស្សកុមារបព្វជ្ជា ។ តិស្សសាមណេរនោះ ធ្វើបរិកម្មក្នុងកម្មដ្ឋាននោះ រយៈកាលមិនយូរប៉ុន្មានក៏តាំងនៅក្នុងសោតាបត្តិផល ។



**ព្រះថេរៈឱវសាមណេរទៅកាន់សំណាក់ព្រះចណ្ឌវដ្តី**

លំដាប់នោះ ព្រះថេរៈត្រិះរិះថា “សាមណេរតាំងនៅក្នុងសោតាបត្តិ ផលហើយ ឥឡូវនេះ លោកមិនគួរនឹងឃ្លាតចាកព្រះសាសនា ក៏បើយើង នឹងបង្រៀនកម្មដ្ឋានដល់លោក ឱ្យកែលម្អឡើងទៅ លោកក៏នឹងគប្បី សម្រេចជាព្រះអរហន្ត នឹងគប្បីជាអ្នកមានសេចក្តីខ្វល់ខ្វាយតិច ដើម្បី នឹងរៀនព្រះពុទ្ធវចនៈ, ឥឡូវនេះ ក៏ជាវេលាដែលនឹងបញ្ចូលលោក ទៅ កាន់សំណាក់របស់ព្រះចណ្ឌវដ្តីថេរៈ” ។

លំដាប់នោះ ព្រះថេរៈក៏និយាយចំពោះសាមណេរនោះថា “មកចុះ សាមណេរ លោកចូរទៅកាន់សំណាក់របស់ព្រះថេរៈ រៀនយកព្រះពុទ្ធ វចនៈចុះ ចូរសួរដល់ការមិនមានរោគតាមពាក្យបង្គាប់របស់យើង, និង ចូរទូលយ៉ាងនេះថា ‘ព្រះឧបជ្ឈាយ៍ (របស់ខ្ញុំព្រះករុណា) បញ្ជូនខ្ញុំព្រះ ករុណាមកកាន់សំណាក់របស់លោកម្ចាស់’, កាលលោកសួរថា ‘ព្រះ ឧបជ្ឈាយ៍របស់លោកឈ្មោះអ្វី ?, គប្បីឆ្លើយប្រាប់ថា ‘ឈ្មោះព្រះសិគ្គវៈ លោកម្ចាស់’, កាលលោកសួរថា ‘យើងឈ្មោះអ្វី ?, គប្បីទូលយ៉ាងនេះថា ‘ព្រះឧបជ្ឈាយ៍របស់ខ្ញុំព្រះករុណា ស្គាល់ឈ្មោះរបស់លោកម្ចាស់’” ។

**សាមណេរតិស្សៈទៅដល់សំណាក់ព្រះចណ្ឌវដ្តីថេរៈ**

សាមណេរតិស្សៈទទួលថា “លុណាស់ លោកម្ចាស់” ហើយក្រាប  
ថ្វាយបង្គំធ្វើប្រទក្សិណព្រះថេរៈហើយ ធ្វើដំណើរទៅកាន់សំណាក់ព្រះចណ្ឌ-  
វដ្តីថេរៈដោយលំដាប់ ថ្វាយបង្គំហើយ បានឈរក្នុងចំណែកមួយខាង ។

ព្រះថេរៈសួរថា. សាមណេរ លោកមកពីណា ?

សាមណេរ. ព្រះឧបជ្ឈាយ៍បញ្ជូនខ្ញុំព្រះករុណា ឱ្យមកកាន់សំណាក់  
របស់លោកម្ចាស់ ។

ព្រះថេរៈ. ព្រះឧបជ្ឈាយ៍របស់លោក ឈ្មោះអ្វី ?

សាមណេរ. ឈ្មោះព្រះសិគ្គវត្ថុរត្នេរ លោកម្ចាស់ ។

ព្រះថេរៈ. យើងឈ្មោះអ្វី ?

សាមណេរ. ព្រះឧបជ្ឈាយ៍របស់ខ្ញុំព្រះករុណា ស្គាល់ឈ្មោះរបស់  
លោកម្ចាស់ ។

ព្រះថេរៈ. ចូរទុកបាត្រនិងចីវរ ក្នុងឥឡូវនេះចុះ ។

សាមណេរ. លុណាស់ លោកម្ចាស់

**សាមណេរតិស្សៈ បដិបត្តិកិច្ចវត្តតាមរបៀបព្រះវិន័យ**

សាមណេរ ទុកបាត្រនិងចីវរហើយ ក្នុងថ្ងៃស្អែកក៏បោសសំអាត បរិវេណ ហើយចូលទៅតាំងទីកន្លែងនិងឈើជម្រះធ្មេញទុក ។

ព្រះថេរៈបោសសំអាតស្ថានទី ដែលសាមណេរបោសដដែលទៀត ចាក់ទឹកនោះចោល ហើយនាំទឹកដទៃមកទុក និងនាំឈើជម្រះធ្មេញនោះ ចេញទៅ ហើយកាន់យកឈើជម្រះធ្មេញដទៃ ។ ព្រះថេរៈធ្វើយ៉ាងនេះ ដល់ ៧ ថ្ងៃ ក្នុងថ្ងៃទី ៧ ទើបសួរ (សាមណេរ) ដដែលទៀត ។ សាមណេរ ក៏ទូលព្រះថេរៈដដែលទៀត ដូចដែលបានពោលមកហើយ ក្នុងមុននោះឯង ។

**ព្រះចណ្ឌវជ្ជិថេរៈឱ្យសាមណេរតិស្សៈ រៀនព្រះពុទ្ធវចនៈ**

ព្រះថេរៈ ដឹងបានល្អថា “ព្រាហ្មណ៍នេះ ជាអ្នកប្រដៅនាយហ្ន៎” ទើបសួរថា “លោកមកដើម្បីប្រាថ្នាអ្វី ?”

សាមណេរឆ្លើយប្រាប់ថា “ដើម្បីប្រាថ្នានឹងរៀនព្រះពុទ្ធវចនៈ លោកម្ចាស់”

ព្រះថេរៈបន្តិចបន្តួចថា “លោកចូររៀនក្នុងពេលឥឡូវនេះចុះ” ទើប សាមណេរ ចាប់ផ្តើមឱ្យរៀនព្រះពុទ្ធវចនៈ តាំងពីថ្ងៃស្អែកទៅ ។

**សាមណេរតិស្សៈ រៀនព្រះពុទ្ធវិចារៈព្រមទាំងអង្គកថា**

តិស្សៈ ដែលនៅជាសាមណេរនុ៎ះឯង រៀនយកព្រះពុទ្ធវិចារៈទាំងអស់ព្រមទាំងអង្គកថា រៀនព្រះវិន័យប័ណ្ណ ។ ក៏ក្នុងវេលាឧបសម្បទាហើយ មិនទាន់បាន(១)វស្សាឡើយ បានជាតិបិដកធរ (អ្នកទ្រទ្រង់ត្រៃបិដក) ។ អាចារ្យនិងឧបជ្ឈាយ៍ ប្រគល់ព្រះពុទ្ធវិចារៈទាំងអស់ ទុកក្នុងដៃរបស់ព្រះមោគ្គលីបុត្តតិស្សត្រូវហើយ តាំងនៅដរាបអស់អាយុ ក៏បរិនិព្វាន ។

ចំណែកព្រះមោគ្គលីបុត្តតិស្សត្រូវ ចម្រើនកម្មដ្ឋានហើយ សម្រេចជាព្រះអរហន្ត ក្នុងសម័យតមក បង្រៀនព្រះធម៌ និងព្រះវិន័យដល់ភិក្ខុជាច្រើន ។

**ព្រះរាជប្រវត្តិរបស់ព្រះបាទអសោកមហារាជ**

សម័យនោះឯង ព្រះបាទពិនុសារមានព្រះរាជឱវស ១០១ ព្រះអង្គព្រះបាទអសោក ទ្រង់បង្គាប់ឱ្យសម្លាប់ព្រះរាជឱវសទាំងនោះចេញអស់ រៀនលេងតែតិស្សកុមារ អ្នករួមព្រះមាតា ជាមួយគ្នានឹងព្រះអង្គ ។ កាលស្តេចបង្គាប់ឱ្យសម្លាប់ មិនទាន់ទ្រង់បានអភិសេកឡើយ គ្រងរាជ្យដល់ទៅ ៤ ឆ្នាំ កាលកន្លងទៅបាន ៤ ឆ្នាំ ក្នុងឆ្នាំទី ១៨ បន្ទាប់ពី ២០០ ឆ្នាំ នៃឆ្នាំបរិនិព្វានរបស់ព្រះតថាគតតមក ទើបទ្រង់ដល់ការអភិសេកជាឯករាជ្យ ក្នុងជម្ងឺបទាំងអស់ ។

**ព្រះរាជបូទិផ្សាយទៅខាងលើខាងក្រោម ១ យោជន៍**

ក៏ដោយអានុភាពនៃការអភិសេករបស់ទ្រង់ ព្រះរាជបូទិទាំងឡាយ នេះ បានមកហើយ ។ ព្រះរាជអំណាចផ្សាយទៅខាងក្រោម មហាប្រថពី ប្រមាណមួយយោជន៍ ក្នុងអាកាសខាងលើ ក៏ដូចគ្នា ។

ព្រះរាជា ទ្រង់មានសទ្ធាកើតហើយក្នុងព្រះសាសនា ទ្រង់បាន (បែងចែក) ទឹក ៨ ឆ្នាំង អំពីទឹកជីក ១៦ ឆ្នាំង ដែលពួកទេវតានាំ មកពីស្រះអនោតត្ថមួយថ្ងៃ ៨ អម្រែក ថ្វាយដល់ព្រះភិក្ខុសង្ឃ ថ្វាយ ដល់ភិក្ខុទាំងឡាយ អ្នកទ្រង់ព្រះត្រៃបិដក ប្រមាណ ៦០ រូប (មួយ ថ្ងៃ) ២ ឆ្នាំង ព្រះរាជទានដល់ព្រះនាង អសន្ធិមិត្តា ដែលជាព្រះ អគ្គមហេសី (មួយថ្ងៃ) ២ ឆ្នាំង ព្រះរាជទានដល់ពួកស្រ្តីបា មួយម៉ឺន ប្រាំមួយពាន់នាក់ (មួយថ្ងៃ) ២ ឆ្នាំង ទ្រង់ប្រើប្រាស់ដោយព្រះអង្គឯង (មួយថ្ងៃ) ២ ឆ្នាំង ។ កិច្ចគឺ ការជម្រះព្រះទន្ថនិងការជម្រះ ធ្មេញរាល់ ៗ ថ្ងៃរបស់ព្រះរាជា ព្រះមហេសីរបស់ពួកស្រ្តីបាមួយម៉ឺន ប្រាំមួយពាន់នាក់ និងរបស់ភិក្ខុប្រមាណប្រាំមួយម៉ឺនរូប រមែងសម្រេច បានដោយឈើជម្រះធ្មេញ ឈ្មោះនាគលតាដែលទន់ល្អ មានឪជារស ដែលមាននៅក្នុងព្រៃ ហើយពន្លឺដែលទេវតាទាំងឡាយនុះឯងនាំមកថ្វាយ រាល់ ៗ ថ្ងៃ ។

មួយទៀត ទេវតាទាំងឡាយ នាំកន្លត់ព្រៃដែលជាព្រះឱសថ សម្ប" ដែលជាព្រះឱសថ និងស្វាយទុំដែលមានពណ៌ដូចមាស ដែលសម្បុរណ៍ ដោយក្លិននិងរស មកថ្វាយចំពោះព្រះរាជានោះរាល់ ៗ ថ្ងៃដូចគ្នា ហើយ បាននាំព្រះភូសាគ្រង ព្រះភូសាដណ្តប់ បញ្ចពណ៌, សំពត់ជូតព្រះហស្ត ដែលមានពណ៌លឿង និងទឹកទិព្វអំពីស្រះឆន្ទមកថ្វាយរាល់ថ្ងៃយ៉ាងនោះ ដែរ ។

ចំណែកស្តេចនាគទាំងឡាយ ក៏នាំគ្រឿងព្រះសុគន្ធសម្រាប់កក ព្រះសិរសា ព្រះសុគន្ធសម្រាប់លាបព្រះវរកាយ សំពត់មានពណ៌ស្រដៀង ផ្កាម្លិះ ដែលមិនបានត្បាញដោយអំបោះ ដើម្បីជាព្រះភូសាដណ្តប់ និងថ្នាំ បន្តក់ព្រះនេត្រដែលមានតម្លៃច្រើន អំពីនាគពិភពមកថ្វាយចំពោះព្រះរាជា នោះរាល់ ៗ ថ្ងៃដូចគ្នា ។

សត្វសេកទាំងឡាយ ក៏ពាំស្រូវសាលី៨ពាន់រទេះដែលកើតឯង ក្នុង ស្រះឆន្ទនុំឯង មកថ្វាយរាល់ ៗ ថ្ងៃ ។ កណ្តុរទាំងឡាយ ក៏ បន្ទិចស្រូវទាំងនោះឱ្យអស់អង្កាមនិងកន្ទក់ ។ អង្ករដែលបាក់ស្មើរតែ មួយគ្រាប់ក៏មិនមាន ។ អង្ករនេះឯង ដល់ភាពជាព្រះក្រយាហារសោយ នៃព្រះរាជា ក្នុងទីគ្រប់ស្ថាន ។ ឃ្មុំទាំងឡាយ ក៏ធ្វើទឹកឃ្មុំ ។ ពួកខ្លាឃ្មុំ ក៏ពុះឧសត្រង់រោងបាយ ។ ពួកសត្វការវិកក៏ហើរមកស្រែកបញ្ចេញ សំឡេងយ៉ាងពីរោះ ធ្វើពលីកម្មថ្វាយចំពោះព្រះរាជា ។

**ស្តេចកាឡនាគនិម្មិតព្រះពុទ្ធរូបទ្រង់ឱ្យមើល**

ព្រះពលីរាជាដែលទ្រង់ប្រកបហើយដោយប្បទិទាំងនេះ ថ្ងៃមួយ ទ្រង់ប្រើសង្គ្រាមលើកព័ន្ធ (ច្រវាក់) ដែលធ្វើពីមាស ឱ្យនាំស្តេចនាគឈ្មោះ កាឡៈ ដែលមានអាយុរហូតដល់មួយកប្ប អ្នកណា ឃើញព្រះរូបរបស់ ព្រះពុទ្ធទាំង ៤ ព្រះអង្គអញ្ជើញឱ្យពែនលើបល្ល័ង្ក ដែលមានតម្លៃច្រើន ខាងក្រោមស្វេតនត្រ ទ្រង់ធ្វើការបូជា ដោយផ្កាឈើទាំងឡាយដែលកើត ក្នុងទឹក ទាំងដែលកើតលើគោក ច្រើនរយពាណិជ្ជដោយសុវណ្ណបុប្ផា ទ្រង់ហែហមដោយនាវាប៉ា ១៦.០០០ នាក់ប្រដាប់ហើយដោយអលង្ការ ទាំងពួងជុំវិញ ត្រាស់ថា “អញ្ជើញលោកធ្វើព្រះរូបរបស់ព្រះសម្មាសម្ពុទ្ធ ដែលទ្រង់ញ៉ាំងចក្រ គឺ ព្រះសុទ្ធម្មដ៏ប្រសើរឱ្យវិលទៅ ទ្រង់ព្រះញាណ ដែលមិនមានទីបំផុត ឱ្យដល់គន្លងនៃកែវភ្នែកទាំងនេះរបស់ខ្ញុំចុះ” ដូច្នេះ ទតឃើញព្រះពុទ្ធរូបដែលស្តេចនាគឈ្មោះកាឡៈនោះនិម្មិតហើយ ហាក់ ដូចជាផ្ទៃទឹកដែលប្រដាប់ហើយដោយផ្កាឈូក ឧប្បល និងបុណ្យរិករឹក ស្ទុះស្ទាយ ហាក់ដូចជាផ្ទៃមេឃដែលព្រាងព្រាតដោយភាពចិញ្ចាចចិញ្ចង់ ដោយការសាយចេញនៃកាំរស្មីរបស់ក្រុមតារា ព្រោះសេចក្តីដែលព្រះពុទ្ធ រូបនោះ ទ្រង់មានព្រះសិរីដោយព្រះមហាបុរិសលក្ខណៈ ៣២ ប្រការ ប្រដាប់ហើយដោយអនុព្យញ្ជនៈ ៨០ ប្រការ ដែលកើតហើយដោយ

អំណាចនៃបុណ្យដ៏ពណ៌នាយពេញព្រះសិវៈទាំងអស់ ស្រស់ល្អ ដោយ  
 ព្រះសិរសាល្អឆើតឆាយដោយព្រះកេតុមាលា ដែលប្រាសចាកមន្ទិលពណ៌  
 ផ្សេង ៗ ដូចជាកំពូលនៃភ្នំមាស ដែលឆ្វេតឆ្វាត់ ដោយពន្លឺរន្ទះនិងពន្លឺ  
 ផ្អែកបន្ទោរ ដែលលាយចូលគ្នានឹងពន្លឺប្រាក់ ដូចជានឹងស្រូបទាញកែវ  
 ភ្លែកនៃគណៈព្រហ្ម ពួកទេវតា ក្រុមមនុស្ស ហ្មឺននាគ និងពួកយក្ខ  
 ព្រោះព្រះពុទ្ធរូបនោះ មានសេចក្តីចិញ្ចាច ចិញ្ចែងដោយការឆ្វេតឆ្វាត់នៃ  
 ព្រះរស្មីដែលផ្សាយចេញម្ខាងមួយព្យាមវង់ព័ទ្ធជុំវិញ រស្មីដ៏វិចិត្រដោយ  
 ពណ៌មានពណ៌ខៀវលឿងក្រហមជាដើម ទ្រង់បានធ្វើការបូជាដែលបាន  
 នាមថា បូជាដោយកែវ ភ្លែក រហូតដល់អស់ ៧ ថ្ងៃ ។

**ព្រះបាទអសោកទ្រង់មិនជ្រះថ្លាអ្នកបួសក្រៅសាសនា**

បានឮថា ព្រះរាជាទ្រង់ទទួលការអភិសេកហើយ ទ្រង់បានរាប់  
 អានលទ្ធិពាហិរធាសណ្ឌៈ<sup>១</sup> រហូតដល់អស់វេលា ៣ ឆ្នាំ មែនពិត ។ ក្នុង  
 ឆ្នាំទី ៤ ទើបទ្រង់បានជ្រះថ្លាក្នុងព្រះពុទ្ធសាសនា ។ បានឮថា ព្រះបាទ  
 ពិនុសារព្រះជនករបស់ព្រះរាជាអង្គនោះ ទ្រង់បានរាប់អានពួកព្រាហ្មណ៍ ។

---

១. ធាសណ្ឌៈ គឺ លទ្ធិដែលកាន់ខុស ឬមេលទ្ធិអ្នកកាន់ខុស ប្រែតាមរូបសព្វថ្ងៃ លទ្ធិ  
 អន្ទាក់ គឺ អន្ទាក់ទាក់ចិត្តសត្វ មាន ២ គឺ តណ្ហាធាសៈ អន្ទាក់គឺ តណ្ហា ១ ទិដ្ឋិ  
 ធាសៈ អន្ទាក់គឺ ទិដ្ឋិ ១ ។



ទ្រង់បានតាំងនិច្ចកត្តទុកដល់ ពួកព្រាហ្មណ៍ និងដល់តាបសនិង បរិព្វាជកជាដើម អ្នកកាន់លទ្ធិបាសណ្ឌៈដែលជារបស់ប្រចាំជាតិព្រាហ្មណ៍ មានប្រមាណ ៦ សែននាក់ ។ សូម្បីព្រះបាទអសោក ក៏ទ្រង់ថ្វាយទាន ដែលព្រះជនកឡិប្រព្រឹត្តទៅហើយ ខាងក្នុងបុរីរបស់ព្រះអង្គដូចយ៉ាងនោះ ក្នុងថ្ងៃមួយទ្រង់ប្រថាប់ឈរត្រង់សីហបញ្ជា បានទតឃើញពួកព្រាហ្មណ៍ ទាំងនោះ អ្នកកំពុងបរិភោគ (អាហារ) ដោយមារយាទ ដែលឃ្លាតឆ្ងាយ អំពីសេចក្តីស្ងប់រៀបរយ មិនមានសេចក្តីសង្រួមឥន្ទ្រិយ ទាំងមិនបាន ទទួលហ្វឹកហាត់ឥរិយាបថ (កិរិយាមារយាទ) ទើបទ្រង់ត្រិះរិះថា “ការ ដែលយើងពិចារណាជាមុនហើយឱ្យទាន ដូច្នេះ ក្នុងខេត្តដែលសមរម្យ ទើបគួរ” គ្រាទ្រង់ត្រិះរិះយ៉ាងនេះហើយ ទើបត្រាស់ហៅពួកអាមាត្យថា “ទៅចុះលោក ពួកលោកចូរនាំសមណៈ និងព្រាហ្មណ៍របស់ខ្លួន ៗ ដែល គេសន្មតថា ល្អ មកកាន់ខាងក្នុងព្រះរាជវាំង យើងនឹងថ្វាយទាន” ។ ពួកអាមាត្យទទួលព្រះរាជឱង្ការថា “ល្អណាស់ ព្រះអង្គ” ហើយក៏បាននាំ អ្នកបួសក្រៅសាសនាមានតាបស បរិព្វាជក អាជីវក និងនិគ្រន្តជាដើម នោះ ៗមកហើយទូលថា “បពិត្រមហារាជ លោកម្ចាស់ទាំងនេះ ជាព្រះ អរហន្តរបស់ទូលបង្គំទាំងឡាយ” ។ វេលានោះ ព្រះរាជាទ្រង់ត្រាស់ឱ្យ ក្រាលអាសនៈទាំងខ្ពស់ទាំងទាប ទុកខាងក្នុងព្រះរាជវាំង ហើយបង្គាប់ថា “អញ្ជើញចូលមកចុះ” ទើបទ្រង់អញ្ជើញពួកអ្នកបួសដែលមកហើយ ៗ

ថា “អញ្ជើញអង្គុយលើអាសនៈដែលសមគួរដល់ខ្លួន ។ ចុះ” ដូច្នេះ ។

បណ្តាអ្នកបួសទាំងនោះ ពួកខ្លះអង្គុយលើតាំងក្របី ពួកខ្លះក៏  
អង្គុយលើតាំងផែនក្តារ ។ ព្រះរាជាទតឃើញកិរិយាដែលអង្គុយនោះ  
ហើយ ក៏ទ្រង់ជ្រាបបានថា “អ្នកបួសទាំងនោះ មិនមានធម៌ដែលជាសារៈ  
នៅខាងក្នុងឡើយ” បានថ្វាយរបស់គួរទំពា គួរបរិភោគដែលគួរដល់អ្នក  
បួសទាំងនោះហើយ ក៏ទ្រង់បញ្ជូន ត្រឡប់ទៅវិញ ។

កាលវេលាកន្លងទៅនៅយ៉ាងនោះ ថ្ងៃមួយ ព្រះបាទអសោក  
ប្រថាប់ឈរជិតសីហបញ្ចរ បានទតឃើញនិគ្រោធសាមណេរ ជាអ្នកហ្វឹក  
ហាត់យុគ្រង់ខ្លួន មានឥន្ទ្រិយស្ងប់ សម្បូណ៌ដោយឥរិយាបថ កំពុងដើរ  
ឆ្លងកាត់ព្រះរាជវាំងទៅ ។

ប្រវត្តិនិគ្រោធសាមណេរ

សួរថា ក៏ឈ្មោះថា និគ្រោធនេះ គឺ អ្វី ? ឆ្លើយថា និគ្រោធនេះ  
ជាព្រះឱរសរបស់សុមនរាជកុមារ ជាព្រះជេដ្ឋ ឱរសរបស់ព្រះបាទ  
ពិនុសារ ។ ក្នុងរឿងនោះ មានអនុបុព្វីកថា ដូចតទៅនេះ ៖

ដូចបានស្តាប់មកថា ក្នុងវេលាដែលព្រះបាទពិនុសារ (ដែលជា  
ព្រះជនក) ទ្រង់ទុព្វលភាពនុ៎ះឯង (ទ្រង់ព្រះប្រឈួនធ្ងន់) អសោក  
កុមារ បានលះបង់រាជសម្បត្តិក្នុងក្រុងឧជ្ជេនីដែលខ្លួនបាន ហើយស្តេច

ត្រឡប់មកកាន់យកព្រះនគរទាំងអស់ទុកក្នុងកណ្តាប់ដៃរបស់ខ្លួន ហើយ  
បានចាប់សុមនរាជកុមារទុក ។ ក្នុងថ្ងៃនោះឯង ព្រះទេវីឈ្មោះសុមនា  
របស់សុមនរាជកុមារ ទ្រង់មានព្រះគភ៌ចាស់គ្រប់ខែហើយ ។ ព្រះនាង  
សុមនាទេវីនោះបន្តិកទេ ដើរជៀសចេញ ប្រាថ្នាទៅកាន់ស្រុកមនុស្ស  
ចណ្ឌាលមួយកន្លែងក្នុងទីមិនឆ្ងាយ ទ្រង់បានស្តាប់សំឡេងរបស់ទេវតា  
ដែលស្ថិតនៅត្រង់ ដើមនិគ្រោធមួយកន្លែងក្នុងទីមិនឆ្ងាយចាកផ្ទះរបស់  
ប្រធានពួកមនុស្សស្រុកចណ្ឌាល ដែលពោលអញ្ជើញថា “បពិត្រព្រះ  
ម៉ែម្ចាស់ សុមនា សូមស្តេចចូលមកមកនេះចុះ” ក៏បានស្តេចចូលទៅជិត  
ទេវតានោះ ។ ទេវតាបាននិមិត្តសាលាមួយខ្លងដោយអានុភាពរបស់ខ្លួន  
ហើយបានថ្វាយថា “សូមព្រះម៉ែម្ចាស់ ចូរប្រថាប់នៅ ត្រង់សាលានេះ  
ចុះ” ។ ព្រះទេវីនោះបានស្តេចចូលទៅកាន់សាលា នោះហើយ ។ ក្នុង  
ថ្ងៃដែលព្រះនាងស្តេចចូលទៅដល់នោះឯង ក៏ប្រសូតព្រះឱរស ។ ព្រោះ  
ហេតុដែលទេវតាស្ថិតនៅត្រង់ដើមនិគ្រោធរក្សាព្រះឱរសនោះទុក ទើបព្រះ  
នាងទេវីនោះ ទ្រង់ដាក់ព្រះនាមថា និគ្រោធម ។ ប្រធានពួកមនុស្សស្រុក  
ចណ្ឌាល បានសម្គាល់ព្រះទេវីនោះ ដូចជាជីតានៃនាយរបស់ខ្លួន តាំងពី  
ថ្ងៃដែលខ្លួនបានប្រទះឃើញហើយ ទើបបានតាំងវត្តប្រណិបត្តិជាប្រចាំ  
រហូតមក ។ ព្រះរាជជីតា បានប្រថាប់នៅក្នុងស្ថានទីនោះអស់ ៧ ឆ្នាំ ។  
ចំណែកនិគ្រោធកុមារ ក៏មានជន្មាយុបាន ៧ ឆ្នាំ ហើយ ។

និគ្រោធកុមារបួសបានជាព្រះអរហន្តព្រះជន្ម ៧ ឆ្នាំ

ក្នុងគ្រានោះ ព្រះថេរមួយរូប ឈ្មោះមហាវរុណត្ថេរ ជាព្រះអរហន្ត បានឃើញសេចក្តីដល់ព្រមនៃហេតុរបស់ទារក បានពិចារណាគិតថា “ឥឡូវនេះ ទារកមានជន្មយុប្បាស ៧ ឆ្នាំ, ជាកាលសមគួរនឹងឱ្យគេបួសបាន” ទើបទូលព្រះរាជធាតុឱ្យទ្រង់ជ្រាប ហើយឱ្យនិគ្រោធកុមារនោះបួស ។ ក្នុងវេលាការសក់ រួចនុះឯង ព្រះកុមារបានសម្រេចជាព្រះអរហន្ត ។ ថ្ងៃមួយ និគ្រោធសាមណេរនោះ បានជម្រះរាងកាយអំពីព្រឹកព្រលឹម ធ្វើអាចារ្យយវត្តនិងឧបជ្ឈាយវត្តរួចស្រេចហើយ កាន់យកបាត្រនិង ចីវរ គិតថា “យើងនឹងទៅកាន់ទ្វារផ្ទះរបស់ព្រាហ្មមាតា” ហើយក៏ចេញទៅ ។ ក៏និវាសស្ថាននៃព្រាហ្មមាតារបស់និគ្រោធសាមណេរនោះ ត្រូវដើរចូលទៅកាន់ព្រះនគរ មកទ្វារខាងទិសទក្សិណ ឆ្លងកាត់មកកណ្តាលព្រះនគរ ទៅចេញតាមទ្វារខាងទិសបស្ចឹម ។ ក៏ដោយសម័យនោះ ព្រះបាទអសោកធម្មរាជ ទ្រង់ស្តេចចង្រ្គមនៅត្រង់សីហបញ្ចវបែរព្រះភក្ត្រទៅខាងទិសបស្ចឹម(ខាងកើត) ។ ខណៈនោះឯង និគ្រោធសាមណេរ អ្នកមានឥន្ទ្រិយស្ងប់ មានចិត្តស្ងប់ មានភ្នែកដាក់ចុះសម្លឹងមើលប្រមាណមួយជួរនឹម ដើរទៅដល់ព្រះរាជវាំង ។ ព្រោះហេតុនោះ ទើបខ្ញុំព្រះករុណាពោលទុកថា “ថ្ងៃមួយ ព្រះបាទអសោកប្រថាប់ឈរត្រង់សីហបញ្ចវ បានទតឃើញនិគ្រោធសាមណេរ ជាអ្នកហ្វឹកហាត់ឃុំ

គ្រងខ្លួន មានតន្ត្រីយស្ងប់ សម្បូណ៌ដោយឥរិយាបថ កំពុងដើរឆ្លងកាត់ ព្រះរាជវាំងទៅ” ដូច្នេះ ។

**ព្រះបាទអសោកទ្រង់ជ្រះថ្លានិគ្រោធសាមណេរ**

ត្រាទតឃើញហើយ ព្រះរាជាទ្រង់បានព្រះរំពឹង ដូច្នេះថា “ជន ទាំងអស់នេះ មានចិត្តរវើរវាយ មានចំណែកប្រៀបដូចម្រឹគ ដែលរត់ឆ្លេរ ឆ្លាតទៅ, ចំណែកទារកនេះ មិនមានចិត្តរវើរវាយ, ការសម្លឹងមើល ការ ក្រឡេកមើល ការបត់ដៃចូល និងការលាត ដៃចេញរបស់គេល្អក្រៃលែង ណាស់, ខាងក្នុងរបស់ទារកនេះ គួរនឹងមានលោកុត្តរធម៌ពិតប្រាកដ” ដូច្នេះ ព្រមនឹងការទតឃើញរបស់ព្រះរាជានុ៎ះឯង ព្រះហឫទ័យក៏ជ្រះថ្លា ក្នុងសាមណេរ, សេចក្តីស្រឡាញ់ក៏បានតាំងឡើង ។ សួរថា ព្រោះហេតុ អ្វី ? ឆ្លើយថា ព្រោះបានឮថា សូម្បីក្នុងកាលមុន ក្នុងវេលាធ្វើបុណ្យ និគ្រោធសាមណេរនេះ គឺឈ្មួញដែលជាបងប្រុសធំរបស់ព្រះរាជា ។

សមពិត ដូចពាក្យដែលព្រះមានព្រះភាគ ត្រាស់ទុកថា “សេចក្តី ស្រឡាញ់នោះ រមែងកើតព្រោះហេតុ ២ យ៉ាង គឺ ដោយធ្លាប់នៅរួមគ្នា ក្នុងកាលមុន១ ដោយការទំនុកបម្រុងគ្នា ក្នុងបច្ចុប្បន្ននេះ១ ដូចជាឧប្បល ដែលដុះក្នុងទឹក ដោយហេតុពីរយ៉ាង គឺ ទឹក ១ ភក់ ១”<sup>១</sup> ដូច្នេះ ។

១ ខុទ្ទ. ជាត. សាកេតជាតក. ៥៨. ៣២៤/១២៧ ។

ព្រះបាទអសោកបង្គាប់ឱ្យនិមន្តសាមណេរចូលមក

លំដាប់នោះ ព្រះរាជាទ្រង់កើតសេចក្តីស្រឡាញ់ មានសេចក្តីរាប់អានច្រើន (ក្នុងសាមណេរនោះ) ទើបទ្រង់បង្គាប់ពួកអាមាត្យទៅថា “ពួកលោកចូរនិមន្តសាមណេរនោះមក” ។ ព្រះរាជាទ្រង់រំពឹងថា “អាមាត្យទាំងនោះ រាល់តែយឺតយូរ” ទើបទ្រង់បញ្ជូន ទៅ ២-៣ នាក់ ទៀតថា “ចូរឱ្យសាមណេរនោះប្រញាប់មកចុះ” ។ សាមណេរបានដើរទៅតាមប្រក្រតីរបស់ខ្លួននុ៎ះឯង ។

ព្រះរាជាត្រាស់ថា “លោកស្គាល់អាសនៈដែលគួរហើយ និមន្តអង្គុយចុះ” ។ សាមណេរនោះ ក្រឡេកមើលខាងនេះ ខាងឯណោះ ហើយគិតថា “ឥឡូវនេះ មិនមានភិក្ខុពួកដទៃ” ទើបដើរចូលទៅជិតបល្ល័ង្ក ដែលលើកស្វេតនត្រឡឹងទុក ហើយសម្តែងអាការចំពោះព្រះរាជាដើម្បីត្រូវការឱ្យទ្រង់ទទួលបាត ។ ព្រះរាជាទ្រង់ទតឃើញសាមណេរនោះ កំពុងដើរចូលទៅជិតបល្ល័ង្កនុ៎ះឯង ទើបទ្រង់ត្រិះរិះថា “ថ្ងៃនេះឯងសាមណេររូបនេះ នឹងជាម្ចាស់របស់រាជមណ្ឌបនេះ ក្នុងឥឡូវនេះ” សាមណេរថ្វាយបាត ក្នុងព្រះហស្តព្រះរាជា ហើយឡើងអង្គុយលើបល្ល័ង្ក ។ ព្រះរាជាទ្រង់បង្ហាត់ថ្វាយអាហារគ្រប់ប្រភេទ គឺ បបររបស់គួរទំពា និងបាយ ដែលគេត្រៀមទុកដើម្បីប្រយោជន៍ដល់ព្រះអង្គ (ដល់

សាមណេរនោះ ) ។ សាមណេរទទួលអាហារល្មមញ៉ាំងអត្តភាពរបស់ខ្លួន  
ឱ្យប្រព្រឹត្តទៅប៉ុណ្ណោះ ។

**ព្រះបាទអសោកមហារាជត្រាស់សួរធម៌**

ក្នុងទីបំផុតភក្តីកិច្ច ព្រះរាជាត្រាស់សួរថា “សាមណេរ ដឹងព្រះ  
ឱវាទដែលព្រះសាស្តាទ្រង់ប្រទានដល់ពួកសាមណេរឬ ?”

សាមណេរថ្វាយព្រះពរថា “មហាបពិត្រ អាត្មាកាព រមែងដឹង  
ដោយឯកទេស ( ប៉ុណ្ណោះ )” ។

ព្រះរាជាទ្រង់ត្រាស់ថា “សាមណេរ សូមសម្តែងឱវាទដែល  
សាមណេរដឹងនោះ ដល់ញោមខ្លះ” ។

សាមណេរទូលតបថា “សម្តែងបាន មហាបពិត្រ” ដូច្នេះហើយ  
បានពោលអប្បមាទវគ្គក្នុងធម្មបទ តាមសមគួរចំពោះព្រះរាជាដើម្បី  
ប្រយោជន៍ដល់ការអនុមោទនា ។

ព្រះរាជាល្មមទ្រង់បានស្តាប់ថា “អប្បមាទោ អមតំបទំ បមាទោ  
មច្ចុនោបទំ : ការមិនប្រមាទ ជាមកមិនស្លាប់ សេចក្តីប្រមាទ ជាមកនៃ  
សេចក្តីស្លាប់”<sup>១</sup> ដូច្នេះជាដើម ក៏ទ្រង់ត្រាស់ថា “សាមណេរ ចូរញ៉ាំងធម្ម  
ទេសនាដែលខ្ញុំព្រះករុណា បានដឹងហើយ ឱ្យចប់ទុកមុន” ដូច្នេះ ។

---

១. ខុទ្ទ. ធម្ម. អប្បមាទវគ្គ. ៥២. ១២/២៥ ។

ព្រះបាទអសោកថ្វាយនិច្ចរកត្តសាមណេរជាទ្វេតុណ

ក្នុងអវសាននៃការអនុមោទនា ព្រះរាជាទ្រង់ត្រាស់ថា “សាមណេរ ញោមនឹងថ្វាយធុរកត្តដល់សាមណេរ ៨ សម្រាប់” ។

សាមណេរថ្វាយព្រះពរថា “មហាបពិត្រ អាត្មាកាត នឹងថ្វាយ ធុរកត្តទាំងនោះ ដល់ព្រះឧបជ្ឈាយ៍ (របស់អាត្មាកាត)” ។

ព្រះរាជាត្រាស់សួរថា “សាមណេរ អ្នកដែលឈ្មោះថា ឧបជ្ឈាយ៍នេះ តើបានដល់មនុស្សប្រភេទណា ?”

សាមណេរថ្វាយព្រះពរថា “មហាបពិត្រ អ្នកដែលឃើញទោស តូចធំ ហើយដាស់តឿន និងឱ្យរលឹក ឈ្មោះថា ព្រះឧបជ្ឈាយ៍” ។

ព្រះរាជាទ្រង់ត្រាស់ថា “សាមណេរ ញោមនឹងថ្វាយកត្ត ៨ សម្រាប់ សូម្បីដទៃទៀតដល់សាមណេរ ។

សាមណេរថ្វាយព្រះពរថា “មហាបពិត្រ អាត្មាកាតនឹងថ្វាយកត្ត ទាំងនោះ ដល់អាចារ្យ (របស់អាត្មាកាត)” ។

ព្រះរាជាត្រាស់សួរថា “សាមណេរ អ្នកដែលឈ្មោះថា អាចារ្យ នេះ តើបានដល់មនុស្សប្រភេទណា ?”

សាមណេរថ្វាយព្រះពរថា “មហាបពិត្រ អ្នកដែលឱ្យអន្តោសិក និងសទ្ធិវិហារិក តាំងនៅក្នុងធម៌ដែលគួរសិក្សា ក្នុងព្រះសាសនានេះ



ឈ្មោះថា អាចារ្យ” ។

ព្រះរាជាទ្រង់ត្រាស់ថា “ល្អណាស់ សាមណេរ ញោមនឹងថ្វាយ  
ភត្ត ៨ សម្រាប់ សូម្បីដទៃទៀតដល់សាមណេរ” ។

សាមណេរថ្វាយព្រះពរថា “មហាបពិត្រ អាត្មាកាព នឹងថ្វាយភត្ត  
ទាំងនោះ ដល់ព្រះភិក្ខុសង្ឃ” ។

ព្រះរាជាត្រាស់សួរថា “សាមណេរ អ្នកដែលឈ្មោះថា ភិក្ខុសង្ឃ  
នេះ តើបានដល់មនុស្សប្រភេទណា ?”

សាមណេរថ្វាយព្រះពរថា “មហាបពិត្រ បព្វជ្ជា នឹងឧបសម្បទា  
របស់អាចារ្យនិងឧបជ្ឈាយ៍របស់អាត្មាកាព និងបព្វជ្ជារបស់អាត្មាកាព  
អាស្រ័យពួកភិក្ខុណា ពួកភិក្ខុនោះ ឈ្មោះថា ភិក្ខុសង្ឃ” ។

ព្រះរាជាទ្រង់ពេញព្រះរាជហឫទ័យយ៉ាងក្រៃលែង ហើយទ្រង់  
ត្រាស់ថា “សាមណេរ ញោមនឹងថ្វាយភត្ត ៨ សម្រាប់សូម្បីដទៃទៀត  
ដល់សាមណេរ” ។

សាមណេរទូលថា “ល្អណាស់ ក្នុងថ្ងៃស្អែកបាន នាំយកភិក្ខុ  
៣២ រូប ចូលទៅកាន់ខាងក្នុងព្រះរាជវាំង ឆាន់ភត្តាហារ” ។

**ព្រះបាទអសោកថ្វាយនិច្ចកត្តដល់ភិក្ខុ ៦ សែនរូប**

ព្រះរាជា ទ្រង់បរាវណាថា ភិក្ខុ ៣២ រូបសូម្បីដទៃ ព្រមទាំងពួក  
 លោកចូរទទួលភិក្ខុ ស្មែកនេះចុះ ដូច្នេះហើយ ទ្រង់ឱ្យបន្ថែមភិក្ខុច្រើន  
 ឡើងរាល់ថ្ងៃ ៗ ដោយឧបាយនោះឯង ទ្រង់បានកាត់កត្តរបស់ពួកអ្នកបួស  
 ក្រៅសាសនា មានព្រាហ្មណ៍ និងបរិព្វាជកជាដើម ទាំង៦សែននាក់ចេញ  
 ហើយទ្រង់បានតាំងនិច្ចកត្ត ទុកសម្រាប់ភិក្ខុ ៦សែនរូប ក្នុងខាងក្នុងព្រះរាជ  
 លំនៅ ព្រោះសេចក្តីជ្រះថ្លាដែលប្រព្រឹត្តទៅក្នុងព្រះនិគ្រោធត្ថេរ<sup>១</sup>នុ៎ះឯង ។  
 ចំណែកព្រះនិគ្រោធត្ថេរ ក៏ឱ្យព្រះរាជាព្រមទាំងបរិស័ទតាំងនៅក្នុងវត្ត  
 សរណគមន៍និងបញ្ចសីល ធ្វើឱ្យជាអ្នកមានសេចក្តីជ្រះថ្លាមិនញាប់ញ័រ  
 ដោយសេចក្តីជ្រះថ្លាយ៉ាងបុប្ផជន ហើយឱ្យតាំងមាំនៅក្នុងព្រះពុទ្ធសាសនា ។

**ព្រះបាទអសោកសាងវត្តនិងចេតិយ ៨៤,០០០ កន្លែង**

ព្រះរាជាទ្រង់ត្រាស់ឱ្យជាងសាងមហាវិហារ ឈ្មោះថា អសោកាម  
 ហើយក៏ទ្រង់តាំងភត្តទុកដើម្បីថ្វាយភិក្ខុ ៦ សែនរូបទៀត និងទ្រង់ត្រាស់  
 ឱ្យសាងព្រះវិហារ ៨៤,០០០ ដែលប្រដាប់ដោយព្រះចេតិយ ៨៤,០០០  
 អង្គ ទុកក្នុងព្រះនគរ ៨៤,០០០ កន្លែង ទូទាំងជម្ពូទ្វីបទាំងអស់ ដោយ

---

១. ព្រះនិគ្រោធត្ថេរ ក៏គឺ និគ្រោធសាមណេរនុ៎ះឯង ។

ការប្រកបតាមធម៌នុ៎ះឯង មិនមែនដោយការមិនប្រកបដោយធម៌ទេ ។

បានឮថា ក្នុងថ្ងៃមួយ ព្រះរាជាទ្រង់ថ្វាយមហាទានក្នុងអសោកាភារម  
ប្រថាប់អង្គុយនៅត្រង់កណ្តាលព្រះភិក្ខុសង្ឃ ដែលរាប់បានប្រមាណ៦  
សែនរូប ទ្រង់បវារណាសង្ឃដោយបច្ច័យ ៤ ហើយត្រាស់សួរបញ្ជានេះ  
ថា បពិត្រលោកម្ចាស់ដ៏ចម្រើន ឈ្មោះថា ព្រះធម៌ដែលព្រះមានព្រះភាគ  
ទ្រង់សម្តែងហើយ មានប្រមាណប៉ុនណា ? ព្រះសង្ឃថ្វាយព្រះពរថា  
មហាបពិត្រ ឈ្មោះថា ព្រះធម៌ដែលព្រះមានព្រះភាគទ្រង់សម្តែងហើយ  
នោះ ពោលដោយអង្គ មានអង្គ ៩ ពោលដោយខន្ធ មាន ៨៤,០០០  
ព្រះធម្មក្ខន្ធ ។

ព្រះរាជាទ្រង់ជ្រះថ្លាក្នុងព្រះធម៌ ហើយទ្រង់ត្រាស់ថា “យើងនឹង  
បូជាព្រះធម្មក្ខន្ធ មួយខន្ធដោយវិហារមួយខន្ធ ៗ ដូច្នេះ ក្នុងមួយថ្ងៃ  
ប៉ុណ្ណោះ ទ្រង់បានលះបង់ព្រះរាជទ្រព្យដល់ ៩៦ កោដិ ហើយទ្រង់បាន  
បង្គាប់ពួកអាមាត្យថា “ទៅចុះនាយ ពួកលោកកាលឱ្យសាងវិហារមួយក្នុង  
នគរមួយ ៗ ចូរឱ្យសាងព្រះវិហារ ៨៤,០០០ ទុកក្នុងព្រះនគរ  
៨៤,០០០ ចុះ” ដូច្នេះ ចំណែកព្រះអង្គឯងទ្រង់បានចាប់ផ្តើមការងារ  
ដើម្បីប្រយោជន៍ដល់អសោកមហាវិហារ ក្នុងអសោកាភារម ។ ព្រះសង្ឃ  
បានឱ្យព្រះថេរៈ ឈ្មោះថា ឥន្ទគុត្តត្ថោ អ្នកមានប្ញទ្ធិច្រើន មានអានុភាព

ច្រើន អស់អាសវៈហើយ ជានរកម្មាធិដ្ឋាយី\* ។ ព្រះថេរៈបានញ្ចាំងការ  
 ងារដែលនៅមិនទាន់សម្រេចនោះ ។ ឱ្យសម្រេចដោយអានុភាពរបស់  
 ខ្លួន ។ ព្រះថេរៈបានឱ្យកសាងព្រះវិហាររួចស្រេច អស់រយៈកាល ៣  
 ឆ្នាំ សូម្បីដោយអានុភាពយ៉ាងនោះ ។

### ព្រះបាទអសោកទ្រង់ធ្វើការឆ្លងព្រះវិហារ

ដំណឹងគ្រប់នគរ បានមកដល់ថ្ងៃជាមួយគ្នានេះឯង ។ ពួកអាមាត្យ  
 បានក្រាបទូលចំពោះព្រះរាជាថា “សូមតេជះព្រះវិហារ ៨៤,០០០ ខ្នង  
 សាងសម្រេចហើយ” ។

ព្រះរាជា ទ្រង់ត្រាស់ឱ្យវាយស្ករដើរប្រកាសពេញព្រះនគរថា  
 កន្លងទៅ ៧ ថ្ងៃ អំពីថ្ងៃនេះ នឹងមានការឆ្លងព្រះវិហារ សូមឱ្យប្រជាជន  
 ទាំងអស់ សមាទានអង្គសីល ៨ ត្រៀមការឆ្លងព្រះវិហារ ទាំងខាងក្នុង  
 ព្រះនគរ និងខាងក្រៅព្រះនគរ កន្លងទៅ ៧ ថ្ងៃ តែការឆ្លងព្រះវិហារ  
 នោះ ព្រះរាជាហែហមដោយពួកសេនា មានអង្គ ៤ រាប់បានច្រើនសែន  
 ដែលតែងខ្លួនដោយគ្រឿងអលង្ការគ្រប់យ៉ាង ស្តេចត្រាច់សរសើរព្រះ  
 នគរ ដែលមហាជន អ្នកមានសេចក្តីឧស្សាហ៍ប្រាថ្នានឹងតាក់តែងព្រះនគរ  
 បានតាក់តែង ប្រដាប់ប្រជាហើយ ឱ្យដូចជាមានសេចក្តីស្រស់ល្អក្រៃលែង

---

១. នរកម្មាធិដ្ឋាយី គឺ អ្នកថែរក្សាយុគ្រងការងារកសាងថ្មី ។

ជាង សិរីនៃរាជធានី ឈ្មោះអមរាវតីក្នុងទេវលោក ស្តេចព្រះរាជ ដំណើរទៅកាន់ព្រះវិហារ បានប្រថាប់ឈរនៅកណ្តាលភិក្ខុសង្ឃ ។ ក៏ ភិក្ខុដែលប្រជុំគ្នាក្នុងឈ្មោះនោះមានប្រមាណ ៨០ កោដិ ។

ក៏ឯពួកនាងភិក្ខុនីមានប្រមាណ ៩លាន ៦សែន ។ បណ្តាភិក្ខុ ទាំងនោះ ចំពោះភិក្ខុដែលជាព្រះខ័ណ្ឌស្រពរាប់បានប្រមាណ មួយ សែនរូប ។ ភិក្ខុខ័ណ្ឌស្រពទាំងនោះ បានមានសេចក្តីវិតក្កៈ សេចក្តីនេះ ថា “បើព្រះរាជានឹងគប្បីទតឃើញអធិការ (ទានដែលក្រៃលែង) មិន មានចំណែកនៅសល់របស់ព្រះអង្គ ក៏នឹងគប្បីជ្រះថ្លាក្នុងព្រះពុទ្ធសាសនា យ៉ាងក្រៃលែង” តពីនោះ ទើបបានធ្វើ បាណ្ឌវ ឈ្មោះថា លោក វិវរណៈ (គឺ ការបើកលោក) ។

**ព្រះបាទអសោកទតឃើញជម្ពូទ្វីបទាំងអស់**

ព្រះរាជា ប្រថាប់ឈរត្រង់អសោកាភារមនោះឯង ទ្រង់ក្រឡេក មើលរហូតដល់អស់ទាំង ៤ ទិស បានទតឃើញជម្ពូទ្វីប ដែលមានមហា សមុទ្រជាទីបំផុតដោយជុំវិញ និងព្រះវិហារ ៨៤,០០០ ខ្នង ដែលរុន រោចន៍ដោយការបូជា ក្នុងការឆ្លងព្រះវិហារយ៉ាងឡាន ។

ព្រះរាជាកាលទតមើលសម្បត្តិនោះ ក៏ទ្រង់ប្រកបដោយបីតិ បាមោជ្ជៈយ៉ាងឡាន ទ្រង់ព្រះត្រិះរិះថា ក៏មាននៅឬដែលបីតិ បាមោជ្ជៈ

បែបនេះ ធ្លាប់កើតឡើងដល់អ្នកណា ៗ ដទៃដែរទេ ? ទើបត្រាស់សួរ ភិក្ខុសង្ឃថា បពិត្រលោកម្ចាស់ដ៏ចម្រើន ក្នុងព្រះសាសនារបស់ព្រះ ទសពល លោកនាថជាម្ចាស់របស់យើងទាំងឡាយ តើមានអ្នកណាខ្លះ បានបរិច្ចាគយ៉ាងច្រើន តើការបរិច្ចាគរបស់អ្នកណាហ្ន៎ធំក្រៃលែង ។ ភិក្ខុ សង្ឃបានប្រគល់ ការវិសជ្ជនាបញ្ញាដែលព្រះរាជាត្រាស់សួរ ឱ្យជានាទី របស់ព្រះមោគ្គលីបុត្តតិស្សត្ថេរ ។ ព្រះថេរៈថ្វាយព្រះពរថា “មហាបពិត្រ ដែលឈ្មោះថា អ្នកថ្វាយបច្ច័យ ក្នុងព្រះសាសនារបស់ព្រះទសពល ដូច នឹងព្រះអង្គ ក្នុងកាលព្រះតថាគតសូម្បីនៅមានព្រះជន្ម មិនមានអ្នកណា ឡើយ ព្រះអង្គប៉ុណ្ណោះ ទ្រង់មានការបរិច្ចាគយ៉ាងធំក្រៃលែង” ។

**ព្រះបាទអសោកមិនទាន់ជាទាយាទនៃព្រះសាសនា**

ព្រះរាជា ទ្រង់ស្តាប់ពាក្យរបស់ព្រះថេរៈហើយ ក៏មានព្រះវរកាយ ត្រូវបីតិ បាមោជ្ជៈយ៉ាងឱឡារិកប៉ះពាល់ហើយមិនមានចន្លោះ ទើបទ្រង់ ព្រះត្រិះរិះថា “បានឮថា អ្នកដែលថ្វាយបច្ច័យដូចយើង មិនមាន, បានឮ ថា យើងមានការបរិច្ចាគច្រើនក្រៃលែង, បានឮថា យើងកំពុងលើក សួយព្រះសាសនាដោយទេយ្យធម៌, ក៏កាលបើយ៉ាងនេះ យើងនឹងបាន ឈ្មោះថា ជាទាយាទនៃព្រះសាសនាឬទេ” ។ លំដាប់នោះ ទើបស្តេច ត្រាស់សួរភិក្ខុសង្ឃថា “បពិត្រលោកម្ចាស់ដ៏ចម្រើន ញោចជាទាយាទនៃ

ព្រះសាសនា ឬនៅទេហ្ន៎ ?” ក្នុងលំដាប់នោះ ព្រះមោគ្គលីបុត្តតិស្សត្រូវ  
 ស្តាប់ព្រះរាជតម្រាស់នេះហើយ កាលសម្លឹងឃើញឧបនិស្ស័យសម្បត្តិនៃ  
 ព្រះមហិន្ទអ្នកជាព្រះឱរស (របស់ស្តេច) ទើបត្រិះរិះថា “បើព្រះកុមារ  
 នេះ ទ្រង់សាងព្រះផ្នួសសោត ព្រះសាសនាក៏នឹងចម្រើនយ៉ាងក្រៃលែង”  
 ទើបថ្វាយព្រះពររឿងនេះ ចំពោះព្រះរាជាថា “មហាបពិត្រ អ្នកដែលនឹង  
 ជាទាយាទនៃព្រះសាសនា មិនមែនដោយហេតុត្រឹមតែប៉ុណ្ណោះទេ ក៏ម្យ៉ាង  
 ទៀត អ្នកថ្វាយបង្គំដូច្នេះ រមែងដល់ការរាប់ថា បង្គំទាយក ឬថា  
 អ្នកឧបដ្ឋាក (ប៉ុណ្ណោះ) មហាបពិត្រ” ពិតមែន សូម្បីអ្នកណា គប្បី  
 ថ្វាយគំនរបង្គំតាំងពីផែនដី រហូតទៅដល់ព្រហ្មលោក សូម្បីអ្នកនោះ  
 ក៏មិនទាន់ដល់ការរាប់ថា ជាទាយាទក្នុងព្រះសាសនាបាន ។

### អ្នកដែលឱ្យបុត្របួសបានជាទាយាទនៃព្រះសាសនា

លំដាប់នោះ ព្រះរាជាត្រាស់សួរថា “បពិត្រលោកម្ចាស់ដ៏ចម្រើន  
 បើដូច្នេះ ទាយាទនៃព្រះសាសនា នឹងមានបានយ៉ាងណា ?” ព្រះថេរៈ  
 ថ្វាយព្រះពរថា “មហាបពិត្រ បុគ្គលណាម្នាក់ ទោះជាអ្នកស្មុកស្មមក៏  
 ដោយ ទោះជាអ្នកក្រលំបាកក៏ដោយ ឱ្យបុត្រអ្នកជាឱរសរបស់ខ្លួនបួស  
 (ក្នុងព្រះសាសនា) មហាបពិត្រ បុគ្គលនេះ លោកហៅថា ជាទាយា  
 ទនៃព្រះសាសនា” ។

កាលព្រះមោគ្គលីបុត្តតិស្សត្ថេរ ថ្វាយព្រះពរយ៉ាងនោះហើយ ព្រះ  
 បាទ អសោកធម្មរាជទ្រង់ព្រះត្រិះរិះថា “បានឮថា យើងសូម្បីធ្វើការ  
 បរិច្ចាគបែបនេះហើយ ក៏មិនទាន់ដល់ភាពជាទាយាទនៃព្រះសាសនាបាន  
 ឡើយ” ទ្រង់ប្រាថ្នាភាពជាទាយាទក្នុងព្រះសាសនា ទើបទ្រង់ទេតព្រះនេត្រ  
 ក្រឡេកមើល ខាងឯណោះ និងខាងនេះ បានទតឃើញព្រះមហិន្ទកុមារ  
 ( អ្នកជាព្រះរាជឱវសរបស់ព្រះអង្គ ) ដែលប្រថាប់ឈរក្នុងទីមិនឆ្ងាយ ។  
 គ្រាទតឃើញហើយ ព្រះរាជាក៏ទ្រង់ព្រះរំពឹងដូច្នេះថា “យើងប្រាថ្នានឹង  
 ស្ថាបនាព្រះកុមារអង្គនេះ ទុកក្នុងតំណែងឧបរាជ ចាប់ផ្តើមតាំងពីវេលា  
 តិស្សកុមារព្រះផ្ទៀងហើយ ក៏ពិតមែន តែថា ការបព្វជ្ជានេះឯង ជាគុណ  
 ជាតិឧត្តមជាងតំណែងឧបរាជនោះទៅទៀត” ។ លំដាប់នោះ ទើបព្រះ  
 រាជាទ្រង់ត្រាស់ចំពោះព្រះកុមារថា “តើកូនអាចបួសបានទេ ?” ព្រះកុមារ  
 សូម្បីតាមប្រក្រតី ចាប់ផ្តើមតាំងពីវេលាដែលព្រះតិស្សកុមារទ្រង់ព្រះផ្ទៀង  
 ហើយ ក៏មានព្រះបំណងចង់នឹងព្រះផ្ទៀងតែម្តង គ្រាន់តែទ្រង់បានស្តាប់  
 ព្រះរាជតម្រាស់ភ្លាម ក៏កើតបាមោធជ្នៈយ៉ាងក្រៃលែង ហើយក្រាបទូលថា  
 “បពិត្រព្រះសម្មាសម្ពុទ្ធចេព ទូលបង្គំនឹងបួស, ព្រះបិតា ទ្រង់ព្រះបរមរាជា  
 នុញ្ញាត ឱ្យទូលបង្គំបួសហើយ នឹងបានជាទាយាទក្នុងព្រះសាសនា” ។



សម័យនោះឯង សូម្បីព្រះនាងសង្ឃមិត្តា ព្រះរាជធីតា (របស់ ព្រះរាជា) ក៏ប្រថាប់ឈរក្នុងស្ថានទីនោះឯង ។ ព្រះកុមារទ្រង់ព្រះនាម ថា អគ្គិព្រហ្មជាព្រះស្វាមីរបស់ព្រះនាងសង្ឃមិត្តានោះឯង ក៏បានព្រះ ផ្ទះសួរមន្ទីរព្រះតិស្សកុមារជាឧបរាជហើយ ។ ព្រះរាជាទតឃើញព្រះនាង សង្ឃមិត្តានោះហើយ ទើបទ្រង់សួរថា “កូនស្រី សូម្បីកូនអាចន៍ឬស បានទេ ?” ព្រះនាងទូលតបថា ល្អណាស់ ព្រះបិតា ខ្ញុំព្រះករុណាម្ចាស់ អាច” ។ ព្រះរាជាទ្រង់អរគុណព្រះរាជឱវាសន៍ធីតាហើយ មានព្រះរាជ ហឫទ័យរីករាយ ទើបត្រាស់ព្រះតម្រាស់នេះចំពោះព្រះភិក្ខុសង្ឃថា “បពិត្រលោកម្ចាស់ដ៏ចម្រើន សូមលោកម្ចាស់ទាំងឡាយ ចូរឱ្យទារកទាំង នេះ ឬសហើយធ្វើឱ្យញោចជាទាយាទក្នុងព្រះសាសនាចុះ” ។ ព្រះ សង្ឃទទួលព្រះរាជតម្រាស់ហើយ ក៏ឱ្យព្រះកុមារបព្វជ្ជា ដោយមានព្រះ មោគ្គលីបុត្តតិស្សត្ថេរ ជាព្រះឧបជ្ឈាយ៍ និងមានព្រះមហាទេវត្ថេរជា អាចារ្យឱ្យឧបសម្បទា ដោយមានព្រះមជ្ឈន្តិកត្ថេរ ជាអាចារ្យ ។ បានឮ ថា គ្រានោះ ព្រះកុមារមានព្រះជន្មាយុបាន ២០ ឆ្នាំបរិបូណ៌ ។

**ព្រះមហិន្ទត្ថេរវេលាឧបសម្បទាសម្រេចព្រះអរហន្ត**

លោកបានសម្រេចជាព្រះអរហន្ត ព្រមដោយបដិសម្ព័ត្ត ក្នុង មណ្ឌលឧបសម្បទានោះឯង ។ អាចារ្យសូម្បីរបស់ព្រះនាងសង្ឃមិត្តាភជ ធីតា ឈ្មោះថា ព្រះអាយុបាលិតថេរី ចំណែកព្រះឧបជ្ឈាយ៍ ឈ្មោះព្រះ ធម្មបាលិតថេរី ។ បានឮថា គ្រានោះ ព្រះនាងសង្ឃមិត្តា មានព្រះ ជន្មាយុបាន ១៨ ឆ្នាំ ។ ភិក្ខុសង្ឃ ញ៉ាំងព្រះនាងសង្ឃមិត្តានោះ អ្នក ល្មមបព្វជ្ជាហើយ ឱ្យតាំងនៅក្នុងសិក្ខាក្នុងរោងសីមាទាំងឯង ។

វេលាដែលព្រះឱរសនិងព្រះធីតាទាំង ២ អង្គព្រះផ្នួស ព្រះរាជា ទ្រង់អភិសេកគ្រងរាជ្យបាន ៦ ឆ្នាំ ។ ខាងក្រោយតាំងពីវេលាដែលទ្រង់ ព្រះផ្នួសហើយ ព្រះមហិន្ទត្ថេរ ក៏សិក្សារៀន សូត្រព្រះធម៌និងព្រះវិន័យ នៅក្នុងសំណាក់ព្រះឧបជ្ឈាយ៍របស់ខ្លួននោះឯង បានរៀនយកថេរៈវាទទាំង អស់ព្រមទាំងអង្គកថា ដែលលោកសង្ឃនោះដោយព្រះត្រៃបិដក ដែល ឡើងកាន់សង្ឃតិ ទាំង ២ គ្រា ចប់ក្នុងខាងក្នុង ៣ វស្សា ហើយបានជា បាមោក្ខ(ប្រធាន) របស់ពួកភិក្ខុប្រមាណ ១,០០០ រូប អ្នកជា អន្តេវាសិក នៃឧបជ្ឈាយ៍របស់ខ្លួន ។ គ្រានោះ ព្រះបាទអសោកធម្មរាជ ទ្រង់អភិសេកគ្រងរាជ្យបាន ៩ ឆ្នាំ ។

ព្រះបាទអសោកតាំងមូលនិធិថ្វាយសង្ឃ ៥ សែន

ក៏ក្នុងរជ្ជកាលដែលព្រះរាជាទ្រង់អភិសេកបាន ៨ ឆ្នាំនុះឯង ព្រះ  
កោនតបុត្តតិស្សត្រេចទៅដើម្បីត្រូវការថ្នាំបំបាត់ព្យាធិ ដោយភិក្ខុបារ  
វត្តក៏មិនបានទឹកដោះថ្នាំត្រឹមតែមួយទូកដៃឡើយ អស់អាយុសង្ឃារ ព្រោះ  
កម្លាំងនៃព្យាធិ បានឌុំវាទឹកក្នុងសង្ឃដោយការមិនប្រមាទ ហើយអង្គុយ  
ដោយបល្ល័ង្កក្នុងអាកាស ចូលតេជោធាតុបរិនិព្វានហើយ ។

ព្រះរាជាទ្រង់ជ្រាបព្រឹត្តិការណ៍នោះហើយ ទ្រង់បានធ្វើសក្ការៈដល់  
ព្រះថេរៈ ហើយទ្រង់ត្រាស់ថា ដែលឈ្មោះថា កាលយើងនៅគ្រងរាជ្យ  
ពួកភិក្ខុរកបច្ច័យបានលំបាកយ៉ាងនេះ ហើយទ្រង់ត្រាស់ឱ្យសាងស្រះ  
បោករណីទុកត្រង់ទ្វារទាំង ៤ នៃព្រះនគរ ឱ្យបញ្ចុះពេញដោយភេសជ្ជៈ  
ថ្វាយទុក ។ បានឮថា សម័យនោះ គ្រឿងបណ្តាការទាំង ៥ សែន  
កើតឡើងដល់ព្រះរាជារាល់ថ្ងៃ ៗ គឺ ត្រង់ទ្វារទាំង ៤ នៃព្រះនគរបាន  
លីបុត្តបួនសែន ត្រង់សកម្មយសែន ត្រានោះ ព្រះរាជាទ្រង់លះបង់  
ថ្វាយព្រះនិគ្រោធត្រេមួយថ្ងៃមួយសែន ៗ, មួយសែនដើម្បីត្រូវការទ្រង់  
បូជាដោយវត្ថុមានរបស់ក្រអូប និងផ្កាឈើជាដើម ចំពោះពុទ្ធចេតិយ,  
មួយសែន ដើម្បីត្រូវការទ្រង់បូជាព្រះធម៌ គឺ ទ្រង់បង្កើនថ្វាយមួយ  
សែននោះ ដើម្បីប្រយោជន៍ដល់បច្ច័យ ៤ ដល់ពួកភិក្ខុដែលទ្រទ្រង់ធម៌

ជាពហុស្សត, មួយសែនថ្វាយភិក្ខុសង្ឃ, ថ្វាយមួយសែនទៀតដើម្បី  
ប្រយោជន៍ដល់កេសជ្ជៈក្នុងទ្វារទាំង ៤ ទិស ។ លាភ និងសក្ការៈដ៏  
ឡឡើង កើតហើយក្នុងព្រះសាសនាដោយអាការយ៉ាងនេះ ។

**ពួកតិរិយបន្តិប្បសក្កុងព្រះពុទ្ធសាសនា**

តិរិយទាំងឡាយ សាបសូន្យលាភនិងសក្ការៈហើយ ដោយហោច  
ទៅ សូម្បីត្រឹមតែរបស់ស្ត្រីនិងគ្រឿងស្លៀកដណ្តប់ ក៏មិនបាន កាល  
ប្រាថ្នាលាភនិងសក្ការៈ ទើបបន្តិប្បសក្កុងព្រះពុទ្ធសាសនា ហើយសម្តែង  
ទិដ្ឋិ (លទ្ធិ) របស់ខ្លួន ៗ ថា “នេះធម៌ នេះវិន័យ” ។

ពួកតិរិយទាំងនោះ សូម្បីកាលមិនបានបួសក៏ការសក់ដោយខ្លួនឯង  
ហើយស្លៀកសំពត់កាសាយៈ ត្រាច់ទៅក្នុងវិហារទាំងឡាយចូលទៅ ( រួម )  
ឧបោសថខ្លះ បរាវណាខ្លះ សង្ឃកម្មខ្លះ គណៈកម្មខ្លះ ។ ភិក្ខុទាំងឡាយ  
មិនព្រមធ្វើឧបោសថ រួមនឹងពួកភិក្ខុតិរិយទាំងនោះ ។ គ្រានោះ ព្រះ  
មោគ្គលីបុត្តតិស្សត្ថេរត្រិះរិះថា “ឥឡូវនេះ អធិករណ៍កើតឡើងហើយ  
មិនយូរឡើយ អធិករណ៍នោះនឹងអាក្រក់គ្រោតគ្រោតឡើង ក៏យើងនៅ  
ត្រង់កណ្តាលនៃភិក្ខុតិរិយទាំងនោះ នឹងមិនអាចរម្ងាប់អធិករណ៍នោះបាន”  
ដូច្នេះ ទើបប្រគល់ការគណៈថ្វាយព្រះមហិន្ទត្ថេរ ប្រាថ្នានឹងសម្រាកដោយ  
ជាសុក្រវិហារដោយខ្លួនឯង ហើយបានទៅកាន់អនោគន្តបព្វត ។

ពួកតតិយសម្តែងលទ្ធិក្រៅពុទ្ធសាសនា

ពួកតតិយសម្បជំនាន់នោះឯង សម្បត្តិភិក្ខុសង្ឃប្រៀនប្រដៅ ដោយធម៌ ដោយវិន័យ ដោយសត្តសាសនា ក៏មិនព្រមតាំងនៅក្នុងវត្ត បដិបត្តិដែលស្របតាមព្រះធម៌វិន័យ ទាំងបានឱ្យវិក័រវា និងចម្រើនចម្រាស់ តាំងឡើងដល់ព្រះសាសនា មិនមែនតែមួយប្រភេទ ពួកខ្លះបម្រើភ្លើង ពួកខ្លះអាំងខ្លួនឱ្យក្តៅនៅក្នុងគ្រឿងអប់រំ ៥ យ៉ាង ពួកខ្លះប្រព្រឹត្តវិលទៅ តាមព្រះអាទិត្យ ពួកខ្លះក៏អះអាងនិយាយថា “ពួកយើងនឹងទម្លាយព្រះធម៌ វិន័យ របស់ពួកលោក” ដូច្នេះ ។

គ្រានោះ ភិក្ខុសង្ឃមិនបានធ្វើឧបោសថឬបវារណា រួមនឹង តតិយទាំងនោះឡើយ ។ ក្នុងវត្តអសោកាភម ឧបោសថអាក់ខានទៅដល់ ៧ ឆ្នាំ ។ ពួកភិក្ខុបាន ក្រាបទូលរឿងនោះដល់ព្រះរាជា ។

ព្រះបាទអសោកទ្រង់ប្រើអាមាត្យឱ្យរម្ងាប់អធិករណ៍

ព្រះរាជា ទ្រង់បង្គាប់អាមាត្យម្នាក់ទៅថា “លោកទៅ កាន់ព្រះ វិហាររម្ងាប់អធិករណ៍ហើយ និមន្តភិក្ខុសង្ឃឱ្យធ្វើឧបោសថចុះ” ដូច្នេះ ។ អាមាត្យមិនអាចនឹងទូលសាកសួរព្រះរាជាបាន ទើបចូលទៅរកអាមាត្យ ពួកដទៃហើយពោលថា “ព្រះរាជាទ្រង់បញ្ជូនខ្ញុំទៅថា ចូរលោកទៅកាន់

ព្រះវិហាររម្ងាប់អធិការណ៍ហើយធ្វើឧបោសថចុះ ដូច្នេះ អធិការណ៍នឹង  
 រម្ងាប់បានយ៉ាងណាហ្ន៎ ?” អាមាត្យទាំងនោះនិយាយថា “ពួកខ្ញុំកំណត់  
 ចំណាំបាន ដោយឧបាយយ៉ាងនេះថា ពួករាជបុរស កាលនឹងបន្រ្តប់  
 បច្ចន្តជនបទឱ្យស្ងប់ស្ងាត់ ក៏ត្រូវសម្លាប់ពួកចោរនេះយ៉ាងណា ភិក្ខុពួក  
 ណាមិនធ្វើឧបោសថ ព្រះរាជានឹងមានព្រះរាជប្រាថ្នាឱ្យសម្លាប់ភិក្ខុទាំង  
 នោះចេញ ក៏យ៉ាងនោះដែរ” ។

លំដាប់នោះ អាមាត្យនោះ ទៅកាន់ព្រះវិហារ ណាត់ឱ្យភិក្ខុសង្ឃ  
 ប្រជុំគ្នាហើយទូលបញ្ជាក់ថា “ព្រះរាជាទ្រង់បង្គាប់ខ្ញុំព្រះករុណាមកថា  
 លោកចូរនិមន្តភិក្ខុសង្ឃឱ្យធ្វើឧបោសថចុះ បពិត្រលោកម្ចាស់ដ៏ចម្រើន  
 ឥឡូវនេះ សូមពួកលោកចូរធ្វើឧបោសថកម្មចុះ” ។ ពួកភិក្ខុនិយាយថា  
 “អាត្មាកាត់ទាំងឡាយ នឹងមិនធ្វើឧបោសថរួមនឹងពួកតិរិយ” ។ អាមាត្យ  
 ចាប់យកដាវកាត់សីសៈ (របស់ពួកភិក្ខុ) ឱ្យធ្លាក់ទៅ ចាប់ផ្តើមតាំងពី  
 អាសនៈរបស់ព្រះថេរៈចុះទៅ ។ ព្រះតិស្សត្ថេរបានឃើញអាមាត្យនោះ  
 អ្នកបដិបត្តិឧបោសថយ៉ាងនោះឯង ។

ប្រវត្តិរបស់ព្រះតិស្សត្ថេរចេញបួស

ឈ្មោះថា ព្រះតិស្សត្ថេរមិនមែនអ្នកធម្មតាសាមញ្ញ គឺ ព្រះភាតា រួមព្រះរាជមាតាជាមួយនឹងព្រះរាជា មាននាមថា តិស្សកុមារ ។ បានឮ ថា ព្រះរាជាទ្រង់អភិសេកហើយ ទ្រង់បានតាំងតិស្សកុមារនោះទុក ក្នុង តំណែងឧបរាជ ។ ថ្ងៃមួយ តិស្សកុមារនោះ ស្តេចយាងទៅកាន់ព្រៃបាន ទតឃើញពួកម្រឹគហ្មងធំ ដែលលេងនៅ ដោយការលេងតាមសេចក្តីគិត (គឺតាមសេចក្តីប្រាថ្នារបស់ខ្លួន) ។ គ្រាទតឃើញហើយ តិស្ស កុមារនោះទ្រង់បានមានព្រះរំពឹងដូច្នេះថា “ម្រឹគទាំងនេះមានស្មៅជាអាហារ ក៏នៅប្រលែងគ្នាបានយ៉ាងនេះ, ចំណែកព្រះសមណៈទាំងនេះ ឆាន់ភោជន ដែលប្រណីត ក្នុងរាជត្រកូលហើយ ដេកនៅលើទីដេកដ៏ទៃ ៗ នឹង លេងល្បែងដែលគួរពេញចិត្តមិនបានឬ ?” ។ តិស្សកុមារនោះ ស្តេច ត្រឡប់មកពីព្រៃនោះហើយ បានក្រាបទូលសេចក្តីរំពឹងរបស់ខ្លួននេះ ចំពោះព្រះរាជា ។ ព្រះរាជាទ្រង់ព្រះត្រិះរិះថា “ព្រះកុមាររង្ស៊ីសសង្ស័យ ក្នុងទីមិនមែនឋានៈ (មិនមែនហេតុ), ឈ្លើយចុះ យើងនឹងឱ្យគេយល់ ព្រមដោយឧបាយយ៉ាងនេះ” ក្នុងថ្ងៃមួយ ទ្រង់ធ្វើដូចជាក្រោធដោយហេតុ ការណ៍មួយយ៉ាង ហើយទ្រង់គម្រាមដោយមរណភ័យថា “លោកចូរមក ទទួលយករាជសម្បត្តិ រហូតដល់អស់ ៧ ថ្ងៃ, ក្រោយអំពីនោះយើងនឹង

សម្លាប់លោកចេញ” ដូច្នេះ ហើយឱ្យទទួលជើងពាក្យបង្គាប់នោះ ។ បាន  
 ឮថា ព្រះកុមារនោះទ្រង់ត្រិះរិះថា “ក្នុងថ្ងៃទី ៧ ព្រះរាជានឹងឱ្យសម្លាប់  
 យើងចោល” ដូច្នេះ មិនស្រង្គំមិនសោយទាំងផ្ទុកមិនលក់ តាមសមគួរ  
 ដល់ព្រះហឫទ័យ បានមានព្រះសិវៈសៅហ្មងយ៉ាងច្រើន ។ បន្ទាប់ពី  
 នោះ ព្រះរាជាត្រាស់សួរតិស្សកុមារនោះថា “លោកជាអ្នកមានរូបរាង  
 យ៉ាងនេះ ព្រោះហេតុអ្វី” ព្រះកុមារទូលថា “សូមតេជះ ព្រោះខ្លាច  
 សេចក្តីស្លាប់” ។ ព្រះរាជាទ្រង់ត្រាស់ថា “ឱហ្ន៎ ខ្លាចអ្នកឯង គង់សម្លឹង  
 ឃើញសេចក្តីស្លាប់ ដែលខ្ញុំដាក់ទោសហើយ អស់សេចក្តីខ្វល់ខ្វាយ  
 អស់ការគិត នឹងមិនលេងឬ ពួកភិក្ខុសម្លឹងឃើញសេចក្តីស្លាប់ ជាប់  
 ដោយខ្យល់ដកដង្ហើម ចូលនិងដកដង្ហើមចេញ នឹងលេងបានយ៉ាងណា ?”  
 ចាប់ផ្តើមតាំងពីនោះមក ព្រះកុមារក៏ទ្រង់ជ្រះថ្លាក្នុងព្រះសាសនា ។ កាល  
 ថ្ងៃស្អែកឡើង ព្រះកុមារនោះស្តេចចេញទៅបាញ់ម្រឹគ ត្រាច់សព្វទៅក្នុង  
 ព្រៃ បានទតឃើញព្រះយោនកមហាធម្មរក្ខិតត្រូវ អ្នកអង្គុយឱ្យស្តេចដំរី  
 ណាមួយចាប់មែកសាលព្រឹក្សបក់ ។ ព្រះកុមារគ្រា ទតឃើញហើយក៏  
 កើតសេចក្តីបារម្ភជ្រះត្រិះរិះថា “កាលណាហ្ន៎ សូម្បីយើងនឹងគប្បីបួសដូច  
 ព្រះមហាថេរៈនេះ, ថ្ងៃនោះ នឹងគប្បីមានឬហ្ន៎” ។ ព្រះថេរៈដឹង  
 អធ្យាស្រ័យរបស់ព្រះកុមារនោះហើយ កាលព្រះកុមារនោះឃើញនុ៎ះឯង



បានហោះឡើងទៅក្នុងអាកាស ហើយបានឈរនៅលើផ្ទៃទឹកដ៏ស្រះ  
 បោករណី ក្នុងវត្តអសោភារាមព្យាបាលនិងសំពត់ឧត្តរាសន្តទុកលើអាកាស  
 ហើយចាប់ផ្តើមស្រង់ទឹក ។ ព្រះកុមារទតឃើញអានុភាពរបស់ព្រះថេរៈ  
 នោះ ហើយក៏ទ្រង់ជ្រះថ្លាជាយ៉ាងក្រៃលែងត្រិះរិះថា យើងនឹងបួសឱ្យបាន  
 ក្នុងថ្ងៃនេះតែម្តងហើយស្តេចត្រឡប់ បានទូលលាព្រះរាជាថា “សូមតេជះ  
 មហាបពិត្រ ទូលបង្គំនឹងបួស” ។ ព្រះរាជាទ្រង់ឃាត់ (ទ្រង់សូមអង្វរ)  
 ជាអនេកប្រការ កាលទ្រង់មិនអាចដើម្បីនឹងឱ្យព្រះកុមារនោះត្រឡប់  
 (ព្រះទ័យ) បាន ទើបទ្រង់ត្រាស់ឱ្យតាក់តែងមគ្គាដែលជាមកទៅកាន់វត្ត  
 អសោភារាម ឱ្យព្រះកុមារតែងអង្គជាភេទមហោស្រព ឱ្យហែហមដោយ  
 ពួកសេនាដែលប្រដាប់ប្រដាហើយ ទ្រង់នាំទៅកាន់ព្រះវិហារ ។ ភិក្ខុជា  
 ច្រើនបានឮដំណឹងថា ព្រះយុវរាជ នឹងព្រះផ្ទួស ក៏នាំគ្នាត្រៀមបាតនិង  
 ចីវរទុក ។ ព្រះកុមារស្តេច យាងទៅកាន់ផ្ទះជាទីបំពេញព្យាយាម ហើយ  
 ទ្រង់បានព្រះផ្ទួស ព្រមនឹងបុរសមួយសែនក្នុងសំណាក់របស់ព្រះមហាធម្ម  
 រក្ខិតត្រូវនុំឯង ។ ក៏កុលបុត្រទាំងឡាយ ដែលបួសតាមព្រះកុមារ នឹង  
 កំណត់រាប់មិនបាន ។ ព្រះកុមារទ្រង់ព្រះផ្ទួសក្នុងវេលា ដែលព្រះរាជា  
 ទ្រង់អភិសេកគ្រងរាជ្យបាន ៤ ឆ្នាំ ។ គ្រានោះ នៅមានព្រះកុមារអង្គ  
 ដ៏ទៃ មានព្រះនាមថា អគ្គិព្រហ្ម ជាព្រះស្វាមីរបស់ព្រះនាងសង្ឃមិត្តា

ដែលជាព្រះភាគិនីរបស់ព្រះរាជា ។ ព្រះនាងសង្ឃឹមគ្នាប្រសូតិព្រះឪស  
 របស់អគ្គិត្រហ្មអង្គនោះត្រឹមតែមួយអង្គប៉ុណ្ណោះ ។ អគ្គិត្រហ្មសូម្បីអង្គ  
 នោះ បានឮដំណឹងថា ព្រះយុវរាជ ទ្រង់ព្រះផ្ទុសហើយ ទើបចូលទៅ  
 គាល់ព្រះរាជា ហើយទូលសូមព្រះបរមរាជានុញ្ញាតថា “សូមតេជះ សូម្បី  
 ទូលបង្គំ ក៏នឹងបួសដែរ” ដូច្នេះ ។ អគ្គិត្រហ្មអង្គ នោះ បានទទួលព្រះ  
 បរមរាជានុញ្ញាតថា “ចូរបួសចុះ បា” ក៏បានបួសក្នុងថ្ងៃនោះឯង ។ ព្រះ  
 ថេរៈ ដែលខត្តិយជនមានសម្បត្តិយ៉ាងឡាន បួសតាមយ៉ាងនេះ បណ្ឌិត  
 គប្បីជ្រាបថា ព្រះតិស្សត្ថេរ អ្នកជាព្រះកនិដ្ឋភាគារបស់ព្រះរាជា ។

### ព្រះតិស្សត្ថេរអង្គុយឃាំងមិនឱ្យអាមាត្យកាត់សីសៈភិក្ខុ

ព្រះតិស្សថេរៈនោះ គ្រាឃើញអាមាត្យនោះ ដែលបដិបត្តិ  
 ខុសយ៉ាងនោះហើយ ទើបត្រិះរិះថា “ព្រះរាជាគង់នឹងទ្រង់មិនបញ្ជូនមក  
 ដើម្បីឱ្យសម្លាប់ព្រះថេរៈ ទាំងឡាយ រឿងនេះ នឹងជារឿងដែលអាមាត្យ  
 នេះយល់ខុសពិតប្រាកដតែម្តង” ដូច្នេះ ទើបបានទៅអង្គុយលើអាសនៈ  
 ជិតអាមាត្យនោះដោយខ្លួនឯង ។ អាមាត្យនោះចាំព្រះថេរៈនោះបាន ក៏មិន  
 អាចឆ្លាសស្រ្តាកាប់បាន ទើបបានត្រឡប់ទៅក្រាបទូលចំពោះព្រះរាជាថា  
 “សូមតេជះ ទូលបង្គំបានកាត់សីសៈរបស់ពួកភិក្ខុឈ្មោះមានប្រមាណ  
 ប៉ុណ្ណោះ ដែលមិនប្រាថ្នាធ្វើឧបោសថឱ្យដាច់ធ្លាក់ទៅខណៈនោះ ក៏មកដល់

លំដាប់នៃព្រះតិស្សត្ថេរជាម្ចាស់ តើទូលបង្គំនឹងធ្វើយ៉ាងណា ?” ព្រះរាជា  
 លួមទ្រង់បានស្តាប់ប៉ុណ្ណោះ ក៏ត្រាស់ថា “ហើយ តើយើងបានបញ្ជូន  
 លោកឱ្យទៅសម្លាប់ភិក្ខុទាំងឡាយឬ ?” ភ្លាមនោះឯង ក៏កើតសេចក្តីក្តៅផ្សា  
 ឡើងក្នុងព្រះវរកាយ ទើបស្តេចយាងទៅកាន់ព្រះវិហារ ត្រាស់សួរពួកភិក្ខុ  
 ដែលជាព្រះថេរថា “បពិត្រលោកម្ចាស់ដ៏ចម្រើន អាមាត្យនេះញោមមិន  
 បានបង្គាប់ឡើយ បានធ្វើកម្មយ៉ាងនេះ ហើយបាបនេះនឹងគប្បីមានដល់  
 អ្នកណាហ្ន៎ ?”

### ពួកភិក្ខុថ្វាយយោបល់ចំពោះព្រះរាជា ២ ន័យ

ព្រះថេរពួកខ្លះ ថ្វាយព្រះពរថា “អាមាត្យនេះ បានធ្វើតាមព្រះ  
 តម្រាស់បង្គាប់របស់មហាបពិត្រហើយ, បាបនោះ ទើបមានដល់មហា  
 បពិត្រផង” ។ ព្រះថេរពួកខ្លះ ថ្វាយព្រះពរថា “បាបនោះ រមែងមាន  
 ចំពោះមហាបពិត្រ និង អាមាត្យសូម្បីទាំង ២ ផង” ។

ព្រះថេរពួកខ្លះថ្វាយព្រះពរយ៉ាងនេះថា “សូមថ្វាយព្រះពរ ក៏  
 មហាបពិត្រទ្រង់មានសេចក្តីគិតឬថា ‘អាមាត្យនាយនេះ ចូរទៅសម្លាប់  
 ភិក្ខុទាំងឡាយ’” ព្រះរាជាទ្រង់ត្រាស់ថា “បពិត្រលោកម្ចាស់ដ៏ចម្រើន  
 មិនមាន, ញោមមានសេចក្តីប្រាថ្នាជាកុសល ទើបបានបញ្ជូនគេទៅដោយ  
 បង្គាប់ថា ‘សូមភិក្ខុសង្ឃសាមគ្គីគ្នាធ្វើឧបោសថចុះ’” ។ ព្រះថេរទាំង

ឡាយថ្វាយព្រះពរថា “បើថា មហាបពិត្រ មានព្រះរាជប្រាថ្នាជាកុសលសោត, បាបក៏មិនមានចំពោះមហាបពិត្រ, បាបនោះ រមែងមានដល់អាមាត្យប៉ុណ្ណោះ” ។ ព្រះរាជាទ្រង់កើតមានសេចក្តីសង្ស័យក្នុងចិត្តបែកជាពីរ ទើបត្រាស់សួរថា “បពិត្រលោកម្ចាស់ដ៏ចម្រើន តើមានភិក្ខុបណាមួយដែរទេ ? អ្នកអាចដើម្បីនឹងកាត់សេចក្តីសង្ស័យបែកជាពីរនេះរបស់ព្រាហ្ម ហើយលើកតម្កើងព្រះសាសនា” ។ ភិក្ខុទាំងឡាយថ្វាយព្រះពរថា “មាន មហាបពិត្រ ភិក្ខុនោះឈ្មោះព្រះមោគ្គលីបុត្តតិស្សត្ថេរ, លោកអាចកាត់សេចក្តីសង្ស័យបែកជាពីរនេះរបស់មហាបពិត្រ ហើយលើកតម្កើងព្រះសាសនាបាន” ។ ក្នុងថ្ងៃនោះឯង ព្រះរាជាទ្រង់បានចាត់បញ្ជូនព្រះធម្មកថិក ៣ រូប ក្នុងមួយរូបៗ មានភិក្ខុមួយពាន់ជាបរិវារ, និងអាមាត្យ ៤ នាក់ ក្នុងមួយនាក់ៗ មានបុរសមួយពាន់ជាបរិវារ ដោយទ្រង់ត្រាស់ថា “សូមលោកទាំងឡាយ ចូរទទួលយកព្រះថេរមកចុះ” ។

**ព្រះមោគ្គលីបុត្តតិស្សត្ថេរមិនមកព្រោះអារាធនាខុស**

ព្រះធម្មកថិកនិងអាមាត្យទាំងនោះទៅហើយ បានទូល (ព្រះថេរៈ) ថា “ព្រះរាជាបង្គាប់ឱ្យរកលោក” ដូច្នេះ ។ ព្រះថេរៈមិនព្រមមក ។ សូម្បីលើកទី ២ ព្រះរាជាក៏ទ្រង់បានចាត់បញ្ជូន ព្រះធម្មកថិក ៨ រូប និងអាមាត្យ ៨ នាក់ ដែលមានបរិវារម្នាក់មួយពាន់ៗ ទៅ

ដោយបង្គាប់ថា “លោកទាំងឡាយចូរក្រាបទូល (ព្រះថេរៈនោះ) ថា ‘បពិត្រលោកម្ចាស់ដ៏ចម្រើន ព្រះរាជាបង្គាប់ឱ្យរក, ហើយឱ្យនិមន្តព្រះថេរៈមក” ។

ព្រះធម្មកថិកនិងអាមាត្យទាំងនោះ បានក្រាបទូល (ព្រះថេរៈ) ដូចដែលទ្រង់ត្រាស់នោះឯង ។ សូម្បីលើកទី ២ ព្រះថេរៈ ក៏មិនបានមក ។ ព្រះរាជាត្រាស់សួរព្រះថេរៈទាំងឡាយថា “បពិត្រលោកម្ចាស់ដ៏ចម្រើន ព្រាមបានបញ្ជូនទូតទៅដល់ ២ ឯងហើយ ព្រោះហេតុអ្វី ទើបព្រះថេរៈមិនបានមក ?” ព្រះថេរៈទាំងឡាយ ថ្វាយព្រះពរថា “មហាបពិត្រ ដែលលោកមិនមកនោះ ព្រោះទូត ទាំងនោះ ក្រាបទូលលោកថា ‘ព្រះរាជាបង្គាប់ឱ្យរក’, តែកាលទូតទាំងនោះក្រាបទូលលោកយ៉ាងនេះថា ‘បពិត្រលោកម្ចាស់ដ៏ចម្រើន ព្រះសាសនាសាបសូន្យថយចុះ, សូមលោកម្ចាស់មេត្តាបានជាសម្មាញ់ពួកខ្ញុំព្រះករុណា ដើម្បីលើកស្ទួយព្រះសាសនាចុះ’ ដូច្នេះ, ព្រះថេរៈនឹងគប្បីមក” ។ គ្រានោះ ព្រះរាជាទ្រង់ត្រាស់ដូចយ៉ាងនោះហើយ ទើបទ្រង់ចាត់បញ្ជូនព្រះធម្មកថិក ១៦ រូប និងអាមាត្យ ១៦ នាក់ ដែលមានបរិវារម្នាក់មួយពាន់ ៗ ទៅ ទ្រង់បានសាកសួរភិក្ខុទាំងឡាយទៀតថា “បពិត្រលោកម្ចាស់ដ៏ចម្រើន ព្រះថេរៈជាអ្នកចាស់ ឬនៅកម្លោះទេ ?”

ភិក្ខុ. “ចាស់ហើយ មហាបពិត្រ”

រាជា. “ព្រះថេរៈនោះ នឹងឡើងក្រែងស្នែងឬ? លោកម្ចាស់”

ភិក្ខុ. “លោកនឹងមិនឡើង (ទាំង ២ យ៉ាង) មហាបពិត្រ”

រាជា. “ព្រះថេរៈសម្រាកក្នុងទីណា? លោកម្ចាស់” ។

ភិក្ខុ. “ក្បែរទន្លេគង្គាត្រើយខាងជើង មហាបពិត្រ” ។

ព្រះរាជា ទ្រង់ត្រាស់ថា “ម្ចាស់នាយ បើដូច្នោះ ពួកលោកចូរចង ទូកដៃ ហើយអារាធនាឱ្យព្រះថេរៈអង្គុយលើទូកដៃនោះឯង ចាត់ការរក្សា ត្រង់ប្រាំទាំង ២ ផ្នែក នាំព្រះថេរៈមកចុះ” ។ ពួកភិក្ខុនិងពួកអាមាត្យ ទៅ ដល់សំណាក់របស់ព្រះថេរៈហើយ បានទូលឱ្យជ្រាបតាមព្រះរាជសាសន៍ ។

ព្រះថេរៈបានស្តាប់ (ព្រះរាជសាសន៍នោះ) ហើយគិតថា “ព្រោះ ហេតុដែលយើងបួសមក ក៏ដោយការតាំងចិត្តថា នឹងលើកស្ទួយព្រះ សាសនា តាំងពីដើម ដូច្នោះ កាលនោះក៏មកដល់យើងហើយ” ទើបបាន កាន់យកកំណាត់ស្បែកក្រោកឡើង ។

### ព្រះបាទអសោកទ្រង់ព្រះសុបិនឃើញដំរីសសុទ្ធ

គ្រានោះ ព្រះរាជាទ្រង់ពេញព្រះរាជហឫទ័យហើយថា “ស្បែកនេះ ព្រះថេរៈ នឹងមកដល់ព្រះនគរធាតុលីបុត្ត” ដូច្នេះ ក៏ទ្រង់ឃើញព្រះសុបិន ក្នុងចំណែករាត្រី មានព្រះសុបិនបែបនេះ គឺ ស្តេចដំរីសសុទ្ធមក

ស្ថាបអង្គើលព្រះរាជា ចាប់ផ្តើម តាំងពីព្រះសិវសា ហើយបានចាប់ព្រះ  
 រាជាត្រង់ព្រះហស្តខាងស្តាំ ។ ក្នុងថ្ងៃស្អែក ព្រះរាជាបានត្រាស់សួរពួក  
 ហោរអ្នកទោះទាយសុបិនថា “យើងយល់សប្តិឃើញសុបិនបែបនេះ នឹង  
 មានអ្វីដល់យើង ?” ហោរទោះទាយសុបិនម្នាក់ ទូលថ្វាយសេចក្តីឃើញ  
 ថា “សូមគេជះ ក្រោមល្អងធូលីព្រះបាទថ្ងៃវិសេស ព្រះសមណៈអ្នក  
 ប្រសើរ នឹងចាប់ក្រោមល្អងធូលីព្រះបាទត្រង់ព្រះហស្តខាងស្តាំ” ។ គ្រា  
 នោះ ព្រះរាជាក៏ទ្រង់បានជ្រាបដំណឹងថា “ព្រះថេរៈមកហើយក្នុងខណៈ  
 នោះឯង” ទើបស្តេចយាងទៅកាន់មាត់ច្រាំងទន្លេគង្គា ហើយស្តេចចុះ  
 លុយទឹកទន្លេជ្រៅទៅ ៗ ដរាបដល់ព្រះថេរៈ ក្នុងទឹកមានប្រមាណត្រឹមជា  
 នុ ហើយបានថ្វាយព្រះហស្តដល់ព្រះថេរៈអ្នកកំពុងចុះពីទូក ។ ព្រះថេរៈ  
 បានចាប់ព្រះរាជាត្រង់ព្រះហស្តខាងស្តាំហើយ ។

### រាជបុរសប្រុងកាត់សីសៈព្រះមោគ្គលីបុត្តតិស្សត្ថេរ

ពួករាជបុរសកាន់ដាវ ឃើញកិរិយានោះហើយ ក៏ហូតដាវចេញ  
 ចាកស្រោម ដោយគិតថា “ពួកយើងនឹងកាត់សីសៈរបស់ព្រះថេរៈឱ្យធ្លាក់  
 ទៅ” ដូច្នេះ ។ សួរថា ព្រោះហេតុអ្វី ? ឆ្លើយថា ព្រោះបានឮថា ក្នុង  
 រាជត្រកូលមានចារិកនេះថា “អ្នកណាចាប់ព្រះរាជាត្រង់ព្រះហស្ត រាជ

បុរសគប្បីយកដាវកាត់ស៊ីសៈរបស់អ្នកនោះ ឱ្យធ្លាក់ទៅ” ។ ព្រះរាជា  
 ទតឃើញស្រមោល (ដាវ) ប៉ុណ្ណោះ ក៏ទ្រង់ត្រាស់ថា “សូម្បីត្រាមុន  
 យើងមិនប្រសព្វសេចក្តីសប្បាយចិត្ត ព្រោះហេតុដែលខុសក្នុងភិក្ខុទាំង  
 ឡាយ ពួកលោកកុំធ្វើខុស ក្នុងព្រះថេរៈឡើយ” សួរថា ក៏ព្រោះហេតុអ្វី  
 បានជាព្រះថេរៈបានចាប់ព្រះរាជាត្រង់ព្រះហស្ត ? ឆ្លើយថា ព្រោះហេតុ  
 ដែលព្រះថេរៈនោះ ដែលព្រះរាជាឱ្យអាណាធនាមក ដើម្បីត្រូវការនឹង  
 ត្រាស់ សួរបញ្ជា ដូច្នេះ ព្រះថេរៈដាក់ចិត្តថា “ព្រះរាជាព្រះអង្គនេះ ជា  
 អន្តោវាសិករបស់យើង” ទើបបានចាប់ ។

### ព្រះបាទអសោកទ្រង់សង្ស័យព្រះមោគ្គលីបុត្តតិស្សត្ថេរ

ព្រះរាជាទ្រង់នាំព្រះថេរៈទៅកាន់រាជឧទ្យានរបស់ព្រះអង្គ ហើយ  
 ទ្រង់ត្រាស់ឱ្យតាំងការរក្សាលោមព័ទ្ធទុក ពីខាងក្រៅដល់ ៣ ជាន់ ចំណែក  
 ព្រះអង្គឯង ក៏ទ្រង់លាងជើងព្រះថេរៈហើយ លាបប្រេង ឱ្យប្រថាប់  
 អង្គុយនៅក្នុងសំណាក់របស់ព្រះថេរៈហើយ ទ្រង់ត្រិះរិះថា “ព្រះថេរៈនឹង  
 ជាអ្នកអាចទេហ្ន៎ ដើម្បីកាត់សេចក្តីសង្ស័យរបស់យើង រម្ងាប់អធិករណ៍  
 ដែលកើតឡើងហើយ លើកស្ទួយព្រះសាសនា” ដូច្នេះ ដើម្បីត្រូវការនឹង  
 ទ្រង់សាកល្បងមើល ទើបទូលសួរថា “បពិត្រលោកម្ចាស់ដ៏ចម្រើន ញោម  
 មានសេចក្តីប្រាថ្នាចង់ឃើញបាដិហារ្យត្រឹមតែមួយយ៉ាង” ។



ព្រះថេរៈ. “សូមថ្វាយព្រះពរ មហាបពិត្រ ប្រាថ្នាទតឃើញ  
បាដិហារ្យប្រភេទណា ?”

ព្រះរាជា. “ចង់ឃើញផែនដីញ័រ លោកម្ចាស់”

ព្រះថេរៈ. “សូមថ្វាយព្រះពរ មហាបពិត្រ ប្រាថ្នានឹងទតឃើញ  
ផែនដីញ័រទាំងអស់ ឬចង់ទតឃើញផែនដីញ័រផ្នែកខ្លះ ?”

ព្រះរាជា. “ក៏បណ្តា ២ យ៉ាងនេះ មួយណាធ្វើលំបាក លោក  
ម្ចាស់” ។

ព្រះថេរៈ. “សូមថ្វាយព្រះពរ កាលថាសសំរិតពេញ ដោយទឹក  
ការធ្វើឱ្យទឹកនោះញ័រទាំងអស់ ឬឱ្យញ័រត្រឹមតែពាក់កណ្តាល តើណាជា  
របស់ធ្វើបានលំបាក( ជាង ) ។

ព្រះរាជា. “ឱ្យញ័រត្រឹមតែពាក់កណ្តាល ជារបស់ធ្វើបានលំបាក  
( ជាង ) លោកម្ចាស់” ។

ព្រះថេរៈ. “សូមថ្វាយព្រះពរ ដោយប្រការដូចថ្វាយព្រះពរ មក  
ហើយនុ៎ះឯង ការឱ្យផែនដីញ័រផ្នែកខ្លះធ្វើបានលំបាក” ។

ព្រះរាជា. “បពិត្រលោកម្ចាស់ដ៏ចម្រើន បើដូច្នោះ ញោម នឹង  
មើលផែនដីញ័រផ្នែកខ្លះ ( ប៉ុណ្ណោះ )” ។

ព្រះថេរៈ. “សូមថ្វាយព្រះពរ បើដូច្នេះក្នុងចម្ងាយមួយយោជន៍ ៗ ដោយជុំវិញរថចូរចតត្រង់ដែនដោយកង់ម្ខាង ខាងទិសបូព៌ា, សេះចូរ ឈរជាន់ដែន ដោយជើងទាំងពីរ ខាងទិសទក្សិណ, បុរសចូរឈរជាន់ ដែនដោយជើងម្ខាង ខាងទិសបច្ឆិម, ថាស(មាន) ទឹកមួយ ចូរដាក់ ចំត្រង់ចំណែកពាក្យកណ្តាលខាងទិសឧត្តរ ។ ព្រះរាជាបង្គាប់ឱ្យធ្វើយ៉ាង នោះហើយ ។

**ព្រះមោគ្គលីបុត្តតិស្សត្ថេរអធិដ្ឋានឱ្យផែនដីញ៉ែរ**

ព្រះថេរៈចូលចតុត្ថជ្ឈានដែលមានអភិញ្ញាជាបាទ ចេញហើយបាន អធិដ្ឋានឱ្យផែនដីញ៉ែរ មានប្រមាណមួយយោជន៍ ដោយសេចក្តីរំពឹងថា សូមឱ្យព្រះរាជាចូរទតឃើញ ដូច្នេះ ។ ខាងទិសបូព៌ាកង់រថដែលបិតនៅ ខាងក្នុងព្រំប្រទល់នុ៎ះឯងញ៉ែរហើយ ក្រៅនេះមិនញ៉ែរ ។ ខាងទិសទក្សិណ និងទិសបច្ឆិម ជើងរបស់សេះ និង បុរសដែលជាន់នៅខាងក្នុងព្រំ ប្រទល់ប៉ុណ្ណោះ ញ៉ែរហើយ និងខ្លួន (របស់សេះនិងបុរស) ក៏ញ៉ែរត្រឹម តែពាក្យកណ្តាល ៗ ដោយប្រការយ៉ាងនេះ ។ ខាងទិសឧត្តរ ទឹកដែល បិតនៅខាងក្នុងខេត្តនៃថាសទឹក ញ៉ែរតែពាក្យកណ្តាលប៉ុណ្ណោះ ដែលនៅ សល់មិនមានញ៉ែរឡើយឯង ។

**ព្រះបាទអសោកសួរនូវសេចក្តីសង្ស័យក្នុងរឿងបាប**

ព្រះរាជា ទតឃើញបាណ្ឌវនោះហើយ ក៏សម្រេចព្រះទ័យថា “ឥឡូវនេះ ព្រះថេរៈនឹងអាចដើម្បីនឹងលើកស្ទួយព្រះសាសនាបាន” ទើប ត្រាស់សួរសេចក្តីសង្ស័យរបស់ព្រះអង្គថា “បពិត្រលោកម្ចាស់ដ៏ចម្រើន ញោចបានបញ្ជូនអាមាត្យម្នាក់ទៅ ដោយបង្គាប់ថា “លោកទៅកាន់ព្រះ វិហាររម្ងាប់អធិការណ៍ ហើយនិមន្តឱ្យភិក្ខុសង្ឃធ្វើឧបោសថចុះ” ដូច្នេះ គេទៅកាន់ព្រះវិហារហើយ បានផ្តាច់ជីវិតភិក្ខុអស់ចំនួនប៉ុណ្ណេះរូប បាប នោះ នឹងមានដល់អ្នកណា ?

ព្រះថេរៈ ទូលសួរថា “សូមថ្វាយព្រះពរ ក៏ព្រះអង្គមានគិតឬទេ ថា ‘អាមាត្យនេះ ចូរទៅកាន់ព្រះវិហារហើយ នឹងសម្លាប់ភិក្ខុទាំង ឡាយ’” ។

ព្រះរាជា. “ការគិតនោះមិនមានទេ លោកម្ចាស់” ។

ព្រះថេរៈ. “សូមថ្វាយព្រះពរ បើព្រះអង្គមិនមានការគិតបែបនេះ ទេ បាបក៏មិនមានដល់ព្រះអង្គឡើយ” ។

ព្រះថេរៈ អាងព្រះពុទ្ធវិចនៈ ពោលអតីតនិទាន

លំដាប់នោះ ព្រះថេរៈ (ថ្វាយវិសជ្ជនា) ឱ្យព្រះរាជាទ្រង់យល់ ច្បាស់នូវសេចក្តីនេះដោយព្រះសូត្រនេះថា “ម្ចាស់ភិក្ខុទាំងឡាយ តថាគត ហៅចេតនាថា ជាកម្ម ព្រោះបុគ្គលគិតហើយ ទើបធ្វើកម្មដោយកាយ វាចា ចិត្ត”<sup>១</sup> ដូច្នេះ ។ ដើម្បីសម្តែងសេចក្តីនោះឯង ទើបព្រះថេរៈនាំ តិគ្គិរជាតកមក<sup>២</sup> (ជាឧទាហរណ៍) ដូចតទៅនេះ ។

សូមថ្វាយព្រះពរ មហាបពិត្រ ក្នុងអតីតកាល សត្វទទា ឈ្មោះ ទីបកៈ ទូលសួរព្រះតាបសថា

“បពិត្រលោកម្ចាស់ដ៏ចម្រើន សត្វទទាជាច្រើនមក ព្រោះ គិតថា ញាតិរបស់ពួកយើងទំនេរ (ត្រង់ទីនោះ) ព្រាន ប៉ះពាល់(ធ្វើ)នូវបាណាតិបាតកម្ម ព្រោះអាស្រ័យ ខ្ញុំព្រះ ករុណា ចិត្តខ្ញុំព្រះករុណា ក៏រង្សៀសក្នុងរឿងនោះ” ។

ព្រះតាបសឆ្លើយថា ក៏អ្នកមានគិត (យ៉ាងនេះ) ឬថា “សូម

១. អង្គ. ឆក្ក. មហាវគ្គ. ៤៦. ៦៣/២៧២ ។ ២. ខុទ្ទ. ជាត. តិគ្គិរជាតក. ៥៨. ៥៧៦/២០៥; នឹងជាតកដកថា ។

សត្វទាំងឡាយនោះមក ព្រោះសំឡេង និងព្រោះឃើញរូប របស់យើង ហើយចូរត្រូវជាប់អន្ទាក់ ឬចូរត្រូវសម្លាប់” ។

សត្វទា ឆ្លើយប្រាប់ថា “ការគិតនោះមិនមានទេ លោកម្ចាស់ដ៏ ចម្រើន” ។

លំដាប់នោះ ទើបតាបសឱ្យសត្វទានោះយល់ព្រមថា “បើលោក មិនបានគិតសោត បាបក៏មិនមាន” ពិតមែន កម្ម រមែងពាល់ត្រូវបុគ្គល ដែលគិតប៉ុណ្ណោះ មិនពាល់ត្រូវបុគ្គលដែលមិនគិតទេ ។

ព្រានមិនប៉ះពាល់នូវបាណាតិបាតកម្ម ព្រោះអាស្រ័យអ្នកទេ  
បើចិត្តអ្នកមិនប្រទូស្ត បាបក៏មិនប្រលាក់នូវអ្នកដ៏ចម្រើន  
ដែលមិនមានសេចក្តីខ្វល់ខ្វាយឡើយ ។

**ព្រះរាជាទ្រង់ជម្រះអធិករណីនៃព្រះពុទ្ធសាសនា**

ព្រះថេរៈ ត្រា(ថ្វាយវិសជ្ជនា) ឱ្យព្រះរាជាទ្រង់យល់ចូលចិត្តយ៉ាង នោះហើយ សម្រាកក្នុងព្រះរាជឧទ្យាននៃព្រះនគរនោះឯង រហូតអស់ ៧ ថ្ងៃ ហើយឱ្យព្រះរាជាទ្រង់រៀននូវលទ្ធិសម័យ (នៃព្រះសម្មាសម្ពុទ្ធ) ។ ក្នុងថ្ងៃទី ៧ ព្រះរាជាទ្រង់ត្រាស់ឱ្យភិក្ខុសង្ឃប្រជុំគ្នាក្នុងវត្តអសោកាវាម

ឱ្យបាំងរាំងននយាំងទុក ហើយប្រថាប់អង្គុយនៅខាងក្នុងរាំងនន ទ្រង់  
 ត្រាស់ឱ្យចាត់ពួកភិក្ខុ អ្នកមានលទ្ធិដូច ៗ គ្នាឱ្យនៅរួមគ្នាជាពួក ៗ  
 ហើយត្រាស់ឱ្យនិមន្តពួកភិក្ខុមកម្តងមួយពួក ៗ ហើយត្រាស់សួរថា  
 ក៏វាដ៏ សម្មាសម្ពុទ្ធោ : ព្រះសម្មាសម្ពុទ្ធមានប្រក្រតីត្រាស់យ៉ាងណា ?

លំដាប់នោះ ពួកភិក្ខុសស្សតវាទី ទូលថា សស្សតវាទី : មាន  
 ប្រក្រតីត្រាស់ថា ទៀង ។

ពួកភិក្ខុឯកចូសស្សតិកៈ ទូលថា ឯកចូសស្សតិកវាទី : មាន  
 ប្រក្រតីត្រាស់ថា ទៀងខ្លះ មិនទៀងខ្លះ ។

ពួកភិក្ខុអន្តានន្តិកៈ ទូលថា អន្តានន្តិកវាទី : មានប្រក្រតីត្រាស់  
 ថា លោកមានទីបំផុត និងមិនមានទីបំផុត ។

ពួកភិក្ខុអមរាវិក្ខេបិកៈ ទូលថា អមរាវិក្ខេបិកវាទី : មានប្រក្រតី  
 ត្រាស់ពាក្យបោះសំដីមិនស្លាប់ខ្លួន ។

ពួកភិក្ខុអធិចូសមុប្បន្និកៈ ទូលថា អធិចូសមុប្បន្និកវាទី :  
 មានប្រក្រតីត្រាស់ថា ខ្លួន និងលោកកើតឡើងឯង ៗ មិនមានហេតុ ។

ពួកភិក្ខុសញ្ញាវាទៈ ទូលថា សញ្ញាវាទី : មានប្រក្រតីត្រាស់ថា  
 ខ្លួនមានសញ្ញា ។

ពួកភិក្ខុអសញ្ញាវាទៈ ទូលថា អសញ្ញាវាទី មានប្រក្រតី ត្រាស់ថា ខ្លួនមិនមានសញ្ញា ។

ពួកភិក្ខុនេវសញ្ញានាសញ្ញាវាទៈ ទូលថា នេវសញ្ញានាសញ្ញាវាទី : មានប្រក្រតីត្រាស់ថា ខ្លួនមានសញ្ញាក៏មិនមែន មិនមានសញ្ញាក៏មិនមែន ។

ពួកភិក្ខុឧច្ឆេទវាទៈ ទូលថា ឧច្ឆេទវាទី : មានប្រក្រតីត្រាស់ថា ជាចសុន្យ ។

ពួកភិក្ខុទិដ្ឋធម្មនិព្វានវាទៈ ទូលថា ទិដ្ឋធម្មនិព្វានវាទី : មានប្រក្រតីត្រាស់ថា ព្រះនិព្វានមាននៅក្នុងបច្ចុប្បន្ន ( ភពបច្ចុប្បន្ន ) ។ <sup>(១)</sup>

**ព្រះរាជាទ្រង់ត្រាស់ឱ្យផ្សឹកពួកបន្តិជាភិក្ខុ ៦ មីនរូប**

ព្រះរាជាទ្រង់ជ្រាបថា ពួកនេះមិនមែនភិក្ខុ, ពួកនេះជា អន្យតិវិយ័ ក៏ព្រោះព្រះអង្គទ្រង់បានរៀននូវលទ្ធិមកមុននុ៎ះឯង ទើបព្រះរាជទានសំពត់សដល់លោកពួកនោះ ហើយឱ្យសឹកចេញ ។ សូម្បីពួកតិរិយទាំងអស់

---

១. ទីយ. សីល. ព្រហ្មជាលសូត្រ. ១៤. ២៧/៣១ ... : ទិដ្ឋទាំង ១០ យ៉ាងនេះ គឺ ទិដ្ឋិ ៦២ នុ៎ះឯង ។

នោះមានចំនួនដល់ ៦ ម៉ឺននាក់ ។ លំដាប់នោះ ព្រះរាជាទ្រង់ត្រាស់ឱ្យ  
អាវាធនាភិក្ខុពួកដទៃមក ហើយត្រាស់សួរថា ៖

តីវាធី ភន្តេ សម្មាសម្ពុទ្ធោ : បពិត្រលោកម្ចាស់ដ៏ចម្រើន ព្រះ  
សម្មាសម្ពុទ្ធមានប្រក្រតីត្រាស់ថា យ៉ាងណា ?

ភិក្ខុទាំងឡាយទូលថា វិភជ្ជវាធី មានប្រក្រតីត្រាស់ចែក មហា  
បពិត្រ ។

កាលភិក្ខុទាំងឡាយទូលយ៉ាងនោះហើយ ទើបព្រះរាជាត្រាស់សួរ  
ព្រះថេរៈ ថា “បពិត្រលោកម្ចាស់ដ៏ចម្រើន ព្រះសម្មាសម្ពុទ្ធជាវិភជ្ជវាធី  
(មានប្រក្រតីត្រាស់ចែកឬ ?)” ព្រះថេរៈទូលថា “សូមថ្វាយព្រះពរ  
មហាបពិត្រ” លំដាប់នោះ ព្រះរាជាទ្រង់ត្រាស់ថា “បពិត្រលោកម្ចាស់ដ៏  
ចម្រើន ឥឡូវនេះ ព្រះសាសនា បរិសុទ្ធហើយ, សូមភិក្ខុសង្ឃចូរធ្វើ  
ឧបោសថចុះ” ដូច្នេះ ព្រះរាជទានរក្សាទុកហើយ ស្តេចចូលទៅកាន់ព្រះ  
នគរ ។ សង្ឃព្រមព្រៀង បានប្រជុំគ្នាធ្វើឧបោសថហើយ ។ ក្នុង  
សន្និបាតនោះមានភិក្ខុចំនួន ៦០ សែនរូប ។



ព្រះថេរៈ រើសភិក្ខុមួយពាន់រូបធ្វើតតិយសង្គាយនា

ព្រះមោគ្គលីបុត្តតិស្សត្ថេរ កាលនឹងញ៉ាំងញ៉ាំងពាក្យពោលតិះដៀល  
 របស់ជនពួកដទៃ ទើបបានសម្តែង<sup>១</sup> កថាវត្ថុបករណ៍ក្នុងសមាគមនោះ ។  
 លំដាប់នោះ ព្រះថេរៈ បានជ្រើសរើស បណ្ឌិតក្នុងដែលរាប់បានមានចំនួន  
 ៦០ សែនរូប យកចំពោះភិក្ខុមួយពាន់រូប អ្នកទ្រទ្រង់បរិយត្តិ គឺ ព្រះ  
 ត្រៃបិដក បែកប្លាយក្នុងបដិសម្ព័ន្ធ ជំនាញក្នុងត្រៃវិជ្ជាជាដើម កាលនឹង  
 សង្គាយនាធម៌និងវិន័យ បានជម្រះមន្ទិលក្នុងព្រះសាសនាទាំងអស់ ទើប  
 បានធ្វើតតិយសង្គតិ ដូចយ៉ាងព្រះមហាកស្សបត្ថេរ និងព្រះយសត្ថេរ  
 សង្គាយនាធម៌ និងវិន័យដូច្នោះ ។ ក្នុងទីបំផុតនៃសង្គតិ បឋវីក៏បាន  
 ញាប់ញ័រ ជាអនេកប្រការ ។

សង្គតិដែលធ្វើអស់រយៈពេល ៩ ខែ ទើបចប់, សង្គតិ  
 នេះ លោកហៅថា សហស្សិកសង្គតិ ព្រោះធ្វើដោយភិក្ខុ  
 មួយពាន់ រូប និងហៅថា តតិយសង្គតិ ព្រោះប្រៀប  
 ធៀបនឹងសង្គតិដែលមានមក អំពីមុន ២ លើកហើយ  
 ដោយប្រការដូច្នោះ ។

ចប់ តតិយសង្គតិ

១. សារត្ថទីបនី ជា អកាសិ ។

រឿងនាំព្រះវិន័យបិដកបន្តផ្ទាល់មក

ក៏ដើម្បីនឹងវិសជ្ជនាបញ្ញានេះថា ព្រះវិន័យបិដក អ្នកណា នាំបន្តមក ខ្ញុំព្រះករុណាបានពោលពាក្យណាទុកថា ព្រះវិន័យបិដកនេះ បាននាំបន្តគ្នាមកតាមលំដាប់អាចារ្យ តាំងអំពីព្រះឧបាលីថេរៈជាដំបូងក្នុងជម្ពូបដកបដល់តតិយសង្ឃតិ, ក្នុងជម្ពូបនោះ មានការនាំបន្តគ្នាមកតាមលំដាប់អាចារ្យដូច្នេះ ៖

ព្រះថេរៈទាំង ៥ រូបនេះ គឺ ព្រះឧបាលី ១ ព្រះទាសកៈ ១ ព្រះសោណកៈ ១ ព្រះសិគ្គវៈ ១ ព្រះមោគ្គលីបុត្តតិស្សៈ ១ អ្នកមានជ័យជំនះពិសេស បាននាំព្រះវិន័យ (ត ៗ គ្នា) មកក្នុងជម្ពូបឈ្មោះជម្ពូបដ៏មានសិរី មិនឱ្យដាច់តាមលំដាប់អាចារ្យ ដកបដល់តតិយសង្ឃាយនា ។

សេចក្តីនៃពាក្យនោះ ខ្ញុំព្រះករុណា បានប្រកាសហើយ ដោយពាក្យមានប្រមាណត្រឹមតែប៉ុណ្ណោះ ។

រាយនាមព្រះថេរៈ អ្នកនាំព្រះវិន័យបិដកបន្តដល់សព្វថ្ងៃ

មួយទៀត តតិយសង្ឃាយនា ព្រះថេរៈទាំងឡាយមានព្រះមហិន្ទជាដើមបាននាំព្រះវិន័យបិដកមកកាន់កោះនេះ (គឺ កោះលង្កា), ព្រះថេរៈទាំងឡាយមានព្រះអរិដ្ឋតេរជាដើម រៀនអំពីព្រះមហិន្ទហើយ

បាននាំបន្តគ្នាមកក្នុងវេលាពេលតិចតួច, តាំងពីពេលដែលព្រះអរិដ្ឋត្រូវជា  
 ដើមនោះនាំតមក បណ្ឌិតគប្បីជ្រាបថា ព្រះវិន័យបិដកនេះ បាននាំបន្តគ្នា  
 មកតាមលំដាប់អាចារ្យដែលចាត់ថា ជាលំដាប់អន្តេវាសិករបស់ព្រះថេរៈ  
 ទាំងនោះ មានព្រះអរិដ្ឋត្រូវជាដើម ដរាបដល់សព្វថ្ងៃនេះ សមដូចដែល  
 ព្រះបូរាណាចារ្យទាំងឡាយពោលទុកថា

តអំពីព្រះថេរៈទាំងនោះមក ព្រះមហិន្ទៈ១ ព្រះឥន្ទ្រៈ១  
 ព្រះឧត្តិយៈ១ ព្រះសម្ពុលៈ១ ព្រះភទ្ទនាមជាបណ្ឌិត១ ព្រះ  
 នាគត្រូវទាំងនេះ មានប្រាជ្ញាច្រើនមកពីជម្ពូទ្វីប ហើយបាន  
 មកនៅក្នុងលង្កាទ្វីប ព្រះថេរៈទាំងនោះ បានបង្រៀន  
 វិន័យបិដក បានបង្រៀននិកាយទាំង៥ គម្ពីរអភិធម្មទាំង៧  
 គម្ពីរ ក្នុងតម្កបណ្ឌទ្វីប(កោះលង្កា) ។ តអំពីនោះមក  
 (មានព្រះថេរៈ ច្រើនអង្គទៀត គឺ) ព្រះអរិដ្ឋជាអ្នកមាន  
 ប្រាជ្ញា១ ព្រះតិស្សទេត្តជាបណ្ឌិត១ ព្រះកាឡសុមនត្រូវជា  
 អ្នកក្លៀវក្លា១ ព្រះទ័យនាមកៈ១ ព្រះទ័យសុមនៈជាបណ្ឌិត  
 ១, ព្រះកាឡសុមនៈ១ ព្រះនាគត្រូវ១ ព្រះពុទ្ធរក្ខិត១ ព្រះ  
 តិស្សត្រូវ ជាអ្នកមានប្រាជ្ញា១ ព្រះទេវត្រូវជាបណ្ឌិត១,  
 ព្រះសុមនៈជាអ្នកក្លៀវក្លា ក្នុងព្រះវិន័យ១ ព្រះចូឡនាគៈជា

ពហុស្សុត១ ព្រះគង្គត្ថេរ ជាអ្នកកម្ចាត់បង់ទោសដ៏អាក្រក់១  
 ព្រះថេរៈនាមធម្មបាលិត ដែលគេបូជាហើយដោយប្រពៃក្នុង  
 រោហណជនបទ១ សិស្សរបស់ព្រះធម្មបាលិតនោះ ឈ្មោះ  
 ខេមៈ ជាអ្នកមានប្រាជ្ញាច្រើន ទ្រទ្រង់ព្រះត្រៃបិដក រុំ  
 រឿងដោយបញ្ញានៅក្នុងទីប ដូចជាព្រះចន្ទ១ ព្រះថេរៈ  
 ឈ្មោះឧបតិស្សៈជាអ្នកមានប្រាជ្ញា១ ព្រះបុស្សទេវៈដែលជា  
 មហាធម្មកថិក១, ព្រះសុមនៈអ្នកមានប្រាជ្ញា១ ព្រះបុប្ផៈ  
 (គឺ ព្រះមហាបទុមត្ថេរ) ១ ជាពហុស្សុត១ ព្រះមហាសីវៈ  
 ជាមហាធម្មកថិក ឈ្លាសវៃក្នុងបិដកទាំងអស់១, ព្រះ  
 ឧបាលី ជាអ្នកមានប្រាជ្ញាក្លៀវក្លាក្នុងព្រះវិន័យ១ ព្រះមហា  
 នាគជាអ្នកមានប្រាជ្ញាច្រើន ឈ្លាសវៃក្នុងវិញ្ញ្ញព្រះសទ្ធម្ម១,  
 ព្រះអភ័យ ជាអ្នកមានប្រាជ្ញាឈ្លាសវៃក្នុងបិដកទាំងអស់១  
 ព្រះតិស្សត្ថេរ ជាអ្នកមានប្រាជ្ញាដ៏ក្លៀវក្លាក្នុងព្រះវិន័យ១  
 សិស្សរបស់ព្រះតិស្សត្ថេរនោះ ឈ្មោះបុស្សៈ២ ជាអ្នកមាន  
 ប្រាជ្ញាច្រើន ជាពហុស្សុត ជាអ្នករក្សាព្រះសាសនាប្រតិស្ថា

---

១. សាវត្ថទីបនី. បុប្ផនាមោតិ មហាបទុមត្ថេរោ ។

២. ឱ.ម. បុប្ផនាមោតិ សុមនត្ថេរោ ។

នកក្នុងជម្ងឺប្ញ ព្រះចូឡាភ័យជាអ្នកមានប្រាជ្ញា ក្លៀវក្លា  
 ក្នុងព្រះវិន័យ ព្រះតិស្សត្ថេរ ជាអ្នកមានប្រាជ្ញាល្អាស  
 ក្លៀវក្លាព្រះសង្ឃ ១ ព្រះចូឡទេវៈ ជាអ្នកមានប្រាជ្ញា  
 ក្លៀវក្លាក្នុងព្រះវិន័យ ១ ព្រះសិវត្ថេរ ជាអ្នកមាន ប្រាជ្ញា  
 ល្អាសក្នុងព្រះវិន័យទាំងអស់១, ព្រះនាគត្ថេរទាំងនេះ  
 សុទ្ធតែជាអ្នកមានប្រាជ្ញាច្រើន ចេះព្រះវិន័យ ស្អាតក្នុងមគ្គ  
 (គឺ ឆ្លាតក្នុងមកស្មគ, និងមកព្រះនិព្វាន) បានប្រកាស  
 ព្រះវិន័យបិដក ទុកក្នុងតម្របណ្ឌិត្យ (លង្កាទ្វីប) ។<sup>(១)</sup>

### រឿងបញ្ជូនព្រះថេរៈទៅប្រទេសផ្សេងៗ

ក្នុងការនាំព្រះសាសនា បន្តមកតាមលំដាប់អាចារ្យនោះ មាន  
 អនុបុព្វកថា ដូចតទៅនេះ ៖

បានឮថា ព្រះមោគ្គលីបុត្តតិស្សត្ថេរ ត្រាជ្ជធិតិយសង្កឹតិនេះហើយ  
 បានត្រិះរិះយ៉ាងនេះថា ក្នុងអនាគត ព្រះសាសនា នឹងគប្បីតាំងមាំនៅ  
 ដោយល្អក្នុងប្រទេសណាហ្ន៎ ? លំដាប់នោះ កាលលោកកំពុងពិចារណា  
 ទើបបានគិតដូច្នេះថា “ព្រះសាសនា នឹងតាំងមាំនៅដោយល្អ ក្នុងបច្ចុប្បន្ន

---

១. វិន. បវ. មហាវារៈ. ១២. ៣/៦ ។

មជនបទទាំងឡាយ” ។ ទើបលោកប្រគល់សាសនកិច្ចនោះ ឱ្យជាភារៈ  
 របស់ភិក្ខុទាំងនោះ ហើយបញ្ជូនភិក្ខុទាំងនោះ ៗ ទៅក្នុងវដ្តនោះ ៗ គឺ  
 បញ្ជូនព្រះមជ្ឈនិកត្ថេរ ទៅកាន់រដ្ឋកស្មីរគន្ធារៈដោយថេរវាចាថា “លោក  
 ទៅកាន់រដ្ឋនោះ ហើយចូរប្រតិស្ថានព្រះសាសនាក្នុងវដ្តនោះ” ។ លោក  
 បានប្រាប់ ព្រះមហាទេវត្ថេរយ៉ាងនោះដូចគ្នា ហើយបញ្ជូនទៅកាន់  
 មហិស្សកមណ្ឌល, បញ្ជូនព្រះភិក្ខុត្ថេរទៅកាន់វនវាសីជនបទ បញ្ជូនព្រះ  
 យោនកធម្មភិក្ខុត្ថេរទៅកាន់អបរន្តកជនបទ បញ្ជូនព្រះមហាធម្មភិក្ខុត្ថេរ  
 ទៅកាន់មហារដ្ឋជនបទ បញ្ជូនព្រះមហាភិក្ខុត្ថេរ ទៅកាន់លោកជាទីនៅ  
 របស់ជនអ្នកយោនក បញ្ជូនព្រះមជ្ឈិមត្ថេរទៅកាន់ជនបទ ដែលជា  
 ចំណែកមួយនៃហិមវន្តប្រទេស បញ្ជូនព្រះ សោណកត្ថេរ១ ព្រះឧត្តរត្ថេរ  
 ១ ទៅកាន់សុវណ្ណភូមិជនបទ បញ្ជូនព្រះមហិន្ទត្ថេរ អ្នកជាសិទ្ធិវិហារិ  
 ករបស់ខ្លួន នឹងព្រះឥជ្ឈិយត្ថេរ ព្រះឧត្តិយត្ថេរ ព្រះសម្ពលត្ថេរ ព្រះ  
 ភទ្ទសាលត្ថេរ ទៅកាន់កោះតមបណ្ឌិទ្ធិប ដោយបង្គាប់ថា ពួកលោកទៅ  
 កាន់ កោះតមបណ្ឌិទ្ធិបហើយ ចូរប្រតិស្ថានព្រះសាសនាក្នុងកោះនោះ ។  
 ព្រះថេរៈទាំងអស់កាលនឹងទៅកាន់ទិសភាគនោះ ៗ ក៏យល់ថា ក្នុងបច្ចុប្បន្ន  
 មជនបទទាំងឡាយ ត្រូវមានគណៈបញ្ចវគ្គ ទើបសមគួរ ធ្វើឧបសម្បទា  
 កម្មបាន ដូច្នេះ ទើបនាំគ្នាទៅមួយពួក ៗ ៥ រូប រួមជាមួយនឹងខ្លួន ។

**ព្រះមជ្ឈន្តិកត្ថេរទៅកស្មីរគន្ធារវដ្ត**

សម័យនោះឯង ក្នុងដែនកស្មីរគន្ធារៈ ក្នុងរដ្ឋសន្ទុន មានស្តេចនាគឈ្មោះអារវាឡ បានបណ្តាលភ្លៀង ឈ្មោះថា ភ្លៀងគ្រាប់ព្រិល ឱ្យធ្លាក់ចុះមក ធ្វើសន្ទុនឱ្យអណ្តែតទៅកាន់មហាសមុទ្រ ។ ព្រះមជ្ឈន្តិកត្ថេរ ហោះអំពីនគរបាតលីបុត្តឡើង ទៅតាមអាកាស ហើយទៅចុះខាងលើស្រះអារវាឡនាព្រៃហិមពាន្ត ដើរចង្រ្កមខ្លះ ឈរខ្លះ អង្គុយខ្លះ សម្រេចការសិល្បៈខ្លះ លើស្រះអារវាឡ ។ នាងនាគមាណវិកាទាំងឡាយ ឃើញព្រះថេរៈនោះហើយ ទើបប្រាប់ដល់ស្តេចនាគអារវាឡថា “បពិត្រមហារាជ មានសមណៈត្រងោល មួយរូបទ្រង់ផ្ទាំងសំពត់ដែលកាត់ដាច់ដោយសស្ត្រា ស្លៀកដណ្តប់សំពត់ជ្រលក់ទឹកអម្ពត់ ប្រទូសវ៉ាយ ទឹករបស់ពួកយើង” ។

**ស្តេចនាគអារវាឡបញ្ចេញបូទីដេញព្រះថេរៈ**

ស្តេចនាគស្តាប់ពាក្យនោះហើយ ក៏ត្រូវសេចក្តីក្រោធគ្របសង្កត់ បានចេញទៅជួបព្រះថេរៈក្នុងវេលានោះឯង កាលអត់ទ្រាំសេចក្តីមើលងាយមិនបាន ទើបបាននិមិត្តរូបដែលគួរភ័យខ្លាចជាច្រើន លើអាកាសវេហា ។ ( គឺ បណ្តាលឱ្យ ) ខ្យល់ព្យុះដ៏ខ្លាំងក្លា បក់អង្គាមឱ្យហុយទៅ

ក្នុងទីនោះ ។ រុក្ខជាតិទាំងឡាយ ក៏បាក់ ដួលរលំចុះ ។ កំពូលភ្នំទាំងឡាយក៏បាក់បែកដាច់រមៀលចុះ ផ្កាទាំងឡាយក៏លាន់ធ្លាក់ខ្ចាំង, ផ្នែកបន្ទោរទាំងឡាយក៏ឆ្វេតឆ្វាត់ ។ អសនីបាត( រន្ទះ )ក៏បាញ់ចុះមក, ឧទេកវារីក៏ហូរចេញមក ដូចជ្រាយមេឃមកដូច្នោះ ។ កូននាគទាំងឡាយដែលមានរូបដ៏គួរភ័យខ្លាច ក៏ប្រជុំគ្នា ។ ចំណែកស្តេចនាគនោះឯង ក៏បង្ហូរផ្សែងឱ្យហុយទ្រលោម បញ្ចេញភ្លៀងសស្រ្តា គម្រាមព្រះថេរៈដោយពាក្យគ្រោតគ្រោតជាដើមថា “សមណៈត្រងោល អ្នកឯងនេះស្លៀកដណ្តប់សំពត់កណ្តាប់ តើអ្នកឯងជានណា ?”, បានបញ្ជូនពួកពលនាគទៅថា “ពួកឯងចូរមកចាប់ ចូរសម្លាប់ ចូរបណ្តេញនូវសមណៈនេះចេញទៅ” ។

**ព្រះថេរៈទូន្មានពួកនាគឱ្យអស់ភាពរឹងត្អឹងហើយ**

ព្រះថេរៈទប់ស្កាត់កម្លាំងពលនាគ ដែលគួរភ័យខ្លាចទាំងអស់ដោយកម្លាំងប្លន្ទិរបស់ខ្លួន និយាយចំពោះស្តេចនាគថា

“ម្ចាស់ស្តេចនាគ សូម្បីលោក ព្រមទាំងទេវលោក នឹងមកញ៉ាំង យើងឱ្យរអើលខ្លាច, ក៏មិនមានអ្នកណា អាចនឹងមកបណ្តាលនូវភ័យដែលគួរខ្លាច ឱ្យកើតដល់យើងបានឡើយ,



ម្នាលស្តេចនាគ សូម្បីលោកប្រាជ្ញានឹងលើកផែនដីឡើងទាំង  
 អស់ ព្រមទាំងសមុទ្រ ទាំងបញ្ចត ហើយគ្រវែងទៅខាងលើ  
 យើង, លោកក៏មិនអាចនឹងបណ្តាលភ័យដែលគួរខ្លាចឱ្យកើត  
 ដល់យើងបានសោះឡើយ, ម្នាលស្តេចឧរុគាធិបតី លោក  
 ប៉ុណ្ណោះ នឹងគប្បីមានការឈឺចាប់ ក្នុងចិត្តយ៉ាងពិតប្រាកដ ។

ត្រាកាលព្រះថេរៈពោលយ៉ាងនោះហើយ ស្តេចនាគត្រូវ ព្រះថេរៈ  
 កម្ចាត់អានុភាពហើយ ជាអ្នកមានសេចក្តីព្យាយាមគ្មានផល ក៏មានសេចក្តី  
 ទុក្ខលំបាក អាក់អន់ចិត្ត ។

ព្រះថេរៈពន្យល់ឱ្យស្តេចនាគនោះ ឱ្យយល់ ឱ្យសមាទាន ឱ្យអាច  
 ហាន ឱ្យរីករាយដោយធម្មិកថាដ៏សមគួរដល់ខណៈនោះ ហើយឱ្យតាំង  
 នៅក្នុងត្រៃសរណគមន៍និងបញ្ចសីល ព្រមដោយនាគចំនួនប្រាំបីម៉ឺនបួន  
 ពាន់ ។ យក្ខ គន្ធា ទាំងកុម្មណ្ឌ សូម្បីពួកដទៃជាច្រើន ដែលនៅព្រៃហិ  
 មពាន្តបានស្តាប់ធម្មិកថារបស់ព្រះថេរៈហើយ ក៏បានតាំងនៅក្នុងសរណៈ  
 និងសីល ។ សូម្បីបញ្ចកយក្ខ ព្រមដោយនាងហារិតីយក្ខិណី និងបុត្រ  
 ៥០០ ក៏បានតាំងនៅក្នុងសោតាបត្តិផល ។

**ព្រះថេរៈឱ្យឱវាទពួកយកូនឯអារក្សទឹកជាដើម**

លំដាប់នោះ ព្រះមជ្ឈនិកត្ថេរ ហៅពួកនាគនិងអារក្សទឹក ទាំងអស់មកហើយ ទើបពោលយ៉ាងនេះថា ៖

“ចាប់ផ្ដើមតាំងពីឥឡូវនេះជាដើមទៅ ពួកលោកកុំឱ្យសេចក្ដីក្រោធកើតឡើងដូចក្នុងកាលមុនឡើយ និងកុំបំផ្លាញស្រូវ (ឱ្យវិនាស) ព្រោះថា សត្វទាំងឡាយ ប្រាថ្នាសេចក្ដីសុខចូរផ្សាយមេត្តាទៅក្នុងសត្វ ទាំងឡាយថា សូមមនុស្សទាំងឡាយ នៅជាសុខចុះ” ។

ពួកនាគនិងយកូនជាដើមទាំងអស់នោះ ទទួលឱវាទរបស់ព្រះថេរៈថា “ល្អណាស់ លោកម្ចាស់ដ៏ចម្រើន” បានបដិបត្តិតាមដែលលោកទូន្មានហើយ ។ ក៏ក្នុងថ្ងៃនោះឯង ជាសម័យធ្វើការបូជាស្ដេចនាគ ។ វេលានោះ ស្ដេចនាគ បង្គាប់ឱ្យនាំរតនបល្ល័ង្ករបស់ខ្លួន មកតែងតាំងថ្វាយព្រះថេរៈ ។ ព្រះថេរៈ ក៏អង្គុយលើបល្ល័ង្ក ។ ចំណែកស្ដេចនាគ បានឈរ បក់ផ្ចិតប្រគេនព្រះថេរៈនៅក្នុងទីជិត ។ ក្នុងខណៈនោះ មនុស្សទាំងឡាយ ដែលនៅក្នុងដែនកសិរតន្ត្រៈមកឃើញព្រះថេរៈហើយ ក៏និយាយគ្នាថា “ព្រះថេរៈ មានប្ញទ្ធិច្រើនជាងស្ដេចនាគរបស់ពួកយើង” ហើយបានអង្គុយចុះសំពះព្រះថេរៈនុំឯង ។ ព្រះថេរៈ ក៏សម្ដែងអាសិវិស្សបម

សូត្រ<sup>១</sup> ដល់មនុស្សទាំងនោះ ។ ក្នុងវេលាចប់ព្រះសូត្រ សត្វប្រមាណ  
 ៨ ម៉ឺន បានសម្រេចធម្មាភិសម័យ ។ មនុស្សមួយសែនត្រកូលចេញ  
 បួសហើយ, ក៏ឯចាប់ផ្ដើមតាំងពីកាលនោះមក ដែនកស្មីរគន្លោះ ក៏រុំ  
 រឿងទៅដោយសំពត់កាសាវពស្ត្រ អប់ក្នុងពិដោរទៅដោយខ្យល់ពួក  
 ឥសីដរាបដល់សព្វថ្ងៃនេះ ។

ក្នុងកាលនោះ ព្រះមជ្ឈន្តិកៈ ជាឥសីទៅកាន់ដែនកស្មីរគន្លោះ  
 ហើយ ឱ្យស្ដេចនាគដែលកាចសាហាវ ជ្រះថ្លាហើយ បាន  
 ដោះលេងសត្វជាច្រើន ឱ្យផុតពីចំណងហើយនោះឯង ។

### ព្រះមហាទេវៈទៅមហិស្សកមណ្ឌល

ចំណែកព្រះមហាទេវត្ថេរ ទៅកាន់មហិស្សកមណ្ឌលហើយ ក៏  
 សម្ដែងទេវទូតសូត្រ<sup>២</sup> ក្នុងវេលាចប់ព្រះសូត្រ សត្វប្រមាណបួនម៉ឺន មាន  
 ចក្ខុឃើញធម៌ហើយ ។ សត្វប្រមាណបួនម៉ឺននុំឯង ចេញបួសហើយ ។

ព្រះមហាទេវត្ថេរ អ្នកមានឫទ្ធិច្រើន ទៅកាន់មហិស្សក  
 រដ្ឋហើយ ឱ្យឱវាទជាសំភ័យ ដោយទេវទូតទាំងឡាយ  
 បានដោះលេងសត្វជាច្រើន ឱ្យផុតពីចំណងហើយឯង ។

---

១. សំយុ. សឡា. ៣៥. ៣០៧/៣៨៤ ។ ២. មជ្ឈិ. ឧប. ២៧. ១៧២/២០៧ ។

**ព្រះរក្ខិតត្ថេរទៅដែនវនវាសី**

ចំណែកព្រះរក្ខិតត្ថេរ ទៅកាន់ដែនវនវាសីជនបទហើយ ឈរលើ  
អាកាសឱ្យជនអ្នកវនវាសីជនបទជ្រះថ្លា ដោយអនមតគ្គបរិយាយកថា<sup>១</sup> ។  
ក៏ក្នុងវេលាចប់កថា របស់ព្រះថេរៈនោះ សត្វប្រមាណ ៦ ម៉ឺន បាន  
សម្រេចធម៌ហើយ ។ ប្រជាជនប្រមាណ ៣ ម៉ឺន ៧ ពាន់ បួស  
ហើយ ។ វិហារ ៥០០ ក៏ប្រតិស្ថានឡើង ហើយ ។ ព្រះថេរៈនោះ  
បានប្រតិស្ថានព្រះសាសនាឱ្យតាំងមាំនៅក្នុងដែនវនវាសីជនបទនោះហើយ  
ដោយប្រការដូច្នេះ ។

ព្រះរក្ខិតត្ថេរ អ្នកមានប្បទូច្រើន ទៅកាន់វនវាសី ជនបទ  
ហើយ បានឈរលើអាកាស ហើយសម្តែងអនមតគ្គិយ  
កថា ( ដល់មហាជន ) ក្នុងវនវាសីជនបទនោះឯង ។

**ព្រះយោនកធម្មរក្ខិតត្ថេរទៅអបរន្តកជនបទ**

ចំណែកព្រះយោនកធម្មរក្ខិតត្ថេរ ទៅកាន់អបរន្តកជនបទ ហើយឱ្យ  
ពួកជនអ្នកអបរន្តកជនបទជ្រះថ្លា ដោយអគ្គិខន្ធបមសុត្តន្តកថា<sup>២</sup> ហើយ ក៏  
ឱ្យសត្វប្រមាណ ៣ ម៉ឺន ៧ ពាន់ ផឹកអមតធម៌ ។ បុរសចេញបព្វជ្ជា

---

១. សំយុ. និទាន. ៣២ ៨៩-៩៦/៧៩-៨៥ ។ ២. អង្គ. សត្ត. ៤៧. ៦៩/២៣០ ។

អំពីខត្តិយត្រកូលមួយពាន់ នាក់ ។ និងស្រ្តីចេញបព្វជ្ជា ៦ ពាន់គត់ ។  
ព្រះថេរៈនោះ បានប្រតិស្ថានព្រះសាសនាឱ្យតាំងមាំនៅក្នុងអបរន្តកជនបទ  
នោះហើយ ដោយប្រការដូច្នេះ ។

ព្រះយោនកធម្មរក្ខិតត្ថេរ ឈានចូលកាន់អបរន្តកជនបទ  
ហើយ ក៏ឱ្យជនជាច្រើនក្នុងអបរន្តកជនបទនោះជ្រះថ្លា  
ហើយដោយអគ្គិខន្ធបមសូត្រ ដូច្នេះឯង ។

### ព្រះមហាធម្មរក្ខិតត្ថេរទៅមហារដ្ឋ

ចំណែកព្រះមហាធម្មរក្ខិតត្ថេរ ទៅកាន់មហារដ្ឋជនបទ ហើយឱ្យពួក  
ជនអ្នកមហារដ្ឋជនបទជ្រះថ្លា ដោយមហានាទកស្សប្រជាតកកថា<sup>១</sup>ហើយ  
ក៏ឱ្យសត្វប្រមាណ ៨ ម៉ឺន ៤ ពាន់ តាំងនៅ ក្នុងមគ្គនិងផល ។ ប្រជា  
ជនចំនួន ១ ម៉ឺន ៣ ពាន់នាក់បួសហើយ ។ ព្រះថេរៈនោះ បាន  
ប្រតិស្ថានព្រះសាសនាឱ្យតាំងមាំ នៅក្នុងមហារដ្ឋ ជនបទនោះហើយ  
ដោយប្រការដូច្នេះ ។

ព្រះមហាធម្មរក្ខិតត្ថេរ ជាឥសីនោះ ទៅកាន់មហារដ្ឋ ជនបទ  
ហើយ ក៏សម្តែងជាតកឱ្យមហាជនជ្រះថ្លា ហើយនោះឯង ។

---

១. ខុទ្ទ. ជាត. ៦៣. ១/១ ។

**ព្រះមហាធម្មរក្ខិតត្ថេរទៅរដ្ឋយោនក**

ចំណែកព្រះមហាធម្មរក្ខិតត្ថេរ ទៅកាន់រដ្ឋយោនកហើយ ឱ្យអ្នកស្រុកយោនកជ្រះថ្លា ដោយកាឡកាមសុត្តន្តកថា ហើយបានឱ្យគ្រឿងអលង្ការ គឺ មគ្គ និងផលដល់សត្វប្រមាណ ១ សែន ៣ ម៉ឺន ៧ ពាន់ ក៏ប្រជាជនប្រមាណ ១ ម៉ឺន ឬសក្កន៍សំណាក់ របស់ព្រះថេរៈនោះហើយ ។ សូម្បីព្រះថេរៈនោះ ក៏បានប្រតិស្ឋាន ព្រះសាសនាឱ្យតាំងមាំនៅក្នុងរដ្ឋយោនកនោះហើយ ដោយប្រការដូច្នេះ ។

ក្នុងកាលនោះ ព្រះមហាធម្មរក្ខិតត្ថេរ ជាតសីនោះ ទៅកាន់រដ្ឋយោនកហើយ ក៏ឱ្យជនអ្នកយោនកទាំងនោះជ្រះថ្លា ដោយកាឡកាមសុត្ត ។

**ព្រះមជ្ឈិមត្ថេរទៅហិមវន្តប្រទេស**

ចំណែកព្រះមជ្ឈិមត្ថេរ នឹងព្រះកស្សបគោត្តរត្ថេរ ១ ព្រះអង្គទៅត្ថេរ ១ ព្រះទុន្ទភិស្សរត្ថេរ ១ ព្រះសហស្សទៅត្ថេរ ១ ទៅកាន់ជនបទជាចំណែកហិមវន្តប្រទេសហើយ ឱ្យអ្នកប្រទេសនោះជ្រះថ្លា ដោយធម្មចក្កប្បវត្តនសុត្តន្តកថា<sup>១</sup> ហើយ ឱ្យសត្វប្រមាណ ៨០ កោដិ

១. សំយុ. មហា. ៣៩. ៣៦៥/២៣៩ ។

បានរតនៈ គឺ មគ្គនិងផលហើយ ។ ក៏ព្រះថេរៈទាំង ៥ រូបនោះ បាន  
ញ៉ាំងរដ្ឋទាំង ៥ ឱ្យជ្រះថ្លាហើយ ។ ប្រជាជនដែលបួស ក្នុងសំណាក់  
របស់ព្រះថេរៈមួយរូប ៗ មានប្រមាណ ១ សែន ។ ព្រះថេរៈទាំង ៥  
រូប នោះ បានប្រតិស្ឋាន ព្រះសាសនាឱ្យតាំងមាំនៅក្នុងហិមវន្តប្រទេស  
នោះហើយ ដោយប្រការដូច្នេះ ។

ព្រះមជ្ឈិមគ្គោ ទៅកាន់ហិមវន្តប្រទេសហើយប្រកាស  
នូវធម្មចក្កប្បវត្តនសូត្រ ឱ្យយក្ខនិងសេនាយក្ខ ជ្រះថ្លា  
ហើយ ។

### ព្រះសោណកៈនិងព្រះឧត្តរៈ ទៅសុវណ្ណភូមិ

ចំណែកព្រះសោណកត្តោ និងព្រះឧត្តរត្តោ បានទៅកាន់ដែន  
សុវណ្ណភូមិ ។ សម័យនោះ ក្នុងដែនសុវណ្ណភូមិនោះ មានពួកនាង  
អារក្សទឹក<sup>២</sup> មួយក្រុម ឡើងមកពីសមុទ្រទាំងស្រុងទៅទាំងឡាយដែលកើត  
ក្នុងរាជត្រកូល ។ ក្នុងថ្ងៃនោះឯង មានក្មេងម្នាក់ កើតក្នុងរាជត្រកូល ។  
មនុស្សទាំងឡាយឃើញព្រះថេរៈហើយ សម្គាល់ថា អ្នកនេះនឹងជា

---

២. រាក្សសៈ, យក្ខ, ខ្មោចទឹក, បីសាច, ខ្មោចព្រៃ ជា ឈ្មោះរបស់ពួកអស្សរយ៉ាង  
អាក្រក់ មាននិស្ស័យកាច ពេញចិត្តគ្រាប់តាមព្រៃបំផ្លាញពិធី និងស៊ី មនុស្ស បីត  
ឈាមរបស់សត្វជាអាហារ, ស្ថានទីនៅរបស់ពួកនេះ នៅក្នុងសមុទ្រឬស្រះធំ ។

សម្មាញ់របស់ពួកអារក្សទឹក ទើបនាំគ្នា កាន់យកអាវុធទៅ បំណងនឹង  
ប្រហារព្រះថេរៈ ។

ព្រះថេរៈ និយាយថា “អ្នកទាំងឡាយ នាំគ្នាកាន់អាវុធមក ធ្វើ  
អ្វី ?”

មនុស្សទាំងនោះ និយាយថា “ពួកអារក្សទឹក តែងចាប់ ស៊ីនូវ  
ក្មេងទាំងឡាយដែលកើតហើយក្នុងរាជត្រកូល, ពួកលោក ជាសម្មាញ់  
របស់អារក្សទឹកទាំងនោះ” ។

ព្រះថេរៈនិយាយថា “ពួកអាត្មា មិនមែនជាសម្មាញ់របស់អារក្ស  
ទឹកទេ, ពួកអាត្មាល្មោះថា ជាសមណៈ វៀរចាកការធ្វើជីវិតសត្វឱ្យធ្លាក់  
កន្លងទៅ វៀរចាកការកាន់យកវត្ថុដែលម្ចាស់របស់មិនបានឱ្យ វៀរចាក  
ការប្រព្រឹត្តខុសក្នុងកាម វៀរចាកពីការនិយាយកុហក វៀរចាកការផឹកទឹក  
ស្រវឹង ជាអ្នកឆាន់តែមួយដង មានសីល ប្រព្រឹត្តព្រហ្មចរិយមាន  
កល្យាណធម៌” ។

ព្រះថេរៈ បណ្តេញពួកអារក្សទឹកហើយការពារកោះ

ក៏ក្នុងខណៈនោះឯង នាងអារក្សទឹកមួយ ព្រមដោយបរិវារឡើងមក  
ពីសមុទ្រដោយគិតថា “ក្មេងកើតក្នុងរាជត្រកូល, ពួកយើងនឹងចាប់ស៊ីនូវ  
ក្មេងនោះ” ។ ពួកមនុស្សឃើញនាងអារក្ស ទឹកនោះហើយ ក៏ខ្លាចស្រែក



សំឡេងខ្លាំងថា “នាងអារក្សទឹកនេះ កំពុងមកលោកម្ចាស់” ព្រះថេរៈ  
និមិត្តអត្តភាពយ៉ាងច្រើនជាងពួក អារក្សទឹកជាពីរដង បិទលោមព័ទ្ធទាំង  
ពីរខាងដោយអត្តភាពទាំងនោះ យ៉ាងនាងអារក្សទឹកនោះ ព្រមទាំងបរិវារ  
ទុកឱ្យនៅកណ្តាល ។ នាងអារក្សទឹកនោះ ព្រមទាំងបរិស័ទ បានគិត  
ដូច្នេះថា “ស្ថានទីនេះនឹងជារបស់ដែលអារក្សទឹកទាំងនេះ បានហើយពិត  
ប្រាកដ, ចំណែកពួកយើងក៏នឹងជាភក្តីរបស់អារក្សទឹកទាំងនេះ” ។ ពួក  
អារក្ស ទឹកទាំងអស់បានប្រញាប់គេចចេញទៅហើយ ។ ចំណែកព្រះថេរៈ  
បណ្តេញអារក្សទឹកទាំងនោះឱ្យជៀសចេញទៅហើយ ដរាបមើលមិនឃើញ  
ទើបបានតាំងរក្សាកោះទុកដោយជុំវិញ ។ មួយទៀត លោកឱ្យពួកមហាជន  
ដែលប្រជុំព្រមគ្នានៅក្នុងសម័យនោះជ្រះថ្លា ដោយព្រហ្មជាលសុត្តន្តកថា<sup>១</sup>  
ទាំងឱ្យតាំងនៅក្នុងសរណគមន៍ និងសីលហើយ ។ ក៏ក្នុងសន្និបាតនេះ  
ប្រជាជនប្រមាណ ៦ ម៉ឺន បានសម្រេចធម៌ហើយ ។ ពួកក្មេងក្មេង  
ត្រកូលប្រមាណ ៣.៥០០ នាក់ បួសហើយ ។ កុលធីតាប្រមាណ  
១.៥០០ នាក់ ក៏បួសហើយ ។ ព្រះថេរៈនោះ បានប្រតិស្ឋានព្រះសាសនា  
ឱ្យតាំងមាំនៅក្នុងដែនសុវណ្ណភូមិនោះហើយ ដោយប្រការដូច្នេះ ។ ចាប់  
ផ្តើមតាំងពីនោះមក ជនអ្នកសុវណ្ណភូមិ ក៏បានតាំងឈ្មោះពួកក្មេង ដែល

---

១. វិយ. សីល. ព្រហ្មជាលសូត្រ. ១៤. ១/១ ។

កើតក្នុងរាជត្រកូលថា សោណុត្តរៈ (សោណុត្តរ) បន្តមក ។  
 ព្រះសោណៈនិងព្រះឧត្តរៈ អ្នកមានប្បទិច្ឆ័ន ទៅកាន់ដែន  
 សុវណ្ណភូមិ ហើយបណ្តេញបីសាច់ទាំងឡាយ ឱ្យជៀស  
 ចេញទៅ បានសម្តែងព្រហ្មជាលសូត្រហើយ ដូច្នេះឯង ។

ព្រះមហិន្ទត្ថេរទៅកោះលង្កា

ចំណែកព្រះមហិន្ទត្ថេរ អ្នកដែលព្រះឧបជ្ឈាយ៍ និងភិក្ខុសង្ឃ  
 អារាធនាថា “សូមលោកទៅប្រតិស្ថានព្រះសាសនាឯកោះតម្កបណ្ឌិទ្ធិបច្ចុះ”  
 ដូច្នេះ ទើបត្រិះរិះថា “ជាកាលដែលយើងគួរ នឹងទៅកាន់កោះ  
 តម្កបណ្ឌិទ្ធិបច្ចុះនៅទេឬ ?” គ្រានោះកាលលោក កំពុងពិចារណា ក៏មាន  
 សេចក្តីឃើញថា “មិនទាន់ជាកាល ដែលគួរនឹងទៅទេ” ។

សួរថា ក៏ព្រះថេរៈនោះបានមានសេចក្តីឃើញដូច្នេះ ព្រោះឃើញ  
 ហេតុការណ៍អ្វី ?

ឆ្លើយថា ព្រោះឃើញថា ព្រះបាទមុជ្ជសីវៈ ទ្រង់ព្រះជរាភាព  
 ច្រើន ។

**ព្រះមហិន្ទត្ថេរត្រាច់សួរសុខទុក្ខញាតិ**

លំដាប់នោះ ព្រះថេរៈត្រិះរិះថា “ព្រះរាជាព្រះអង្គនេះ ទ្រង់ព្រះ  
 ជរាភាពច្រើន យើងមិនអាចកាន់យកព្រះរាជានេះ លើកសួយព្រះសាសនា  
 បានទេ ក៏ឥឡូវនេះ ព្រះរាជឱវាសរបស់ព្រះអង្គ ទ្រង់ព្រះនាមថា  
 ទេវានម្បិយតិស្ស នឹងសោយរាជ្យ (តទៅ) យើងនឹងអាចកាន់យកព្រះ  
 រាជានោះ នឹងលើកសួយព្រះសាសនាបាន ឈ្លើយចុះ យើងនឹងសួរសុខ  
 ទុក្ខពួកញាតិសិនចុះ ទម្រាំតែដល់វេលានោះ, ឥឡូវនេះ យើងនឹងគប្បី  
 បានត្រឡប់មកកាន់ជនបទនេះទៀតឬទេ” ។ ព្រះថេរៈនោះ គ្រាត្រិះរិះ  
 យ៉ាងនោះ ហើយទើបថ្វាយបង្គំព្រះឧបជ្ឈាយ៍ និងភិក្ខុសង្ឃចេញទៅអំពី  
 វត្តអសោកាភម ត្រាច់ចារិកទៅមកទុក្ខណាគីវជនបទ ដែលនៅជុំវិញនគរ  
 រាជគ្រឹះទៅព្រមនឹងព្រះថេរៈ ៤ រូប មានព្រះឥដ្ឋិយៈជាដើមនោះសុមន  
 សាមណេរ អ្នកជាឱវាសរបស់ព្រះនាងសង្ឃមិត្តា និងភណ្ឌកឧបាសក  
 សួរសុខទុក្ខពួកញាតិដរាបវេលាកន្លងទៅ ៦ ខែ ។ គ្រានោះ ព្រះថេរៈ  
 បានទៅដល់នគរឈ្មោះវេទិសនគរ ដែលជាស្ថានទីប្រថាប់របស់ព្រះមាតា  
 ដោយលំដាប់ ។

ប្រវត្តិសង្ខេបរបស់ព្រះមហិន្ទធូរ

បានឮថា ព្រះបាទអសោកទ្រង់បានជនបទ (មកគ្រប់គ្រង) ក្នុង  
 វេលាទ្រង់ជាព្រះយុវវ័យ កាលស្តេចយាងទៅក្រុងឧជ្ជេនីឆ្លងកាត់វេទិសនគរ  
 ទ្រង់បានទទួលធីតារបស់វេទិសសេដ្ឋី(ជាអគ្គមហេសី), ក្នុងថ្ងៃនោះឯង  
 ព្រះនាងក៏ទ្រង់គភ៌ហើយ បានប្រសូតមហិន្ទកុមារនៅក្នុងឧជ្ជេនី ។ ក្នុង  
 វេលាដែលព្រះកុមារ មានព្រះជន្មបាន ១៤ វស្សា ព្រះរាជាទ្រង់បាន  
 ទទួលការអភិសេកឡើងគ្រងរាជ្យ ។ សម័យនោះ ព្រះនាងដែលជាមាតា  
 របស់មហិន្ទកុមារនោះ ក៏រស់នៅក្នុងដំណាក់របស់ព្រះញាតិវង្ស ព្រោះ  
 ហេតុនោះ ទើបខ្ញុំព្រះករុណាពោលទុកថា “ព្រះថេរៈបានទៅដល់ក្រុង  
 ឈ្មោះវេទិសនគរ ដែលជាស្ថានទីរស់នៅរបស់ព្រះមាតាដោយលំដាប់” ។

ក៏ឯព្រះទេវីជាព្រះមាតា ទតឃើញព្រះថេរៈដែលមកដល់ហើយ ក៏  
 ទ្រង់សំពះព្រះបាទទាំងពីរដោយសិរសា ហើយថ្វាយភិក្ខុទ្រង់ប្រគល់  
 ថ្វាយវត្ថុឈ្មោះ វេទិសគីរីមហាវិហារ ដែលខ្លួនសាងថ្វាយព្រះថេរៈ ។  
 ព្រះថេរៈអង្គុយគិតនៅក្នុងវិហារនោះថា “កិច្ចដែលយើងគួរធ្វើក្នុងទីនេះ  
 រួចស្រេចហើយ, ឥឡូវនេះ ជាវេលាដែលគួរនឹងទៅកាន់កោះលង្កាឬនៅ  
 ទេហ្ន៎” ។ លំដាប់នោះ ព្រះថេរៈត្រិះរិះថា “សូមឱ្យព្រះរាជកុមារព្រះនាម  
 ថា ទេវានម្បិយតិស្ស អភិសេកសោយរាជ្យ ដែលព្រះជនករបស់យើង

ទ្រង់បញ្ជូនទៅថ្វាយជាមុនសិនចុះ, សូមឱ្យបានស្តាប់គុណព្រះរតនត្រ័យ  
និងស្តេចចេញចាកព្រះនគរទៅ ស្តេចឡើងកាន់មិស្សកបព្វត មាន  
មហោស្រពជាទីប្រាថ្នា, វេលានោះ យើងនឹងជួបព្រះអង្គក្នុងទីនោះ ។  
ព្រះថេរៈ ក៏សម្រេចការសម្រាកនៅវេទិសតិរមហាវិហារនោះឯង អស់  
ខែមួយតទៅទៀត ។ ដោយកន្លងទៅខែមួយ គណៈសង្ឃនិងឧបាសក  
ទាំងអស់ ដែលប្រជុំគ្នានៅក្នុងថ្ងៃឧបាសថ ក្នុងតិថីពេញបូរមីនៃខែ ៨  
ដើម (គឺ ថ្ងៃ ពេញបូណ៌មីខែ ៧) បានប្រឹក្សាគ្នាថា “ជាកាលសមគួរ  
ដល់ពួក យើងនឹងទៅកាន់កោះតម្កល់បុណ្យទីបួននៅទេហ្ន៎ ?” ព្រោះហេតុ  
នោះ ទើបព្រះបូរណាចារ្យទាំងឡាយពោលថា

ក្នុងកាលនោះ បានមានព្រះសង្ឃត្រូវ ឈ្មោះមហិន្ទ ដោយ  
នាម១ ព្រះឥដ្ឋិយត្រូវ១ ព្រះឧត្តិយត្រូវ១ ព្រះភទ្ទសាលត្រូវ  
១ ព្រះសម្ពុលត្រូវ១ សុមនសាមណេរ អ្នកបានឆន្ទៈភិញ្ញា  
មានប្ញទ្ធិច្រើន១ ភណ្ឌកឧបាសក ដែលបានឃើញសច្ចៈជា  
គម្រប់ ៧ នៃព្រះថេរៈទាំងនោះ១, លោកមហានាគទាំង  
នោះឯង សម្រាកក្នុងទីស្ងៀមស្ងាត់ បានប្រឹក្សាគ្នាហើយ  
ដោយប្រការដូច្នេះឯង ។

**ព្រះឥន្ទ្រពោលរឿងពុទ្ធព្យាករណ៍ថ្វាយព្រះមហិន្ទ**

វេលានោះ ស្តេចសក្កៈជាស្តេចនៃពួកទេវតា យាងចូលទៅរកព្រះមហិន្ទត្រូវ ហើយបានត្រាស់ពាក្យនេះថា “បពិត្រលោកម្ចាស់ដ៏ចម្រើន ព្រះបាទមុជ្ជសីវៈ សុគតហើយ, ឥឡូវនេះ ព្រះបាទទេវានម្បិយតិស្ស មហារាជសោយរាជ្យហើយ, និងសម្តេចព្រះសម្មាសម្ពុទ្ធ ក៏ទ្រង់ព្យាករណ៍លោកទុកហើយថា ‘ក្នុងអនាគតភិក្ខុឈ្មោះមហិន្ទ នឹងញ៉ាំងអ្នកកោះតម្កបណ្ឌិតបង្សជ្រះថ្លា, បពិត្រលោកម្ចាស់ដ៏ចម្រើន ព្រោះហេតុដូច្នេះឯង ជាកាលសមគួរដល់លោកម្ចាស់ នឹងទៅកាន់កោះដ៏ប្រសើរ ហើយ សូម្បីខ្ញុំព្រះករុណា ក៏នឹងរួមជាសម្មាញ់របស់លោកម្ចាស់ផង” ។

សួរថា ក៏ព្រោះហេតុអ្វី បានជាស្តេចសក្កៈត្រាស់យ៉ាងនោះ ?

ឆ្លើយថា ព្រោះបានឮថា ព្រះមានព្រះភាគ ទ្រង់ត្រួតមើល លោកដោយពុទ្ធចក្ខុ ត្រង់គល់នៃពោធិព្រឹក្សនេះឯង បានទតឃើញសម្បត្តិនៃកោះនេះក្នុងអនាគត ទើបបានត្រាស់ប្រាប់សេចក្តីនោះ ដល់ស្តេចសក្កៈនោះ និងទ្រង់ត្រាស់ទុកដែរថា “ក្នុងវេលានោះ សូម្បីបពិត្រក៏គួររួមជាសម្មាញ់ផង” ដូច្នេះ ; ព្រោះហេតុនោះ ទើបបានស្តេចសក្កៈត្រាស់យ៉ាងនោះ ។

**ព្រះមហិន្ទត្ថេរព្រមនឹងគណៈទៅកោះលង្កា**

ព្រះថេរៈ ទទួលពាក្យរបស់ស្តេចសក្កៈនោះហើយ អ្នកទាំង ៧ ហោះឡើងទៅកាន់អាកាសចាកពីវេទិសបព្វត ហើយតាំងនៅលើមិស្សក បព្វត ដែលមនុស្សទាំងឡាយសព្វថ្ងៃនេះ ចំណាំបានថា ចេតិយបព្វតខ្លះ នៅខាងទិសបូព៌ានៃអនុរាជបុរី, ព្រោះហេតុនោះ ទើបព្រះបូរាណាចារ្យ ទាំងឡាយបានពោលទុកថា ៖

ព្រះថេរៈទាំងឡាយ សម្រាកត្រង់វេទិសគិរីបព្វត ជិតក្រុងរាជ គ្រឹះ អស់ ៣០ រាត្រី បានត្រិះរិះថា ជាកាលសមគួរ ដើម្បី ទៅកាន់កោះដ៏ប្រសើរ, ពួកយើងនឹងនាំគ្នាទៅកាន់កោះដ៏ឧត្តម ដូច្នេះ ហើយបានហោះឡើងចាកពីជម្ពូទីបទៅក្នុងអាកាស ដូច ស្តេចហង្សហើរទៅលើផ្ទៃមេឃ ដូច្នោះ ។ ព្រះថេរៈទាំង ឡាយហោះឡើងទៅហើយយ៉ាងនោះ ក៏ចុះលើកំពូលភ្នំហើយ ឈរលើភ្នំ ដែលលំអទៅដោយពពក ដែលតាំងនៅខាងមុខ នៃបុរីដ៏ប្រសើរ ហាក់ដូចជាពួកហង្ស ទំនៅលើភ្នំដូច្នោះ ។

ក៏ព្រះមហិន្ទត្ថេរ អ្នកមករួមនឹងព្រះថេរៈទាំងឡាយ មានព្រះឥដ្ឋិ យៈជាដើម ឈរយ៉ាងនោះ បណ្ឌិតគប្បីជ្រាបថា បានឈរហើយក្នុង កោះនេះ ក្នុងឆ្នាំទី ២៣៦ វស្សា រាប់តាំងពីឆ្នាំដែលសម្តេចព្រះសម្មា សម្ពុទ្ធបរិនិព្វានមក ។

### លំដាប់រាជវង្សក្នុងកោះលង្កានិងជម្ពូទីប

សេចក្តីពិស្តារថា សម្តេចព្រះសម្មាសម្ពុទ្ធ ស្តេចបរិនិព្វាន ហើយ ក្នុងឆ្នាំទី ៨ នៃ(រជ្ជកាល) ព្រះបាទអជាតសត្តរាជ (សោយរាជ្យ) ។ ក្នុងឆ្នាំនោះឯង ព្រះរាជឱវសរបស់ព្រះបាទ សីហាកុមារ អ្នកទ្រង់ជាស្តេច ដែនដីដើមវង្សនៃកោះតម្កបណ្ឌិត្យូប ទ្រង់ព្រះនាមថា វិជ័យកុមារ ស្តេច មកកាន់កោះនេះហើយ ទ្រង់បានធ្វើកោះនេះ ឱ្យជាទីនៅរបស់មនុស្ស ។ ព្រះបាទវិជ័យកុមារ (សោយរាជ្យនៅក្នុងកោះនេះ ៣៨ ឆ្នាំ)<sup>១</sup> ហើយ សុគតលើកោះនេះ ក្នុងឆ្នាំទី ១៤ នៃ(រជ្ជកាល) ព្រះបាទឧទ្ទេយ្យភទ្ធក្នុង ជម្ពូទីប ។ ព្រះរាជាទ្រង់ព្រះនាមថា បណ្ឌិតសុទេព ឡើងគ្រងរាជ្យក្នុង កោះនេះ ក្នុងឆ្នាំទី១៥ នៃ(រជ្ជកាល)ព្រះបាទឧទ្ទេយ្យភទ្ធ (ដែលសោយ រាជ្យនៅក្នុងជម្ពូទីប) ។ ព្រះបាទបណ្ឌិតសុទេព បានសុគតនៅកោះនេះ ក្នុងឆ្នាំទី២១ នៃ(រជ្ជកាល) ព្រះបាទនាគទស្សកៈ (ដែលសោយរាជ្យ) ក្នុងជម្ពូទីបនោះ ។ ព្រះរាជកុមារ ទ្រង់ព្រះនាមថា អភ័យ ឡើង គ្រងរាជ្យក្នុងកោះនេះ ក្នុងឆ្នាំនោះឯង ។ ព្រះបាទអភ័យ (សោយរាជ្យ នៅ) ក្នុងកោះនេះគ្រប់ ២០ ឆ្នាំ បរិបូណ៌, ក្នុងឆ្នាំទី១៧ នៃ(រជ្ជកាល) ព្រះបាទសុស្សនាគៈ (ដែលសោយរាជ្យនៅ) ក្នុងជម្ពូទីបនោះ គ្រានោះ

---

១. សារត្ថទីបនី ។



ទាមទារៈ ព្រះនាមថា បណ្ឌិតភ័យ បានដណ្តើមយករាជសម្បត្តិ ក្នុងឆ្នាំទី ២០ នៃ(រជ្ជកាល)ព្រះបាទអភ័យ (អ្នកគ្រងរាជ្យនៅក្នុងគ្រានោះ) ។ ព្រះបាទបណ្ឌិតភ័យ (គ្រងរាជ្យនៅ) ក្នុងកោះនេះ គ្រប់ ១៧ ឆ្នាំបរិច្ឆេទ, ក្នុងឆ្នាំទី ១៦ នៃ(រជ្ជកាល)ព្រះបាទកាឡសោក (ដែលសោយរាជ្យនៅ) ក្នុងជម្ពូបនោះ ។ ១៧ ឆ្នាំទាំងនោះ រួមគ្នា ១ ឆ្នាំទៀត បន្ទាប់មក ទើបជា ១៨ ឆ្នាំ ព្រះបាទបណ្ឌិតភ័យ បានសុគតក្នុងកោះនេះ ក្នុងឆ្នាំទី ១៤ នៃ (រជ្ជកាល) ។ ព្រះបាទចន្ទគុត (ដែលនៅសោយរាជ្យ) ក្នុងជម្ពូបនោះ ។

(តពីនោះ) ព្រះបាទមុជ្ជស័រៈក៏ឡើងគ្រងរាជ្យ (ក្នុងកោះនេះ) ព្រះបាទមុជ្ជស័រៈ បានសុគតក្នុងកោះនេះ ក្នុងឆ្នាំទី ១៧ នៃ(រជ្ជកាល) ព្រះបាទអសោកធម្មរាជ (ដែលសោយរាជ្យនៅ) ក្នុងជម្ពូបនោះ ។ (តពីនោះ) ព្រះបាទទេវានម្បិយតិស្សក៏ឡើងគ្រងរាជ្យ(ក្នុងកោះនេះ) ។

មួយទៀត កាលសម្តេចព្រះសម្មាសម្ពុទ្ធ ស្តេចបរិនិព្វានហើយ ព្រះបាទអជាតសត្តសោយរាជ្យបាន ២៤ ឆ្នាំ ។ ចំណែកព្រះបាទឧទ្ទេយ្យភទ្ធ សោយរាជ្យបាន ១៦ ឆ្នាំ ។ (តពីនោះ) ព្រះបាទអនុរុទ្ធៈនិង ព្រះបាទមុណ្ណៈ សោយរាជ្យបាន ៨ ឆ្នាំ ។ ព្រះបាទនាគទស្សកៈ សោយរាជ្យបាន ២៤ ឆ្នាំ ។ ព្រះបាទសុស្គនាគៈ សោយរាជ្យបាន ១៨ ឆ្នាំ ។ ព្រះបាទកាឡសោក ព្រះរាជឱរសរបស់ព្រះបាទសុស្គនាគៈនោះឯង

សោយរាជ្យបាន ២៨ ឆ្នាំ ។ ព្រះរាជាជាបងប្អូនគ្នា ១០ ព្រះអង្គ<sup>១</sup> ដែល  
 ជាព្រះរាជឱវសរបស់ព្រះបាទកាឡាសោកសោយរាជ្យបាន ២២ឆ្នាំ ។  
 ខាងក្រោយពីកាលនៃព្រះរាជាអ្នកជាព្រះបាទបងប្អូនគ្នា ១០អង្គនោះ មាន  
 ព្រះរាជា ៩ព្រះអង្គ<sup>២</sup> ទ្រង់មានព្រះនាមថា នន្ទៈ (តឿវព្រះនាមគ្រប់ ៗ  
 ទាំង៩ព្រះអង្គ) សោយរាជ្យបាន ២២ ឆ្នាំ ប៉ុណ្ណោះ ព្រះបាទចន្ទគុត  
 សោយរាជ្យបាន ២៤ឆ្នាំ ។ ព្រះបាទវិនុសារសោយរាជ្យបាន ២៨ឆ្នាំ ។

ក្នុងទីបំផុតនៃ(រជ្ជកាល)ព្រះបាទវិនុសារនោះ ព្រះបាទអសោកក៏  
 ឡើងគ្រងរាជ្យ ។ ក្នុងកាលមុនអំពីទ្រង់អភិសេក ព្រះបាទអសោកនោះ  
 គ្រងរាជ្យបាន ៤ឆ្នាំ ។ ក្នុងឆ្នាំទី១៨ អំពីវេលាដែលព្រះបាទអសោកទ្រង់  
 អភិសេកហើយ ព្រះមហិនុត្តរមកឈរត្រង់កោះនេះ ។ ពាក្យនេះថា  
 ព្រះមហិនុត្តរមកឈរ ត្រង់កោះនេះ ក្នុងឆ្នាំទី២៣៦ វស្សា រាប់តាំងពីឆ្នាំ  
 ដែលសម្តេចព្រះសម្មាសម្ពុទ្ធបរិនិព្វានមក ដូច្នេះ បណ្ឌិតគប្បីជ្រាបតាម  
 ខ្សែរាជវង្ស(របស់ព្រះរាជាក្នុងជម្ពូទីប)នោះ ដូចពណ៌នាមក ដូច្នេះ ។

---

(១) ព្រះរាជាអ្នកជាព្រះបាទបងប្អូនគ្នា ១០ អង្គ នោះគឺ ភទ្ទសេន១ កោរណ្ណវណ្ណៈ១  
 មន្តវៈ១ សព្វញ្ជនៈ១ ជាលិកៈ១ ឧភកៈ១ សញ្ញយៈ១ កោរព្វៈ១ នន្ទឡនៈ១ និង  
 បញ្ចមកៈ១ ។ (២) ព្រះរាជា ៩ ព្រះអង្គដែលមានខ្សែព្រះនាមថា នន្ទៈ នោះគឺ  
 ឧត្តសេនន្ទៈ១ បណ្ឌកន្ទៈ១ បណ្ឌគតិន្ទៈ១ ភូសបាលន្ទៈ១ គោវិសាលាន្ទៈ១  
 ទស្សីដ្ឋិកន្ទៈ១ កេវដ្ឋកន្ទៈ១ និងធនន្ទៈ១ (សារត្ថទីបទី) ។

**ព្រះបាទទេវានម្បិយតិស្សទ្រង់ជួបព្រះមហិន្ទត្ថេរ**

ក៏ក្នុងថ្ងៃនោះ នៅកោះតម្កល់បណ្ឌិត្យ មានបុណ្យនក្ខត្តប្បក្ស ក្នុង  
ជេដ្ឋមាសដើម( គឺខែ៧ ) ព្រះរាជាទ្រង់ត្រាស់ឱ្យយោសនានក្ខត្តប្បក្ស ហើយ  
ទ្រង់បង្គាប់ពួកអាមាត្យថា “ពួកលោក ចូរលេងមហោស្រពចុះ” ដូច្នេះ  
មានរាជបុរសចំនួនដល់បួនម៉ឺនជាបរិវារ ស្តេចចេញចាកព្រះនគរទៅ មាន  
ព្រះបំណងនឹងបាញ់ម្រឹគ ទើបស្តេចយាងតាមមកជាទីទៅមិស្សកបពូត ។  
វេលានោះ មានទេវតាមួយរូប ដែលស្ថិតនៅលើបពូតនោះ គិតថា  
“យើងនឹងសម្តែងព្រះថេរៈទាំងឡាយ ដល់ព្រះរាជា” ទើបប្លែងជាមាំង  
ធ្វើជាដើរស៊ីស្មៅនិងស្លឹកឈើនៅក្នុងទីមិនឆ្ងាយ ( ពីព្រះថេរៈនោះ ) ។

ព្រះរាជាទ្រង់ទតឃើញមាំងនោះហើយ ទើបទ្រង់ត្រិះរិះថា “ឥឡូវ  
នេះ នៅមិនទាន់សមគួរនឹងបាញ់ម្រឹគ ដែលនៅប្រហែស” ទើបទ្រង់  
យឺតផ្ទុ ។ ម្រឹគចាប់ផ្តើមនឹងរកមកជៀសចេញ ទៅតាមមកដែលបាន  
កំណត់ទុកដោយដើមស្វាយ ។ ព្រះរាជាស្តេចដេញតាមពីក្រោយ ហើយ  
ស្តេចឡើងមកកាន់ទីដែលកំណត់ដោយដើមស្វាយនុះឯង ។ ចំណែក  
ម្រឹគ ក៏បាត់ខ្លួនទៅក្នុងទីមិនឆ្ងាយពីព្រះថេរៈទាំងឡាយ ។ ព្រះមហិន្ទត្ថេរ  
ឃើញព្រះរាជាកំពុងស្តេចមក ក្នុងទីមិនឆ្ងាយ ទើបអធិដ្ឋានចិត្តថា “សូម  
ឱ្យព្រះរាជាទតឃើញតែយើងប៉ុណ្ណោះ កុំទាន់ឃើញពួកជនក្រៅនេះឡើយ

ទើបហៅព្រះរាជាថា “តិស្សៈ តិស្សៈ សូមស្តេចមកមកនេះ” ។ ព្រះ  
 រាជា ទ្រង់ស្តាប់ហើយ ក៏ត្រិះរិះថា “ដែលឈ្មោះថា ជនដែលកើតក្នុង  
 កោះនេះ អាចនឹងហៅយើងចំឈ្មោះថា តិស្សៈ មិនមាន ក៏សមណៈ  
 ត្រងេលរូបនេះទ្រទ្រង់ផ្ទាំងសំពត់ដែលកាត់ដាច់ (ដោយសស្រ្តា)  
 ស្លៀកដណ្តប់សំពត់កាសាវៈ អាចហៅយើងចំឈ្មោះ តើអ្នកនេះ គឺជា  
 នណាហ្ន៎ នឹងជាមនុស្ស ឬអមនុស្ស ?” ទើបព្រះថេរៈថ្វាយព្រះពរថា  
 “សូមថ្វាយព្រះពរមហាបពិត្រ អាត្មាកាត់ទាំងឡាយ ឈ្មោះថា សមណៈ  
 ជាសាវករបស់ព្រះធម្មរាជា ចេញពីជម្ពូទ្វីបមកកាន់កោះនេះ ក៏ដើម្បី  
 អនុគ្រោះមហាបពិត្រប៉ុណ្ណោះ” ។

### បូស្សី ៣ ដើមកើតដល់ព្រះបាទទេវានម្បិយតិស្ស

សម័យនោះឯង ព្រះបាទទេវានម្បិយតិស្សមហារាជ និង ព្រះ  
 បាទអសោកធម្មរាជា ទ្រង់ជាព្រះអទិដ្ឋសម្មាញ់គ្នា (គឺសម្មាញ់ដែលនៅ  
 មិនធ្លាប់ប្រទះឃើញគ្នា) ។ ក៏ដោយព្រះបុព្វានុភាពរបស់ព្រះបាទ  
 ទេវានម្បិយតិស្សមហារាជ មានបូស្សី ៣ ដើម មានប្រមាណប៉ុន  
 ដងចន្ទោលរថ កើតឡើងត្រង់គុម្ពបូស្សីមួយកន្លែង ត្រង់ជើងភ្នំឆាតកៈ  
 មួយដើមឈ្មោះលតាយដ្ឋិ មួយដើមឈ្មោះ បុប្ផយដ្ឋិ មួយដើមឈ្មោះ  
 សកុណយដ្ឋិ ។

បណ្តាប្អូនៗ ៣ នោះ ដើមដែលឈ្មោះថា លតាយដ្ឋី ( គឺ ដើម  
 ប្អូនៗវាល្វិ ) មានពណ៌ដូចប្រាក់ វាល្វិដែលកើតរុំព័ទ្ធដើមប្អូនៗនោះ ក៏  
 មានពណ៌ប្រាក់ដូចមាស ។ ចំណែកក្នុងដើមដែលឈ្មោះថា បុប្ផយដ្ឋី  
 ( គឺ ដើមប្អូនៗមានផ្កា ) ក៏មានផ្កាពណ៌ខៀវ លឿង ក្រហម ស និង  
 ខ្មៅប្រាក់ មានទង ស្លឹក និង កេសដែលចែកទុកល្អ ។ ចំណែកដើម  
 ដែលឈ្មោះថា សកុណយដ្ឋី ( គឺ ដើមប្អូនៗសកុណជាតិ ) ក៏មានពួក  
 សកុណាច្រើនចំរុះ មានហង្ស មាន់ និងសត្វត្រជក់ ( សត្វតាជក់ ) ជា  
 ដើម និងមានសត្វជើង ៤ មានប្រភេទផ្សេងៗ ( ប្អូនៗនោះ ) ប្រាក់  
 ដូចជាមានជីវិត រស់នៅ(ជាមួយនឹងសត្វទាំងនោះដែរ) ។ សមពិត  
 ដូចដែលអាចារ្យអ្នកសីហន្យ ពោលទុកក្នុងគម្ពីរទីបរិវង្សថា

ប្អូនៗ ៣ ដើម បានកើតហើយត្រង់ជើងភ្នំឈ្មោះឆាតកៈ  
 ដើមដែលជាវាល្វិ មានពណ៌ស និងល្អ ដូចពណ៌មាស  
 ប្រាក់នៅចំត្រង់ដើម<sup>១</sup> ពណ៌ប្រាក់, ផ្កាពណ៌ខៀវជាដើម  
 មាននៅយ៉ាងណា, ផ្កាដូច្នោះ ក៏ប្រាក់នៅក្នុងដើមដែល  
 មានផ្កា, សកុណជាតិច្រើនចំរុះក៏នាំគ្នាទំ នៅលើដើម  
 សកុណជាតិ ដោយរូបរបស់ខ្លួនខ្លះឯង ។

---

១. ន័យអត្ថយោជនា. រាជតយដ្ឋី ជាបឋមវិភត្តិ ចុះក្នុងអត្ថសត្តមវិភត្តិ ។

**រតនៈ ៨ ប្រភេទ កើតដល់ព្រះបាទទេវានម្បិយតិស្ស**

រតនៈ (គឺ កែវ) មានច្រើនប្រភេទ មានកែវមុក្កា កែវមណី  
 និងកែវពិទ្យុជាដើម កើតឡើងសូម្បីអំពីសមុទ្រ ដល់ព្រះបាទទេវាន  
 ម្បិយតិស្សព្រះអង្គនោះ ។ ចំណែកក្នុងកោះតម្កល់បណ្តើរៗ មានកែវមុក្កា  
 កើតឡើង ៨ ប្រភេទ គឺ កែវមុក្កា មានសណ្ឋានដូចរូបសេះ ១ កែវ  
 មុក្កាមានសណ្ឋានដូចរូបជំរី ១ កែវមុក្កាមានសណ្ឋានដូចរូបរថ ១ កែវ  
 មុក្កាមានសណ្ឋានដូចផ្នែកនគរព្រៃ ១ កែវមុក្កាមានសណ្ឋានដូចកងដៃ ១  
 កែវមុក្កាមានសណ្ឋានដូចវង់ចិញ្ចៀន ១ កែវមុក្កាមានសណ្ឋានដូចផ្ទៃថ្នាន់  
 ១ កែវមុក្កាប្រក្រតី ១ ។ ព្រះរាជាបានបញ្ជូនដើម្បីស្វី កែវមុក្កា  
 នោះ ៗ នឹងរតនៈដទៃជាច្រើនយ៉ាងទៅថ្វាយ ដើម្បីជាគ្រឿងបណ្តុកការ  
 ចំពោះព្រះបាទអសោកធម្មរាជ ។

**ព្រះបាទអសោកបញ្ជូនបញ្ជាជកកុធភ័ណ្ណ ទៅថ្វាយ**

ព្រះបាទអសោកទ្រង់ជ្រះថ្លា ហើយទ្រង់បញ្ជូនគ្រឿងរាជក កុធភ័ណ្ណ  
 ៥ យ៉ាង ទៅថ្វាយចំពោះព្រះរាជា គឺ សេ្វតនត្រ១ ផ្ចិតចាមរី (វាល  
 វីជនី) ១ ព្រះខាន់១ រតនៈប្រដាប់ព្រះមោលី (គឺ ព្រះឧណ្ឌិស្ស ជាប់  
 ព្រះមហាពិជ័យមង្គ្គ) ១ ស្បែកព្រះបាទ១ និងគ្រឿងបណ្តុកការយ៉ាងដទៃ  
 ច្រើនប្រភេទ ដើម្បីប្រយោជន៍ដល់ការអភិសេក ។ គឺ យ៉ាងណា ។ គឺ

ស្នំ១ គង្គោទកវារី ( ទឹកទន្លេគង្គា ឬទឹកដែលកើតពីស្រះអនោតត្ថ ) ១  
 វង្សនមានៈ ( លំអិតសម្រាប់ស្រង់ទឹក ) ១ វង្សរកៈ ( ព្រះមាលាសម្រាប់  
 ប្រដាប់ព្រះកណ្ត គ្រឿងប្រដាប់ត្រចៀក ) ១ ភិក្ខុវ ( ព្រះកុណ្ឌីមាស ) ១  
 នន្ទិយាវដ្តៈ ( ភាជន៍មាសធ្វើទុកដើម្បីការមង្គល មានសណ្ឋានដូចរូប  
 កាកបាទ ) ១ សិរិកៈ ( វប្បគ្រៃស្នង ) ១ កញ្ញា ( ខត្តិយកុមារី ) ១ អដោ  
 វិមទុស្សយុគៈ ( គូព្រះភូសាដែលមិនត្រូវបោកគក់ ) ១ ហត្ថបុព្វនៈ  
 ( សំពត់សម្រាប់ជួតព្រះហស្ត ) ១ ហរិចន្ទនៈ ( ខ្លឹមចន្ទក្រហម ) ១  
 អរុណវណ្ណមគ្គិកៈ ( ដីពណ៌អរុណ ) ១ អញ្ចនៈ<sup>១</sup> ( ថ្នាំបន្តក់ព្រះនេត្រ ) ១  
 ហរិតកៈ ( ព្រះឱសថសម័ ) ១ អាមលកៈ ( ព្រះឱសថកន្ទតព្រៃ ) ១  
 ដូច្នេះឯង ។

សូម្បីពាក្យនេះ ក៏សមដូចពាក្យដែលអាចារ្យអ្នកសីហឡ ពោល  
 ទុកក្នុងគម្ពីរទីបរិស្សថា

ព្រះរាជាទ្រង់ព្រះនាមថា អសោកទ្រង់បញ្ជូនគ្រឿងបណ្ណាការ  
 ដែលកើតឡើង ព្រោះបុព្វកម្ម ( របស់ព្រះអង្គ ) ទៅ  
 ( ថ្វាយចំពោះព្រះបាទទេវានម្បិយតិស្ស ) គឺ ផ្នត់វាលវីជនី១

---

១. អញ្ចនៈ ប្រែថា ត្រកៀតក៏បាន, ផ្កាអញ្ចន៍ក៏បាន ផ្កាអង្គាបក៏បាន ឬថ្នាំបន្តក់ភ្នែកក៏  
 បាន ក្នុងទីនេះបានប្រែថា ថ្នាំបន្តក់ភ្នែក ។

ក៏ព្រះបាទអរសោក ទ្រង់បញ្ជូនគ្រឿងបណ្ណការ ដែលជាអាម៉ិស



នោះទៅថ្វាយតែម្យ៉ាង ក៏ទេ, បានឮថា ទ្រង់បានបញ្ជូន សូម្បីធម្ម  
បណ្ណការនេះទៅថ្វាយទៀត ដូច្នេះគឺ “ទូលបង្គំ បានដល់ ព្រះពុទ្ធ ព្រះ  
ធម៌ និងព្រះសង្ឃ ថា ជាសរណៈទីពឹងហើយ បានសម្តែងខ្លួនជា  
ឧបាសក ក្នុងព្រះសាសនានៃសក្យបុត្រ, បពិត្រព្រះអង្គដ៏ខ្ពស់បំផុតជាង  
នរណា សូម្បីព្រះអង្គ ក៏ចូរញ៉ាំងចិត្តឱ្យជ្រះថ្លា ក្នុងវត្ថុដ៏ឧត្តមទាំង ៣  
នេះចុះ សូមឱ្យទ្រង់ដល់រតនៈទាំង ៣ នោះថា ជាសរណៈទីពឹងដោយ  
ព្រះសទ្ធាចុះ” ។

ក្នុងថ្ងៃនោះ ព្រះរាជាព្រះអង្គនោះ ទ្រង់ទទួលមុទ្ធាភិសេក ១ ខែ  
ដោយគ្រឿងឧបករណ៍ការអភិសេក ដែលព្រះបាទអសោក ទ្រង់បញ្ជូន  
ទៅថ្វាយ ។ ពិតមែន ពួកអាមាត្យបានធ្វើការអភិសេក ថ្វាយចំពោះព្រះ  
រាជា ក្នុងតិថីថ្ងៃពេញបូណ៌មីនៃខែវិសាខៈ (គឺ ថ្ងៃពេញបូណ៌មីខែ  
៦) ។

ព្រះរាជាព្រះអង្គនោះ កាលទ្រង់អនុស្សរណៈដល់សាសន ប្រវត្តិ  
នោះ ដែលព្រះអង្គទ្រង់បានស្តាប់មកមិនយូរ គ្រាទ្រង់បាន ស្តាប់ពាក្យ  
នោះ របស់ព្រះថេរៈថា សូមថ្វាយព្រះពរមហាបពិត្រ អាត្មាកាតទាំង  
ឡាយ ឈ្មោះថា សមណៈ ជាសាវករបស់ព្រះធម្មរាជា ដូច្នេះ ជាដើម  
ហើយទ្រង់ត្រិះរិះថា “លោកម្ចាស់ទាំង ឡាយ មកហើយហ្ន៎ ទើបទ្រង់  
ចោលអាវុធក្នុងវេលានោះឯង ហើយប្រថាប់អង្គុយសន្ទនាសម្លេងនិយក

ថា នៅក្នុងចំណែកម្ខាង ។ ដូចដែលព្រះបូរាណចារ្យ ពោលទុកថា ៖

ព្រះរាជាទ្រង់ចោលអាវុធហើយ ស្តេចគង់ប្រថាប់ក្នុង  
 ចំណែកម្ខាង លុះគង់ប្រថាប់ហើយ បានត្រាស់ព្រះតម្រាស់  
 ប្រកបដោយប្រយោជន៍ ជាច្រើន ដែលគួររីករាយ ។

ក៏កាលព្រះរាជាព្រះអង្គនោះ ទ្រង់នៅសន្ទនាសម្លេងនិយកថានុំរង  
 រាជបរិវារចំនួនបួនម៉ឺនទាំងនោះ ក៏នាំគ្នាមកហែហម ព្រះអង្គហើយ ។

**ព្រះថេរៈសម្តែងឱ្យព្រះរាជាទតឃើញជន ៦ រូបទៀត**

ត្រានោះ ព្រះថេរៈក៏សម្តែងជន ៦ នាក់ក្រៅនេះ ។ ព្រះរាជាទត  
 ឃើញហើយទើបទ្រង់ត្រាស់សួរថា “តើអ្នកទាំងនេះ មកតាំងពីកាលណា ?”

ព្រះថេរៈ. “មកជាមួយនឹងអាត្មាកាតនុំរង មហាបពិត្រ”

ព្រះរាជា. “ក៏ឥឡូវនេះ សមណៈសូម្បីពួកដទៃ ដែលមានសភាព  
 បែបនេះ មាននៅក្នុងជម្ពូបខ្លះឬ ?”

ព្រះថេរៈ. “មាននៅក្នុងជម្ពូបខ្លះដែរ មហាបពិត្រ ឥឡូវនេះ  
 ជម្ពូបរុងរឿងទៅដោយសំពត់កាសាវពស្ត្រ បក់ផ្សាយទៅ ដោយខ្យល់  
 ឥសី, ក្នុងជម្ពូបនោះ មានព្រះអរហន្ត ពុទ្ធសាវកជាច្រើនដែលជាអ្នក  
 មានវិជ្ជា ៣ និងបានសម្រេចបូជិ ស្មាត់ជំនាញ មកចេតោបរិយញ្ញាណ  
 អស់អាសវៈហើយ” ។

ព្រះរាជា. “បពិត្រលោកម្ចាស់ដ៏ចម្រើន លោកម្ចាស់ទាំងឡាយ នាំគ្នាមកដោយមកណា ?”

ព្រះថេរៈ. “មហាបពិត្រ អាត្មាភាពទាំងឡាយ មិនបានមកមកទឹក នឹងមកគោកឡើយ” ។

ព្រះរាជា. ក៏ទ្រង់យល់ក្នុងព្រះទ័យបានល្អថា “លោកម្ចាស់ ទាំង នេះមកតាមអាកាស” ។

ព្រះថេរៈសួរបញ្ជាដើម្បីដឹងព្រះបញ្ញារបស់ព្រះរាជា

ព្រះថេរៈ. ដើម្បីនឹងសាកល្បងមើលថា “តើព្រះរាជាទ្រង់មាន សេចក្តីវាងវៃដោយព្រះប្រាជ្ញាឬហ្ន៎ ?” ទើបទូលសួរបញ្ជាប្រារព្ធដើម ស្វាយ ដែលនៅជិតថា “មហាបពិត្រ ដើមឈើនេះ ឈ្មោះអ្វី ?”

ព្រះរាជា. “ឈ្មោះដើមស្វាយ លោកម្ចាស់ដ៏ចម្រើន”

ព្រះថេរៈ. “សូមថ្វាយព្រះពរ មហាបពិត្រ ក៏ក្រៅពីដើមស្វាយ នេះហើយដើមស្វាយដទៃទៀត មានឬទេ ?”

ព្រះរាជា. “មានទៀត លោកម្ចាស់ដ៏ចម្រើន ដើមស្វាយ សូម្បី ពួកដទៃមានច្រើនសន្ធឹកសន្ធាប់” ។

ព្រះថេរៈ. “សូមថ្វាយព្រះពរ មហាបពិត្រ រឿរលែងស្វាយដើមនេះ នឹងស្វាយពួកដទៃចេញហើយ ដើមឈើប្រភេទដទៃទៀត មានឬហ្ន៎ ?”

ព្រះរាជា. “មានទៀត លោកម្ចាស់ដ៏ចម្រើន តែដើមឈើទាំងនោះ មិនមែនដើមស្វាយ” ។

ព្រះថេរៈ. “វៀរលែងដើមស្វាយ(ឯទៀត) និងមិនមែនដើម ស្វាយពួកដទៃចេញ ក៏ដើមឈើប្រភេទដទៃ មានឬទេ ?”

ព្រះរាជា. “មាន គឺ ស្វាយដើមនេះឯង លោកម្ចាស់ដ៏ចម្រើន”

ព្រះថេរៈ. “ល្អណាស់ មហាបពិត្រ ព្រះអង្គទ្រង់ជាបណ្ឌិត, ក៏ ព្រះញាតិវង្សរបស់ព្រះអង្គ មានដែរឬ ? មហាបពិត្រ”

ព្រះរាជា. “ជនអ្នកជាញាតិរបស់ខ្ញុំព្រះករុណា មានច្រើនសន្ធឹក សន្ធាប់ លោកម្ចាស់ដ៏ចម្រើន”

ព្រះថេរៈ. “វៀរលែងជនជាព្រះញាតិវង្សរបស់ព្រះអង្គទាំងនេះ ចេញហើយ ជនពួកខ្លះពួកដទៃ សូម្បីអ្នកដែលមិនមែនព្រះញាតិវង្ស មានឬទេ ? មហាបពិត្រ”

ព្រះរាជា. “លោកម្ចាស់ដ៏ចម្រើន ជនដែលមិនមែនញាតិ មាន ច្រើនជាងជនដែលជាញាតិ”

ព្រះថេរៈ. “សូមថ្វាយព្រះពរ; វៀរជនជាព្រះញាតិវង្សរបស់ព្រះ អង្គ និងជនមិនមែនព្រះញាតិវង្សចេញហើយ អ្នកណា ៗដទៃ មានឬ ?”

ព្រះរាជា. “លោកម្ចាស់ដ៏ចម្រើន មាន គឺ ខ្ញុំព្រះករុណានេះឯង”

ព្រះថេរៈ. “ល្អណាស់ មហាបពិត្រ ដែលឈ្មោះថា ខ្លួន មិនចាត់  
ថា ជាញាតិរបស់ខ្លួន និងមិនចាត់ថា មិនមែនជាញាតិ” ។

**ព្រះរាជានិរាជបរិវារតាំងនៅក្នុងត្រៃសរណគមន៍**

លំដាប់នោះ ព្រះថេរៈគិតថា ព្រះរាជាជាបណ្ឌិត នឹងទ្រង់អាចដឹង  
ធម៌បាន ដូច្នេះហើយ ទើបសម្តែងចូឡហត្ថិបទោបមសូត្រ<sup>១</sup> ។ ក្នុងវេលា  
ចប់កថា ព្រះរាជាព្រមដោយរាជបរិវារប្រមាណបួនម៉ឺន តាំងនៅក្នុង  
ត្រៃសរណគមន៍ហើយ ។ ក៏ក្នុងខណៈនោះឯង អ្នកកាន់ការខាងគ្រឿង  
អាហារ ក៏នាំព្រះក្រយាហារមក ទូលថ្វាយចំពោះព្រះរាជា ។ ចំណែក  
ព្រះរាជាទ្រង់កំពុងនៅស្តាប់ព្រះសូត្រ ទ្រង់បានយល់ព្រះហឫទ័យល្អ  
ហើយយ៉ាងនេះថា “សមណសក្យបុត្រទាំងនេះ មិនគួរនឹងឆាន់ក្នុងវេលា  
នេះ” ។ តែព្រះរាជាទ្រង់ត្រិះរិះថា ក៏ការដែលឃើញមិនសូវហើយ  
បរិភោគមិនគួរ ដូច្នេះហើយ ទើបត្រាស់សួរថា “លោកម្ចាស់ដ៏ចម្រើន  
ពួកលោកនឹងឆាន់ឬ ?”

ព្រះថេរៈ. “សូមថ្វាយព្រះពរ មហាបពិត្រ ពួកអាត្មាភាពមិនគួរ  
ឆាន់ក្នុងវេលានេះ” ។

---

១. មជ្ឈិម. មូល. ២១ ៦៧/១៦៩ ។

ព្រះរាជា. “គួរឆាន់ក្នុងវេលាណាហ្ន៎ លោកម្ចាស់ ? ”

ព្រះថេរៈ. “សូមថ្វាយព្រះពរ គួរឆាន់តាំងពីព្រះអាទិត្យរះឡើងទៅ ដរាបដល់វេលាថ្ងៃត្រង់”

ព្រះរាជា. “ពួកយើងនាំគ្នាទៅកាន់ព្រះនគរចុះ លោកម្ចាស់ដ៏ ចម្រើន”

ព្រះថេរៈ. “កុំឡើយ មហាបពិត្រ ពួកអាត្មាភាពនឹងសម្រាកក្នុងទី នេះឯង” ។

ព្រះរាជា. “បពិត្រលោកម្ចាស់ដ៏ចម្រើន បើពួកលោកម្ចាស់ នឹង សម្រាក ( ក្នុងទីនេះ ) សោត, សូមក្មេងនេះមក ទៅជាមួយនឹងខ្ញុំព្រះ ករុណា” ។

ព្រះថេរៈ. “សូមថ្វាយព្រះពរ មហាបពិត្រ ក្មេងនេះ សម្រេច ផលហើយដឹងច្បាស់ព្រះសាសនាហើយ ជាបព្វជ្ជាបេក្ខៈ ( គឺ អ្នកប្រាថ្នា នឹងបព្វជ្ជា ) នឹងបព្វជ្ជាក្នុងឥឡូវនេះ” ។

ព្រះរាជា. ទ្រង់ត្រាស់ថា “បពិត្រលោកម្ចាស់ដ៏ចម្រើន បើដូច្នោះ វិស្ណុកនេះ ខ្ញុំព្រះករុណានឹងបញ្ជូនរថមក ( ទទួលពួកលោកម្ចាស់ ), សូម លោកម្ចាស់ទាំងឡាយ គប្បីឡើងរថនោះមកចុះ” ដូច្នេះ ថ្វាយបង្គំហើយ ក៏ស្តេចជៀសទៅ ។

**សុមនសាមណេរប្រកាសវេលាស្លាប់ធម៌ពេញកោះលង្កា**

ព្រះថេរៈ កាលព្រះរាជាស្ដេចជឿសទៅមិនយូរប៉ុន្មាន ទើបហៅ  
សុមនសាមណេរមកបង្គាប់ថា “សុមនៈ លោកចូរទៅយោសនាវេលា  
ស្លាប់ធម៌ចុះ” ។

សុមនសាមណេរទូលសួរថា “បពិត្រលោកម្ចាស់ដ៏ចម្រើន ខ្ញុំព្រះ  
ករុណា នឹងយោសនាឱ្យបានពូជរាបដល់អស់ទីមានប្រមាណប៉ុនណា ?”

ព្រះថេរៈបង្គាប់ថា “ចូរយោសនាឱ្យបានពូជពេញកោះតម្កបណ្ឌិទ្ធិប  
ចុះ” ។

សាមណេរទទួលថេរៈបញ្ជាថា “បពិត្រលោកម្ចាស់ដ៏ចម្រើន ល្អ  
ណាស់” ហើយក៏ចូលចតុត្ថជ្ឈានមានអភិញ្ញាជាបាទ ចេញចាកឈាន  
ហើយ អធិដ្ឋានមានចិត្តតាំងមាំ យោសនាវេលាស្លាប់ធម៌ឱ្យបានពូជទៅ  
កោះតម្កបណ្ឌិទ្ធិបអស់វារៈ ៣ ដងហើយ ។

ព្រះរាជា ទ្រង់ស្ដាប់សំឡេងនោះហើយ ទើបទ្រង់បញ្ជូនដំណឹងទៅ  
កាន់សំណាក់របស់ព្រះថេរៈទាំងឡាយថា “មានឧបទ្វីវៈអ្វី ៗ ឬ ? លោក  
ម្ចាស់ដ៏ចម្រើន”

ព្រះថេរៈទូលថា “អាត្មាកាតទាំងឡាយ មិនមានឧបទ្វីវៈអ្វី អាត្មា  
កាតទាំងឡាយ បានឱ្យសាមណេរយោសនាវេលាស្លាប់ធម៌, អាត្មាកាត  
ទាំងឡាយ មានសេចក្ដីប្រាថ្នានឹងសម្ដែងព្រះពុទ្ធវចនៈ (ប៉ុណ្ណោះ)” ។

សំឡេងប្រកាសឱសុះសាយទៅដល់ព្រហ្មលោក

ក៏ឯពួកភូមិទេវតា បានស្តាប់សំឡេងរបស់សាមណេរនោះហើយ ក៏បានប្រកាសសំឡេងឱ្យបន្ទីលាន់ឮហើយ សំឡេងបានឮសុះសាយឡើង ទៅដល់ព្រហ្មលោក ដោយឧបាយនោះព្រោះសំឡេងនោះ ក៏មាន ទេវតាមកសន្និបាតគ្នាយ៉ាងច្រើន ។ ព្រះថេរៈឃើញទេវតា មកសន្និបាត គ្នាយ៉ាងច្រើន ទើបសម្តែងសមចិត្តសូត្រ ។ ក្នុងវេលាចប់កថា ពួក ទេវតាប្រមាណមួយអស់ឆ្លើយ បានសម្រេចធម៌ហើយ ។ នាគនិង សុបណ្ណជាច្រើនសន្លឹកសន្លាប់ ក៏បានតាំងនៅក្នុងសរណគមន៍ហើយ ។ ក៏កាលព្រះសារីបុត្តត្រូវសម្តែងព្រះសូត្រនេះ ការសន្និបាតរបស់ពួក ទេវតាបានមានហើយយ៉ាងណា, ទេវតាសន្និបាតដូច្នោះ ក៏បានមានហើយ សូម្បីកាលព្រះមហិន្ទត្រូវ (សម្តែងព្រះសូត្រនេះ) ។

ព្រះបឋមចេតិយក្រុងអនុរាជបុរី

គ្រានោះ ដោយកន្លងទៅនៃរាត្រីនោះ ព្រះរាជា ក៏ទ្រង់បញ្ជូនរថ ទៅដើម្បី (ទទួល) ព្រះថេរៈទាំងឡាយ ។ នាយសារថី បញ្ឈប់រថទុក ក្នុងទីមួយ ហើយទូលប្រាប់ដល់ព្រះថេរៈទាំងឡាយថា “រថមកហើយ លោកម្ចាស់ មេត្តាឡើងរថចុះ, ពួកយើងនឹងទៅជាមួយគ្នា” ។



ព្រះថេរៈទាំងឡាយនិយាយថា “ពួកយើងនឹងមិនឡើងវិញ, លោក ចូរទៅចុះ ពួកយើងនឹងទៅខាងក្រោយ” ដូច្នេះហើយ បានហោះឡើងកាន់ អាកាស ហើយទៅចុះក្នុងបឋមចេតិយស្ថាន ក្នុងខាងទិសបូព៌ានៃក្រុង អនុរាជបុរី ។ ពិតមែន ព្រះចេតិយនោះ គេហៅថា ព្រះបឋមចេតិយ ព្រោះជាចេតិយដែលប្រជាជនសាងទុក ក្នុងស្ថានទីព្រះថេរៈទាំងឡាយចុះ គ្រាដំបូងនុ៎ះឯង ។

### ព្រះរាជាទ្រង់ត្រាស់ឱ្យត្រៀមការទទួលព្រះថេរៈ

ចំណែកព្រះរាជា គ្រាបញ្ជូននាយសារថីទៅហើយ ទើបទ្រង់បង្គាប់ ពួកអាមាត្យថា “សូមឱ្យនាំគ្នាតាក់តែងមណ្ឌបខាងក្នុងព្រះរាជនិវេសន៍ចុះ” ។ ក្នុងវេលានោះឯង អាមាត្យទាំងពួង ក៏ត្រេកអររីករាយ តាក់តែងមណ្ឌប ជាទីគួរជ្រះថ្លាក្រៃលែង ។ ព្រះរាជាទ្រង់ត្រិះរិះទៀតថា “ថ្ងៃម្សិលមិញ ព្រះថេរៈកាលសម្តែងពួកសីល ក៏ពោលថា ‘ទីដេកខ្ពស់’ និងទីដេកដ៏ ប្រសើរ រមែងមិនគួរ (ដល់ពួកភិក្ខុ)” ដូច្នេះ, លោកម្ចាស់ទាំងឡាយ នឹងអង្គុយលើអាសនៈទាំងឡាយ ឬនឹងមិនអង្គុយហ្ន៎” កាលព្រះរាជា ទ្រង់ ត្រិះរិះយ៉ាងនោះឯង នាយសារថីនោះ ក៏មកដល់ទ្វារព្រះនគរ (ល្អម) ។ វេលានោះនាយសារថីបានឃើញព្រះថេរៈទាំងឡាយ ចងវត្ថុពន្លឺចង្អុល ដណ្តប់ចំរើរ មកដល់មុនហើយ ។ គ្រាលោកឃើញហើយ ក៏ជាអ្នកមាន

ចិត្តជ្រះថ្លាក្រៃលែង ហើយត្រឡប់មកទូលចំពោះព្រះរាជាថា “សូមតេជៈ  
ក្រោមល្អងធូលីព្រះបាទ ព្រះថេរៈទាំងឡាយមកដល់ហើយ” ។

ព្រះរាជា ត្រាស់សួរថា “ព្រះថេរៈទាំងឡាយ ឡើងរថមកឬ ?”

នាយសារថីក្រាបទូលថា “មិនឡើងរថមកទេ ក្រាបទូល, ម្យ៉ាង  
ទៀត ព្រះថេរៈទាំងឡាយចេញពេលក្រោយទូលបង្គំ តែលោកម្ចាស់មក  
ដល់មុន បានឈរត្រង់ទ្វារខាងទិសបស្ចឹម” ។

ព្រះរាជាទ្រង់ស្តាប់ថា ព្រះថេរៈទាំងឡាយមិនឡើងសូម្បីនូវរថ  
ទើបទ្រង់ត្រិះរិះថា “ឥឡូវនេះ លោកម្ចាស់ទាំងឡាយ នឹងមិនត្រេកអរ  
អាសនៈខ្ពស់” ហើយត្រាស់បង្គាប់ថា “នែនាយ បើដូច្នោះ ពួកលោកចូរ  
ក្រាលអាសនៈ ដោយអាការត្រឹមតែកម្រាលផ្ទៃ ដើម្បីព្រះថេរៈទាំងឡាយ”  
ដូច្នេះហើយ បានស្តេចត្រឡប់ទៅ ។ ពួកអាមាត្យក្រាលកន្ទេលទន់លើ  
ផែនដីហើយក្រាលកម្រាលជ័រចិត្តមានសំពត់ព្រំជាដើមខាងលើ ។ ពួក  
ហោរអ្នកទាយនិមិត្តឃើញ (ហេតុការណ៍នោះ) ហើយ នាំគ្នាព្យាករណ៍  
ថា “ផែនដីនេះត្រូវព្រះថេរៈទាំងនេះ គ្រប់គ្រងហើយក្នុងកាលនេះ,  
លោកទាំងនេះ នឹងជាម្ចាស់របស់នៃកោះតម្កល់បណ្ឌិត” ។ ចំណែកព្រះ  
រាជាបានស្តេចមកថ្វាយបង្គំព្រះថេរៈទាំងឡាយហើយ ទ្រង់ទទួលយកបាត្រ  
អំពីព្រះហស្តរបស់ព្រះមហិនុត្តរ ហើយនិមន្តពួកព្រះថេរៈឱ្យចូលទៅក្នុង

ក្រុង ដោយការបូជានិងសក្ការៈដ៏ច្រើន ឱ្យចូលទៅកាន់ខាងក្នុងព្រះរាជនិវេសន៍ ។ ព្រះថេរៈឃើញការឱ្យក្រាលអាសនៈហើយ អង្គុយគិតបណ្តើរទៅថា “សាសនារបស់យើងនឹងផ្សាយទៅទូទាំងលង្កាទ្វីប និងតាំងមាំមិនញាប់ញ័រដូចផែនដី” ។ ព្រះរាជាទ្រង់អង្គើសព្រះថេរៈទាំងឡាយ ឱ្យឆែតគ្រប់គ្រាន់ ដោយខាទនិយៈកោជនិយៈដ៏ប្រណីត ដោយព្រះហស្តរបស់ព្រះអង្គសម្រេចរៀបរយហើយ បានបង្គាប់ឱ្យហៅស្រី ៥០០ នាក់មានព្រះនាងអនុឡាទេវីជាប្រមុខមកដោយព្រះតម្រាស់ថា “ពួកនាងចូរធ្វើការអភិវាទ និងបូជាសក្ការៈព្រះថេរៈទាំងឡាយចុះ” ដូច្នេះ ហើយបានស្តេចប្រាប់អង្គុយក្នុងទីសមគួរមួយ ។

### ព្រះថេរៈសម្តែងធម៌ប្រោសព្រះរាជានិមន្តកោះ

ក្នុងវេលាសម្រេចភត្តកិច្ច ព្រះថេរៈកាលនឹងឱ្យភ្ញៀវតនៈ គឺព្រះធម៌ធ្លាក់ដល់ព្រះរាជាព្រមទាំងជនជាបរិវារ ទើបសម្តែងបេតវត្ថុ វិមានវត្ថុ និងសច្ចសំយុត្ត ។ ស្រីទាំង ៥០០ ទាំងនោះ ស្តាប់ធម្មទេសនារបស់ព្រះថេរៈនោះ បានធ្វើឱ្យច្បាស់នូវសោតាបត្តិផល ។ សូម្បីពួកមនុស្សដែលបានជួបនឹងព្រះថេរៈ លើភ្នំមិស្សកបព្វតក្នុងថ្ងៃមុន ក៏នាំគ្នាពោលសរសើរគុណរបស់ព្រះថេរៈក្នុងទីនោះ ៗ ។ ពួកមហាជនស្តាប់ ( អំពីសំណាក់ ) របស់ជនទាំងនោះ បានប្រជុំគ្នាបញ្ចេញសំឡេងអធិកធិ

នៅឯព្រះរាជវាំង ។

ព្រះរាជាត្រាស់សួរថា “នោះជាសំឡេងអ្វី” ។ ពួកនគរក្រាបទូលថា “ពួកមហាជនស្រែកថា បពិត្រព្រះសម្មតិទេព ពួកទូលបង្គំមិនបានឃើញព្រះថេរៈ” ព្រះរាជាទ្រង់ព្រះត្រិះរិះថា “បើពួកមហាជននឹងចូលមកក្នុងទីនេះសោត ឱកាសនឹងមិនមាន” ទើបត្រាស់ថា “នែនាយ ពួកលោកចូរទៅជម្រះរោងជំរិះ កៀរខ្សាច់ រោយផ្កាលើ ៥ ពណ៌, ចង់ពិតានសំពត់ហើយក្រាលអាសនៈ ដើម្បីព្រះថេរៈទាំងឡាយលើទីរបស់ជំរិះមង្គល” ។ ពួករាជអាមាត្យបានធ្វើយ៉ាងនោះហើយ ។ ព្រះថេរៈបានទៅអង្គុយសម្ដែងទេវទូតសូត្រក្នុងទីនោះ ។ ក្នុងវេលាចប់កថា មនុស្សប្រមាណមួយពាន់ បានតាំងនៅក្នុងសោតាបត្តិផល ។

ក្នុងវេលានោះ ជនទាំងឡាយគិតថា “រោងជំរិះចង្អៀតពេកណាស់” ទើបតាក់តែងអាសនៈក្នុងឧទ្យាននន្ទវ័ន ជិតទ្វារខាងទិសទក្សិណ ។ ព្រះថេរៈ (ទៅ) អង្គុយសម្ដែងអាសិវិស្វបមសូត្រ ក្នុងឧទ្យាននន្ទវ័ននោះ ។ ព្រោះស្ដាប់អាសិវិស្វបមសូត្រ សូម្បីនោះ មនុស្សប្រមាណមួយពាន់ បានសោតាបត្តិផល ។ ក្នុងថ្ងៃទីពីរអំពីថ្ងៃដែលព្រះថេរៈមកហើយ ធម្មាភិសម័យ (ការត្រាស់ដឹងធម៌ ការសម្រេចធម៌) បានមានដល់មនុស្សប្រមាណ ២,៥០០ នាក់ ។

ព្រះរាជាថ្វាយឧទ្យានសាងវត្ត

កាលព្រះថេរៈនៅសំណេះសំណាលជាមួយនឹងពួកស្រីក្នុងត្រកូល  
កូនប្រសាគ្នាត្រកូល កុមារីក្នុងត្រកូល ដែលគេមកហើយជាបន្តបន្ទាប់  
ក្នុងឧទ្យាននន្ទរ័ននុំរង វេលាក៏ល្ងាច ។ ព្រះថេរៈសង្កេតវេលាហើយ  
ក្រោកឡើង និយាយបណ្តើរថា “ដល់វេលាហើយ ពួកយើងនឹងទៅកាន់  
មិស្សកបព្វត” ។

ពួកអាមាត្យទូលសួរថា “ពួកលោកម្ចាស់នឹងនិមន្តទៅណា ?” ព្រះ  
ថេរៈពោលថា “នឹងទៅកាន់ទីសម្រាករបស់ពួកយើង” ។ អាមាត្យទាំង  
នោះ ក្រាបទូលឱ្យព្រះរាជាទ្រង់ជ្រាបហើយ ក្រាបទូលតាមព្រះបរមរាជា  
នុមតិថា “លោកម្ចាស់ដ៏ចម្រើន វេលានេះ មិនមែនវេលាដែលនឹងទៅក្នុង  
ទីនោះ ឧទ្យាននន្ទរ័ននុំរង ចូរជាទីសម្រាករបស់លោកម្ចាស់” ។ ព្រះ  
ថេរៈពោលថា “កុំឡើយ ពួកអាត្មានឹងទៅ” ។ ពួកអាមាត្យពិតទូលតាម  
ព្រះរាជតម្រាស់ទៀតថា “លោកម្ចាស់ ព្រះរាជាត្រាស់ថា ឧទ្យានឈ្មោះ  
មេឃរ័ននេះ ជារបស់ព្រះជនកយើងនៅមិនឆ្ងាយមិនជិត ពីព្រះនគរស  
ម្បូណ៍ដោយមកទៅមក សូមព្រះថេរៈទាំងឡាយ មេត្តាសម្រេចការនៅ  
ក្នុងឧទ្យានមេឃរ័ននេះ” ។ ព្រះថេរៈទាំងឡាយ ទើបសម្រាកក្នុងឧទ្យាន  
មេឃរ័ន ។ ចំណែកព្រះរាជានោះឯង កាលរាត្រីនោះកន្លងទៅ ទ្រង់

យាងទៅកាន់សំណាក់របស់ព្រះថេរៈ បានត្រាស់សួរដល់ការសិនជាសុខ  
 សប្បាយហើយ ត្រាស់សួរតទៅថា “បពិត្រលោកម្ចាស់ដ៏ចម្រើន អារាម  
 នេះ សមគួរដល់ព្រះភិក្ខុសង្ឃឬ ?” ព្រះថេរៈថ្វាយព្រះពរថា “សមគួរ  
 មហាបពិត្រ ហើយទើបនាំព្រះសូត្រនេះមកថា ‘អនុជានាមិ ភិក្ខុវេ  
 អារាមំ : ម្នាលភិក្ខុទាំងឡាយ តថាគតអនុញ្ញាតអារាម’<sup>១</sup>” ដូច្នេះជា  
 ដើម ។ ព្រះរាជាទ្រង់ពេញព្រះទ័យ ទ្រង់ចាប់ព្រះសុវណ្ណភិក្ខុវា (ព្រះ  
 កុណ្ឌិមាស) ច្រូចទឹកឱ្យធ្លាក់ទៅលើដៃរបស់ព្រះថេរៈ បានថ្វាយឧទ្យាន  
 មហាមេឃវ័ន ព្រមនឹងទឹកធ្លាក់ ផែនដីក៏ញាប់ញ័រ ។ នេះជាការញ័រនៃ  
 ផែនដីលើកដំបូងក្នុងមហាវិហារ ។ ព្រះរាជាទ្រង់ស្តុតព្រះទ័យខ្លាច ទើប  
 ត្រាស់សួរព្រះថេរៈថា “បពិត្រលោកម្ចាស់ដ៏ចម្រើន ព្រោះហេតុអ្វី ទើប  
 ផែនដីញ័រ” ។

ព្រះថេរៈទូលថ្វាយព្រះពរថា “មហាបពិត្រ កុំស្តុតព្រះទ័យឡើយ  
 សាសនារបស់ព្រះទសពលនឹងតាំងមាំក្នុងកោះនេះ នឹងទឹកនៃនេះ នឹងជា  
 ទីតាំងមហាវិហារជាដំបូង ផែនដីញ័រនោះជាបុព្វនិមិត្តនៃការប្រតិស្ថានព្រះ  
 សាសនា និងការដែលត្រូវសាងវិហារនោះ” ។ ព្រះរាជាទ្រង់ជ្រះថ្លាពេញ  
 ចិត្តយ៉ាងក្រៃលែង ។

---

១. វិន. មហា. មហាខន្ធក. ៦. ៦៣/១២០ ។

ព្រះថេរៈសម្តែងធម៌ប្រោសអ្នកកោះជាប់តត្ថាទៅ

សូម្បីក្នុងថ្ងៃស្អែក ព្រះថេរៈឆាន់ក្នុងព្រះរាជមណ្ឌបតាមទម្លាប់  
 ហើយសម្តែងអនមតគ្គិយសូត្រ ក្នុងឧទ្យាននន្ទរីន ។ ថ្ងៃស្អែកសម្តែង  
 អគ្គិខន្ទោបមសូត្រ ព្រះថេរៈសម្តែងដោយឧបាយនេះឯង រហូតដល់ ៧  
 ថ្ងៃ ។ ធម្មាភិសម័យ បានមានដល់សត្វប្រមាណ ៨,៥០០ នាក់ ។  
 តាំងពីនោះមក ឧទ្យាននន្ទរីន ក៏បានឈ្មោះថា ជាតិរីន ព្រោះអធិប្បាយ  
 ថា ជាស្ថានទីដែលព្រះសាសនាប្រាកដនូវភាពរុងរឿងឡើង ។ ចំណែក  
 ក្នុងថ្ងៃទី ៧ ព្រះថេរៈសម្តែងអប្បមាទសូត្រ ប្រោសព្រះរាជាក្នុងខាងក្នុង  
 ព្រះរាជវាំងហើយ ក៏ហួសទៅកាន់ចេតិយគិរិបព្វត ។ គ្រានោះឯង ព្រះ  
 រាជាត្រាស់សួរពួកអាមាត្យថា “ព្រះថេរៈប្រៀនប្រដៅពួកយើង ដោយ  
 ឱវាទធ្ងន់ហើយ គប្បីចេញទៅឬហ្ន៎ ?” ពួកអាមាត្យក្រាបទូលថា “បពិត្រ  
 សម្មតិទេវ ព្រះអង្គមិនបាននិមន្តព្រះថេរៈមកទេ ព្រះថេរៈនិមន្តមកដោយ  
 ខ្លួនឯង ព្រោះដូច្នោះ សូម្បីការមិនទូលលាព្រះអង្គឡើយចេញទៅ ក៏  
 បាន” ។

ព្រះរាជាទ្រង់រថធ្វើដំណើរទៅតាមព្រះថេរៈ

លំដាប់នោះ ព្រះរាជាស្ដេចឡើងទ្រង់រថ និងទ្រង់លើកព្រះទេវី  
 ទាំងពីរឱ្យឡើងហើយបានស្ដេចយាងទៅកាន់ចេតិយគិរីបព្វត ដោយរាជា  
 នុភាពធំ ។ ព្រះរាជាត្រាស្ដេចយាងទៅហើយ ឱ្យព្រះទេវីទាំងពីរសម្រាក  
 ក្នុងទីសមគួរមួយ ទ្រង់ក៏ចូលទៅកាន់សំណាក់របស់ព្រះថេរៈទាំងឡាយ  
 ស្ដេចចូលទៅទាំងដែលមានព្រះវរកាយហត់នឿយខ្លាំងណាស់ ។ ក្នុង  
 វេលានោះ ព្រះថេរៈទូលព្រះរាជាថា មហាបពិត្រ ព្រោះហេតុអ្វី ទើប  
 ទ្រង់យាងមកទាំងនឿយលំបាកព្រះវរកាយយ៉ាងនេះ ។ ព្រះរាជាត្រាស់ថា  
 “លោកម្ចាស់ដ៏ចម្រើន ខ្ញុំព្រះករុណាមកដើម្បីជ្រាបថា ពួកលោកឱ្យឱ្យវាទ  
 យ៉ាងធ្ងន់ដល់ខ្ញុំព្រះករុណាហើយ ប្រាថ្នានឹងទៅវិញក្នុងឥឡូវនេះឬហ្ន៎ ?”  
 ព្រះថេរៈទូលថា “មហាបពិត្រ ពួកអាត្មាភាពមិនមែនត្រូវការនឹងទៅទេ តែ  
 ថា វេលានេះ ជាវស្សបនាយិកកាល (កាលចូលចាំវស្សា) មហាបពិត្រ  
 ក្នុងវស្សបនាយិកកាលនោះ សមណៈបានទឹកនៃនឹងចាំវស្សា ទើបសម  
 គួរ” ។



អវិជ្ជាអាមាត្យសូមព្រះបរមរាជានុញ្ញាតបួស

ក្នុងថ្ងៃនោះឯង អាមាត្យឈ្មោះអវិជ្ជៈនឹងបងប្រុសនិងប្អូនប្រុសរួម  
 ៥៥ នាក់ឈរក្នុងទីជិតព្រះរាជាក្រាបទូលថា “សូមតេជះ ក្រោមល្អ  
 ងធូលីព្រះបាទ ទូលបង្គំចង់បួសក្នុងសំណាក់របស់ព្រះថេរៈ” ។ ព្រះ  
 រាជត្រាស់ថា “ល្អណាស់ នាយ ចូរបួសចុះ” ។ ព្រះរាជាក្រាបទ្រង់  
 អនុញ្ញាតហើយ បានប្រគល់ថ្វាយឱ្យព្រះថេរៈ ។ ព្រះថេរៈក៏ឱ្យគេបួស  
 ក្នុងថ្ងៃនោះឯង ។ ទាំងអស់បានសម្រេចព្រះអរហត្ត ក្នុងវេលាការសក់  
 រួចស្រេចដូចគ្នា ។ ចំណែកព្រះរាជា ទ្រង់យកបន្ទាលោមព័ទ្ធលានព្រះ  
 ចេតិយ ក្នុងខណៈនោះឯង ហើយទ្រង់ចាប់ផ្តើមតាំងការងារទុកត្រង់ល្អាង  
 ៦៨ ល្អាង បានស្តេចត្រឡប់កាន់ព្រះនគរដូចដើម ។ ព្រះថេរៈសូម្បីទាំង  
 នោះ ញ៉ាំងរាជត្រកូលប្រកបដោយម្ចាស់បងនិងម្ចាស់ប្អូន ១០ អង្គ ឱ្យ  
 ជ្រះថ្លាហើយ នៅចាំវស្សាក្នុងចេតិយគិរីបព្វត ប្រៀនប្រដៅមហាជន  
 សូម្បីក្នុងវេលានោះ មានព្រះអរហន្ត ៦២ រូប ចូលចាំវស្សាដំបូងក្នុង  
 ចេតិយគិរីបព្វត ។

ព្រះថេរៈណែនាំឱ្យរកវត្ថុដែលគួរប្រាបថ្វាយបង្គំបូជា

ត្រាថេរៈ ព្រះមហាមហិន្ទ នៅចាំវស្សាបវារណាហើយ បានទូល  
 ពាក្យនេះ នឹងព្រះរាជា ក្នុងថ្ងៃឧបោសថ ខែកត្តិកាពេញបូណ៌មីថា  
 “មហាបពិត្រ ពួកអាត្មាភាព បានគាល់ព្រះសម្មាសម្ពុទ្ធមកយូរហើយ<sup>១</sup>  
 រស់នៅដូចជាគ្មានទីពឹង អាត្មាប្រាថ្នានឹងទៅកាន់ជម្ពូជ្ជ” ។ ព្រះរាជា  
 ត្រាស់ថា “លោកម្ចាស់ដ៏ចម្រើន ខ្ញុំព្រះករុណាបម្រុងពួកលោកម្ចាស់  
 ដោយបច្ច័យ ៤ និងមហាជននេះ អាស្រ័យលោកម្ចាស់ តាំងនៅក្នុង  
 សរណៈទាំងឡាយ ព្រោះហេតុអ្វី ទើបពួកលោកនឿយណាយ” ។ ព្រះ  
 ថេរៈទូលថា “មហាបពិត្រ ពួកអាត្មាភាព បានគាល់ព្រះសម្មាសម្ពុទ្ធមក  
 យូរហើយ ស្មានទីគួរធ្វើការអភិវាទ ការក្រោកទទួលអញ្ជើញកម្ម និង  
 សាមីចិកម្មមិនមាន ព្រោះហេតុនោះ ទើបពួកអាត្មាភាពនឿយណាយ” ។  
 ព្រះរាជាត្រាស់ថា “លោកម្ចាស់ដ៏ចម្រើន លោកម្ចាស់បាននិយាយហើយ  
 មិនមែនឬថា ព្រះសម្មាសម្ពុទ្ធបរិនិព្វានហើយ” ។ ព្រះថេរៈទូលថា  
 “មហាបពិត្រ បរិនិព្វានក៏ពិតមែនហើយ តែថា ព្រះសរីរធាតុរបស់ព្រះ  
 អង្គនៅមាន” ។ ព្រះរាជាត្រាស់ថា “ខ្ញុំព្រះករុណាដឹង លោកម្ចាស់ដ៏  
 ចម្រើន លោកម្ចាស់បំណងប្រាថ្នាការសាងព្រះសថ្មប” ហើយត្រាស់តទៅ

---

១. ព្រះថេរៈធ្លាប់នៅថ្វាយបង្គំពីមុន ឥឡូវនេះមិនបាន ទើបចង់ទៅថ្វាយបង្គំទៀត ។

ថា “លោកម្ចាស់ដ៏ចម្រើន ខ្ញុំព្រះករុណានឹងសាងព្រះសថ្មប និងមន្តលោក  
ម្ចាស់ជ្រើសរើសផ្ទៃដី ក្នុងពេលឥឡូវនេះចុះ មួយទៀត ខ្ញុំព្រះករុណានឹង  
បានព្រះធាតុមកអំពីទីណា លោកម្ចាស់” ព្រះថេរៈទូលថា “មហាបពិត្រ  
សូមទ្រង់ប្រឹក្សាជាមួយនឹងសុមនសាមណេរទៅមើល” ។

**សុមនសាមណេរទទួលរាប់រងរកព្រះធាតុ**

ព្រះរាជាទ្រង់ទទួលថា “ល្អណាស់ លោកម្ចាស់ដ៏ចម្រើន” ហើយ  
ចូលទៅរកសុមនសាមណេរត្រាស់សួរថា “លោកម្ចាស់ ឥឡូវនេះ ពួក  
យើងនឹងបានព្រះធាតុមកអំពីណា ?”

សុមនសាមណេរទូលថា “ទ្រង់ខ្វល់ខ្វាយតិចចុះ មហាបពិត្រ  
សូមទ្រង់បញ្ជាឱ្យជម្រះមក ឱ្យប្រដាប់តាក់តែងដោយគ្រឿងប្រដាប់មាន  
ទង់ជ័យ ទង់បដា និងឆ្នាំងទឹកពេញជាដើម ហើយព្រមដោយជន  
បរិវារសមាទានអង្គឧបោសថ ឱ្យពួកអ្នកកាន់ការខាងត្បូងត្រឡប់ទៅទាំងពួងប្រជុំ  
គ្នា បង្គាប់ឱ្យតាក់តែងដំរីមង្គល ប្រដាប់ប្រដាដោយគ្រឿងអលង្ការគ្រប់  
យ៉ាង និងឱ្យលើកស្វេតត្រឡើងខាងលើដំរីមង្គលនោះ រួចស្រេចហើយ  
វេលាល្ងាច សូមឱ្យទ្រង់បែរព្រះភ័ក្ត្រតម្រង់ទៅកាន់ឧទ្យានមហានាគវ័ន ព្រះ  
អង្គនឹងទ្រង់បានព្រះធាតុក្នុងទីនោះពិតប្រាកដ” ។ ព្រះរាជាទ្រង់ទទួលថា  
សាធ្ម ។ ព្រះថេរៈទាំងឡាយ ក៏បានទៅកាន់ចេតិយគិរបព្វតន្ត្រីរំលឹក ។

ព្រះថេរៈឱ្យសុមនសាមណេរទៅអាវាធនាព្រះធាតុ

ក្នុងចេតិយគិរីបព្វតនោះ ព្រះមហិន្ទត្ថេរ ពោលនឹងសុមនសាមណេរថា “សាមណេរ អ្នកចូរទៅចុះ ទៅគាល់ព្រះបាទអសោកធម្មរាជ អ្នកជាស្តេចតារបស់អ្នកក្នុងជម្ពូទ្វីប ទូលតាមពាក្យរបស់យើងយ៉ាងនេះថា ‘មហាបពិត្រ ព្រះបាទទេវានម្បិយតិស្សព្រះសម្មាញ់របស់ព្រះអង្គ ទ្រង់ជ្រះថ្លាក្នុងព្រះសាសនា ប្រាថ្នានឹងឱ្យសាងព្រះសថុប បានឮថា ព្រះអង្គមានព្រះធាតុនៅក្នុងព្រះហស្ត (ក្នុងគ្រប់គ្រង) សូមព្រះអង្គទ្រង់បានព្រះករុណា មេត្តាព្រះរាជទានព្រះធាតុនោះដល់អាត្មាភាពចុះ’ ដូច្នេះហើយទទួលយកព្រះធាតុនោះ ចូរចូលទៅគាល់ស្តេចសក្កទេវរាជទូលយ៉ាងនេះថា ‘បពិត្រមហារាជ បានឮថា ព្រះអង្គមានព្រះធាតុនៅក្នុងព្រះហស្ត ២ អង្គ គឺ ព្រះធាតុចង្កូមខាងស្តាំ ១ ព្រះធាតុដងកាំបិតខាងស្តាំ ១ ព្រោះដូច្នេះ សូមព្រះអង្គមេត្តាបូជាព្រះធាតុចង្កូមខាងស្តាំ តែព្រះរាជទានព្រះធាតុដងកាំបិត ខាងស្តាំដល់អាត្មាភាព’ និងចូរទូលស្តេចសក្កនោះយ៉ាងនេះថា ‘បពិត្រមហារាជ ព្រោះហេតុអ្វី ព្រះអង្គទ្រង់បញ្ជូនពួកអាត្មាភាពទៅកាន់កោះតម្កល់បណ្តើរ ហើយទ្រង់មិនយកចិត្តទុកដាក់សោះ’” ដូច្នេះ ។

សុមនសាមណេរទៅនាំព្រះធាតុមកកោះលង្កា

សុមនសាមណេរទទួលពាក្យរបស់ព្រះថេរៈថា “ល្អណាស់ លោកម្ចាស់” ដូច្នេះហើយ កាន់យកបាត្រនិងចីវរហោះឡើងកាន់អាកាស ក្នុងខណៈនោះឯង ចុះជិតទ្វារនគរបាតលីបុត្តទៅកាន់រាជសំណាក់ទួលរឿងនោះឱ្យទ្រង់ជ្រាប ។ ព្រះមហាវាជា ទ្រង់ត្រេកអរទទួលបាត្រពីដៃសាមណេរ អប់ដោយរបស់ក្រអូបហើយបានដាក់ព្រះធាតុចូលទៅ ដូចនឹងកែវមុក្តងប្រសើរថ្វាយ ។ សាមណេរនោះ ទទួលយកព្រះធាតុនោះហើយ ចូលទៅគាល់ស្ដេចសក្កទេវរាជ ។ ស្ដេចសក្កទេវរាជឃើញសាមណេរហើយត្រាស់ថា “សុមនៈដ៏ចម្រើន លោកនិមន្តមក ព្រោះមានហេតុអ្វី ?”

សាមណេរ. “បពិត្រមហាវាជ ព្រះអង្គទ្រង់បញ្ជូនពួកអាត្មាភាពទៅកាន់កោះតម្កល់បណ្ឌិតហើយ ទ្រង់មិនយកចិត្តទុកដាក់សោះ ព្រោះហេតុអ្វី” ។

ស្ដេចសក្កៈ. “មិនបានលះចោលឡើយ លោកម្ចាស់ដ៏ចម្រើននិយាយមកចុះ នឹងឱ្យខ្ញុំព្រះករុណាធ្វើអ្វី ?”

សាមណេរ. “បានឮថា ព្រះអង្គមានព្រះធាតុនៅក្នុងព្រះហស្ត ២ អង្គ គឺ ព្រះធាតុចង្កូមខាងស្តាំ ១ ព្រះធាតុដងកាំបិតខាងស្តាំ ១ ដូច្នេះ

សូមឱ្យមហាបពិត្រ ទ្រង់បូជាព្រះធាតុចង្កូមខាងស្តាំ តែទ្រង់ព្រះរាជទាន  
 ព្រះធាតុដងកាំបិតខាងស្តាំដល់អាត្មាកាត” ។ ស្តេចសក្កុះជាធំជាងពួក  
 ទេវតាត្រាស់ថា “ល្អណាស់ លោកម្ចាស់ដ៏ចម្រើន” ហើយទ្រង់បើកព្រះ  
 សថ្មបកែវមណីប្រមាណ ១ យោជន៍ បាននាំព្រះធាតុដងកាំបិតខាងស្តាំ  
 ចេញមកហើយ ថ្វាយដល់សុមនសាមណេរ ។ សុមនសាមណេរនោះ  
 ទទួលយកព្រះធាតុនោះហើយប្រតិស្ថានទុក ក្នុងចេតិយបព្វតន្ត្រីឯង ។

### ព្រះថេរៈនិងព្រះរាជាព្រមទាំងអ្នកកោះទទួលព្រះធាតុ

គ្រានោះឯង ព្រះមហានាគទាំងអស់នោះ មានព្រះមហិន្ទជាប្រមុខ  
 ប្រតិស្ថានព្រះធាតុ ដែលព្រះបាទអសោកធម្មរាជ ទ្រង់ព្រះរាជទានមកទុក  
 ត្រង់ចេតិយបព្វតន្ត្រីឯង ហើយយាងព្រះធាតុដងកាំបិតខាងស្តាំ ទៅកាន់  
 មហានាគវ័នឧទ្យានក្នុងវេលារសៀល ។ ចំណែកព្រះរាជា ទ្រង់ធ្វើការ  
 បូជាសក្ការៈមានប្រការដូចដែលសុមនសាមណេរពោលហើយ ប្រថាប់  
 លើភ្នំដ៏ប្រសើរ ទ្រង់បាំងស្វេតនត្រដោយព្រះអង្គឯង លើសិរសា  
 របស់ដ៏រមង្គល ស្តេចយាងទៅដល់មហានាគវ័នឧទ្យានហើយ ។ គ្រា  
 នោះ ទ្រង់បានមានព្រះរំពឹងដូច្នេះថា “បើធាតុនេះ ជាព្រះធាតុរបស់ព្រះ  
 សម្មាសម្ពុទ្ធពិតប្រាកដ ចូរស្វេតនត្របែរផ្ទាល់ចេញទៅ ចូរដ៏រមង្គលលុត  
 ជង្គង់ចុះលើផែនដី សូមឱ្យប្រអប់បញ្ចុះព្រះធាតុ មកប្រតិស្ថាននៅលើក្បាល

របស់យើង” ។ ព្រមដោយចិត្តប្បាទរបស់ព្រះរាជាឆត្របានបែរឆាកចេញ  
ទៅ ដំរីលុតក៏ជង្គង់ចុះលើផែនដី ប្រអប់បញ្ចុះព្រះធាតុ បានមកប្រតិស្ថាន  
នៅលើសីសៈរបស់ព្រះរាជា ។ ព្រះរាជាទ្រង់ប្រកបដោយព្រះបីតិ  
បាមោជ្ជៈយ៉ាងក្រៃលែង ដូចមានព្រះអង្គដែលទឹកអម្រឹតនុ៎ះឯង ស្រោច  
ស្រប់ហើយ ទើបត្រាស់សួរថា លោកម្ចាស់ដ៏ចម្រើន ខ្ញុំព្រះករុណា នឹង  
បដិបត្តិព្រះធាតុយ៉ាងណា ។ ព្រះបេរៈទូលថា “សូមព្រះអង្គទ្រង់ដាក់លើ  
ពោងដំរីនុ៎ះចុះ មហាបពិត្រ” ព្រះរាជាទ្រង់បានលើកប្រអប់បញ្ចុះព្រះធាតុ  
ដាក់លើពោងដំរី ។ ដំរីមានសេចក្តីសប្បាយចិត្ត បានបន្ទីសំឡេងដូច  
សំឡេងសត្វក្រៀល ។ មហាមេយ តាំងអំពូលខ្លោឡើងហើយ បានញ៉ាំង  
ភ្លៀងបោក្ខរព័ស្សឡាក់ចុះមក ។ ផែនដីធំក៏បានញ៉ាំងរាបដល់ទឹកជាទី  
បំផុត មានការឡើងដីថា សូម្បីព្រះធាតុរបស់ព្រះសម្មាសម្ពុទ្ធ ក៏នឹង  
ប្រតិស្ថាននៅក្នុងបច្ចុទ្ធដនបទ ដូចជាហេតុ ពួកទេវតា និងមនុស្សបាន  
រីករាយសប្បាយចិត្តគ្រប់ ៗ គ្នា ។

ព្រះមហាវិរៈ ( អ្នកមានសេចក្តីព្យាយាមធំ ) ស្តេចមកក្នុង  
កោះលង្កានេះ ចាកទេវលោក បានប្រតិស្ថាននៅលើពោង  
ដំរី ក្នុងតិថីពេញបូរមីជាគម្រប់៤ខែ ( កណ្តាលខែ ១២ ) ។  
បង្គំឡើងកើតបីតិដល់ពួកទេវតា និងពួកមនុស្សទាំងឡាយ ដោយ  
សិរី គឺ អានុភាពនៃប្បទូដោយប្រការដូច្នេះឯង ។

ដំរីនាំព្រះធាតុទៅកាន់ទីដែលនឹងត្រូវសាងព្រះចេតិយ

គ្រានោះ ដំរីនោះ ដែលពួកតូរ្យតន្ត្រីជាច្រើនហែហមហើយ មាន  
 ពួកនគរសក្ការៈ ដោយការបូជាសក្ការៈយ៉ាងឱឡារក្រៃលែង ដើរតម្រង់  
 ទៅខាងទិសបច្ច័ម មិនថយក្រោយដរាបដល់ទ្វារនគរខាងទិសបូព៌ាហើយ  
 ចូលកាន់នគរតាមទ្វារខាងទិសបូព៌ា មានពួកនគរទូទៅទាំងក្រុងធ្វើការបូជា  
 យ៉ាងឱឡារ ចេញ (ពីក្រុង) តាមច្រកទ្វារខាងទិសទក្សិណ ដើរទៅត្រង់  
 ទេវាល័យ (ទេវស្ថាន) របស់មហេជយក្ខ ន័យថា មាននៅក្នុងខាងទិស  
 បច្ច័មនៃថ្មបារាម ហើយបែរត្រឡប់តម្រង់ទៅកាន់ថ្មបារាមនុំដងទៀត ។  
 ក៏សម័យនោះ ថ្មបារាមជាទីតាំងបរិភោគចេតិយ របស់ព្រះសម្មាសម្ពុទ្ធ  
 អង្គមុន ១ ៣ ព្រះអង្គ ។

ប្រវត្តិកោះលង្កាជាប់ទាក់ទងនឹងព្រះពុទ្ធ

ដូចបានស្តាប់មក ក្នុងអតីតកាល ទ្វីបនេះ (កោះលង្កា) បាន  
 មានឈ្មោះថា ឱដ្ឋទ្វីប ។ ព្រះរាជាមានព្រះនាមថា អភ័យ ។ រាជធានី  
 ឈ្មោះថា អភយបុរៈ ។ ចេតិយបព្វតមានឈ្មោះថា ទេវក្ខេបព្វត ។  
 ថ្មបារាមមាននាមថា បដិយារាម ។ ក៏សម័យនោះឯង ព្រះមានព្រះភាគ  
 ព្រះនាមថា កកុសន្ទៈ ទ្រង់ឧប្បត្តិហើយក្នុងលោក ។ សាវ័ករបស់ព្រះ



មានព្រះភាគអង្គនោះ ឈ្មោះថា មហាទេវៈ បានឈរលើទេវក្នុងបព្វតជា  
 មួយនឹងភិក្ខុមួយពាន់រូប ប្រាកដដូចព្រះមហិន្ទត្ថេរឈរលើ  
 ចេតិយបព្វតដូច្នោះ ។ សម័យនោះ ពួកសត្វលើកោះឌីជទ្វីបដល់នូវ  
 សេចក្តីវិបត្តិអន្តរាយ ព្រោះរោគឈ្មោះ បជ្ជរកៈ (គ្រុនក្តៅ) ព្រះមាន  
 ព្រះភាគព្រះនាមថា កកុសន្ទៈ ទ្រង់ត្រួតមើលសត្វលោកដោយពុទ្ធចក្ខុ  
 បានទតឃើញហើយនូវសត្វទាំងនោះដែលដល់សេចក្តីវិបត្តិនាស គ្រា  
 ទតឃើញហើយ មានភិក្ខុ ៤ ម៉ឺនហែហមបានស្តេចយាងទៅ (កោះ  
 នោះ) ។ ដោយអានុភាពរបស់ព្រះមានព្រះភាគនោះ រោគបជ្ជរកបាន  
 ស្លាប់ម្ខាបក្នុងខណៈនោះឯង ។ កាលរោគស្លាប់ម្ខាបហើយ ព្រះមានព្រះ  
 ភាគ ទ្រង់សម្តែងធម៌ប្រោស ។ ធម្មាភិសម័យ បានមានដល់សត្វ  
 ៨៤,០០០ ។ ព្រះមានព្រះភាគបានប្រទានធម្មក្រកទុកហើយស្តេចជៀស  
 ទៅ ។ អ្នកក្រុងសាងព្រះចេតិយក្នុងបដិយារាម បញ្ចុះធម្មក្រកនោះទុក  
 ខាងក្នុង ។ ព្រះមហាទេវៈ បាននៅប្រៀនប្រដៅអ្នកកោះ ។

ចំណែកក្នុងសម័យកាលរបស់ព្រះមានព្រះភាគ ព្រះនាមថា  
 កោនាគមនៈ ទ្វីបនេះ មានឈ្មោះថា វរទ្វីប ។ ព្រះរាជាមានព្រះនាមថា  
 សមិទ្ធិ ។ រាជធានីឈ្មោះថា វឌ្ឍនៈ មាន ។ បព្វតឈ្មោះថា  
 សុវណ្ណក្នុង ។ ក៏ឯសម័យនោះ កើតមានរាំងភ្លៀង លំបាកដោយ

ភិក្ខុហារ ស្រូវវិនាសអស់ក្នុងវេទិកា ។ ពួកសត្វដល់សេចក្តីរឹបត្តិ  
 ដោយរោគ គឺ សេចក្តីស្រែកឃ្លាន ។ ព្រះមានព្រះភាគព្រះនាមថា  
 កោនាគមនៈ ទ្រង់ទតមើលសត្វលោកដោយពុទ្ធចក្ខុ ទ្រង់បានឃើញសត្វ  
 ទាំងនោះ ជាអ្នកដល់សេចក្តីរឹបត្តិ លុះទ្រង់ទតឃើញហើយ មានភិក្ខុបី  
 ម៉ឺនរូបហែហមបានស្តេចយាងទៅ (កាន់កោះនោះ) ។ ដោយពុទ្ធានុភាព  
 ភ្លៀងបានធ្លាក់ត្រូវតាមរដូវកាល ។ ភិក្ខុហារក៏រកបានងាយ ។ ព្រះមាន  
 ព្រះភាគទ្រង់សម្តែងធម៌ប្រាស (ដល់មនុស្សក្នុងទ្វីបនោះ) ។ ធម្មា  
 ភិសម័យ បានមានដល់សត្វ ៨៤,០០០ ។ ព្រះមានព្រះភាគ ឃាត់ព្រះ  
 ថេរៈនាមថា មហាសុមនដែលមានភិក្ខុ ១.០០០ រូប ជាបរិវារទុកឱ្យនៅ  
 ក្នុងកោះ បានប្រទានវត្ថុពន្លឺនោះទុក ហើយស្តេចជៀសទៅ ។ ជន  
 ទាំងឡាយបានសាងព្រះចេតិយបញ្ចុះវត្ថុពន្លឺនោះទុកខាងក្នុង ។

មួយទៀត ក្នុងកាលនៃព្រះមានព្រះភាគព្រះនាមថា កស្សបៈ កោះ  
 នេះមានឈ្មោះថា មណ្ឌទ្វីប ។ មានព្រះរាជាទ្រង់ព្រះនាមថា ជយន្ត ។  
 នគរឈ្មោះថា វិសាល ។ ភ្នំមានឈ្មោះថា សុភក្កដ ។ ក៏សម័យនោះ  
 ឯង មានការឈ្លោះវិវាទក្នុងមណ្ឌទ្វីប ។ សត្វជាច្រើនកើតឈ្លោះវិវាទ  
 ទាស់ទែងគ្នា រមែងដល់សេចក្តីរឹបត្តិ ។ ព្រះមានព្រះភាគទ្រង់ព្រះនាមថា  
 កស្សបៈ ទ្រង់ត្រួតមើលសត្វលោកដោយពុទ្ធចក្ខុ បានទតឃើញសត្វទាំង

នោះអ្នកដល់សេចក្តីវិបត្តិវិនាស លុះទតឃើញហើយ មានភិក្ខុពីរមុនរូប ហែហមស្តេចមករម្ងាប់ការវិវាទ ហើយសម្តែងធម៌ប្រោស ។ ធម្មាភិសម័យ បានមានដល់សត្វ ៨៤,០០០ ។ ព្រះមានព្រះភាគញ៉ាំងព្រះថេរៈ នាមថា សព្វនន្ទ្រ ដែលមានភិក្ខុមួយពាន់រូបជាបរិវារឱ្យនៅក្នុងកោះ បានប្រទានឧទកសាជិកទុក ហើយស្តេចជៀសទៅ ។ អ្នកកោះបានសាងព្រះចេតិយ បញ្ចុះឧទកសាជិកនោះទុកខាងក្នុង ។ បរិភោគចេតិយរបស់ព្រះសម្មាសម្ពុទ្ធអង្គមុន ៗ ៣ ព្រះអង្គបានប្រតិស្ឋាននៅហើយក្នុងថ្មបារាម ដោយប្រការយ៉ាងនេះ ។ ចេតិយទាំងនោះ រមែងសាបសូន្យទៅ ព្រោះការអន្តរធានទៅនៃព្រះសាសនា នៅសល់ត្រឹមតែឋានប៉ុណ្ណោះ ព្រោះហេតុនោះ ទើបខ្ញុំព្រះករុណាពោលពាក្យនេះថា សម័យនោះថ្មបារាមជាទីតាំងនៃបរិភោគចេតិយ របស់ព្រះសម្មាសម្ពុទ្ធអង្គមុន ៗ ៣ ព្រះអង្គ ។

ទឹកនៃន្ទឹងនោះ កាលព្រះចេតិយសាបសូន្យទៅហើយ ត្រូវហ៊ុំព័ទ្ធនៅដោយគុម្ពឈើផ្សេងៗ ដែលមានមែកតូចៗ ខ្វាត់ខ្វែងទៅដោយបន្ទាដោយអានុភាពរបស់ទេវតា ដោយតាំងចិត្តថា អ្នកណា ៗ កុំបានប្រទូសរ៉យទីនោះ ដោយរបស់ជាសំណល់ របស់មិនស្អាត មន្ទិល និងសម្រាម ។

ជីវិមិនព្រមឱ្យលើកព្រះធាតុចុះអំពីពោង

គ្រានោះ ពួករាជបុរសដើរទៅមុនជីវីនោះ កាប់ឆ្ការគុម្ពឈើទាំងអស់ពង្រាបដីទីនោះឱ្យរាបដូចបាតដែ ។ ស្តេចជីវីដើរបែរមុខទៅកាន់ទីនោះ បានឈរត្រង់ឋានដើមពោធិព្រឹក្សខាងទិសបច្ច័មនៃទីនោះ ។ គ្រានោះ ពួករាជបុរសប្រារព្ធនឹងលើកព្រះធាតុចុះចាកពីពោងជីវីនោះ ។ ស្តេចជីវីមិនព្រមឱ្យលើកចុះ ។

ព្រះរាជាត្រាស់សួរព្រះថេរថា “លោកម្ចាស់ដ៏ចម្រើន ចុះហេតុអ្វីទើបជីវីមិនព្រមឱ្យលើកព្រះធាតុចុះ” ។

ព្រះថេរថ្វាយព្រះពរថា “មហាបពិត្រ ព្រះធាតុដែលលើកឡើងហើយនឹងលើកចុះមិនសមគួរ” ។ ក៏ក្នុងកាលនោះ ទឹកក្នុងបឹងអភ័យវាបីស្ទូតអស់ទៅ ។ ផែនដីដោយជុំវិញបែកក្រហែងជុំដីស្អិត លើកឡើងបានឆ្ងាយ មហាជនប្រញាប់ប្រញាល់ជួយគ្នាទាំងពីរបីអភ័យវាបីនោះ មកធ្វើផ្ទៃដី (ឋាន) ប្រមាណប៉ុនពោងជីវី ។ ក្នុងខណៈនោះឯង ជនទាំងឡាយចាប់ផ្តើមរៀបឥដ្ឋ ដើម្បីសាងព្រះសប្ប ។ ស្តេចជីវីឈរក្នុងរោងជីវី ជិតឋានរបស់ដើមពោធិព្រឹក្សក្នុងពេលថ្ងៃ ពេលយប់រក្សាផ្ទៃដីដែលនឹងសាងព្រះសប្ប ២-៣ ថ្ងៃ ដរាបដល់ឥដ្ឋសម្រេច ។

គ្រានោះ ព្រះរាជាបង្គាប់ឱ្យសាងផ្ទៃដី (ឋាន, ទីតាំង) ហើយ

ត្រាស់សួរព្រះថេរថា “ខ្ញុំព្រះករុណាគប្បីសាងព្រះសង្ឃប មានរូប លក្ខណៈយ៉ាងណា លោកម្ចាស់ដឹងចម្រើន ?”

ព្រះថេរថ្វាយព្រះពរថា “ដូចនឹងគំនរស្រូវ មហាបពិត្រ” ព្រះ រាជាទ្រង់បង្គាប់ថា “ល្អណាស់ លោកម្ចាស់ដឹងចម្រើន” បង្គាប់ឱ្យកសាង ព្រះសង្ឃបប្រមាណ ត្រឹមស្នង<sup>១</sup>ហើយ ឱ្យធ្វើសក្ការៈធំ ដើម្បីត្រូវការ លើកព្រះធាតុឡើង ។

### ព្រះធាតុសម្តែងបាដិហារ្យដល់មហាជន

ពួកនគរទាំងអស់ និងអ្នកជនបទប្រជុំគ្នាហើយ ដើម្បីសរសើរកា រឆ្លងព្រះធាតុ ។ ក៏កាលពួកមហាជននោះប្រជុំគ្នាហើយ ព្រះធាតុរបស់ ព្រះទេសពល បានហោះឡើងកាន់អាកាសប្រមាណប្រវែង ៧ ដើមឆ្នោត អំពីពោធិ៍ដី សម្តែងយមកបាដិហារ្យ ។ ធារទឹកនិងអណ្តាតភ្លើងមានរស្មី ៦ ពណ៌, ក៏ជះសាយចេញពីព្រះធាតុទាំងឡាយនោះ ។ បានមាន បាដិហារ្យដូចនឹងបាដិហារ្យ ដែលព្រះមានព្រះភាគទ្រង់សម្តែងទៀបគល់ ស្វាយ ជិតក្រុងសាវត្ថី ។ ក៏ឯបាដិហារ្យនោះ មិនមែនដោយអានុភាព របស់ព្រះថេរៈ មិនមែនដោយអានុភាពរបស់ទេវតាឡើយ តាមពិត កើត

១. ដីកា. ត្រឹមទីតម្កល់ផ្កា ។

ដោយពុទ្ធនុកាតបុណ្ណោះ ។

បានឮថា ព្រះមានព្រះភាគ កាលទ្រង់នៅមានព្រះជន្មនុ៎ះឯង ទ្រង់  
បានអធិដ្ឋានថា “កាលតថាគតបរិនិព្វានហើយ យមកបាដិហារ្យចូរមាន  
ក្នុងថ្ងៃប្រតិស្ថានព្រះធាតុដងកាំបិតខាងស្តាំរបស់យើង លើទីតាំងបរិភោគ  
ចេតិយរបស់ព្រះពុទ្ធអង្គមុន ។ ៣ អង្គ ខាងទិសទិសក្បែរណែនអនុរាជបុរី  
ក្នុងកោះតម្កបណ្ឌិទ្ធិប” ដូច្នេះ ។

ព្រះពុទ្ធជាអចិន្ត្រៃយ៍ ព្រះធម៌របស់ព្រះពុទ្ធក៏ជាអចិន្ត្រៃយ៍ វិបាក  
របស់ពួកជនអ្នកជ្រះថ្លាក្នុងព្រះពុទ្ធ និង ព្រះគុណរបស់ព្រះពុទ្ធ  
ដែលជាអចិន្ត្រៃយ៍ ក៏ជាអចិន្ត្រៃយ៍ ដោយន័យដូចពោលមក  
ដូច្នេះឯង ។

### ព្រះពុទ្ធផ្លាបស្តេចយាងទៅកោះលង្កា

បានជ្រាបថា ព្រះសម្មាសម្ពុទ្ធ បានស្តេចយាងទៅកាន់កោះនេះ  
( កោះលង្កា ) ដល់ ៣ ដង សូម្បីក្នុងគ្រានៅមានព្រះជន្ម គឺ គ្រាដំបូង  
ស្តេចមកព្រះអង្គតែមួយបុណ្ណោះ ដើម្បីទូន្មានយក គ្រាទូន្មានយកហើយ  
ទ្រង់តាំងការរក្សាកោះតម្កបណ្ឌិទ្ធិប ស្តេចជុំវិញកោះ ៣ ជុំវិញ តាំង  
ព្រះទ័យថា “កាលយើងបរិនិព្វានហើយ សាសនារបស់តថាគត នឹង  
ប្រតិស្ថាននៅលើកោះនេះ” ។

គ្រាទីពីរ ស្តេចមកព្រះអង្គតែមួយដូចគ្នា ដើម្បីត្រូវការទូន្មានស្តេច  
 នាគអ្នកជាអំនឹងជាក្មួយនឹងគ្នា គ្រាទូន្មាននាគទាំងនោះហើយ បានស្តេច  
 យាងទៅ ។ គ្រាទីបី ស្តេចមកមានភិក្ខុ ៥០០ រូបជាបរិវារ ប្រថាប់  
 អង្គុយចូលនិរោធសមាបត្តិក្នុងទីតាំងមហាចេតិយ ទីតាំងបូជារាមចេតិយ  
 ដែលប្រតិស្ឋានដើមមហាពោធិព្រឹក្ស ទីតាំងមុតិវង្សណាចេតិយ ទីតាំងទី  
 យវាបីចេតិយ និងទីតាំងកល្យាណិយចេតិយ ។ ការមកដោយព្រះសិវរ  
 ធាតុគ្រានេះ ជាលើកទី ៤ របស់ព្រះមានព្រះភាគអង្គនោះ ។ ក៏ឯដែល  
 ឈ្មោះថា ឱកាសតិចមួយលើផែនដីកោះតម្កបណ្ឌិទ្ធិប ដែលតំណក់ទឹក  
 ខ្ចាតខ្ចាយចេញចាកព្រះសិវរធាតុរបស់ព្រះមានព្រះភាគនោះ មិនពាល់ត្រូវ  
 មិនមានទេ ។ ព្រះសិវរធាតុនោះ របស់ព្រះមានព្រះភាគអង្គនោះ ញ៉ាំង  
 កម្ដៅរបស់ផ្ទៃផែនដីកោះតម្កបណ្ឌិទ្ធិប ឱ្យស្ងប់រម្ងាប់ដោយគ្រាប់ភ្លៀង  
 សម្តែងបាជិហារ្យដល់មហាជនហើយ ចុះប្រតិស្ឋាននៅលើក្បាលរបស់  
 ព្រះរាជា ដោយប្រការយ៉ាងនេះ ។ ព្រះរាជាទ្រង់សម្គាល់ការបានអត្ថភាព  
 ជាមនុស្ស ដែលមានផលទ្រង់ធ្វើសក្ការៈធំ ឱ្យបញ្ចុះព្រះធាតុហើយ ព្រម  
 ដោយការបញ្ចុះព្រះធាតុ បានកើតមានការញាប់ញ័រផែនដី ។

**កុលបុត្រអ្នកកោះចេញបួសក្នុងព្រះសាសនា**

ក៏ឯរាជកុមារព្រះនាមថា អភ័យជាព្រះកនិដ្ឋភាគារបស់ព្រះរាជា ញ៉ាំង ព្រះហឫទ័យឱ្យជ្រះថ្លាក្នុងបាដិហារ្យនៃព្រះធាតុនោះហើយ ទ្រង់ព្រះផ្ទៀង ព្រមនឹងបុរសប្រមាណមួយពាន់ ។ ពួកកុមារ ៥០០ នាក់ចេញបួសអំពីស្រុក វេតាលិ, អំពីពួកស្រុក ដូចស្រុកទ្វារមណ្ឌលជាដើម ពួកកុមារចេញបួស ក្នុងស្រុកមួយ ៗ ៥០០ នាក់ ដូចគ្នា ។ ពួកកុមារច្រើនរយនាក់ចេញបួស អំពីខាងក្នុងក្រុងនិងខាងក្រៅក្រុង រួមទាំងអស់ជាភិក្ខុ ៣ ម៉ឺនរូប ។ ក៏ កាលព្រះសច្ចបសម្រេចហើយ ព្រះរាជា រាជអាមាត្យ និងព្រះទេវីបានធ្វើ ការបូជាយ៉ាងគួរឱ្យចម្លែកមនុស្សមួយផ្នែក ៗ សូម្បីដល់ពួកទេវតានាគនិង យក្ខ ។ មួយទៀត កាលការបូជាព្រះធាតុ( និង )ព្រះធាតុចេតិយរួចហើយ ព្រះមហិន្ទត្រូវទៅកាន់ឧទ្យានមេឃវ័ន ដើម្បីសម្រេចការនៅនោះឯង ។

**ព្រះនាងអនុឡាទេវីទ្រង់មានព្រះបំណងនឹងបួស**

សម័យនោះឯង ព្រះនាងអនុឡាទេវី មានព្រះបំណងនឹងបួស ក្រាបទូលចំពោះព្រះរាជា ។ ព្រះរាជាទ្រង់ស្តាប់ពាក្យរបស់ព្រះនាងហើយ បានត្រាស់ព្រះតម្រាស់នេះចំពោះព្រះថេរថា “លោកម្ចាស់ដ៏ចម្រើន ព្រះ នាងអនុឡាទេវីមានព្រះបំណងនឹងបួស, សូមលោកម្ចាស់ឱ្យព្រះនាងបួស ចុះ” ។ ព្រះថេរថ្វាយព្រះពរថា “មហាបពិត្រ ការឱ្យមាតុត្រាមបួស



មិនសមគួរដល់ពួកអាត្មាកាត, តែក្នុងនគរធាតុលីបុត្ត មានព្រះថេរីនាមថា សង្ឃមិត្តា ជាបួនស្រីរបស់អាត្មាកាត, សូមព្រះអង្គទ្រង់បានមេត្តាឱ្យនិមន្ត ព្រះថេរីនោះមក មហាបពិត្រ ក៏ឯពោធិព្រឹក្ស (ដើមឈើជាទីត្រាស់ ដឹង) របស់ព្រះសម្មាសម្ពុទ្ធអង្គមុន ៗ ទាំង ៣ ព្រះអង្គ បានប្រតិស្ឋាន នៅត្រង់កោះនេះ, ពោធិព្រឹក្សដែលបញ្ចេញបណ្តាញគឺ រស្មីថ្មី ៗ របស់ ព្រះមានព្រះភាគនៃយើង ក៏គួរប្រតិស្ឋាននៅលើកោះនេះ ព្រោះដូច្នេះ ព្រះអង្គគប្បីបញ្ជូនព្រះរាជសាសន៍ទៅនិមន្ត ដោយប្រការដែលព្រះថេរីស សង្ឃមិត្តា នឹងអាណនាមែកពោធិព្រឹក្សមកផង” ។

### ព្រះរាជាបញ្ជូនទូតទៅកាន់ជម្ពូទីប

ព្រះរាជាទ្រង់ទទួលពាក្យរបស់ព្រះថេរីថា “ល្អណាស់ លោក ម្ចាស់” ដូច្នេះ ទ្រង់ប្រឹក្សានឹងពួកអាមាត្យហើយ ត្រាស់ចំពោះអាមាត្យអ្នក ជាកួយរបស់ព្រះអង្គនាមថា អរិដ្ឋៈថា “លោកនឹងអាចទៅកាន់នគរ ធាតុលីបុត្ត និមន្តព្រះម៉ែម្ចាស់សង្ឃមិត្តាថេរីមកព្រមទាំងមហាពោធិព្រឹក្ស ឬ?” អរិដ្ឋៈអាមាត្យក្រាបទូលថា “អាចសម្មតិទេ បើព្រះអង្គនឹងទ្រង់ អនុញ្ញាតឱ្យទូលបង្គំបួស” ។ ព្រះរាជាត្រាស់ថា “ទៅចុះ អ្នកឯងនាំព្រះ ថេរីមកហើយ ចូរបួសចុះ” ។ អាមាត្យនោះកាន់យកព្រះរាជសាសន៍និង ថេរសាសន៍ហើយ ទៅកាន់កំពង់ឈ្មោះជម្ពូកោលបង្គនៈ តែមួយថ្ងៃ

ប៉ុណ្ណោះ ដោយកម្លាំងនៃការអធិដ្ឋានរបស់ព្រះថេរៈ ចុះទូកឆ្លង សមុទ្រ  
 ទៅកាន់ក្រុងបាតលីបុត្តនោះឯង ។ ចំណែកព្រះនាងអនុឡាទេវី ព្រម  
 ដោយស្រី ៗ ៥០០ នាក់ និងស្រីក្នុងព្រះរាជវាំង ៥០០ នាក់ទៀត  
 សមាទានសីល ១០ គ្រងសំពត់កាសាវពស្ត្រ ឱ្យសាងសំណាក់អាស្រ័យ  
 ក្នុងចំណែកមួយនៃព្រះនគរ ហើយសម្រេចការនៅអាស្រ័យ ។

### ទូតថ្វាយព្រះរាជសាសន៍និងថេរសាសន៍

ចំណែកអវិជ្ជាអាមាត្យក៏ទៅដល់ក្នុងថ្ងៃនោះឯង បានក្រាបទូលថ្វាយ  
 ព្រះរាជសាសន៍ និងក្រាបទូលយ៉ាងនេះថា “បពិត្រសម្មតិទេព ព្រះមហិន្ទ  
 ត្រូវព្រះឱរសរបស់ព្រះអង្គ ទូលយ៉ាងនេះថា បានឮថា ព្រះទេវីព្រះនាម  
 ថា អនុឡា ព្រះជាយារបស់ព្រះកនិដ្ឋភាតានៃព្រះបាទទេវានម្បិយតិស្ស  
 ជាសម្លាញ់របស់ព្រះអង្គ មានព្រះបំណងនឹងបួស ដើម្បីឱ្យព្រះនាងបាន  
 បួស សូមព្រះអង្គទ្រង់បានព្រះករុណាមេត្តា បញ្ជូនព្រះម៉ែម្ចាស់សង្ឃមិត្តា  
 ថេរី និងដើមមហាពោធិព្រឹក្សទៅជាមួយនឹងព្រះម៉ែម្ចាស់ផង” ។ អវិជ្ជា  
 អាមាត្យត្រាទូលថ្វាយថេរសាសន៍ហើយ ចូលគាល់ព្រះថេរីសង្ឃមិត្តា  
 ក្រាបទូលយ៉ាងនេះថា “បពិត្រព្រះម៉ែម្ចាស់ ព្រះមហិន្ទត្រូវ ជា ម្ចាស់បង  
 របស់ព្រះម៉ែម្ចាស់ បញ្ជូនខ្ញុំព្រះករុណាមកក្នុងសំណាក់របស់ព្រះម៉ែម្ចាស់  
 ដោយបង្គាប់ថា ព្រះនាងអនុឡាទេវី ព្រះជាយារបស់ព្រះកនិដ្ឋភាតានៃព្រះ

បាទទេវានម្បិយតិស្ស ព្រមនឹងស្រី ៗ ៥០០ នាក់ និងស្រីក្នុងរាជវាំង ៥០០ នាក់ មានសេចក្តីប្រាថ្នានឹងបួស សូមព្រះម៉ែម្ចាស់ទៅឱ្យព្រះនាង អនុឡាទេវីនោះបួស” ។ ក្នុងវេលានោះឯង ព្រះថេរីនោះ ប្រញាប់ ប្រញាល់ទៅកាន់រាជសំណាក់ ហើយក្រាបទូលយ៉ាងនេះថា “បពិត្រមហា រាជ ព្រះមហិន្ទត្ថេរ ជាម្ចាស់បងរបស់អាត្មាកាព បញ្ជូនដំណឹងមកយ៉ាង នេះថា បានឮថា ព្រះនាងអនុឡាទេវី ព្រះជាយារបស់ព្រះកនិដ្ឋកតា នៃ ព្រះរាជា ព្រមដោយស្រី ៗ ៥០០ នាក់ និងស្រីក្នុងរាជវាំង ៥០០ នាក់ មានសេចក្តីប្រាថ្នានឹងបួស នៅរង់ចាំការនិមន្តមករបស់អាត្មា បពិត្រមហា រាជ អាត្មាប្រាថ្នានឹងទៅកាន់កោះតម្កបណ្ឌិទ្ធិប” ។ ព្រះរាជាត្រាស់ថា “បពិត្រព្រះនាង ព្រះមហិន្ទត្ថេរជាកូនរបស់យើង និងសុមនសាមណេរ ចៅរបស់យើង ក៏ទៅកាន់កោះតម្កបណ្ឌិទ្ធិប ធ្វើឱ្យយើងដូចជាមនុស្សជាប់ ដៃ ខ្ញុំព្រះករុណានោះ កាលមិនឃើញកូន និងចៅទាំងនោះ ក៏កើត សេចក្តីសោកសៅ កាលឃើញមុខព្រះនាងក៏បាត់សោក កុំឡើយព្រះនាង ព្រះនាងកុំទៅ” ។ ព្រះថេរីទូលថា “បពិត្រមហារាជ ពាក្យរបស់ម្ចាស់ បងនៃអាត្មាឆ្លង់ណាស់ សូម្បីព្រះនាងអនុឡាទត្តិយានី ដែលស្រីទាំងមួយ ពាន់នាក់ហែហមហើយ ប្រាថ្នាចំពោះបព្វជានៅរង់ចាំអាត្មា អាត្មានឹងត្រូវ ទៅ” ព្រះរាជាត្រាស់ថា “ព្រះនាង បើដូច្នោះ ព្រះនាងអាភាពនាដើមមហា ពោធិព្រឹក្សទៅផងចុះ” ។

**ព្រះបាទអសោកបញ្ជូនមហាពោធិព្រឹក្សទៅកោះលង្កាមុន**

សួរថា ព្រះរាជាបានដើមមហាពោធិព្រឹក្សមកពីណា ? ឆ្លើយថា បានជ្រាបថា ព្រះរាជាទ្រង់មានព្រះបំណងនឹងបញ្ជូនដើម មហាពោធិព្រឹក្សទៅកាន់កោះលង្កា កាលសុមនសាមណេរមិនទាន់មក ដើម្បីត្រូវការទទួលយកព្រះធាតុ មុនពេលដែលព្រះសង្ឃមិត្តាថេរីទៅនោះឯង ក៏ទ្រង់ព្រះត្រិះរិះថា “យើងនឹងបញ្ជូនដើមមហាពោធិព្រឹក្ស ដែលមិនគួរនឹងកាត់ដោយសស្ត្រាទៅបានយ៉ាងណាហ្ន៎” កាលមិនឃើញឧបាយ ទើបត្រាស់សួរអាមាត្យឈ្មោះមហាទេវ ។ អាមាត្យនោះក្រាបទូលថា បពិត្រសម្មតិទេព មានភិក្ខុបណ្ឌិតជាច្រើន ។ ព្រះរាជាទ្រង់ស្តាប់ពាក្យនោះហើយបង្គាប់ឱ្យត្រៀមភត្ត ដើម្បីភិក្ខុសង្ឃ ក្នុងទីបំផុតនៃភត្តកិច្ចបានត្រាស់សួរព្រះសង្ឃថា “លោកម្ចាស់ដ៏ចម្រើន ដើមមហាពោធិព្រឹក្សរបស់ព្រះមានព្រះភាគ គួរទៅកាន់កោះលង្កាឬទេហ្ន៎ ?” ព្រះសង្ឃប្រគល់ឱ្យជាភារៈរបស់ព្រះមោគ្គលីបុត្តតិស្សត្ថេរ ។ ព្រះថេរៈថ្វាយព្រះពរថា “ដើមមហាពោធិព្រឹក្សគួរទៅកាន់កោះលង្កាពិត មហាបពិត្រ” ដូច្នេះហើយ បានទូលប្រាប់មហាអធិដ្ឋាន ៥ ប្រការរបស់ព្រះមានព្រះភាគ ។

មហាអធិដ្ឋាន ៥ ប្រការ របស់ព្រះមានព្រះភាគ

មហាអធិដ្ឋាន ៥ ប្រការដូចម្តេច ? គឺ បានជ្រាបថា ព្រះមាន  
 ព្រះភាគទ្រង់ផ្តល់ប្រតិស្ថាន ទ្រង់បានអធិដ្ឋានថា “ដើម្បីត្រូវការឱ្យដើម  
 មហាពោធិព្រឹក្ស ប្រតិស្ថាននៅក្នុងលង្កាទីប ព្រះបាទអសោកមហារាជ  
 នឹងស្តេចមកទទួលយកដើមមហាពោធិព្រឹក្ស ក្នុងវេលានោះ មែកមហា  
 ពោធិព្រឹក្សខាងទិសទក្សិណ ចូរដាច់ឯងតែម្តង ហើយប្រតិស្ថាននៅក្នុង  
 ផ្ទាំងមាស” នេះជាអធិដ្ឋានប្រការទីមួយ ។ ទ្រង់អធិដ្ឋានថា “ក៏ក្នុងវេលា  
 ប្រតិស្ថាននៅក្នុងផ្ទាំងមាសនោះ មហាពោធិព្រឹក្សចូរអណ្តែតចូលទៅកាន់  
 ស្រទាប់ហិមវាលហក (ពពកត្រជាក់) តាំងនៅ” នេះជាអធិដ្ឋានប្រការទី  
 ពីរ ។ ទ្រង់អធិដ្ឋានថា “ក្នុងថ្ងៃទី ៧ ដើមមហាពោធិព្រឹក្សចូរអណ្តែត  
 ចុះមកពីស្រទាប់ហិមវាលហក តាំងនៅក្នុងផ្ទាំងមាស បញ្ចេញឆព្វណ្ណរឿង  
 អំពីស្លឹកនិងផ្លែទាំងឡាយ” នេះជាអធិដ្ឋានប្រការទីបី ។ ទ្រង់អធិដ្ឋានថា  
 “ព្រះធាតុដងកាំបិតខាងស្តាំ ចូរធ្វើយមកបាដិហារក្នុងថ្ងៃប្រតិស្ថាននៅ  
 ឯព្រះចេតិយក្នុងថ្មបារាម” នេះជាអធិដ្ឋានប្រការទីបួន ។ ទ្រង់អធិដ្ឋានថា  
 “ព្រះធាតុរបស់យើងប្រមាណមួយទោណៈ ក្នុងកោះលង្កានេះឯង ក្នុង  
 វេលាប្រតិស្ថាននៅក្នុងមហាចេតិយ ចូរប្លែងភេទជាព្រះពុទ្ធហើយហោះ  
 ឡើងកាន់អាកាស ធ្វើយមកបាដិហារ” នេះជាអធិដ្ឋានប្រការទីប្រាំ ។

វិស្សកម្មទេវបុត្របន្តិខ្លួនជាជាងនិមិត្តផងមាន

ព្រះរាជាទ្រង់ស្តាប់មហាអធិដ្ឋាន ៥ សេចក្តីនេះហើយ មានព្រះ  
 ហឫទ័យជ្រះថ្លាបង្គាប់ឱ្យចាត់ការជម្រះមក តាំងពីក្រុងបាតលីបុត្តដរាបដល់  
 ដើមមហាពោធិព្រឹក្សហើយ ឱ្យនាំមាសជាច្រើនចេញមក ដើម្បីត្រូវការឱ្យ  
 សាងផ្ទាំងមាស ។ ក្នុងខណៈនោះឯង វិស្សកម្មទេវបុត្រ ជ្រាបព្រះរាជ  
 ហឫទ័យបាននិមិត្តជាជាងមាស ឈរនៅចំព្រះភក្ត្រ (របស់ព្រះ  
 រាជា) ។ ព្រះរាជាទតឃើញគេហើយ ទើបត្រាស់ថា “អ្នកឯងចូរយក  
 មាសនេះទៅធ្វើផ្ទាំង” ។ គេទូលថា “បពិត្រសម្មតិទេព សូមព្រះអង្គ  
 ទ្រង់ប្រាប់ខ្នាតឱ្យទូលបង្គំបានដឹងផង” ។ ព្រះរាជាត្រាស់ថា “អ្នកនុំឯង  
 ជ្រាប នឹងចូរធ្វើឱ្យបានខ្នាត” ។ គេទូលថា “ល្អណាស់ សម្មតិទេព  
 ទូលបង្គំនឹងធ្វើ” ទើបកាន់មាសយកដៃស្តាប់អង្អែល ដោយអានុភាពរបស់  
 ខ្លួន និមិត្តផ្ទាំងមាស វាស់ដោយជុំវិញប្រមាណ ៩ហត្ថ កំពស់ ៥ហត្ថ  
 ទទឹង ៣ហត្ថ កម្រាស់ ៨ ធ្នាប់ កណ្តាប់មាត់មានខ្នាតប៉ុនគល់ភ្នកដំរី ។

ស្តេចយាងទៅកាន់ដើមមហាពោធិព្រឹក្ស

គ្រានោះ ព្រះរាជា ស្តេចចេញចាកនគរធាតុលីបុត្តដោយសេនាធំ  
 ប្រវែងប្រមាណ ៧ យោជន៍ ទទឹងប្រមាណ ៣ យោជន៍ នាំយកព្រះ  
 អរិយសង្ឃ ស្តេចបានយាងទៅកាន់ទីជិតដើមមហាពោធិព្រឹក្ស ។ សេនា  
 លោមព័ទ្ធដើមមហាពោធិព្រឹក្ស ដែលមានទង់ជ័យនិងទង់ផ្កាសំពត់លើក  
 ឡើងទុកហើយ វិចិត្រដោយរតនៈផ្សេងៗ ប្រដាប់ដោយគ្រឿងអលង្ការ  
 ជាច្រើន ដេរដាស់ទៅដោយផ្កាឈើមានប្រភេទផ្សេងៗ ប្រគំដោយ  
 គ្រឿងដូរតន្ត្រីច្រើនចំរុះ ។ ព្រះរាជានិមន្តយកព្រះមហាថេរៈអ្នកជាគណៈ  
 បាមោក្ខ ប្រមាណមួយពាន់រូប ហើយឱ្យព្រះរាជាអ្នកបានទទួលការ  
 អភិសេកទូទាំងជម្ពូទីបច្ចុប្បន្នមួយពាន់អង្គ ហែហមព្រះអង្គ និងដើមមហា  
 ពោធិព្រឹក្ស បានប្រថាប់ឈរក្បែរគល់ដើមមហាពោធិព្រឹក្សទតមើលដើម  
 មហាពោធិព្រឹក្ស ។ ចំណែកដែលសល់រៀរដើម ( ពីគល់ដល់មែក )  
 របស់មហាពោធិព្រឹក្ស និងចំណែកនៃមែកធំខាងទិសទក្សិណប្រមាណ ៤  
 ហត្ថមិនប្រាកដឱ្យឃើញ ព្រះរាជាទ្រង់ឃើញបាដិហារ្យនោះ កើតបីតិ  
 បាមោជ្ជៈត្រាស់ដល់ភិក្ខុសង្ឃថា “ លោកម្ចាស់ដ៏ចម្រើន ខ្ញុំព្រះករុណា  
 ឃើញបាដិហារ្យនេះហើយ ត្រេកអរ នឹងបូជាដើមមហាពោធិព្រឹក្ស  
 ដោយរាជសម្បត្តិក្នុងទីប ” ទើបបានថ្វាយការអភិសេក ។

ព្រះរាជាទ្រង់ធ្វើសព្វធម្មាន

គ្រានោះ ព្រះរាជាទ្រង់បូជា (ដើមមហាពោធិព្រឹក្ស) ដោយផ្កាលើ  
 និងរបស់ក្រអូបជាដើម ធ្វើប្រទក្សិណ ៣ ជុំ ថ្វាយបង្គំក្នុងទិសទាំង ៨  
 ស្តេចក្រោកឡើងហើយ ប្រថាប់ឈរផ្គងអញ្ចលី មានព្រះបំណងនឹងយាង  
 យកដើមមហាពោធិព្រឹក្ស ដោយការធ្វើពាក្យសត្យៈ បង្គាប់ឱ្យតម្កល់ជើង  
 មាសខាងលើតាំង ដែលធ្វើដោយរតនៈគ្រប់យ៉ាង ដែលតម្កល់ឱ្យខ្ពស់  
 ឡើង តាំងពីផែនដីដរាបដល់មែកផ្នែកស្តាំរបស់មហាពោធិព្រឹក្សហើយ  
 ស្តេចឡើងលើរតនបិប្ផទ្រង់កាន់ព្រះសុវណ្ណតុលិកា (ជក់មាស) ធ្វើស្នាម  
 គូសដោយមនោសិលា ហើយទ្រង់បានធ្វើសច្ចៈចនកិរិយាថា “បើដើម  
 មហាពោធិព្រឹក្សគួរប្រតិស្ថាននៅក្នុងកោះលង្កា និងបើថា ខ្ញុំព្រះករុណា  
 គប្បីជាអ្នកអស់សេចក្តីសង្ស័យក្នុងព្រះពុទ្ធសាសនាសោត សូមឱ្យដើម  
 មហាពោធិព្រឹក្សប្រតិស្ថាននៅក្នុងជើងមាសដោយខ្លួនឯងចុះ” ។ ព្រមគ្នា  
 នឹងការដែលទ្រង់ធ្វើសច្ចៈចនៈ មែកពោធិព្រឹក្សជាច្រើនដែលទ្រង់យក  
 មនោសិលាកំណត់ទុក ហើយតាំងនៅខាងលើជើងមាស ដែលពេញ  
 ដោយភក់ផ្សំដោយរបស់ក្រអូប ។ ដើមពោធិព្រឹក្សនោះ មានដើមកម្ពស់  
 ១០ ហត្ថ មែកធំ ៥ មែក ប្រមាណ ៤ ហត្ថ ប្រដាប់ដោយផ្លែ ៥ ផ្លែ  
 ប៉ុន ៗ គ្នា ។ ចំណែកមែកតូច ៗ មានចំនួនមួយពាន់មែក ។ គ្រានោះ



ព្រះរាជាទ្រង់កំណត់កាត់ស្នាមគូសក្នុងប្រទេស ( ទី, ប្រវែង ) ប្រមាណ ៣ ធ្នាប់ ខាងលើស្នាមគូសពីដើម ។ ខណៈនោះឯង ឫសធំ ១០ សរសៃ ដុះជាពន្លកដូចតំណក់ទឹកចេញចាកស្នាមគូសនោះ ។ ព្រះរាជា ទ្រង់កំណត់កាត់ស្នាមគូសដទៃ ៗ ៩ កន្លែងទៀត ក្នុងទីបន្តបន្ទាប់ទៅ ប្រវែង ៣ ធ្នាប់ ៗ ។ ឫស ៩០ ឫសដុះជាបណ្តូល ដូចជាតំណក់ទឹក ចេញចាកស្នាមគូសទាំងនោះ ស្នាមមួយ ៗ មានឫស ១០ សរសៃ ។ ឫសធំ ១០ សរសៃដំបូង ដុះចេញមកប្រមាណ ៤ ធ្នាប់ ។ ឫស ៩០ សរសៃ ក្រៅនេះ ក៏ដុះជាប្រទាក់គ្នា ដូចជាមេមត្តត្រង់ក្រយៅ ។ ព្រះរាជា ប្រថាប់ឈរលើបំផុតតាំងរតនៈនុ៎ះឯង ទតឃើញបាដិហារ្យ ប្រមាណប៉ុណ្ណេះ ទ្រង់បានផ្ដន្ទាអញ្ជើញបន្ទីវាចាលាន់ព្វ ។ ភិក្ខុចំនួនច្រើន ពាន់រូប ក៏បានស្រែកបន្ទីសាធុការ ។ រាជសេនាទាំងអស់ ក៏បានបន្ទី សំឡេងកងរំពង ។ ទង់សំពត់ដែលលើកឡើងទុកទាំងសែនទង់ បាន រលាស់បោកបក់រំពៃ ។ ពួកទេវតាទាំងពីរក្នុងមជ្ឈកទេវតា បានឱ្យសាធុការ ប្រព្រឹត្តទៅ ដរាបដល់ពួកទេវព្រហ្មកាយិកា ។

កាលព្រះរាជា ទតឃើញបាដិហារ្យនេះ មានព្រះវរកាយដែលបីតិ ពាល់ត្រូវមិនមានចន្លោះ នៅប្រថាប់ឈរផ្ដន្ទាអញ្ជើញបន្ទីវាចាលាន់ព្វ, មហាពោធិ ព្រឹក្សក៏បានប្រតិស្ថាននៅក្នុងជើងមាស ដោយចំនួនឫសទាំងរយ ។ ឫស ធំ ១០ ឫសបានចាក់ចុះទល់ផ្ទៃជើងមាស ។ ឫសដែលនៅសល់ ៩០

បូសក៏ចម្រើនលូតលាស់ល្អឡើងដោយលំដាប់ ចាក់ចុះត្រាំនៅក្នុងភក់ដែល  
 ផ្សំដោយរបស់ក្រអូប ។ កាលដើមមហាពោធិព្រឹក្ស គ្រាន់តែប្រតិស្ថាន  
 នៅក្នុងផ្ទាំងមាសយ៉ាងនោះហើយ មហាប្រថពីក៏ញាប់ញ័រ ។ ពួកភិក្ខុ  
 របស់ពួកទេវតាបន្ទីលាន់ឮទៅក្នុងអាកាស ។ ភាពកោលហាលដូចគ្នា តាំង  
 ពីផែនបវរីដរាបដល់ព្រហ្មលោកក៏បានគឺកកដូចគ្នាដែរ ព្រោះសេចក្តីទោ  
 រទន់ទៅមកនៃពួកបព្វត ព្រោះសំឡេងសាធុការនៃពួកទេវតា ព្រោះការធ្វើ  
 សំឡេងគ្រហឹមនៃពួកយក្ខ ព្រោះការពោលសរសើរនៃពួកអស្សរ ព្រោះ  
 ការទះដៃនៃពួកព្រហ្ម ព្រោះការលាន់ឮនៃពួកផ្ករ ព្រោះការស្រែកនៃពួក  
 សត្វបួនជើង ព្រោះការរងារនៃពួកបក្សី (និង) ព្រោះការឈ្លាសវៃរៀង  
 ៗខ្លួន នៃពួកត្បូងត្រីទាំងពួង ។ ឆព្វណ្ឌរង្សីផ្សាយចេញអំពីផ្ទៃមួយក្នុង  
 មែកទាំង ៥ ហើយក៏ជះផ្សាយឡើងទៅដរាបដល់ព្រហ្មលោក ដូចធ្វើ  
 ចក្រវាឡទាំងអស់ ឱ្យតដាប់គ្នាដូចបង្គំផ្ទះកែវ ដូច្នោះ ។

**មែកមហាពោធិព្រឹក្ស អណ្តែតឡើងទៅនៅលើផ្ទៃមេឃ**

ចាប់តាំងអំពីខណៈនោះទៅ ដើមមហាពោធិព្រឹក្សក៏ចូលទៅកាន់  
 ស្រទាប់ពពក ដែលពេញទៅដោយសន្សើម ហើយតាំងនៅអស់ ៧  
 ថ្ងៃ ។ អ្នកណា ៗ ក៏មិនឃើញដើមមហាពោធិព្រឹក្ស ។ ព្រះរាជាស្តេច  
 ចុះពីបិវត្តនៈហើយ ទ្រង់ត្រាស់ឱ្យធ្វើការបូជាមហាពោធិព្រឹក្សអស់ ៧

ថ្ងៃ ។ ក្នុងថ្ងៃទី ៧ សន្សើមនិវរស្មីទាំងឡាយក៏វិលត្រឡប់អំពីទិសទាំង  
ពួងចូលទៅកាន់ដើមមហាពោធិព្រឹក្សនុ៎ះឯង ។

កាលបន្ទប់ចក្រវាឡ ប្រាសចាកហិមវាលហក ភ្លឺស្រឡះហើយ  
ដើមមហាពោធិព្រឹក្សដែលមានដើម មែកធំនិងមែកតូចបរិបូណ៌ ដែល  
ប្រដាប់ទៅដោយផ្លែទាំង ៥ បានប្រាកដតាំងនៅក្នុងជើងមាសនុ៎ះឯង ។

ព្រះរាជាទតឃើញដើមមហាពោធិព្រឹក្សហើយ មានព្រះបីតិបាមោជ្ជៈ  
ដែលបាដិហារ្យទាំងនោះឡើងកើតហើយ ទើបទ្រង់ត្រិះរិះថា “យើងនឹងបូជា  
ដើមមហាពោធិព្រឹក្សជំទង់ ដោយរាជសម្បត្តិក្នុងសាកលជម្ពូទីប” ដូច្នេះ  
ហើយ ទ្រង់បានប្រទានការអភិសេក (ដល់ដើមមហាពោធិព្រឹក្សនោះ) ។  
ហើយបានប្រថាប់ឈរត្រង់ឋានដើមមហាពោធិព្រឹក្សនុ៎ះឯង អស់ ៧  
ថ្ងៃ ។ ក្នុងថ្ងៃបរាណខែកត្តិកាដើម វេលាល្ងាច ដើមមហាពោធិព្រឹក្ស  
ក៏ប្រតិស្ថាននៅក្នុងជើងមាសមុន ។ ក្រោយពីនោះមក ព្រះរាជាទ្រង់នៅ  
សម្រាក អស់សប្តាហ៍ដែលមហាពោធិព្រឹក្សនៅក្នុងស្រទាប់ពពក និង  
សប្តាហ៍ដែលព្រះរាជទានអភិសេក ទើបស្តេចចូលទៅកាន់ព្រះនគរបាត  
លីបុត្ត ក្នុងថ្ងៃឧបាសថនៃកាឡបក្ខតែមួយថ្ងៃប៉ុណ្ណោះ, ក្នុងថ្ងៃបាដិបទ  
(មួយរោច) នៃជុណ្ហបក្ខខែកត្តិកា ទ្រង់ទុកដើមមហាពោធិព្រឹក្ស ក្បែរ  
គល់សាលព្រឹក្សធំទិសខាងកើត ។

មហាពោធិព្រឹក្សបែកពន្លកចេញថ្មី

ក្នុងថ្ងៃទី ១៧ តាំងពីថ្ងៃដែលមហាពោធិព្រឹក្សប្រតិស្ថាននៅក្នុង  
 ផ្ទាំងមាសពន្លកថ្មី ៗ នៃដើមមហាពោធិព្រឹក្សក៏បានប្រាកដឡើង ។ ព្រះ  
 រាជា សូម្បីទតឃើញពន្លកទាំងនោះហើយ ក៏ទ្រង់ជ្រះថ្លា កាលនឹងទ្រង់  
 បូជាមហាពោធិព្រឹក្សដោយរាជសម្បត្តិទៀត ទ្រង់បានថ្វាយការអភិសេក  
 ក្នុងសាកលជម្ពូប ។ សុមនសាមណេរទៅដើម្បីទទួលយកព្រះធាតុ ក្នុង  
 ថ្ងៃពេញបូណ៌មីខែកត្តិក (គឺថ្ងៃពេញបូណ៌មី ខែ១២) បានឃើញការ  
 បូជាដល់ដើមមហាពោធិព្រឹក្សជាមហាស្រព ខែកត្តិក ។

ព្រះបាទអសោកមហារាជ ទ្រង់សំដៅដល់ដើមពោធិព្រឹក្សដែលនាំ  
 មកអំពីមហាពោធិមណ្ឌល ហើយផ្សំទុកត្រង់នគរបាតលីបុត្តដោយន័យ  
 ដូចពោលមកនេះ ទើបត្រាស់ (ចំពោះព្រះនាងសង្ឃមិត្តាថេរី) ថា ព្រះ  
 នាង បើដូច្នោះសូមឱ្យព្រះនាងទទួលយកដើមមហាពោធិព្រឹក្សទៅផងចុះ” ។  
 ព្រះនាងសង្ឃមិត្តាថេរីនោះ ទូលទទួលថា “សាធុ” ។

**ព្រះបាទអសោកតាំងត្រកូលផ្សេងៗ រក្សាមហាពោធិព្រឹក្ស**

ព្រះរាជា ទ្រង់ព្រះរាជទានត្រកូលទេវតា ១៨, ត្រកូលអាមាត្យ ៨, ត្រកូលព្រាហ្មណ៍ ៨, ត្រកូលកុដុម្ពី ៨, ត្រកូលចិញ្ចឹមគោ ៨, ត្រកូលខ្នាដំបង ៨, និងត្រកូលអ្នកកាលិដ្ឋៈ ៨, ទុកដើម្បីរក្សាដើមមហាពោធិព្រឹក្ស និងព្រះរាជទានឆ្នាំងមាស ៨ ឆ្នាំងប្រាក់ ៨ ទុកដើម្បីស្រោចទឹក ( ដើមមហាពោធិព្រឹក្ស ) ហើយទ្រង់ឱ្យលើកមហាពោធិព្រឹក្សឡើងកាន់ទុក ព្រមដោយបរិវារនេះក្នុងទន្លេគង្គា ។ ចំណែកព្រះអង្គឯងស្តេចចេញចាកព្រះនគរ ឆ្លងព្រៃឈ្មោះវិជ្ឈាជវី ហើយស្តេចយាងទៅដល់កំពង់ឈ្មោះតម្កលិត្តិ អស់រយៈកាល ៧ ថ្ងៃ ដោយលំដាប់ ។ ក្នុងចន្លោះមក ពួកទេវតា នាគ និងមនុស្ស បាននាំគ្នាបូជាមហាពោធិព្រឹក្សយ៉ាងមហោឡារិក ។ ចំណែកព្រះរាជា ទ្រង់តម្កល់មហាពោធិព្រឹក្សទុកលើច្រាំងសមុទ្រ ៧ ថ្ងៃ ហើយទ្រង់បានថ្វាយរាជសម្បត្តិយ៉ាងធំក្នុងសាកលជម្ពូប ។ គ្រានេះ ជាការទ្រង់ថ្វាយរាជសម្បត្តិក្នុងជម្ពូបលើកទី ៣ ដល់ដើមមហាពោធិព្រឹក្សនោះ ។

**ព្រះបាទអសោកទ្រង់លុយទឹកបញ្ចូនមហាពោធិព្រឹក្សទៅកោះលង្កា**

ព្រះបាទអសោកធម្មរាជា ត្រាទ្រង់បូជា (ដើមមហាពោធិព្រឹក្ស) ដោយរាជសម្បត្តិយ៉ាងធំយ៉ាងនោះហើយ ក្នុងថ្ងៃបាដិបទដំបូង (គឺ ១ រោច) នៃខែមិគសិរ (គឺ ខែទី១) ទើបទ្រង់លើកដើមមហាពោធិព្រឹក្សឡើង ស្តេចលុយទឹកទៅប្រមាណត្រឹមព្រះសួរង ទ្រង់ដាក់ទុកលើទូកហើយទ្រង់ត្រាស់ឱ្យព្រះនាងសង្ឃមិត្តាថេរីព្រមដោយបរិវារឡើងទូក ទើបបានត្រាស់ពាក្យនេះចំពោះអរិដ្ឋអាមាត្យថា “នែបា ខ្ញុំបូជាមហាពោធិព្រឹក្សដោយរាជសម្បត្តិក្នុងសាកលជម្ពូបដល់ ៣ ដង ត្រូវលុយទឹកទៅប្រមាណត្រឹម ក បញ្ចន (ដើមមហាពោធិព្រឹក្ស) ទៅ ឱ្យសម្លាញ់របស់ខ្ញុំ, សូម្បីសម្លាញ់របស់ខ្ញុំនោះ ក៏ចូរទ្រង់បូជាដើមមហាពោធិព្រឹក្សយ៉ាងនេះដែរ” ។

លុះទ្រង់ព្រះរាជទានដំណឹងដល់ព្រះសម្លាញ់យ៉ាងនោះហើយ ទ្រង់ក៏រៀបរាប់ត្រូវត្រួតផ្គត់ផ្គង់អញ្ជើញ ប្រថាប់ឈរបង្គួរព្រះអស្សុជលថា “មហាពោធិព្រឹក្សរបស់ព្រះទេសពល ដែលបញ្ចាំងព្រះរស្មីដូចមានជីវិតរស់នៅទៅហើយហ្ន៎” ដូច្នេះ ។ នាវាដែលដើមមហាពោធិព្រឹក្សឡើងប្រតិស្ថាននោះឯង កាលមហាជនកំពុងផ្តោតនេត្រាសម្លឹងមើល ក៏រសាត់អណ្តែត

ចេញទៅកាន់ផ្ទះសមុទ្រដ៏ធំធេង ។ ពួករលកក្នុងមហាសមុទ្រស្ងប់ស្ងៀម  
 ប្រមាណមួយយោជន៍ដោយជុំវិញ ។ ពួកបទុមជាតិបញ្ចេញកំរើកស្ទុះ  
 ស្តាយ ។ ទិព្វជួរត្រង្គីទាំងឡាយ ក៏បន្ទីលាន់ឮនៅលើអាកាសវេហា ។  
 បានមានការបូជាដ៏ឡើងក្រៃលែងណាស់ ដែលពួកទេវតាអាស្រ័យនៅ  
 ក្នុងអាកាស មកទឹក លើគោកនិងលើដើមឈើជាដើម បណ្តាលឱ្យ  
 ប្រព្រឹត្តទៅហើយ ។ ព្រះនាងសង្ឃឹមត្តាថេរី ធ្វើឱ្យត្រកូលនាគទាំងឡាយ  
 ក្នុងមហាសមុទ្រតក់ស្លុតខ្លាចហើយ ដោយ ( ថ្ងៃនោះ ) រូបសុបណ្ណ ( គឺ  
 និមិត្តរូបគ្រុឌ ) ។ ក៏នាគទាំងនោះតក់ស្លុតខ្លាច ចូលមកឃើញសម្បត្តិ  
 នោះ ទើបទូលសូមព្រះថេរី ហើយនាំដើមមហាពោធិព្រឹក្សទៅកាន់នាគ  
 ពិភព បូជាដោយរាជសម្បត្តិនៃនាគអស់ ៧ថ្ងៃហើយ ( នាំត្រឡប់មក )  
 ឱ្យប្រតិស្ថាននៅលើទូកវិញ ។ នាវាបានរសាត់ទៅដល់កំពង់ជម្ពូកោល  
 បង្គន់ក្នុងថ្ងៃនោះឯង ។ ចំណែកព្រះបាទអសោកមហារាជ ទ្រង់កើតទុក្ខ  
 ព្រោះវិយោគចាកដើមមហាពោធិព្រឹក្ស ទ្រង់រៀបរាប់ត្រូវត្រូវព្រះកន្សែង  
 ផ្ទះព្រះនេត្រមើលដរាបដល់ទីបំផុតទស្សនវិស័យ ហើយក៏ស្តេចត្រឡប់ ។

**ព្រះបាទទេវានម្បិយតិស្ស ត្រៀមទទួលមហាពោធិព្រឹក្ស**

ចំណែកព្រះបាទទេវានម្បិយតិស្សមហារាជនោះឯង ចាប់តាំងពីថ្ងៃ  
 បាទីបទដំបូងនៃខែមិគសិរមាស (គឺខែទី១) ទ្រង់ត្រាស់ឱ្យជម្រះតាក់តែង  
 មគ្គតាំងពីទ្វារខាងទិសឧត្តរ (នៃអនុរាជបុរី) ដរាបដល់កំពង់ជម្ពូកោល  
 បង្គនៈ តាមពាក្យរបស់សុមនសាមណេរ, ក្នុងថ្ងៃដែលស្ដេចចេញចាក  
 ព្រះនគរ បានប្រថាប់ឈរក្នុងទីតាំងសាលាដែលមាននៅក្បែរប្រាំងសមុទ្រ  
 ជិតទ្វារខាងទិសឧត្តរនេះឯង បានទតឃើញដើមមហាពោធិព្រឹក្ស ដែល  
 កំពុងមកនៅក្នុងមហាសមុទ្រនេះឯង ដោយសម្បត្តិនោះ ព្រោះអានុភាព  
 របស់ព្រះថេរៈ ទ្រង់គាប់ព្រះរាជហឫទ័យស្ដេចចេញទៅ បង្គាប់ឱ្យយកផ្កា  
 ឈើបញ្ចពណ៌, រោយចុះរហូតដល់អស់មក ទ្រង់តាំងគ្រឿងបូជាផ្កាឈើ<sup>១</sup>  
 ដែលមានតម្លៃទុកក្នុងចន្លោះ ៗហើយ ស្ដេចយាងទៅកំពង់ជម្ពូកោលបង្គនៈ  
 តែមួយថ្ងៃប៉ុណ្ណោះ ដែលពួកអ្នកត្រូវត្រៀមទាំងពួងហែហមហើយ ទ្រង់បូជា  
 (ដើមមហាពោធិព្រឹក្ស) នៅដោយគ្រឿងសក្ការៈទាំងឡាយ មានផ្កាឈើ  
 ធូបនិងរបស់ក្រអូបជាដើម ស្ដេចលុយទឹកទៅប្រមាណត្រឹមព្រះសួរង  
 ហើយទ្រង់ត្រាស់ថា “ដើមមហាពោធិព្រឹក្សរបស់ព្រះទេសពល ដែល

---

១. ដីកាសារត្ថទីបទី៦ ឱ្យធ្វើចេតិយផ្កាឈើទុកក្នុងចន្លោះមកទាំង ២ ខាង, ប្រហែល  
 ជា គុម្ពផ្កាឈើដែលរចនាឱ្យចេតិយនោះឯង ។



បញ្ចាំងព្រះរស្មី ដូចមានជីវិតរស់នៅមកហើយហ្ន៎” មានព្រះហឫទ័យជ្រះថ្លាហើយ ទើបទ្រង់លើកដើមមហាពោធិព្រឹក្សឡើងហើយ ដាក់ចុះលើព្រះសិរសា ដែលជាអវយវៈខ្ពស់បំផុត ព្រមដោយពួកត្រកូលដែលសម្បូណ៌ដោយជាតិ ១៦ ត្រកូល អ្នកហែហមដើមមហាពោធិព្រឹក្ស ស្តេចឡើងពីសមុទ្រហើយទ្រង់តម្កល់ដើមមហាពោធិព្រឹក្សទុកត្រង់មាត់ច្រាំងមហាសមុទ្រ ទ្រង់បូជាដោយរាជសម្បត្តិក្នុងកោះតម្កល់បណ្តាំទ្វីបទាំងមូល អស់ ២ ថ្ងៃ ។ ព្រះរាជាទ្រង់ឱ្យត្រកូលដែលសម្បូណ៌ដោយជាតិ ១៦ ត្រកូលសម្រេចរាជការជំនួស ។ ខាងក្រោយតមកក្នុងថ្ងៃទី ៤ ព្រះរាជាទ្រង់ទទួលយកដើមមហាពោធិព្រឹក្សហើយ ទ្រង់ធ្វើការបូជាយ៉ាងឱ្យរស្មើស្តេចយានីដល់ក្រុងអនុរាជបុរីដោយលំដាប់ ។

**ព្រះរាជាតម្កល់មហាពោធិព្រឹក្សក្នុងបូជនីយស្ថាន ៤ កន្លែង**

ព្រះរាជា គ្រាទ្រង់ធ្វើសក្ការៈយ៉ាងធំ សូម្បីក្នុងក្រុងអនុរាជបុរី ក្នុងថ្ងៃចាតុទ្ទស័ ( គឺ ថ្ងៃ ១៤កើត ) ទុំរង្វង់ បង្គាប់ឱ្យបញ្ជូនដើមមហាពោធិព្រឹក្ស ចូលទៅតាមទ្វារខាងទិសឧត្តរ ក្នុងវេលារសៀល ហែតម្រង់ទៅកណ្តាលព្រះនគរ ចេញតាមទ្វារទិសទក្សិណ ហើយទ្រង់ឱ្យតាំងដើមមហាពោធិព្រឹក្សទុកលើឋានស៊ឹមព្រះទ្វារនៃរាជឧទ្យាន ដែលធ្វើបរិកម្មផ្ទៃដីទុកពីដំបូងនោះឯង តាមពាក្យរបស់សុមនសាមណេរ ដែលជាជិត

កណ្តាលនៃរាជឧទ្យានមហាមេឃវ័ន ជាស្ថានទីដែលសម្តេចព្រះសម្មាសម្ពុទ្ធរបស់យើងទាំងឡាយ ប្រថាប់អង្គុយចូលនិរោធសមាបត្តិ និងសម្តេចព្រះសម្មាសម្ពុទ្ធអង្គមុន ៗ ៣ ព្រះអង្គ ធ្លាប់ប្រថាប់អង្គុយចូលសមាបត្តិ, ទាំងជាស្ថានទីមានដើមប្រៃសធំ ដែលជាដើមឈើត្រាស់ដឹងរបស់ព្រះមានព្រះភាគ ទ្រង់ព្រះនាមថា កកុសន្ទៈ, ដើមឧទុម្ពរ (ដើមល្វា) ដែលជាដើមឈើត្រាស់ដឹងរបស់ព្រះមានព្រះភាគ ទ្រង់ព្រះនាមថា កោនាគមនៈ និងដើមនិគ្រោធដើមជ្រៃ ដែលជាដើមឈើត្រាស់ដឹងរបស់សម្តេចព្រះកស្សបសម្មាសម្ពុទ្ធ ប្រតិស្ថាននៅក្នុងទីប្រមាណ ៥០០ ជួរផ្ទុំ (១គីឡូ) វាស់អំពីទ្វារខាងទិសទក្សិណ ។

សួរថា ព្រះរាជាទ្រង់ត្រាស់ឱ្យតម្កល់មហាពោធិព្រឹក្សានោះ ទុកយ៉ាងណា ?

ឆ្លើយថា ទ្រង់ត្រាស់ឱ្យតម្កល់ទុកយ៉ាងនេះ គឺ ៖

បានឮថា ត្រកូលដែលសម្បូណ៌ដោយជាតិទាំង ១៦ ត្រកូលដែលមកហែហមដើមពោធិព្រឹក្សាទាំងនោះ កាន់យកភេទជាព្រះរាជា, ព្រះរាជាក៏ទ្រង់កាន់យកភេទជានាយទ្វារបាល ។ ត្រកូលទាំង ១៦ ត្រកូលយកដើមមហាពោធិព្រឹក្សាចុះ ដាំហើយ (ត្រង់បូជនីយស្ថាន ៤ កន្លែងដូចពោលហើយនោះ) ។

មហាពោធិព្រឹក្សសម្តែងឥទ្ធិបាដិហារ្យ

ក្នុងខណៈដែលផុតពីដៃរបស់ត្រកូលទាំង ១៦ នោះឯង មហាពោធិព្រឹក្ស ក៏អណ្តែតឡើងទៅកាន់អាកាសកំពស់ប្រមាណ ៨០ ហត្ថ ហើយបញ្ចេញរស្មី ៦ ពណ៌ ។ រស្មីទាំងឡាយក៏ជះផ្សាយគ្របដណ្តប់ទៅទូទាំងកោះ បានតាំងនៅទល់ដល់ព្រហ្មលោកខាងលើ ។ បុរសប្រមាណមួយម៉ឺននាក់ ឃើញបាដិហារ្យមហាពោធិព្រឹក្សហើយកើតសេចក្តីជ្រះថ្លា ចាប់ផ្តើមចម្រើនអនុបុព្វវិបស្សនា បានសម្រេចជាព្រះអរហន្តហើយបួស ។ ដើមមហាពោធិព្រឹក្សបានប្រតិស្ថាននៅលើអាកាស ដរាបដល់ព្រះអាទិត្យអស្ចន្តត ក៏កាលព្រះអាទិត្យអស្ចន្តតហើយ ទើបត្រឡប់ (ចុះមក) ប្រតិស្ថាននៅលើប្រថពី ដោយរោហិណ្ឌិនក្ខតឫក្ស ។ ព្រមដោយមហាពោធិព្រឹក្សប្រតិស្ថាននោះឯង មហាប្រថពីបានញ័រដរាបដល់ទីបំផុតទឹក (ទ្រផែនដី) ។ ក៏ឯ ដើមមហាពោធិព្រឹក្ស គ្រាប្រតិស្ថាននៅហើយ ក៏ឈប់នៅក្នុងស្រទាប់ពពក (ហ៊ុំព័ទ្ធ) រហូតដល់ ៧ ថ្ងៃ ។ ដើមមហាពោធិព្រឹក្ស បានដល់ នូវការមើលមិនឃើញរបស់មនុស្សលោក (គឺ មនុស្សមើលមិនឃើញនូវដើមមហាពោធិព្រឹក្ស) ។ ក្នុងថ្ងៃ

ទី ៧ នភាកាសបានប្រាសចាកពពកហ៊ុំព័ទ្ធហើយ, រស្មីដែលមានពណ៌,  
 ៦ ប្រការ ក៏ជះផ្សាយចេញចិញ្ចែងចិញ្ចាច ។ ដើម មែក ស្លឹក និងផ្លែ  
 ទាំង៥ នៃដើមមហាពោធិព្រឹក្សក៏ប្រាកដឡើយ ។ ព្រះមហិន្ទត្ថេរ ព្រះ  
 នាងសង្ឃមិត្តាថេរី និងព្រះរាជា ព្រមដោយរាជបរិវារបានស្តេចយាងទៅ  
 ដល់ស្ថានទីតាំងនៃដើមមហាពោធិព្រឹក្សនោះឯង ។ ឯប្រជាជនក្នុងកោះទាំង  
 អស់ក៏ប្រជុំគ្នាហើយដោយចំណែកច្រើន ។ កាលជនទាំងនោះនៅសម្លឹង  
 មើលនោះឯង ផ្ទៃមួយនៅមែកខាងទិសឧត្តរទុំហើយក៏ជ្រះចាកពីមែក ។  
 ព្រះថេរៈលូកព្រះហស្តចូលទ្រទុក ។ ផ្ទៃក៏បានតាំងនៅលើព្រះហស្តរបស់  
 ព្រះថេរៈ ។ ព្រះថេរៈបានថ្វាយផ្ទៃនោះចំពោះព្រះរាជា ដោយថ្វាយព្រះ  
 ពរថា “សូមព្រះអង្គទ្រង់ដាំចុះ មហាបពិត្រ” ។

### ពូជមហាពោធិព្រឹក្សបែកសាខា ៨-៣២ ដើម

ព្រះរាជាទ្រង់ទទួលហើយ ក៏ទ្រង់រោយលំអិតដែលមានរសល្អចុះ  
 ក្នុងផ្ទាំងមាស ដាក់ភក់ដែលផ្សំដោយរបស់ក្រអូបឡើយពេញ ហើយបណ្តុះ  
 ទុកក្នុងទីជិតដើមមហាពោធិព្រឹក្ស ។ កាលជនទាំងអស់កំពុងមើលនោះឯង  
 កូនពោធិព្រឹក្សតូច ៗ ៨ ដើម ដែលមានប្រមាណ ៤ ហត្ថ បានដុះ

ឡើងហើយ ។ ព្រះរាជាទតឃើញអស្ចារ្យនោះ ហើយក៏ទ្រង់បូជា  
 កូនពោធិព្រឹក្សតូច ៗ ៨ ដើមដោយស្មេតនត្រ ហើយថ្វាយការអភិសេក  
 ( ដល់កូនពោធិព្រឹក្សតូច ៗ ទាំង៨ ដើមនោះ ) ។ ប្រជាជនដាំកូនពោធិ  
 ព្រឹក្សមួយដើម ( ដែលចែក ) អំពីកូនពោធិព្រឹក្សតូច ៗ ទាំង ៨ ដើម  
 នោះទុកត្រង់កំពង់ឈ្មោះជម្ពូកោលបង្គនៈ ក្នុងឱកាសដែលដើមមហាពោធិ  
 ព្រឹក្សប្រតិស្ថាននៅក្នុងពេលមកដល់ដំបូង ។ ដាំមួយដើមទុកត្រង់មុខទ្វារ  
 ស្រុករបស់គវក្កព្រាហ្មណ៍,<sup>១</sup> មួយដើមទៀត ដាំក្នុងថ្មបារាម, មួយដើម  
 ទៀត ដាំក្នុងក្បែរ ឥស្សរនិម្មានវិហារ,<sup>២</sup> មួយដើមទៀត ដាំជិតទីតាំងព្រះ  
 បឋមចេតិយ, មួយដើមទៀត ដាំលើចេតិយបព្វត, មួយដើមទៀត  
 ដាំក្នុងស្រុកកាជរគ្រាមក្នុងរោហណជនបទ, មួយដើមទៀត ដាំក្នុងស្រុក  
 ចន្ទនគ្រាម ក្នុងរោហណជនបទន្ទុះឯង ។ ប្រជាជនទាំងឡាយបាន  
 ដាំកូនពោធិព្រឹក្សតូច ៗទាំង ៣២ ដើម ដែលកើតអំពីពូជនៃផ្លែទាំង ៤  
 គ្រាប់ ក្រៅនេះទុកក្នុងអារាមដែលតាំងនៅក្នុងចម្ងាយមួយយោជន៍ ។

---

១. ដីកាសារត្ថទីបនីជាគវក្កព្រាហ្មណ៍ ។ ២. សារត្ថ ពាក្យថា ឥស្សរនិម្មានវិហារ  
 បានដល់ កស្សបគិរិវិហារ គឺ វិហារដែលឥស្សរជនសាងទុក ។

**ព្រះនាងអនុឡាទេវី និងអវិជ្ជាមាតុបុរស**

កាលដើមមហាពោធិព្រឹក្ស ដែលជាទង្គជ័យនៃព្រះសទ្ធម្មរបស់  
 ព្រះទសពលប្រតិស្ថាននៅហើយ ដើម្បីប្រយោជន៍ ដើម្បីសេចក្តីសុខ  
 ដល់ជនក្នុងកោះដោយជុំវិញ ដោយការបន្តលំដាប់នៃកូនចៅយ៉ាងនេះ  
 ហើយ ព្រះនាងអនុឡាទេវី ព្រមនឹងមាតុត្រាមមួយពាន់ គឺ ស្រី ៗ (ជា  
 បាទបរិចារិការបស់ខ្លួន) ៥០០នាក់ និងស្រីក្នុងរាជវាំង ៥០០នាក់ទៀត  
 ព្រះផ្ទះសក្តានុសំណាក់របស់ព្រះនាងសង្ឃមិត្តាថេរី មិនយូរប៉ុន្មាន ព្រះនាង  
 ព្រមទាំងបរិវារ ក៏តាំងនៅក្នុងភាពជាព្រះអរហន្ត ។ ចំណែកព្រះរាជ  
 ភាគិនីយ៍ឈ្មោះអវិជ្ជៈនោះឯង ព្រមទាំងបុរស ៥០០ នាក់ ឬសក្តានុ  
 សំណាក់របស់ព្រះថេរៈ, អវិជ្ជាភិក្ខុព្រមទាំងបរិវារ បានតាំងនៅក្នុងភាពជា  
 ព្រះអរហន្ត ក្នុងកាលមិនយូរប៉ុន្មានដែរ ។

**សាសនាតាំងមាំព្រោះកុលបុត្រក្នុងកោះលង្កាបួសរៀន**

តមកថ្ងៃមួយ ព្រះរាជាថ្វាយបង្គំដើមមហាពោធិព្រឹក្សហើយ ស្តេច  
 យាងទៅកាន់បូបារាមព្រមនឹងព្រះថេរៈ ។ កាលព្រះរាជាស្តេចយាងទៅ  
 ដល់ស្ថានទីដែលត្រូវសាងលោហប្រាសាទ ពួករាជបុរសក៏បាននាំផ្កាឈើ  
 ទាំងឡាយមកទូលថ្វាយ ។ ព្រះរាជាបានថ្វាយផ្កាឈើទាំងឡាយដល់ព្រះ  
 ថេរៈ ។ ព្រះថេរៈក៏យកផ្កាឈើបូជាទីដែលត្រូវសាងលោហប្រាសាទ ។

ល្មមកាលផ្កាឈើទាំងឡាយ ដែលធ្លាក់ចុះលើផែនដី ផែនដីបានកើតការ  
ញាប់ញ័រយ៉ាងខ្លាំង ។

ព្រះរាជាត្រាស់សួរថា “បពិត្រលោកម្ចាស់ដ៏ចម្រើន ព្រោះហេតុអ្វី  
ទើបផែនដីញាប់ញ័រ ?”

ព្រះថេរៈ ទូលថា “មហាបពិត្រ ក្នុងអនាគត រោងព្រះឧបោសថ  
នឹងមានដល់សង្ឃក្នុងឱកាសនេះ នេះនឹងជាបុព្វនិមិត្តនៃរោងព្រះឧបោសថ  
នោះ” ។ ព្រះរាជាទ្រង់យាងទៅព្រមនឹងព្រះថេរៈ បានយាងទៅដល់  
អម្ពន្តណស្ថាន ។ ក្នុងអម្ពន្តណស្ថាននោះ រាជបុរសបាននាំផ្លែស្វាយទុំ  
មួយ សម្បូណ៌ដោយពណ៌, និងក្លិន មានរសឆ្ងាញ់ក្រៃលែង មកទូល  
ថ្វាយចំពោះព្រះរាជាព្រះអង្គនោះ ។ ព្រះរាជាបានថ្វាយផ្លែស្វាយនោះដល់  
ព្រះថេរៈដើម្បីទំពាឆាន់ ។ ព្រះថេរៈក៏ឆាន់ក្នុងទីនោះឯង ហើយទូលថា  
“សូមព្រះអង្គទ្រង់ដាំគ្រាប់ស្វាយនេះទុកក្នុងទីនេះឯង” ។ ព្រះរាជា ទ្រង់  
ទទួលយកគ្រាប់ស្វាយនោះហើយ ទ្រង់បណ្តុះទុកក្នុងទីនោះឯង ហើយ  
ទ្រង់ស្រោចទឹក ។ ព្រមនឹងការទ្រង់បណ្តុះគ្រាប់ស្វាយ ផែនដីក៏ញាប់ញ័រ  
ហើយ ។ ព្រះរាជាត្រាស់សួរថា “បពិត្រលោកម្ចាស់ដ៏ចម្រើន ព្រោះ  
ហេតុអ្វី ទើបបរិញ័រ ?” ព្រះថេរៈទូលថា “មហាបពិត្រ ក្នុងអនាគតទី  
ប្រជុំសង្ឃ ឈ្មោះអម្ពន្តណៈ នឹងមានក្នុងឱកាសនេះ នេះនឹងជាបុព្វនិមិត្ត  
នៃសន្និបាតស្ថាននោះ” ។ ព្រះរាជាទ្រង់រោយផ្កាឈើ ៨ ក្តាប់ចុះក្នុងទី

នោះ ទ្រង់ថ្វាយបង្គំហើយក៏ស្តេចបន្តរាជដំណើរទៅព្រមនឹងព្រះថេរៈទៀត  
 ស្តេចបានយាងទៅដល់ស្ថានទីដែលនឹងត្រូវសាងមហាចេតិយ ។ ក្នុង  
 ស្ថានទីនោះ ពួករាជបុរស បាននាំផ្កាចម្បាទាំងឡាយ មកថ្វាយចំពោះព្រះ  
 រាជាអង្គនោះ ។ ព្រះរាជាបានថ្វាយផ្កាចម្បាទាំងនោះដល់ព្រះថេរៈ ។  
 ព្រះថេរៈក៏យកផ្កាលេឃីបូជាត្រង់ទីដែលត្រូវសាងមហាចេតិយហើយថ្វាយ  
 បង្គំ ។ ក្នុងវេលានោះឯង មហាប្រថីក៏ញាប់ញ័រ ។ ព្រះរាជាត្រាស់  
 សួរថា “បពិត្រលោកម្ចាស់ដ៏ចម្រើន ព្រោះហេតុអ្វី ទើបបាន  
 បរិវិញ្ញា” ។

ព្រះថេរៈទូលថា “មហាបពិត្រ ក្នុងអនាគត ព្រះមហាសថ្វប  
 ដែលមិនមានទីណាដូចទីរបស់ព្រះមានព្រះភាគនឹងមានក្នុងឱកាសនេះ នេះ  
 នឹងជាបុព្វនិមិត្ត នៃមហាសថ្វបនោះ” ។

ព្រះរាជា ទ្រង់ត្រាស់ថា “លោកម្ចាស់ដ៏ចម្រើន ខ្ញុំព្រះករុណានេះ  
 ឯង នឹងសាង”

ព្រះថេរៈ ទូលថា “កុំឡើយ មហាបពិត្រ ព្រះអង្គនៅមានការ  
 ងារដទៃច្រើន តែព្រះនគ្រាបស់ព្រះអង្គ ព្រះនាមថា ទុដ្ឋតាមណីអភ័យ  
 នឹងទ្រង់ឱ្យសាង” ។

គ្រានោះ ព្រះរាជាទ្រង់ត្រាស់ថា “បពិត្រលោកម្ចាស់ដ៏ចម្រើន បើ  
 ព្រះនគ្រាបស់ខ្ញុំព្រះករុណានឹងសាងសោត ក៏នឹងសាងវត្ថុដែលខ្ញុំព្រះ



ករុណាសាងទុកហើយនុ៎ះឯង” ដូច្នេះហើយ ទើបបង្គាប់ឱ្យនាំសរសរថ្ម  
 មានប្រមាណ ១២ ហត្ថមក ហើយឱ្យចារឹកអក្សរទុកថា “ព្រះនគ្រាបស់  
 ព្រះបាទទេវានម្បិយតិស្សព្រះនាមថា ទុដ្ឋតាមណីអភ័យ ចូរសាងព្រះ  
 សថ្មបទុកក្នុងប្រទេសនេះចុះ” ដូច្នេះ បង្គាប់ឱ្យប្រតិស្ថានទុកហើយ ទើប  
 ត្រាស់សួរព្រះថេរថា “បពិត្រលោកម្ចាស់ដ៏ចម្រើន ព្រះសាសនា តាំងមាំ  
 ហើយក្នុងកោះលង្កាទីបច្ចុប្បន្ននៅទេ ?”

ព្រះថេរទូលថា “សូមថ្វាយព្រះពរ មហាបពិត្រ ព្រះសាសនា  
 តាំងមាំហើយ ប៉ុន្តែថា ឫសគល់នៃព្រះសាសនានោះ មិនទាន់ចាក់ចុះនៅ  
 ឡើយ” ។

ព្រះរាជាត្រាស់សួរថា “បពិត្រលោកម្ចាស់ដ៏ចម្រើន ក៏កាលណា  
 ឫសគល់ (នៃព្រះសាសនានោះ) នឹងឈ្មោះថា ជាការដែលធ្លាក់ចុះ  
 ហើយ ?”

ព្រះថេរទូលថា “មហាបពិត្រ ក្នុងកាលណា ក្មេងកើតក្នុងកោះ  
 តម្កបណ្ឌិទីប មានមាតាបិតាជាមនុស្សក្នុងកោះតម្កបណ្ឌិទីប នឹងចេញឬស  
 ក្នុងកោះតម្កបណ្ឌិទីប ហើយរៀនព្រះវិន័យក្នុងកោះតម្កបណ្ឌិទីបនុ៎ះឯង  
 ចេញផ្សព្វផ្សាយបង្រៀន (ព្រះវិន័យ) ក្នុងកោះតម្កបណ្ឌិទីបបាន ក្នុង  
 កាលនោះឫសគល់នៃព្រះសាសនានឹងឈ្មោះថា ជាការដែលចាក់ចុះ  
 ហើយ” ។

ព្រះរាជា ត្រាស់សួរថា “បពិត្រលោកម្ចាស់ដ៏ចម្រើន ក៏ភិក្ខុដូច្នេះ មាននៅក្នុងកោះតម្កបណ្ឌិទ្ធិប ឬ ?”

ព្រះថេរៈ ទូលថា “នៅក្នុងកោះតម្កបណ្ឌិទ្ធិបនេះ មាន មហា បពិត្រ ព្រះមហាអវិជ្ជាភិក្ខុជាអ្នកអាចក្នុងកម្មនោះ” ។

ព្រះរាជា ត្រាស់សួរថា “បពិត្រលោកម្ចាស់ដ៏ចម្រើន ខ្ញុំព្រះ ករុណាគួរធ្វើអ្វីខ្លះ ក្នុងកម្មនេះ” ។

ព្រះថេរៈ ទូលថា “គួរសាងមណ្ឌប មហាបពិត្រ”

ព្រះរាជាសាងមណ្ឌបដើម្បីធ្វើចតុត្ថសង្គាយនា

ព្រះរាជា ទ្រង់ទូលថា “ល្អណាស់ លោកម្ចាស់” ហើយបង្គាប់ ឱ្យសាងមណ្ឌបដោយរាជានុភាព ដូចគ្នានឹងមណ្ឌបដែលព្រះបាទអជា តសត្តមហារាជ ទ្រង់សាងក្នុងគ្រាធ្វើមហាសង្គ្រាម (គឺ សង្គ្រាមនាលើក ដំបូង) ទុកក្នុងផ្ទៃដីរបស់អាមាត្យ ឈ្មោះមេឃវណ្ណាភ័យ (របស់ព្រះ បាទមេឃវណ្ណាភ័យ) ហើយទ្រង់ត្រាស់ឱ្យពួកអ្នកត្រូវត្រៀមទាំងពួង ហ្នឹក ហាត់ក្នុងសិល្បៈរបស់ខ្លួន ។ ទុក (បង្គាប់ឱ្យត្រៀមហាត់តន្ត្រីទុកឱ្យ ជំនាញ (ហើយទ្រង់ត្រាស់ថា ខ្ញុំព្រះករុណា នឹងមើលឬសគល់នៃព្រះ សាសនា ដែលចាក់ចុះហើយ ដូច្នេះ មានបុរសចំនួនច្រើនពាន់ហែហម ហើយ បានស្តេចយាងទៅដល់ថ្មបាវាម ។

**ចតុត្ថសង្គាយនា**

សម័យនោះ ភិក្ខុ ៦៨,០០០ រូប ប្រជុំគ្នាក្នុងថ្មបារាម ។ អាសនៈ  
 របស់ព្រះមហាមហិន្ទត្ថេរ គេក្រាលបែរមុខទៅមកខាងទិសទក្សិណ ។  
 ធម្មាសនៈរបស់ព្រះមហាអរិដ្ឋត្ថេរ គេចាត់តាំងបែរមុខទៅមកខាងទិសឧត្តរ ។  
 គ្រានោះឯង ព្រះមហាអរិដ្ឋត្ថេរ ដែលព្រះមហិន្ទត្ថេរ និមន្តហើយក៏គង់  
 លើធម្មាសនៈ ដោយលំដាប់ដែលដល់ខ្លួន តាមសមគួរ ។ ព្រះមហា  
 ថេរៈ៦៨រូប ដែលមានព្រះមហិន្ទត្ថេរជាប្រមុខ ក៏គង់ព័ទ្ធជុំវិញធម្មាសនៈ ។  
 ព្រះកនិដ្ឋភាតា សូម្បីរបស់ព្រះរាជា ព្រះនាមថា មត្តាកយត្ថេរ ជាអ្នក  
 យកធុរៈការងារ ( គឺ តាំងចិត្តសិក្សារៀនសូត្រ ) រួមនឹងភិក្ខុ ៥០០ រូប  
 គង់ជុំវិញធម្មាសនៈរបស់ព្រះមហាអរិដ្ឋត្ថេរនោះឯង ដោយតាំងចិត្តថា  
 នឹងរៀនយកព្រះវិន័យ ។ ពួកភិក្ខុសូម្បីដែលសល់ និងបរិស័ទព្រម  
 ដោយព្រះរាជា ក៏បានអង្គុយលើទីអង្គុយដែលដល់ខ្លួន ៗ ហើយ ។

គ្រានោះ ព្រះមហាអរិដ្ឋត្ថេរ បានសម្តែងនិទាននៃព្រះវិន័យថា  
 “សម័យនោះ ព្រះសម្មាសម្ពុទ្ធជាម្ចាស់ដ៏មានជោគ ទ្រង់គង់នៅក្បែរដើមស្មៅ  
 ជាលំនៅរបស់នឿរុយក្ស ជិតស្រុកវេរញ្ជា” ដូច្នេះជាដើម ។ ក៏ឯកាល  
 ព្រះអរិដ្ឋត្ថេរ សម្តែងនិទាននៃព្រះវិន័យហើយ អាកាសក៏ស្រែកគ្រហឹមក

ឆ័រពង្សនោះ ។ ផ្នែកបន្ទោរខុសរដូវកាលក៏ប្រាប់គ្នាតែងតែង ។ ពួកទេវតា  
បានថ្វាយសាធុការហើយ ។ មហាប្រថពីរពាយព្រាបព្រាប ដរាបដល់ទី  
បំផុតទឹកទ្រផែនដី ។

កាលបាណិហារ្យច្រើនយ៉ាងប្រព្រឹត្តទៅនៅយ៉ាងនោះ ព្រះអរិដ្ឋត្ថេរ  
ដែលមានព្រះមហាថេរៈជាខ្លាស្រព ៦៨ រូប ជាមេគណៈមួយ ។  
ដែលមានព្រះមហាមហិន្ទជាប្រមុខ និងភិក្ខុ ៦ ម៉ឺន រូបក្រៅអំពីនោះ  
ហែហមហើយ បានប្រកាសព្រះវិន័យបិដក ដែលសម្តែងនូវគុណមាន  
ព្រះករុណារបស់ព្រះសាស្តាជាដើម ដែលកម្ចាត់សេចក្តីក្តៅក្រហាយមក  
កាយកម្ម វចីកម្មរបស់ពួកជនអ្នកធ្វើតាមពាក្យទូន្មាន របស់ព្រះមានព្រះ  
ភាគត្រង់កណ្តាលនៃមហាវិហារថ្មបាធម៌ ក្នុងថ្ងៃបរាណាខែកត្តិកាដំបូង ។  
ក៏ព្រះអរិដ្ឋត្ថេរដ៏មានអាយុ ត្រាប្រកាសហើយ បង្រៀនដល់ភិក្ខុជាច្រើន  
គឺ ឱ្យតាំងនៅក្នុងហឫទ័យរបស់ភិក្ខុច្រើនសន្លឹកសន្លាប់ តាំងនៅដរាប  
អស់អាយុ ហើយក៏បរិនិព្វាន ដោយអនុបាទិសេសនិព្វានធាតុ ។

ព្រះមហាថេរៈ ៦៨ រូប សូម្បីទាំងនោះឯងដែលមាន  
ព្រះមហាមហិន្ទជាប្រមុខ អ្នកយកធុរៈការងារមកប្រជុំ  
ព្រមគ្នាហើយ ក្នុងសមាគមនោះ, ទាំងអស់ជាមេគណៈ

មួយ ៗ ជាសាវ័ករបស់ព្រះធម្មរាជា មានអាសវៈអស់  
ហើយ បានសម្រេចវសី មានវិជ្ជា ៣ ឆ្លាតក្នុងឥទ្ធិបូជិ  
ដឹងច្បាស់នូវអត្តជីវត្តម បានប្រៀនប្រដៅព្រះរាជា ព្រះ  
ថេរៈ អ្នកស្វែងរកគុណធំសម្តែងបំភ្លឺ (គឺសេចក្តីភ្លឺនៃ  
ញាណ) ឱ្យឃើញច្បាស់ ញាំងផែនដី (គឺ កោះ  
លង្កា) នេះឱ្យរុនរឿងហើយ ក៏បរិនិព្វាន ដូចគំនរភ្លើង  
នេះសន្លោសន្លោហើយរលត់ទៅ ដូច្នោះ ។

ចំណេរកាលតមក បន្ទាប់ពីកាលបរិនិព្វាននៃព្រះមហាថេរៈទាំង  
នោះ លំដាប់បន្តគ្នាមកនៃអាចារ្យ ដែលមានប្រការដូចពោលហើយក្នុង  
ផ្នែកខាងដើមយ៉ាងនេះ គឺ ព្រះមហាថេរៈសូម្បីពួកដទៃ អ្នកជាអន្តេវាសិក  
របស់ព្រះថេរៈទាំងនោះ និងព្រះថេរៈទាំងឡាយ មានព្រះតិស្សទត្ថៈ ព្រះ  
កាឡសុមនៈ និងព្រះទ័យសុមនៈជាដើម អ្នកជាអន្តេវាសិកនៃអន្តេវាសិក  
ទាំងឡាយ របស់ព្រះមហាអវិជ្ជតេរ បាននាំព្រះវិន័យបិដកនេះមក ដរាប  
ដល់សព្វថ្ងៃនេះ ។

ព្រោះហេតុនោះ ទើបខ្ញុំព្រះករុណាពោលទុកថា ក៏បន្ទាប់ពី  
តតិយសង្គាយនា មកព្រះថេរៈទាំងឡាយ មានព្រះមហិន្ទជាដើម បាននាំ

ព្រះវិន័យបិដកមកកាន់កោះនេះ, ព្រះថេរៈទាំងឡាយ មានព្រះអរិដ្ឋត្ថេរជាដើម រៀនអំពី (សំណាក់) ព្រះមហិន្ទហើយ បាននាំមករហូតអស់រយៈវេលាតិចតួច តាំងពីវេលាព្រះអរិដ្ឋត្ថេរជាដើមនោះនាំមកព្រះវិន័យបិដកនោះ គប្បីជ្រាបថា បាននាំបន្តមកដោយលំដាប់អាចារ្យ ដែលជាការបន្តលំដាប់អន្តេវាសិករបស់ព្រះអរិដ្ឋត្ថេរជាដើមទាំងនោះឯង ដរាបដល់សព្វថ្ងៃនេះ ។

### ពន្យល់បទមាតិកាថា ព្រះវិន័យបិដកតាំងនៅហើយក្នុងបុគ្គលណា

បទមាតិកាថា ព្រះវិន័យបិដកតាំងនៅហើយក្នុងបុគ្គលណា ខ្ញុំព្រះករុណានិងឆ្លើយតទៅ ៖

ព្រះវិន័យបិដករបស់បុគ្គលពួកណា រមែងប្រព្រឹត្តទៅមិនចន្លោះដោយបាលីនិងដោយអត្ថ គឺ មិនបាត់បង់សូម្បីតិចតួច ដូចប្រេងល្អដែលដាក់ទុកក្នុងឆ្នាំងកែវមណី រមែងមិនជ្រាបចេញដូច្នោះ គប្បីជ្រាបថា ព្រះវិន័យបិដកតាំងនៅហើយក្នុងបុគ្គលបែបនោះ ដែលជាអ្នកមានសតិ គតិ និង ធិតិ មានប្រមាណក្រៃលែង អ្នកជាលដ្ឋី ច្រើនមានសេចក្តីរង្សៀស ប្រាថ្នាចំពោះការសិក្សា ។

អានិសង្សនៃការរៀនព្រះវិន័យ ៥ ប្រការ

ព្រោះដូច្នោះ ដើម្បីឱ្យព្រះវិន័យតាំងមាំ ដែលភិក្ខុកំណត់ដឹងនូវ អានិសង្សនៃវិន័យបរិយត្តិ (ការរៀនព្រះវិន័យ) ប្រាថ្នាចំពោះការសិក្សា ក៏គួររៀនព្រះវិន័យ ។ ក្នុងអធិការពោលដោយការពណ៌នានិទាននោះ មានអានិសង្សនៃវិន័យបរិយត្តិ (ការរៀនព្រះវិន័យ) ដូចតទៅនេះ ៖

ពិតមែន បុគ្គលអ្នកឆ្លាតក្នុងវិន័យបរិយត្តិ រមែងជាអ្នកតាំងនៅ ក្នុងឋានជាមាតាបិតារបស់ពួកកុលបុត្រ អ្នកបានសទ្ធាក្នុងព្រះសាសនា ព្រោះថា បព្វជ្ជាឧបសម្ព័ន្ធ ឧបដិបត្តិ វត្ថុធំនិងវត្ថុតូច ភាពជាអ្នកឆ្លាត ក្នុងអាចារៈនិងគោចររបស់កុលបុត្រទាំងនោះ ជាប់ដោយសេចក្តីឆ្លាតក្នុង វិន័យបរិយត្តិនោះ ។

មួយទៀត ព្រោះអាស្រ័យវិន័យបរិយត្តិ កងសីលរបស់ខ្លួន រមែងជារបស់ដែលបុគ្គលនោះ ឃុំគ្រងរក្សាល្អហើយ រមែងជាទីពឹង ពំនាក់របស់ពួកកុលបុត្រ ដែលត្រូវសេចក្តីសង្ស័យគ្របសង្កត់ រមែង ក្លៀវក្លានិយាយនៅកណ្តាលសង្ឃ រមែងសង្កត់សង្កិនពួកសត្រូវបាន ដោយល្អ ដោយសហធម៌ រមែងជាអ្នកបដិបត្តិ ដើម្បីការតាំងមាំនៃព្រះ សទ្ធម្ម ព្រោះហេតុនោះ ទើបព្រះមានព្រះភាគត្រាស់ថា “ភិក្ខុទ្រទ្រង់វិន័យ តែងបានអានិសង្ស ៥ ប្រការ គឺ សីលក្នុងរបស់ខ្លួន ឈ្មោះថា ភិក្ខុ

នោះ បានឃុំគ្រងរក្សាដោយល្អ១ ភិក្ខុនោះ តែងជាទីពឹងនៃពួកភិក្ខុដែល  
 មានសេចក្តីសង្ស័យជាប្រក្រតី១ ភិក្ខុនោះ ជាអ្នកកៀវក្លានិយាយក្នុង  
 កណ្តាលជំនុំសង្ឃ១ ភិក្ខុនោះរមែងសង្កត់សង្កិនដោយល្អ នូវពួកសត្រូវ  
 ដោយសហធម៌ គឺសិក្ខាបទដែលព្រះមានព្រះភាគទ្រង់បញ្ញត្តទុក១ ភិក្ខុនោះ  
 ឈ្មោះថា ជាអ្នកប្រតិបត្តិ ដើម្បីញ៉ាំងព្រះសង្ឃឱ្យតាំងនៅមាំមាំ”<sup>១</sup> ។

### បដិបត្តិវិន័យ នាំឱ្យបានរួចផុតពីកិលេសជាទីបំផុត

មួយទៀត កុសលធម៌ពួកណា ដែលមានសំរិះជាមូល ដែល  
 ព្រះមានព្រះភាគត្រាស់ទុកហើយ, បុគ្គលអ្នកទ្រង់វិន័យនុ៎ះឯង ឈ្មោះថា  
 ជាទាយាទនៃកុសលធម៌ទាំងនោះ ព្រោះធម៌ទាំងនោះ មានវិន័យជា  
 មូល ។ សមពិត ដូចពាក្យដែលព្រះមានព្រះភាគត្រាស់ទុកថា ៖

“វិន័យ ដើម្បីប្រយោជន៍ដល់សេចក្តីសង្រួម, សេចក្តីសង្រួម  
 ដើម្បីប្រយោជន៍ដល់ការមិនក្តៅក្រហាយចិត្ត, ការមិនក្តៅក្រហាយចិត្ត  
 ដើម្បីប្រយោជន៍ដល់បាមោជ្ជៈ គឺសេចក្តីរីករាយទន់, បាមោជ្ជៈ ដើម្បី  
 ប្រយោជន៍ដល់បីតិ គឺសេចក្តីរីករាយដ៏ក្លា, បីតិ ដើម្បីប្រយោជន៍ដល់  
 បស្សន្ធិ គឺសេចក្តីស្ងប់រម្ងាប់, បស្សន្ធិ ដើម្បីប្រយោជន៍ដល់សុខៈ, សុខៈ

---

១. វិន. បរិ. ឯកុត្តរិក. ១៣. ៦៩/៧៣ ។



ដើម្បីប្រយោជន៍ដល់សមាធិ, សមាធិ ដើម្បីប្រយោជន៍ដល់យថាភូត  
 ញ្ញាណទស្សនៈ (វិបស្សនាទន្ទ្រី), យថាភូតញ្ញាណទស្សនៈ ដើម្បី  
 ប្រយោជន៍ដល់និព្វិត (វិបស្សនាមានកម្លាំង), និព្វិត ដើម្បីប្រយោជន៍  
 ដល់វិរាគៈ គឺអរិយមគ្គ, វិរាគៈ ដើម្បីប្រយោជន៍ដល់វិមុត្តិ គឺអរហត្ត  
 ផល វិមុត្តិ ដើម្បីប្រយោជន៍ដល់វិមុត្តិញ្ញាណទស្សនៈ គឺបច្ចវេក្ខណញ្ញាណ  
 វិមុត្តិញ្ញាណទស្សនៈ ដើម្បីប្រយោជន៍ដល់អនុបាទាបរិនិព្វាន គឺរលត់មិន  
 ឱ្យមានបច្ច័យជាគ្រឿងប្រកាន់តទៅ, ព្រះអរហត្តផល ឬព្រះនិព្វានជា  
 គ្រឿងរួចចាកសេចក្តីសៅហ្មងនៃចិត្ត ព្រោះមិនមានឧបាទានជាគ្រឿង  
 ប្រកាន់ណា ការពោលនូវព្រះវិន័យ មានព្រះអរហត្តផល ឬព្រះនិព្វាននុ៎ះ  
 ជាប្រយោជន៍ ការប្រឹក្សានូវព្រះវិន័យ មានព្រះអរហត្តផល ឬព្រះនិព្វាន  
 នុ៎ះជាប្រយោជន៍ ការប្រុងស្តាប់នូវព្រះវិន័យ ក៏មានព្រះអរហត្តផល ឬ  
 ព្រះនិព្វាននុ៎ះជាប្រយោជន៍”<sup>១</sup> ។

ព្រោះដូច្នោះ គួរធ្វើសេចក្តីព្យាយាមដោយអើពើក្នុងការរៀនសូត្រ  
 ព្រះវិន័យ ដូច្នេះឯង ។

---

១. វិន. បរិ. ចូឡសង្គម. ១៣. ១៦៧/១៩៤-៥ ។

**តាថាសរុបរឿង**

ដោយលំដាប់នៃពាក្យត្រឹមតែប៉ុណ្ណោះ ជាការដែលខ្ញុំព្រះករុណា  
ប្រកាសសេចក្តីនៃគាថានេះថា ៖

“ព្រះវិន័យបិដកនេះ អ្នកណាពោលទុក, ពោលក្នុងកាល  
ណា, ពោលទុកព្រោះហេតុអ្វី, អ្នកណាទ្រទ្រង់ទុក, អ្នក  
ណានាំបន្តមក, និងតាំងនៅហើយ ក្នុងបុគ្គលណា, ខ្ញុំ  
ព្រះករុណាពោលវិធីនេះហើយខាងក្រោយ (នឹងពណ៌នា  
អត្ថនៃព្រះវិន័យ) ដូច្នេះ ។

ក្នុងមាតិកាដែលខ្ញុំព្រះករុណាតាំងទុក ដើម្បីពណ៌នាព្រះន័យនោះ  
មុន និងការពណ៌នាពាហិរនិទាននៃព្រះវិន័យ ក៏ជាការដែលខ្ញុំព្រះករុណា  
ពណ៌នាហើយ តាមដែលបានអធិប្បាយមកដូច្នេះឯង ។

**ពាហិរនិទានវណ្ណនា បប**

# សមណ្ឌប្បសាទិកា

អដ្ឋកថា វិនយបិដក

មហាវិគ្គ

ពាហិរនិទាន

ចប់



# សមណ្ឌប្បសាទិកា

អដ្ឋកថា វិនយបិដក

មហាវិគ្គ

ចេត្យកណ្ត

បឋមភាគ



## វេរព្យកណ្តវណ្ណនា

[ ១ ] ឥឡូវនេះ ខ្ញុំព្រះករុណានឹងធ្វើការពណ៌នាសេចក្តីនៃបទទាំង  
 ឡាយ មានបទថា តេន សមយេន ពុទ្ធា ភគវា : សម័យនោះ  
 ព្រះសម្មាសម្ពុទ្ធជាម្ចាស់ ដ៏មានជោគ ជាដើម ព្រោះបានពោលទុកហើយថា  
 នឹងធ្វើការពណ៌នាអត្ថនៃវិន័យ សម្តែងសេចក្តីនៃបាលីថា តេន ជាដើម  
 ដោយប្រការផ្សេង ៗ ។ ខ្ញុំព្រះករុណា នឹងធ្វើអត្ថវណ្ណនាយ៉ាងណា ។

### អធិប្បាយបទថា តេន ជាដើម

បទថា តេន ជាពាក្យសម្តែងចេញដោយមិនចំពោះ ។ បណ្ឌិត  
 គប្បីជ្រាបដំនិតទូទៅនៃបទថា តេន នោះ ដោយពាក្យថា យេន នេះ  
 ដែលជាពាក្យសរុប សូម្បីមិនពោលទុកតែសម្រេចបានដោយសេចក្តីក្នុង  
 កាលខាងក្រោយ ។ ពិតមែន សេចក្តីរំពឹងរបស់ព្រះសាវ័បុត្រ ដែលជា  
 ហេតុនៃការទូលអង្វរឱ្យបញ្ញត្តិព្រះវិន័យ សម្រេចបានក្នុងកាលខាងក្រោយ  
 ព្រោះហេតុនោះ គប្បីជ្រាបសម្ព័ន្ធក្នុងពាក្យថា តេន សមយេន ជាដើម  
 នេះយ៉ាងនេះថា សេចក្តីរំពឹងនោះកើតឡើង ដោយសម័យណា សម័យ  
 នោះ ព្រះមានព្រះភាគស្តេចប្រថាប់នៅជិតស្រុកវេរព្យ ។

ពិតមែន វិធីនេះជាវិធីដែលសមគួរសូម្បីក្នុងវិន័យទាំងអស់ គឺ  
 ពាក្យថា តេន លោកពោលទុកក្នុងទីណា ៗ ក្នុងទីនោះ ៗ បណ្ឌិតគប្បី  
 ធ្វើបដិទេសដោយពាក្យថា យេន នេះដែលសម្រេចដោយសេចក្តីក្នុង  
 កាលមុនឬខាងក្រោយ ។ ឧទាហរណ៍ល្អមជាមកក្នុងវិធីដែលសមគួរតាម  
 ដែលពោលនោះដូច្នេះ ភិក្ខុសុទ្ធិនសេពមេប៉ុនធម្ម ព្រោះហេតុអ្វី ភិក្ខុទាំង  
 ឡាយ ព្រោះហេតុនោះឯង តថាគតនឹងបញ្ញត្តិសិក្ខាបទដល់ភិក្ខុទាំងឡាយ  
 មានពាក្យអធិប្បាយថា ភិក្ខុសុទ្ធិនសេពមេប៉ុនធម្ម ព្រោះហេតុអ្វី ព្រោះ  
 ហេតុនោះ តថាគតនឹងបញ្ញត្តិ ។ បដិទេស រមែងសមគួរដោយពាក្យ  
 ថា យេន នេះ ដែលសម្រេចដោយសេចក្តីក្នុងកាលមុន យ៉ាងនេះ  
 មុន ។ បដិទេស រមែងសមគួរដោយពាក្យថា យេន នេះ ដែល  
 សម្រេចដោយសេចក្តីក្នុងកាលខាងក្រោយ យ៉ាងនេះថា “ធនិយម៍មាន  
 អាយុជាកូនស្នូនឆ្នាំងទៅយករបស់ដែលគេមិនបានឱ្យ គឺ ឈើរបស់  
 ស្តេច” ដោយសម័យណា សម័យនោះ ព្រះមានព្រះភាគស្តេចនៅជិត  
 ក្រុងរាជគ្រឹះ ។ សេចក្តីនៃពាក្យថា តេន ជាការដែលខ្ញុំព្រះករុណា  
 ពោលហើយ ដោយប្រការដូច្នេះ ។



**អធិប្បាយបទថា សមយេន ជាដើម**

ចំណែក **សមយស័ព្ទ** ដែលមានក្នុងបទថា សមយេន នេះ  
រមែងប្រាកដក្នុងអត្ថ ៩ យ៉ាង គឺ

**សមវាយៈ ១ ខណៈ ១ កាលៈ ១ សមុហៈ ១**

**ហេតុ ១ ទិដ្ឋិ ១ បដិលាភៈ ១ បហានៈ ១**

**បដិវេធឈៈ ១ មុន ។**

ពិតមែន **សមយស័ព្ទ**មាន**សមវាយៈ**ជាអត្ថ ក្នុង**ពាក្យ**ទាំងឡាយជា  
ដើមយ៉ាងនេះថា “អប្បេរ នាម ស្វេចិ ឧបសន្តមេយ្យាម កាលញ្ច  
**សមយញ្ច ឧបាទាយ ៖ បើដូច្នោះ ចាំយើងពិចារណានូវកាលនិង**  
**សម័យសិន ហើយសឹមទៅក្នុងថ្ងៃស្អែក”<sup>១</sup> ។**

មាន**ខណៈ**ជាអត្ថ ក្នុង**ពាក្យ**ទាំងឡាយ មានជាដើមយ៉ាងនេះថា  
“ឯកោវ ខោ ភិក្ខុវេ ខណោ ច សមយោ ច ព្រហ្មចរិយវាសាយ  
៖ ម្នាលភិក្ខុទាំងឡាយ **ខណៈនិងសម័យ**នៃការនៅប្រព្រឹត្តព្រហ្មចរ្យ មាន  
**តែមួយ”<sup>២</sup> មាន កាលៈ ជាអត្ថ ក្នុងពាក្យ**ទាំងឡាយ ជាដើមយ៉ាងនេះថា

១. ទីយ. សីល. សុត្តស្ឋត្រ. ១៥. ១១៨/១៦២ ។

២. អង្គ. អដ្ឋ. គហបតិវគ្គ. ៤៨. ២៩/១៤១ ។

“ឧណ្ហសមយោ បរិទ្ឋាហសមយោ : សម័យក្តៅ សម័យស្ងួត”<sup>១</sup> ។  
 មានសម្មហៈជាអត្ថក្នុងពាក្យទាំងឡាយជាដើមយ៉ាងនេះថា “មហាសមយោ  
 បរនស្មី : ថ្ងៃនេះ ជាថ្ងៃប្រជុំជំកួនដងព្រៃ”<sup>២</sup> ។ មានហេតុជាអត្ថ ក្នុង  
 ពាក្យទាំងឡាយជាដើមយ៉ាងនេះថា “សមយោមិ ខោ តេ ភទ្ទាលិ  
 អប្បដិវត្តោ អហោសិ : ភគវា ខោ សាវត្ថិយំ វិហរតិ ភគវាមិ មំ  
 ជានិស្សតិ : ភទ្ទាលិ នាម ភិក្ខុ សត្វសាសនេ សិក្ខាយ  
 អបរិបូរការីតិ អយម្យំ ខោ តេ ភទ្ទាលិ សមយោ អប្បដិវត្តោ  
 អហោសិ : ម្នាលភទ្ទាលិ អ្នកមិនបានដឹងហេតុផលថា ព្រះមានព្រះភាគ  
 គង់នៅក្នុងក្រុងសាវត្ថី តែព្រះមានព្រះភាគ គង់ដឹងអាត្មាអញថា ភិក្ខុ  
 ឈ្មោះភទ្ទាលិ មិនបានបំពេញសិក្ខាក្នុងសាសនារបស់ព្រះសាស្តា ដូច្នេះ  
 ឡើយ ម្នាលភទ្ទាលិ នេះឯង ជាហេតុដែលអ្នកមិនបានដឹង”<sup>៣</sup> ។ មាន  
 ទិដ្ឋិជាអត្ថក្នុងពាក្យទាំងឡាយជាដើមយ៉ាងនេះថា “តេន ខោ បន  
 សមយេន ឧត្តហមាណោ បរិព្វាជកោ សមណមុណ្ឌិកាបុត្តោ  
 សមយប្បវាជកេ តិណ្ឌកាជីវេ ឯកសាលកេ មល្លិកាយ អាវាមេ

---

១. វិន. បាចិ. សុរាបានវគ្គ. ៤. ២២៩/២៣០ ។ ២. ទីយ. មហា. មហាសមយសូត្រ.  
 ១៧. ៧៤/១៧០ ។ ៣. មជ្ឈិ. មជ្ឈិ. ភទ្ទាលិសូត្រ. ២៣ ១៦៣/២៨០ ។

បដិវេសន៍ : សម័យនោះឯង បរិព្វាជកឈ្មោះឧត្តហមានៈ ជាសមណ  
 មុណ្ឌិកបុត្រ អាស្រ័យនៅក្នុងអារាមរបស់ព្រះនាងមណ្ឌិកាទេវីដែលមាន  
 សាលាមួយ មានជួរដើមទន្លេប៉ុន្មានជុំវិញ ជាទីសម្រាប់ប្រឹក្សានូវ  
 លទ្ធិ<sup>(១)</sup> ។ មានបដិលាភៈជាអត្ថ ក្នុងពាក្យទាំងឡាយជាដើមយ៉ាងនេះ  
 ថា “ធិដ្ឋេ ធម្មេ ច យោ អត្ថោ យោ ចត្ថោ សម្បរាមិកោ  
 អត្ថាភិសមយោ ធិរោ បណ្ឌិតោតិ បរុច្ចតិ : ប្រយោជន៍ណា ក្នុង  
 បច្ចុប្បន្នក្តី ប្រយោជន៍ណា ដែលមានក្នុងបរលោកក្តី ជីវជន ឈ្មោះថា  
 បណ្ឌិត ព្រោះការបាននូវប្រយោជន៍ទាំងពីរនោះ”<sup>(២)</sup> ។ មានបហានៈជា  
 អត្ថ ក្នុងពាក្យទាំងឡាយជាដើមយ៉ាងនេះថា “សម្មា មាណាភិសមយោ  
 អន្តមកាសិ ទុក្ខសង្ខ : ធ្វើទីបំផុតទុក្ខបានហើយ ព្រោះត្រាស់ដឹងនូវការ  
 លះសេចក្តីប្រកាន់តាមហេតុ”<sup>(៣)</sup> ។ មានបដិវេធជាអត្ថ ក្នុងពាក្យទាំង  
 ឡាយជាដើមយ៉ាងនេះថា “ទុក្ខសង្ខ បីឡានដ្ឋោ សន្តាបដ្ឋោ សទ្ធតដ្ឋោ  
 វិបរីណាមដ្ឋោ អភិសមយដ្ឋោ : ទុក្ខសច្ច មានអត្ថថា បៀតបៀន  
 មានអត្ថថា ក្តៅក្រហាយ មានអត្ថថា បច្ច័យតាក់តែង មានអត្ថថា

---

១. មជ្ឈិ. មជ្ឈិ. សមណមុណ្ឌិកសូត្រ. ២៤. ១១៧/១៨៨ ។ ២. សំយុ. សគា.  
 ២៩. ៣៨៤/២៣៦ ។ ៣. អង្គ. ចតុ. សព្វេតនិយវគ្គ. ៤៣. ២៨/៥៩ ។

ប្រែប្រួល មានអត្ថថា គួរកំណត់ដឹង”<sup>(១)</sup> ។

តែក្នុងទីនេះ សមយ ស័ព្ទនោះមានកាលៈជាអត្ថ ព្រោះហេតុនោះ គប្បីឃើញសេចក្តីក្នុងបទថា តេន សមយេន នេះ យ៉ាងនេះថា សេចក្តីរំពឹងជាហេតុទូលអង្វរឱ្យទ្រង់បញ្ញត្តិវិន័យ កើតឡើងដល់ព្រះ សាវ័បុត្រ ដោយកាលណា ដោយកាលនោះ ។

ក្នុងបទថា តេន សមយេន នេះ ចោទជំទាស់ថា កាលជាដូច្នោះ ហេតុអ្វី ក្នុងវិន័យនេះ ទើបធ្វើនិទ្ទេសដោយតតិយាវិភត្តិថា តេន សមយេន មិនធ្វើដោយទុតិយាវិភត្តិថា ឯក សមយំ ដូចក្នុងសុត្តន្តៈ និងដោយសុត្តមវិភត្តិថា យស្មី សមយេ កាមាវចរំ ដូចក្នុងអភិធម្ម ហ្ន៎ ? ឆ្លើយថា ព្រោះសេចក្តីសមនឹងសេចក្តី ដោយប្រការយ៉ាងនោះ ក្នុងសុត្តន្តៈនិងអភិធម្មនោះ និងព្រោះសេចក្តីសមនឹងសេចក្តី ដោយ ប្រការដទៃក្នុងវិន័យនេះ សមនឹងសេចក្តីយ៉ាងណា ? សមយស័ព្ទមាន អច្ឆន្ទសំយោគជាអត្ថ សមគួរក្នុងសុត្តន្តៈមុន ។ ពិតមែន ព្រះមានព្រះ ភាគស្តេចនៅដោយករុណាវិហារ រហូតដល់អស់ទីបំផុតសម័យដែលទ្រង់ សម្តែងព្រះសុត្តន្តៈទាំងឡាយ មានព្រហ្មជាលសូត្រជាដើមតែម្តង ព្រោះ

១. ខុទ្ទ. បដិ. មហាវគ្គ. ៦៨. ២៦៤/២៦៦ ។

ហេតុនោះ ក្នុងសុត្តន្តនេះ ទើបលោកធ្វើឧបយោគនិទ្ទេស ដើម្បីបំភ្លឺសេចក្តីនោះ ។ ក៏ឯសម័យស័ព្ទមានអធិការណៈជាអត្ថ និងសេចក្តីកំណត់ការៈដោយការៈជាអត្ថ រមែងសមគួរ ក្នុងអភិធម្ម ។ ពិតមែន សម័យស័ព្ទមានកាលៈជាអត្ថ និងមានសមុហៈជាអត្ថ ជាអធិការណៈនៃធម៌ទាំងឡាយមានផស្សៈជាដើម ដែលព្រះមានព្រះភាគត្រាស់ក្នុងអភិធម្មនោះ ការៈនៃធម៌ទាំងនោះ ដែលលោក រមែងកំណត់ដោយសេចក្តីមាននៃសម័យ ពោលគឺ ខណៈ សម័យវាយៈ និងហេតុ ព្រោះហេតុនោះ ក្នុងអភិធម្មនោះ ទើបលោកធ្វើនិទ្ទេសដោយសត្តមីវិភត្តិ ដើម្បីបំភ្លឺសេចក្តីនោះ ។ ចំណែកក្នុងវិន័យនេះ សម័យស័ព្ទមានហេតុជាអត្ថ និងមានករណៈជាអត្ថ ទើបសមគួរ ។

ក៏សម័យបញ្ញត្តិសិក្ខាបទណានោះ ជាសម័យដែលព្រះសាវ័បុត្រជាដើមដឹងបានលំបាក, ដោយសម័យនោះ ដែលជាហេតុនិងករណៈ ព្រះមានព្រះភាគទ្រង់បញ្ញត្តិសិក្ខាបទទាំងឡាយ និងទ្រង់ពិចារណាមើលហេតុនៃការបញ្ញត្តិសិក្ខាបទ បានស្តេចប្រថាប់នៅក្នុងទីនោះ ។ ព្រោះដូច្នេះបណ្ឌិតគប្បីជ្រាបថា លោកធ្វើនិទ្ទេសដោយតតិយាវិភត្តិក្នុងវិន័យនេះ ដើម្បី

បំភ្លឺសេចក្តីនោះ ។ ក៏ក្នុងទីនេះមានគាថា ( ដោយអំណាចនៃការសង្គ្រោះ  
 សេចក្តីតាមដែលពោលហើយ ) ដូចតទៅនេះថា ព្រោះពិចារណាសេចក្តី  
 នោះ ។ ទើបព្រះថេរៈទាំងឡាយពោល សមយ ស័ព្ទ ក្នុងព្រះសូត្រ និង  
 ព្រះអភិធម្មកន្លែងណាមួយដោយតតិយាវិភត្តិ និងសត្តមវិភត្តិ, សមយ  
 ស័ព្ទនោះ លោកពោលក្នុងព្រះវិន័យនេះ ដោយតតិយាវិភត្តិប៉ុណ្ណោះ ។

ចំណែកព្រះបូរាណាចារ្យពណ៌នាទុកថា សេចក្តីផ្សេងគ្នានេះថា តំ  
 សមយំ រហូតដល់អស់សម័យនោះក្តី ថា តស្មី សមយេ ក្នុងសម័យ  
 នោះក្តី ថា តេន សមយេន សម័យនោះឯងក្តី ប្លែកគ្នាតែត្រឹមតែពាក្យ,  
 ក្នុងគ្រប់ ៗ បទមានសត្តមវិភត្តិប៉ុណ្ណោះ ជាអត្ថ ។ ព្រោះដូច្នេះ តាម  
 លទ្ធិរបស់ព្រះបូរាណាចារ្យនោះ សូម្បីកាលលោកពោលពាក្យថា តេន  
 សមយេន : សម័យនោះឯង ក៏គប្បីឃើញសេចក្តីថា តស្មី សមយេ  
 : ក្នុងសម័យនោះ ។

ខ្ញុំព្រះករុណានឹងពណ៌នាអត្ថនៃបទទាំងនេះថា ពុទ្ធា ភគវា  
 ដូច្នេះ ជាដើមខាងមុខ ។

**អត្ថាធិប្បាយពាក្យថា វេរញាយំ វិហរតិ**

ក៏គប្បីជ្រាបវិនិច្ឆ័យក្នុងពាក្យថា វេរញាយំ វិហរតិ នេះ ដូច  
តទៅនេះ ៖

ពាក្យថា វេរញាយំ នេះ ជាឈ្មោះក្រុងមួយ ក្នុងស្រុកវេរញា  
នោះ ។ ពាក្យថា វេរញាយំ នេះ ជាសត្តមីវិភត្តិចុះក្នុងអត្ថថា ជិត ។  
ពាក្យថា វិហរតិ ជាការសម្តែងដល់ភាពជាអ្នកប្រកបព្រមដោយធម៌ ជា  
គ្រឿងនៅយ៉ាងណាមួយ បណ្តាធម៌ជាគ្រឿងនៅ គឺ ឥរិយាបថវិហារ  
ទិព្វវិហារ ព្រហ្មវិហារ និងអរិយវិហារដោយមិនប្លែកគ្នា ។ តែក្នុងទីនេះ  
សម្តែងដល់ការប្រកបដោយឥរិយាបថយ៉ាងណាមួយបណ្តាឥរិយាបថមាន  
ប្រភេទ គឺ ការឈរ ការដើរ ការអង្គុយ និងការដេក ។ ព្រោះដូច្នេះ  
ព្រះមានព្រះភាគប្រថាប់ឈរក្តី ស្តេចយាងទៅក្តី ប្រថាប់អង្គុយនៅក្តី  
ជុំក្តី បណ្ឌិតគប្បីជ្រាបថា ស្តេចប្រថាប់នៅទាំងនោះ ។ ពិតមែន ព្រះ  
មានព្រះភាគអង្គនោះ ទ្រង់បំបាត់សេចក្តីលំបាកនៃឥរិយាបថមួយ ដោយ  
ឥរិយាបថមួយទៀត ទ្រង់នាំ គឺ ទ្រង់ញ៉ាំងអត្តភាពឱ្យប្រព្រឹត្តទៅមិនឱ្យ  
ទ្រុឌទ្រោម ព្រោះដូច្នេះ ទើបលោកហៅថា ស្តេចប្រថាប់នៅ ។

អត្ថាធិប្បាយពាក្យថា នឡេរុបុច្ឆិមន្ទមូលេ ជាដើម

គប្បីជ្រាបវិនិច្ឆ័យក្នុងពាក្យថា នឡេរុបុច្ឆិមន្ទមូលេ នេះ ដូច  
តទៅនេះ ៖

យក្សឈ្មោះ នឡេរុ ។ ដើមស្លោឈ្មោះថា បុច្ឆិមន្ទៈ ។ បទថា  
មូលំ : មូល គឺ គល់, ក្នុងទីជិត ។ ពិតមែន មូលស័ព្ទនេះ រមែង  
ប្រាកដក្នុងឫសគល់ ក្នុងពាក្យទាំងឡាយជាដើមដូចថា “មូលានិ  
ឧទ្ធកេយ្យ អន្តមសោ ឧស្សីនាឡិមត្តានិបិ : ក៏ភើបយកឫសទាំងឡាយ  
ដោយហោចទៅស្ម័គ្រប៉ុនលំពង់ស្បូវក្លាំង (ក៏មិនឱ្យសល់)”<sup>១</sup> ។ ក្នុង  
ហេតុដែលមិនទូទៅក្នុងពាក្យជាដើមថា “លោភោ អកុសលមូលំ :  
លោភៈ ជាឫសនៃអកុសល”<sup>២</sup> ។ ក្នុងទីជិត ក្នុងពាក្យទាំងឡាយជាដើម  
ថា “យាវ មជ្ឈនិកេ កាលេ ឆាយា ផរតិ, និវាតេ បណ្ណានិ បតន្តិ,  
ឯត្តាវតា រុក្ខមូល : ម្លប់រមែងជះទៅក្នុងវេលាថ្ងៃត្រង់, ស្លឹកឈើទាំង  
ឡាយ រមែងធ្លាក់ទៅក្នុងពេលស្ងប់ខ្សល់ បានត្រឹមទីណា ដោយទីត្រឹមតែ  
ប៉ុណ្ណោះ ឈ្មោះថា រុក្ខមូល (គល់ឈើ)” ។ តែក្នុងបទថា មូលេនេះ

១. អង្គ តិក. មហាវគ្គ. ៤១. ៧១/២៥៧ ។ ២. ទីយ. បាដិ. សង្កឹតិសូត្រ. ១៩.  
៩៩/១៣៤ ។



លោកប្រាថ្នាយកទីជិត ។ ព្រោះដូច្នោះ គប្បីឃើញសេចក្តីក្នុងពាក្យនេះ យ៉ាងនេះថា ទីជិតដើមស្ពៅដែលនឿររុយក្សស្ថិតនៅហើយ ។ បានឮថា ដើមស្ពៅនោះ គួររីករាយ គួរជ្រះថ្លា ធ្វើហាក់ដូចជាម្ចាស់ផ្ទះនៃដើមឈើ ជាច្រើន មាននៅក្នុងទីដែលដល់ព្រមដោយមកទៅមកមិនឆ្ងាយអំពីនគរ នោះ ។

គ្រានោះឯង ព្រះមានព្រះភាគស្តេចយាងទៅស្រុកវៀរញ៉ា កាលនឹង ប្រថាប់នៅក្នុងស្ថានដែលសមគួរ ទើបប្រថាប់នៅក្នុងទីជិត គឺ ចំណែក ខាងក្រោមនៃដើមឈើនោះ ។ ព្រោះហេតុនោះ ទើបព្រះឧបាលីពោលថា “ទ្រង់គង់នៅក្បែរដើមស្ពៅជាលំនៅរបស់នឿររុយក្ស ជិតស្រុកវៀរញ៉ា” ។ បើនឹងមានពាក្យជំទាស់ក្នុងសេចក្តីនោះថា បើព្រះមានព្រះភាគគង់នៅក្នុង ស្រុកវៀរញ៉ាមុន, ពាក្យថា នៅក្បែរដើមស្ពៅជាលំនៅរបស់នឿររុយក្ស ដែលព្រះឧបាលីថេរៈមិនគួរពោល, បើស្តេចប្រថាប់នៅក្បែរដើមស្ពៅ ជាលំនៅរបស់នឿររុយក្សនោះ, ពាក្យថា ក្នុងស្រុកវៀរញ៉ា ព្រះថេរៈក៏ មិនគួរពោល, ព្រោះថា ព្រះមានព្រះភាគ មិនអាចស្តេចប្រថាប់នៅក្នុង ពីរកន្លែងព្រម ៗ គ្នា ដោយសម័យតែមួយនោះបាន ។ តែពាក្យថា វៀរញ៉ាយំ វិហារតិ នឿររុបុច្ឆិមន្ទមូល នោះ បណ្ឌិតមិនគប្បីឃើញ

យ៉ាងនោះឡើយ, ខ្ញុំព្រះករុណាបានពោលហើយមិនមែនថា បទថា វេរញ្ញាយំ ជាសត្តមីវិភត្តិបុរៈក្នុងអត្ថថា ជិត ។ ព្រោះហេតុនោះ ព្រះមាន ព្រះភាគ កាលស្តេចគង់នៅក្បែរដើមស្ពៅ ជាលំនៅរបស់នឿរុយក្ស ក្នុងទីជិតស្រុកវេរញ្ញា ទើបព្រះឧបាលីថេរៈពោលថា “ទ្រង់គង់នៅក្បែរ ដើមស្ពៅ ជាលំនៅរបស់នឿរុយក្ស ជិតស្រុកវេរញ្ញា” សូម្បីក្នុងព្រះ បាលី ស្រុកនេះ ដូចហ្នូងគោទាំងឡាយ កាលត្រាច់ទៅក្នុងទីជិតនៃ ទន្លេគង្គានិងយមុនាជាដើម ជនទាំងឡាយ រមែងពោលថា “ត្រាច់ទៅជិត ទន្លេគង្គា ត្រាច់ទៅជិតទន្លេយមុនា” ដូច្នោះ ។

### អធិប្បាយពាក្យថា វេរញ្ញាយំ និង នឿរុបុចិមន្ទមូលេ

ក្នុងពាក្យថា វេរញ្ញាយំ វិហរតិ នឿរុបុចិមន្ទមូលេ : ទ្រង់ គង់នៅក្បែរដើមស្ពៅ ជាលំនៅរបស់នឿរុយក្ស ជិតស្រុកវេរញ្ញា នេះ បណ្ឌិតគប្បីជ្រាបអត្ថយោជនា ដោយន័យជាដើម យ៉ាងនេះថា ពិតមែន ពាក្យថា វេរញ្ញាមានការសម្តែងគោចរគ្រាមរបស់ព្រះមានព្រះភាគនោះជា ប្រយោជន៍ ។ ពាក្យថា នឿរុបុចិមន្ទមូលេ មានការសម្តែងស្ថានជាទីនៅ ដែលសមគួរដល់បព្វជិតជាប្រយោជន៍ ។

ព្រះឧបាលីថេរៈសម្តែងការដែលព្រះមានព្រះភាគ ទ្រង់ធ្វើការ

អនុគ្រោះពួកគ្រហស្ថ ក្នុងបណ្តាពាក្យកំណត់ទាំងពីរនោះ ដោយពាក្យ  
កំណត់ថា វេរញា សម្តែងការដែលទ្រង់អនុគ្រោះបព្វជិត ដោយពាក្យ  
កំណត់ថា នឡេរុបុច្ឆិវាទមូល ។

មួយទៀត សម្តែងសេចក្តីវៀរអត្តកិលមថានុយោគ ព្រោះការ  
ទទួលបច្ច័យ ដោយពាក្យកំណត់ដើម, សម្តែងឧទាហរណ៍នៃឧបាយ ក្នុង  
ការវៀរកាមសុខល្អិតានុយោគ ព្រោះលះវត្ថុកាមចេញ ដោយពាក្យកំណត់  
ក្រោយ ។ មួយទៀត សម្តែងការដែលព្រះមានព្រះភាគទ្រង់ប្រកប  
ក្រៃលែងដោយធម្មទេសនា ដោយពាក្យកំណត់ដើម, សម្តែងការដែល  
ព្រះមានព្រះភាគទ្រង់បង្ហាត់ទៅដើម្បីវិវេក ដោយពាក្យកំណត់ក្រោយ ។  
សម្តែងការដែលព្រះមានព្រះភាគទ្រង់ប្រកបដោយព្រះករុណា ដោយ  
ពាក្យកំណត់ដើម, សម្តែងការដែលទ្រង់ប្រកបដោយព្រះបញ្ញា ដោយ  
ពាក្យកំណត់ក្រោយ ។ សម្តែងភាពដែលព្រះមានព្រះភាគទ្រង់បង្ហាត់ព្រះ  
ទ័យទៅ ក្នុងការញ៉ាំងហិតសុខឱ្យសម្រេចដល់សត្វទាំងឡាយ ដោយ  
ពាក្យកំណត់ដើម, សម្តែងប្រការដែលព្រះមានព្រះភាគមិនចូលទៅជាប់  
ក្នុងការធ្វើហិតសុខដល់សត្វដទៃ ដោយពាក្យកំណត់ក្រោយ ។ សម្តែង  
ការដែលព្រះមានព្រះភាគ ទ្រង់នៅសប្បាយមានការមិនលះបង់សុខ  
ដែលប្រកបដោយធម៌ជាគ្រឿងកំណត់ ដោយពាក្យកំណត់ដើម, សម្តែង

ភាពដែលព្រះមានព្រះភាគទ្រង់នៅសប្បាយ មានសេចក្តីតាមប្រកបក្នុងឧត្ត  
 រិមនុស្សធម្មជាគ្រឿងកំណត់ ដោយពាក្យកំណត់ក្រោយ ។ សម្តែងភាព  
 ដែលព្រះមានព្រះភាគ ទ្រង់ច្រើនដោយឧបការៈដល់មនុស្សទាំងឡាយ,  
 ដោយពាក្យកំណត់ដើម, សម្តែងភាពដែលព្រះអង្គជាអ្នកច្រើន ដោយ  
 ឧបការៈដល់ទេវតាទាំងឡាយ ដោយពាក្យកំណត់ក្រោយ ។ សម្តែង  
 ប្រការដែលព្រះមានព្រះភាគ ស្តេចឧប្បត្តិឡើងក្នុងលោកហើយចម្រើន  
 ព្រមក្នុងលោកដោយពាក្យកំណត់ដើម, សម្តែងភាពដែលព្រះមានព្រះភាគ  
 មិនចូលទៅជាប់នៅក្នុងលោក ដោយពាក្យកំណត់ក្រោយ ។ ដោយ  
 ពាក្យកំណត់ដើម សម្តែងការដែលព្រះអង្គទ្រង់ញ៉ាំងប្រយោជន៍ជាទីស្តេច  
 ឧប្បត្តិឱ្យសម្រេចរៀបរយ តាមព្រះបាលីថា “ឯកបុគ្គលោ ភិក្ខុវេ  
 លោកេ ឧប្បជ្ជមាធ�ោ ឧប្បជ្ជតិ ពហុជនហិតាយ ពហុជនសុខាយ  
 លោកានុកម្មាយ អត្ថាយ ហិតាយ សុខាយ នេវមនុស្សានំ ។  
 កតមោ ឯកបុគ្គលោ តថាគតោ អរហំ សម្មាសម្ពុទ្ធោ : ម្នាលភិក្ខុ  
 ទាំងឡាយ បុគ្គលឯកកាលកើតឡើងក្នុងលោក ក៏រមែងកើតឡើង ដើម្បី  
 ជាគុណដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះ  
 ដល់សត្វលោក ដើម្បីប្រយោជន៍ ដើម្បីជាគុណ ដើម្បីសេចក្តីសុខ ដល់  
 ទេវតានិងមនុស្សទាំងឡាយ, បុគ្គលឯក តើគឺនរណា គឺ ព្រះតថាគត

អរហន្តសម្មាសម្ពុទ្ធ”<sup>១</sup> ដោយពាក្យកំណត់ខាងក្រោយ សម្តែងសេចក្តីនៅ  
 សមគួរដល់ស្ថានទីស្តេចឧប្បត្តិ ។ ពិតមែន ព្រះមានព្រះភាគស្តេចឧប្បត្តិ  
 ក្នុងព្រៃប្រណោះ ដោយសេចក្តីឧប្បត្តិទាំងដែលជាលោកិយៈ និង  
 លោកុត្តរៈ គឺ គ្រាដំបូងត្រង់លុម្ពិនីវ៉ែន គ្រាទីពីរត្រង់ពោធិមណ្ឌល ដោយ  
 ហេតុនោះ ព្រះឧបាលីថេរៈ ទើបសម្តែងទីនៅរបស់ព្រះអង្គក្នុងព្រៃទាំង  
 នោះ ។

### អធិប្បាយពាក្យថា មហតា ភិក្ខុសង្ឃោន សង្ឃី

គប្បីជ្រាបវិនិច្ឆ័យក្នុងពាក្យថា មហតា ភិក្ខុសង្ឃោន សង្ឃី ៖  
 ជាមួយនឹងភិក្ខុសង្ឃ មានចំនួនច្រើន នេះតទៅ ៖

បទថា មហតា មានសេចក្តីថា ធំដោយភាពជាអ្នកមានគុណធំៗ  
 ធំដោយភាពជាអ្នកមានចំនួនច្រើនៗ ។ ពិតមែន ភិក្ខុសង្ឃនោះ បានជា  
 ធំដោយគុណទាំងឡាយៗ ព្រោះហេតុថា ភិក្ខុដែលមានគុណយ៉ាងទាប  
 ក្នុងភិក្ខុសង្ឃនោះ បានជាព្រះសោតាបន្នបុគ្គល បានជាធំដោយចំនួនៗ  
 ព្រោះមានចំនួន ៥០០ ។ ពួកនៃភិក្ខុទាំងឡាយ ឈ្មោះថា ភិក្ខុសង្ឃ ។  
 ដោយភិក្ខុសង្ឃនោះ ។ អធិប្បាយថា ដោយពួកសមណៈអ្នកស្មើគ្នាដោយ

---

១. អង្គ. ឯក. ឯកបុគ្គលបាលី. ៤០. ១៣៨/៤៩ ។

គុណពោលគឺ ភាពជាអ្នកមានទិដ្ឋិនិងសីលស្មើគ្នា ។ បទថា សង្ខ្ខៈ :  
 ជាមួយនឹង គឺ ដោយភាពជាពួកតែមួយ ។ ពាក្យថា បញ្ចមត្ថេហិ  
 ភិក្ខុសត្ថេហិ : ប្រមាណ ៥០០ រូប មានវិគ្គោះថា ចំនួន ៥ ជា  
 ប្រមាណរបស់ភិក្ខុទាំងនោះ ព្រោះដូច្នេះ ទើបឈ្មោះថា បញ្ចមត្ថា ។  
 ប្រមាណលោកហៅថា មត្តា ។ ព្រោះដូច្នេះ បណ្ឌិតគប្បីឃើញសេចក្តី  
 សូម្បីក្នុងបាលីប្រទេសនេះយ៉ាងនេះថា រយនៃភិក្ខុទាំងនេះ មានចំនួន ៥  
 គឺ មានប្រមាណ ៥ ដូចយ៉ាងកាលលោកពោលថា គោជនេ មត្តញ្ច  
 រមែងមានអត្ថថា ដឹងចំនួន គឺ ស្គាល់ប្រមាណក្នុងគោជនដូច្នោះ ។  
 រយនៃភិក្ខុទាំងឡាយ ឈ្មោះថា ភិក្ខុសតានិ. ដោយរយនៃភិក្ខុ ដែលមាន  
 ចំនួនប្រាំទាំងនោះ ។ ក្នុងពាក្យដែលព្រះថេរៈពោលថា មហតា  
 ភិក្ខុសច្យេន សង្ខ្ខៈ នេះ ជាការដែលលោកសម្តែងសេចក្តីដែលភិក្ខុ  
 សង្ឃ័យនោះ ជាអ្នកធំដោយចំនួន ដោយពាក្យថា បញ្ចមត្ថេហិ  
 ភិក្ខុសត្ថេហិ នេះ ។ ចំណែកសេចក្តីដែលភិក្ខុសង្ឃ័យនោះ ជាអ្នកធំ  
 ដោយគុណ នឹងមានច្បាស់ខាងមុខដោយពាក្យថា “ម្នាលសាវ័បុត្រ ពី  
 ព្រោះ (ឥឡូវនេះ) សង្ឃនៅមិនទាន់មានពុត (ហានលបធ្វើអាក្រក់)  
 នៅឡើយ មិនទាន់មានទោសមោះមែននៅឡើយ កំពុងនៅមានធម៌បរិសុទ្ធ

ឥតទាន់មានពណ៌ខ្មៅសៅហ្មង សុទ្ធសឹងតែផ្កាផង ផ្កាចិត្តស្អិតនៅក្នុងធម៌  
មានខ្លឹមនៅឡើយ, ម្នាលសារីបុត្រ ក៏បណ្តាភិក្ខុទាំង ៥០០ រូបនេះ ភិក្ខុ  
ដែលមានមគ្គផលយ៉ាងទាបចុងគេបំផុត ក៏គង់បានសម្រេចត្រឹមថ្នាក់  
សោតាបន្នបុគ្គល”<sup>១</sup> ដូច្នេះ ។

**អធិប្បាយពាក្យថា អស្សេន្ទសិ ខោ ជាដើម**

គប្បីជ្រាបវិនិច្ឆ័យក្នុងពាក្យថា អស្សេន្ទសិ ខោ វេរញោ  
ព្រាហ្មណ៍ : វេរញាព្រាហ្មណ៍ បានឮច្បាស់នូវដំណឹងនោះហើយ ដូច  
តទៅនេះ ៖

បទថា អស្សេន្ទសិ : បានឮច្បាស់ សេចក្តីថា ស្តាប់ គឺ បាន  
ស្តាប់ បានដល់ បានជ្រាបតាមទំនងនៃសំឡេងរបស់ពាក្យនិយាយ ដែល  
ដល់សោតទូរ ។ ស័ព្ទថា ខោ ជានិបាតចុះក្នុងអត្ថត្រឹមតែធ្វើបទឱ្យពេញ  
ឬចុះក្នុងអត្ថនៃអវិជារណៈ ។ បណ្តាអត្ថទាំងពីរនោះ ដោយអត្ថនៃ  
អវិជារណៈ គប្បីជ្រាបសេចក្តីដូច្នេះថា បានស្តាប់ពិត ៗ អន្តរាយនៃការ  
ស្តាប់អ្វី ៗ មិនបានមានដល់ព្រាហ្មណ៍នោះ ។ ដោយអត្ថថា ធ្វើបទឱ្យ

---

១. វិន. បារ. មេថុនធម្មសិក្ខាបទ. ១. ៨/៣០ ។

ពេញ គប្បីជ្រាបថា ត្រឹមតែជាសេចក្តីពីរោះរណ្តំនៃបទនិងព្យញ្ជនៈ  
 ប៉ុណ្ណោះ ។ ព្រាហ្មណ៍អ្នកកើតក្នុងស្រុកវេរញ្ជា ឈ្មោះថា វេរញ្ជៈ ។  
 ព្រាហ្មណ៍មានក្នុងស្រុកវេរញ្ជា ឈ្មោះថា វេរញ្ជៈ ។ ម្យ៉ាងទៀត ស្រុក  
 វេរញ្ជាជាទីនៅរបស់ព្រាហ្មណ៍នោះ ព្រោះដូច្នោះ ព្រាហ្មណ៍នោះ ទើប  
 ឈ្មោះថា វេរញ្ជៈ ។ ប៉ុន្តែថា ព្រាហ្មណ៍នេះ អ្នកក្រុងហៅថា ឧទ័យ  
 ដោយអំណាចឈ្មោះដែលមាតាបិតាតាំងឱ្យ ។ អ្នកណា រមែងស្វាធារ្យ  
 ព្រះវេទ អធិប្បាយថា ស្វាធារ្យមន្តទាំងឡាយ ហេតុនោះ អ្នកនោះ  
 ឈ្មោះថា ព្រាហ្មណ៍ ។ ពិតមែន ពាក្យថា ព្រាហ្មណ៍នេះឯង ជាពាក្យ  
 ហៅពួកព្រាហ្មណ៍ដោយជាតិ ។ តែព្រះអរិយៈទាំងឡាយ លោកហៅថា  
 ព្រាហ្មណ៍ ព្រោះភាពជាអ្នកមានបាប បានអណ្តែតចេញហើយ ។

### អធិប្បាយរឿងដែលព្រាហ្មណ៍បានស្តាប់

ឥឡូវនេះ ព្រះឧបាសីថេរៈកាលនឹងប្រកាសរឿងដែលវេរញ្ជាព្រាហ្មណ៍  
 បានស្តាប់ ទើបបានពោលពាក្យមានថា សមណោ ខលុ ភោ គោតមោ  
 ៖ ទើបប្រកាសសេចក្តីថា ម្ចាស់គ្នាយើង បានឮថា សមណគោតម ជា  
 ដើម ។ ក្នុងពាក្យនោះ បណ្ឌិតគប្បីជ្រាបថា ព្រះមានព្រះភាគឈ្មោះថា  
 សមណៈ ព្រោះជាអ្នកមានបាបស្ងប់ហើយ ។ សេចក្តីនេះ សមពិតដូច



ពាក្យដែលព្រះអង្គត្រាស់ទុកថា “អ្នកដែលមានបាបបន្ទាត់ហើយ ឈ្មោះថា ព្រាហ្មណ៍<sup>១</sup> អ្នកដែលតថាគត ហៅថា សមណៈ ព្រោះ(បាបទាំងឡាយដែល)បុគ្គលនោះរម្ងាប់បានហើយ<sup>២</sup>” ។ ក៏ព្រះមានព្រះភាគ ចាត់ថា ជាអ្នកមានបាបដែលអរិយមគ្គយ៉ាងកំពូលឱ្យស្ងប់ហើយ ។ ព្រោះដូច្នេះ ព្រះនាម គឺ សមណៈនេះ ព្រះអង្គទ្រង់សម្រេចហើយ ដោយគុណតាមសេចក្តីពិត ។

បទថា ខលុ ជានិបាត បុរុស្តិ៍អត្ថថា បានស្តាប់មក ។

ពាក្យថា ភោ ត្រឹមតែជាពាក្យហៅដែលមកហើយដោយជាតិ នៃពួកជនអ្នកមានជាតិជាព្រាហ្មណ៍ ។ សូម្បីសេចក្តីនេះ ក៏សមពិតដូចពាក្យដែលព្រះអង្គត្រាស់ទុកថា “ភោវាទី នាមសោ ហោតិ សចេ ហោតិ សកិញ្ចនោ : បុគ្គល នោះ គ្រាន់តែបាននាមថា ភោវាទី (អ្នកពោលថាចម្រើន) ព្រោះបុគ្គលនោះឯង ជាអ្នកមានកិលេសគ្រឿងកង្វល់នៅឡើយ”<sup>៣</sup> ។ ដោយពាក្យថា គោតមោ នេះ វៀរញាព្រាហ្មណ៍ ទូលហៅព្រះមានព្រះភាគ ដោយអំណាចនៃព្រះគោត្រ ។ ព្រោះដូច្នេះ បណ្ឌិត

---

១. ខុទ្ទ. ធម្ម. ព្រាហ្មណវគ្គ. ៥២. ៣៦/១០៣ ។      ២. ខុទ្ទ. ធម្ម. ធម្មដ្ឋវគ្គ. ៥២. ២៩/៧៦ ។      ៣. ខុទ្ទ. ធម្ម. ព្រាហ្មណវគ្គ. ៥២. ៣៦/១០៥ ។

គប្បីឃើញសេចក្តីក្នុងពាក្យថា សមណោ ខលុ ភោ គោតមោ នេះ យ៉ាងនេះថា បានឮថា ព្រះសមណគោតមគោត្រដ៏ចម្រើន ។ ចំណែក ពាក្យថា សក្យបុត្តោ ជាសក្យបុត្តនេះ សម្តែងដល់ត្រកូលដែលខ្ពស់ របស់ព្រះមានព្រះភាគ ។ ពាក្យថា សក្យកុលា បព្វជិតោ : ចេញ ចាកសក្យត្រកូល ទ្រង់ព្រះផ្ទៀង សម្តែងសេចក្តីដែលព្រះមានព្រះភាគ ទ្រង់ព្រះផ្ទៀងដោយសទ្ធា ។ មានពាក្យអធិប្បាយថា ព្រះអង្គមិនមាន សេចក្តីសាបសូន្យ ណាមកគ្របសង្កត់ ទ្រង់លះចោលត្រកូលនោះ ដែល មិនមានសេចក្តីវិនាសបាត់បង់សោះឡើយ ហើយទ្រង់ព្រះផ្ទៀងដោយសទ្ធា ។ ពាក្យដទៃក្រៅពីនោះមានអត្ថដែលខ្ញុំព្រះករុណាពោលហើយឯង ។

ទុតិយារិកត្តិដែលមាននៅក្នុងបទថា តំ ខោ បន នេះ រមែង ប្រព្រឹត្តទៅក្នុងអត្ថដែលពោលដល់ឥតម្តុត ។ សេចក្តីថា កី (កិត្តិស័ព្ទ ដ៏ពីរោះ) របស់ព្រះគោតមដ៏ចម្រើននោះឯង (សុសសាយទៅហើយ យ៉ាងនេះថា ... ) ។

បទថា កល្យាណោ គឺ ប្រកបដោយគុណដែលល្អ អធិប្បាយ ថា ប្រសើរ ។ កិត្តិស័ព្ទនោះឯង ឬសំឡេងពោលសរសើរ ឈ្មោះថា កិត្តិស័ព្ទ ។

### អធិប្បាយពុទ្ធកុណ

ក៏ក្នុងពាក្យទាំងឡាយមានអាទិថា ឥតិបិ សោ ភគវា : ព្រះដ៏  
 មានព្រះភាគ អង្គនោះ ជាដើម មានយោជនាដូចតទៅនេះជាដំបូងថា  
 “ព្រះមានព្រះភាគអង្គនោះ ជាព្រះអរហន្ត ព្រោះហេតុយ៉ាងនេះ, ជាសម្មា  
 សម្ពុទ្ធ ព្រោះហេតុយ៉ាងនេះ, ជាអ្នកដល់ព្រមដោយវិជ្ជានិងចរណៈ  
 ព្រោះហេតុយ៉ាងនេះ, ជាអ្នកមានដំណើរល្អទៅហើយ ព្រោះហេតុយ៉ាង  
 នេះ, ជាអ្នកជ្រាបច្បាស់នូវត្រៃលោក ព្រោះហេតុយ៉ាងនេះ, ជាអ្នកទូន្មាន  
 នូវបុរសដែលគួរទូន្មាន ព្រោះហេតុយ៉ាងនេះ, ជាគ្រូរបស់ទេវតា និង  
 មនុស្សទាំងឡាយ ព្រោះហេតុយ៉ាងនេះ, ជាអ្នកត្រាស់ដឹងហើយ ព្រោះ  
 ហេតុយ៉ាងនេះ, ជាអ្នកចែកធម៌ ព្រោះហេតុយ៉ាងនេះ” ។ មានអធិប្បាយ  
 ដែលលោកពោលទុកថា “ព្រោះហេតុនេះ និងហេតុនេះ” ។

ឥឡូវនេះ នឹងធ្វើការពណ៌នាដោយន័យពិស្តារនៃបទទាំងនោះ  
 ដើម្បីភាពជាអ្នកឃ្លាសក្នុងសុត្តន្តន័យ និងដើម្បីរីករាយនៃចិត្តដោយធម៌  
 កថា ដែលប្រកបដោយពុទ្ធកុណ ក្នុងវារៈប្រារព្ធខាងដើមនៃការពណ៌នា  
 ព្រះវិន័យរបស់ព្រះវិន័យធរទាំងឡាយ ។ ព្រោះហេតុនោះ គប្បីជ្រាប  
 វិនិច្ឆ័យក្នុងពាក្យដែលលោកពោលទុកថា ៖

“ព្រះមានព្រះភាគអង្គនោះ ជាព្រះអរហន្ត ព្រោះហេតុយ៉ាងនេះ”  
 ដូច្នេះជាដើម ។

ព្រះនាមថា អរហំ

ព្រះមានព្រះភាគអង្គនោះ បណ្ឌិតគប្បីជ្រាបថា ជាព្រះអរហន្ត (ព្រះអង្គ ឆ្ងាយចាកសេចក្តីសៅហ្មងគ្រប់យ៉ាង) ព្រោះហេតុទាំងនេះជាមុន គឺព្រោះជាអ្នកឆ្ងាយ និងទ្រង់កំចាត់សត្រូវទាំងឡាយ និងទ្រង់កាច់បំបាក់នូវកាំនៃចក្រទាំងឡាយ ព្រោះជាអ្នកគួរដល់បច្ច័យជាដើម ព្រោះមិនមានការលាក់បាំងក្នុងការធ្វើបាប ។

សេចក្តីពិត ព្រះមានព្រះភាគនោះ ជាអ្នកឆ្ងាយ គឺ ទ្រង់តាំងនៅក្នុងព្រះគុណ ដែលឆ្ងាយសែនឆ្ងាយចាកសព្វកិលេស ព្រោះទ្រង់កម្ចាត់ចេញនូវកិលេសទាំងឡាយ ព្រមទាំងវាសនា ដោយមគ្គ ព្រោះហេតុនោះ ទើបទ្រង់ព្រះនាមថា អរហំ ព្រោះជាអ្នកឆ្ងាយ ។ មួយទៀត សត្រូវ គឺកិលេសទាំងឡាយ ព្រះមានព្រះភាគនោះ ទ្រង់ទម្លាយចេញហើយដោយមគ្គ ព្រោះដូច្នោះ ទើបទ្រង់ព្រះនាមថា អរហំ សូម្បីព្រោះទ្រង់ទម្លាយសត្រូវទាំងឡាយចេញ ។ មួយទៀត កាំទាំងអស់នៃសង្សារចក្រ មានដុំដែលសម្រេចដោយអវិជ្ជា និងភវតណ្ហា មានកម្ម គឺ អភិសង្ខារ មានបុញ្ញាភិសង្ខារជាដើម មានកង់ គឺ ជរាមរណៈ ដែលចង់ទុកដោយភ្លៅដែលសម្រេចដោយអាសវសមុទ័យ ផ្តុំទុកក្នុងរថពោល គឺភពបី ដែលប្រព្រឹត្តទៅហើយ អស់កាលជាអង្វែង មិនមានទីបំផុតខាងដើម ដែល

ព្រះមានព្រះភាគអង្គនោះ ទ្រង់ឈរនៅហើយ លើផែនដី គឺសីល ដោយ  
 ព្រះយុគលបាទ គឺវិរិយៈ ទ្រង់កាន់ពូថៅ គឺញាណដែលធ្វើនូវការអស់ទៅ  
 នៃកម្ម ដោយព្រះហស្ត គឺសទ្ធា ទ្រង់កាច់បំបាក់បានហើយ ទៀបគល់  
 ពោធិព្រឹក្ស ព្រោះដូច្នោះ ទើបទ្រង់ព្រះនាមថា អរហំ សូម្បីព្រោះទ្រង់  
 កាច់បំបាក់កាំនៃចក្រចេញ ។

### សង្ខារវដ្ត គឺបដិច្ចសមុប្បាទជាបច្ច័យតត្ថា

ម្យ៉ាងទៀត សង្ខារវដ្តមានខាងដើម និងខាងចុង គេមិនអាចដឹង  
 បាន ព្រះមានព្រះភាគ ត្រាស់ហៅថា សង្ខារចក្រ ។ ក៏អវិជ្ជា ជាដុំ  
 របស់សង្ខារចក្រនោះ ព្រោះជាមូលហេតុ, មានជរាមរណៈ ជាកង់  
 ព្រោះជាទីបំផុត, ធម៌ ១០ យ៉ាង ដ៏សេសជាកាំ ព្រោះមានអវិជ្ជាជាមូល  
 ហេតុ និងព្រោះមានជរាមរណៈជាទីបំផុត ។

បណ្តាធម៌ មានអវិជ្ជាជាដើមនោះ ការមិនដឹងក្នុងអរិយសច្ចៈ  
 មានទុក្ខជាដើម ឈ្មោះថា អវិជ្ជា ។ ក៏អវិជ្ជាក្នុងកាមភព រមែងជា  
 បច្ច័យដល់សង្ខារទាំងឡាយ ក្នុងកាមភព ។ អវិជ្ជាក្នុងរូបភព រមែងជា  
 បច្ច័យដល់សង្ខារទាំងឡាយក្នុងរូបភព ។ អវិជ្ជាក្នុងអរូបភពជាបច្ច័យ  
 ដល់សង្ខារទាំងឡាយក្នុងអរូបភព ។ សង្ខារក្នុងកាមភព រមែងជាបច្ច័យ

ដល់បដិសន្ធិវិញ្ញាណក្នុងកាមភព ។ ក្នុងរូបភពនិងអរូបភព ក៏ន័យ  
នេះ ។ បដិសន្ធិវិញ្ញាណក្នុងកាមភព រមែងជាបច្ច័យដល់នាមរូបក្នុងកាម  
ភព ។ ក្នុងរូបភព ក៏ដូចគ្នា ។ បដិសន្ធិវិញ្ញាណក្នុងរូបភព រមែងជា  
បច្ច័យដល់នាមតែម្យ៉ាង ក្នុងអរូបភព ។ នាមរូបក្នុងកាមភព ជាបច្ច័យ  
ដល់អាយតនៈ៦ ក្នុងកាមភព ។ នាមរូបក្នុងរូបភព រមែងជាបច្ច័យដល់  
អាយតនៈ ទាំង៣ ក្នុងរូបភព ។ នាមក្នុងអរូបភព រមែងជាបច្ច័យដល់  
មនាយតនៈតែម្យ៉ាង ក្នុងអរូបភព ។ អាយតនៈ៦ ក្នុងកាមភព រមែងជា  
បច្ច័យដល់ផស្សៈ៦ ក្នុងកាមភព ។ អាយតនៈ៣ ក្នុងរូបភព រមែងជា  
បច្ច័យដល់ផស្សៈ៣ ក្នុងរូបភព ។ អាយតនៈ១ ក្នុងរូបភព រមែងជា  
បច្ច័យដល់ផស្សៈ១ ក្នុងអរូបភព ។ ផស្សៈ៦ ក្នុងកាមភព រមែងជា  
បច្ច័យដល់វេទនា៦ ក្នុងកាមភព ។ ផស្សៈ៣ ក្នុងរូបភពជាបច្ច័យដល់  
ផស្សៈ៣ ក្នុងរូបភពនោះឯង ។ ផស្សៈ១ ក្នុងអរូបភព រមែងជាបច្ច័យ  
ដល់វេទនា១ ក្នុងអរូបភពនោះឯង ។ វេទនា៦ ក្នុងកាមភព រមែងជា  
បច្ច័យដល់តណ្ហាកាយ៦ ក្នុងកាមភព ។ វេទនា៣ ក្នុងរូបភព ជាបច្ច័យ  
ដល់តណ្ហាកាយ៣ ក្នុងរូបភពនោះឯង ។ វេទនា១ ក្នុងអរូបភព រមែង  
ជាបច្ច័យដល់តណ្ហាកាយ១ ក្នុងអរូបភព ។ តណ្ហានោះ ៗ ក្នុងកាមភព  
ជាដើមនោះ ៗ រមែងជាបច្ច័យដល់ឧបាទាននោះ ៗ ។ ឧបាទានជាដើម

រមែងជាបច្ច័យដល់ភពជាដើម ។

គឺយ៉ាងណា ? គឺថា បុគ្គលខ្លះក្នុងលោកនេះគិតថា នឹងបរិភោគ កាម រមែងប្រព្រឹត្តទុច្ចរិត ដោយកាយប្រព្រឹត្តទុច្ចរិតដោយវាចា ប្រព្រឹត្ត ទុច្ចរិតដោយចិត្ត ព្រោះកាមុបាទនជាបច្ច័យ ព្រោះការពេញបរិបូណ៌នៃ ទុច្ចរិត គេរមែងកើតក្នុងអបាយ ។ កម្មជាហេតុឡើងកើតក្នុងអបាយនោះ របស់បុគ្គលនោះ ជាកម្មភព, ការកើតឡើងនៃខន្ធទាំងឡាយ ជាជាតិ, ការចាស់គ្រាំគ្រា ជាជរា, ការបែកផ្ចាយ ជាមរណៈ ។

បុគ្គលខ្លះទៀត គិតថា នឹងសោយសម្បត្តិក្នុងសួគ៌, ប្រព្រឹត្ត សុចរិតយ៉ាងនោះដូចគ្នា ព្រោះការបរិបូណ៌នៃសុចរិត គេរមែងកើតក្នុង សួគ៌ ។ ពាក្យថា កម្មជាហេតុកើតក្នុងសួគ៌នោះរបស់គេ ជាកម្មភពជា ដើម ក៏មានន័យដូចគ្នានោះ ។ ចំណែកបុគ្គលខ្លះទៀត គិតថា នឹង សោយសម្បត្តិក្នុងព្រហ្មលោក រមែងចម្រើនមេត្តា ចម្រើនករុណា មុទិតា ឧបេក្ខា ព្រោះកាមុបាទនជាបច្ច័យ គេរមែងកើតក្នុងព្រហ្មលោក ព្រោះ ការបរិបូណ៌នៃភាវនា ។ ពាក្យថា កម្មជាហេតុកើតក្នុងព្រហ្មលោកនោះ របស់គេ ជាកម្មភពជាដើម ក៏មានន័យដូចគ្នានោះ ។ បុគ្គលខ្លះទៀត គិតថា នឹងសោយសម្បត្តិក្នុងអរូបភព ទើបចម្រើនសមាបត្តិទាំងឡាយ មានអាកាសានញ្ចាយតនៈជាដើម យ៉ាងនោះឯង ព្រោះការបរិបូណ៌នៃ

ការវិនា គេរមែងកើតក្នុងអរូបភពនោះ ។ កម្មជាហេតុកើតក្នុងអរូបភព  
 នោះរបស់គេ ជាកម្មភព ។ ខន្ធទាំងឡាយ ដែលកើតពីកម្ម ជាឧប្បត្តិ  
 ភព, ការកើតនៃខន្ធទាំងឡាយ ជាជាតិ, ការចាស់ត្រាំត្រា ជាជរា, ការ  
 បែកធ្លាយ ជាមរណៈ ។ ក្នុងយោជនាទាំងឡាយ សូម្បីមានឧបាទាន  
 ដែលសល់ ជាមូល ក៏ន័យនេះ ។

### ធម្មដ្ឋិតិញ្ញាណ

បញ្ញាក្នុងការកំណត់បច្ច័យ ដោយន័យដែលលោកពោលទុកយ៉ាង  
 នេះថា អវិជ្ជានេះ ជាហេតុ សង្ខារទាំងឡាយកើតមកពីហេតុ អវិជ្ជានិង  
 សង្ខារសូម្បីទាំង២ នេះ ក៏ជាហេតុសមុប្បន្នធម៌ (ធម៌ដែលជាហេតុ  
 និងកើតពីហេតុ) ឈ្មោះថា ធម្មដ្ឋិតិញ្ញាណ ។ បញ្ញាក្នុងការកំណត់  
 បច្ច័យ ដោយន័យដែលលោកពោលយ៉ាងនេះថា អវិជ្ជាទាំងដែលជា  
 អតីតទ្វា (អតីតកាល) ទាំងដែលជាអនាគតទ្វា (អនាគតកាល) ជា  
 ហេតុ សង្ខារទាំងឡាយកើតមកពីហេតុ អវិជ្ជា និងសង្ខារសូម្បីទាំងពីរ  
 នេះ ក៏ជាហេតុសមុប្បន្នធម៌ (ធម៌ដែលជាហេតុ និងកើតពីហេតុ) ឈ្មោះថា ធម្មដ្ឋិតិញ្ញាណ ។ គ្រប់ ៗបទអ្នកសិក្សាគប្បីឱ្យពិស្តារដោយ  
 ន័យនេះ ។



**សង្ខេប និង អម្ពាភ្នងបដិច្ចសមុប្បាទ**

បណ្តាអង្គនៃបដិច្ចសមុប្បាទនោះ អវិជ្ជានិងសង្ខារ ជាសង្ខេបមួយ ។ វិញ្ញាណ នាមរូប សឡាយតនៈ ផស្សៈ និង វេទនា ជាសង្ខេបមួយ ។ តណ្ហា ឧបាទាន និងភព ជាសង្ខេបមួយ ។ ជាតិ និង ជរាមរណៈ ជាសង្ខេបមួយ ។ ក៏ក្នុងសង្ខេប ៤ នោះ សង្ខេបដើម ជាអតីតទ្វា ។ ២ សង្ខេបកណ្តាល ជាបច្ចុប្បន្នទ្វា ។ ជាតិ និងជរាមរណៈ ជាអនាគតទ្វា ។

**វង្សៈ និងសន្និ ៣ ក្នុងបដិច្ចសមុប្បាទ**

ម្យ៉ាងទៀត ក្នុងសង្ខេបដើមនោះ តណ្ហា ឧបាទាន និងភព រមែងជាស័ព្ទដែលលោកកាន់យកហើយ ដោយស័ព្ទ គឺអវិជ្ជា និងសង្ខារ នុ៎ះឯង ព្រោះហេតុនោះ ធម៌ទាំង៥នេះ ចាត់ជាកម្មវដ្តៈក្នុងអតីត ។ ធម៌៥យ៉ាង មានវិញ្ញាណជាដើម ចាត់ជាវិបាកវដ្តៈក្នុងបច្ចុប្បន្ន ។ អវិជ្ជា និងសង្ខារ ជាស័ព្ទដែលលោកកាន់យកហើយ ដោយស័ព្ទ គឺ តណ្ហា ឧបាទាន និងភពនុ៎ះឯង ព្រោះហេតុនោះ ធម៌ទាំង៥ នេះ ចាត់ជាកម្មវដ្តៈក្នុងកាលឥឡូវនេះ ( ក្នុងបច្ចុប្បន្ន ) ។ ធម៌ទាំង៥ នេះ ចាត់ជាវិបាកវដ្តៈតទៅ ( ក្នុងអនាគត ) ព្រោះអង្គបដិច្ចសមុប្បាទ មានវិញ្ញាណជាដើម លោកសម្តែងដោយអាងដល់ជាតិ ជរា មរណៈ ។ បដិច្ចសមុប្បាទ

មានអវិជ្ជាជាដើមនោះ ពោលអំពីអាការ មាន ២០ យ៉ាង ។

ម្យ៉ាងទៀត ក្នុងអង្គបដិច្ចសមុប្បាទ មានសង្ខារជាដើមនេះ ចន្លោះ សង្ខារនិងវិញ្ញាណ ជាសន្ធិមួយ ។ ចន្លោះវេទនានិងតណ្ហា ជាសន្ធិមួយ ។ ចន្លោះភពនិងជាតិ ជាសន្ធិមួយ ដូច្នេះឯង ។ ព្រះមានព្រះភាគ ទ្រង់ដឹង ទ្រង់ឃើញ ទ្រង់ជ្រាប ទ្រង់ចាក់ឆ្លុះនូវបដិច្ចសមុប្បាទនេះ ដែល មានសង្ខេប ៤ អដ្ឋកថា ៣ អាការ ២០ សន្ធិ ៣ ដោយអាការគ្រប់យ៉ាង ដោយប្រការដូច្នេះ ។ ការដឹងនោះ ឈ្មោះថា ញាណ ព្រោះអត្ថថា ដឹង (នូវសភាពពិត) ឈ្មោះថា បញ្ញា ព្រោះអត្ថថា ដឹងច្បាស់ ។ ព្រោះ ហេតុនោះ ទើបលោកពោលថា បញ្ញាក្នុងការកំណត់បច្ច័យ ឈ្មោះថា ធម្មដ្ឋិតិញ្ញាណ ។ ព្រះមានព្រះភាគ ទ្រង់ដឹងធម៌ទាំងនោះ តាមសេចក្តី ពិត ដោយធម្មដ្ឋិតិញ្ញាណនេះហើយ ទ្រង់នឿយណាយចាកតម្រេក និង រួចផុតចាកធម៌ មានអវិជ្ជាជាដើមនោះ ទើបបានកាច់បំបាក់ ទម្លាយ កម្ចាត់នូវកំទាំងឡាយនៃសង្ខារចក្រចេញ មានប្រការដូចពោលហើយ នេះ ។ ព្រះអង្គទ្រង់ព្រះនាមថា អរហំ ព្រោះទ្រង់កាច់បំបាក់នូវកំទាំង សង្ខារចក្រចេញ សូម្បីដោយប្រការយ៉ាងនេះ ។

ម្យ៉ាងទៀត ព្រះមានព្រះភាគ ទ្រង់គួរទទួលនូវបច្ច័យ មានចីវរជា ដើម និងបូជាពិសេស ព្រោះទ្រង់ជាអគ្គទុក្ខិណេយ្យបុគ្គល ។ ព្រោះ

ហេតុនោះឯង កាលព្រះតថាគតស្តេចឧប្បត្តិឡើងហើយ ទេវតានិង  
 មនុស្សអ្នកមានស័ក្តិធំទាំងឡាយ ទើបមិនធ្វើការបូជាក្នុងទីដទៃ ។ ពិត  
 មែន ស្តេចសហម្បត្តិត្រហ្ម ទ្រង់បូជាព្រះតថាគត ដោយកម្រងរតនៈ  
 (កែវ) ប៉ុន្មានសិលា ។ ម្យ៉ាងទៀត ពួកទេវតា និង មនុស្សដទៃ ៗ  
 មានព្រះបាទពិម្ពិសារ និងព្រះបាទបសេនទិកោសលជាដើម ក៏ទ្រង់បូជា  
 ហើយតាមកម្លាំង ។ ម្យ៉ាងទៀត ព្រះបាទអសោកមហារាជ ក៏ទ្រង់លះ  
 បង់ព្រះរាជទ្រព្យ ៩៦ កោដិ សាងវិហារប្រាំបីម៉ឺនបួនពាន់ (៨៤,០០០)  
 វិហារ ក្នុងសកលជម្ពូប ឧទ្ទិសព្រះមានព្រះភាគ សូម្បីព្រះអង្គបរិនិព្វាន  
 ហើយ ចាំបាច់ពេលទៅថ្ងៃ ដល់ការបូជាពិសេសរបស់អ្នកដទៃ ៗ ព្រោះ  
 ហេតុនោះ ទើបទ្រង់ព្រះនាមថា អរហំ សូម្បីព្រះព្រះអង្គគួរដល់បច្ច័យ  
 ជាដើម ។ ម្យ៉ាងទៀត ពួកជនពាលដែលប្រកាន់ខ្លួនថា ជាបណ្ឌិតពួក  
 ណាមួយក្នុងលោក រមែងធ្វើបាបក្នុងទីកំបាំង ព្រោះខ្លាចការតិះដៀលយ៉ាង  
 ណា ព្រះមានព្រះភាគនោះ រមែងទ្រង់ធ្វើយ៉ាងនោះក្នុងគ្រាខ្លះក៏ទេ ព្រោះ  
 ដូច្នោះ ទើបទ្រង់ព្រះនាមថា អរហំ ព្រោះមិនមានការធ្វើបាប សូម្បីក្នុង  
 ទីកំបាំង ។ ក៏ក្នុងព្រះនាមនេះ មានគាថាព័ន្ធ<sup>១</sup> មានសេចក្តីដូច្នេះថា ៖

---

១. បរម. សុត្ត. មហាវគ្គ; សទ្ទម្ហ. មហា. គុហដ្ឋកសុត្តនិទ្ទេស; សទ្ទម្ហ. បដិ.  
 ញ្ញាណកថា; ខុទ្ទកសិក្ខា បូរាណដីកា; វិសុទ្ធិមគ្គ; សទ្ធនីតិបករណ៍ ។

ព្រះមុនីអង្គនោះ ព្រោះហេតុតែទ្រង់ឃ្លាតឆ្ងាយ និងទ្រង់  
 កំចាត់នូវសត្រូវ គឺកិលេសទាំងឡាយ ទ្រង់ជាអ្នកកាច់  
 បំបាក់កាំនៃសង្សារចក្រ ជាអ្នកគួរដល់បច្ច័យជាដើម ទ្រង់  
 រមែងមិនធ្វើបាបក្នុងទីកំបាំង ព្រោះហេតុនោះ ទើបបណ្ឌិត  
 ថ្វាយព្រះនាមថា អរហំ ។

### ព្រះនាមថា សម្មាសម្ពុទ្ធោ

ម្យ៉ាងទៀត ព្រះមានព្រះភាគនោះ សម្មាសម្ពុទ្ធោ : ព្រះអង្គ  
 ត្រាស់ដឹងនូវ ញោយ្យធម៌ទាំងពួង ដោយប្រពៃចំពោះព្រះអង្គ គឺ ព្រោះ  
 ត្រាស់ដឹងធម៌ទាំងពួងដោយប្រពៃ និងដោយព្រះអង្គឯង ។ ពិតមែន  
 ព្រះមានព្រះភាគនោះ ត្រាស់ដឹងប្រពៃ ដោយព្រះអង្គឯងនូវធម៌ទាំងពួង  
 គឺត្រាស់ដឹងធម៌ដែលគួរដឹងក្រៃលែង ដោយសភាពជាធម៌ដែលគួរដឹង  
 ក្រៃលែង, ត្រាស់ដឹងធម៌ ដែលគួរកំណត់ដឹង ដោយសភាពជាធម៌ដែល  
 គួរកំណត់ដឹង, ត្រាស់ដឹងធម៌ដែលគួរលះ ដោយសភាពជាធម៌ដែលគួរ  
 លះ, ត្រាស់ដឹងធម៌ ដែលគួរធ្វើឱ្យច្បាស់ ដោយភាពជាធម៌ដែលគួរធ្វើ  
 ឱ្យច្បាស់, ត្រាស់ដឹងធម៌ដែលគួរធ្វើឱ្យចម្រើន ដោយភាពជាធម៌ ដែល  
 គួរធ្វើឱ្យចម្រើន ។ ព្រោះហេតុនោះឯង ទើបព្រះអង្គត្រាស់ថា ៖

វិជ្ជានិងវិមុត្តិដែលគប្បីដឹងច្បាស់ តថាគតដឹងច្បាស់ហើយ  
 មគ្គសច្ចៈដែលគប្បីចម្រើន តថាគតបានចម្រើនហើយ សមុទយ  
 សច្ចៈដែលគប្បីលះ តថាគតលះបង់ហើយ ម្នាលព្រាហ្មណ៍  
 ព្រោះហេតុនោះ ទើបតថាគត ឈ្មោះថា ពុទ្ធ ។<sup>១</sup>

ម្យ៉ាងទៀត ព្រះមានព្រះភាគនោះ ត្រាស់ដឹងនូវធម៌ទាំងពួងដោយ  
 ប្រពៃ និងដោយព្រះអង្គឯង សូម្បីដោយការលើកឡើងម្តងមួយបទយ៉ាង  
 នេះថា ចក្ខុជាទុក្ខសច្ចៈ តណ្ហាក្នុងភពមុន ដែលញ៉ាំងចក្ខុនោះឱ្យកើត  
 ដោយភាពជាមូលហេតុនៃចក្ខុនោះ ជាសមុទយសច្ចៈ ការមិនប្រព្រឹត្តទៅ  
 នៃចក្ខុនិងហេតុកើតនៃចក្ខុទាំងពីរ ជានិរោធសច្ចៈ ការបដិបត្តិជាហេតុឱ្យ  
 ដឹងនិរោធជាមគ្គសច្ចៈ ។ ក្នុងសោតៈ ឃានៈ ជីវ្ហា កាយ និងមនៈ  
 ក៏មានន័យដូចគ្នា ។

បណ្ឌិតគប្បីប្រកបអោយបានៈ ៦ មានរូបជាដើម វិញ្ញាណកាយ ៦  
 មានចក្ខុវិញ្ញាណជាដើម, ផស្សៈ ៦ មានចក្ខុសម្ផស្សៈជាដើម, វេទនា ៦  
 មានចក្ខុសម្ផស្សៈជាវេទនាជាដើម, សញ្ញា ៦ មានរូបសញ្ញាជាដើម,  
 ចេតនា ៦ មានរូបសញ្ញាតនាជាដើម, តណ្ហាកាយ ៦ មានរូបតណ្ហាជា

---

១. មជ្ឈិម. មជ្ឈិម. ២៣. ១២/២៨; ខុទ្ទ. សុត្ត. សេកសុត្ត. ៥៤. ៦៤/១៩៧; ខុទ្ទ.  
 ថេរ. សេលតេរ ៥៧. ២៥៤/៦៦ ។

ដើម, វិតក្កៈ ៦ មានរូបវិតក្កៈជាដើម, វិចារៈ ៦ មានរូបវិចារៈជាដើម,  
 ខន្ធ ៥ មានរូបខន្ធជាដើម, កសិណ ១០ អសុភៈ ១០ អនុស្សតិ ១០  
 សញ្ញា ១០ ដោយអំណាចឧទ្ទេមាតកសញ្ញាជាដើម<sup>(១)</sup> អាការ ៣២ មាន  
 សក់ជាដើម អាយតនៈ ១២ ធាតុ ១៨ ភព ៩ មានកាមភពជាដើម  
 ឈាន ៤ មានបឋមឈានជាដើម អប្បមញ្ញា ៤ មានមេត្តាការីនាជាដើម  
 អរូបសមាបត្តិ ៤ មានអាកាសានញ្ញាយតនៈជាដើម និងអង្គនៃបដិច្ច  
 សមុប្បាទ ដោយបដិលោម មានជរាមរណៈជាដើម ដោយអនុលោមមាន  
 អវិជ្ជាជាដើម ដោយន័យនេះនុ៎ះឯង ។ ក្នុងជរាមរណៈជាដើមនោះ មាន  
 ការប្រកបបទតែមួយដូចតទៅនេះ ៖

១. អង្គ. ទេស. សច្ចិត្តវគ្គ. ៥០ ៥៧/២៣០ សញ្ញា ១០ គឺ អនិច្ចសញ្ញា, អនត្តសញ្ញា,  
 មរណសញ្ញា, អាហារេ បដិកូលសញ្ញា, សព្វលោកេ អនភិវតសញ្ញា, អដ្ឋិកសញ្ញា,  
 បុរ្យវកសញ្ញា វិនិលកសញ្ញា, វិច្ឆិទុកសញ្ញា, ឧទ្ទេមាតកសញ្ញា, ឃើញតែនៅខាងចុង ។

សញ្ញាដទៃទៀត គឺ អង្គ. ទេស. សច្ចិត្តវគ្គ. (គឺមានន្ទ) ៥០ ៦០/២៣៥ : សញ្ញា  
 ១០ ប្រការ គឺ អនិច្ចសញ្ញា, អនត្តសញ្ញា, អសុភសញ្ញា, អាទិនវសញ្ញា, បហាន  
 សញ្ញា, វិភគសញ្ញា, និរោធសញ្ញា, សព្វលោកេ អនភិវតសញ្ញា, សព្វសង្ខារេសុ  
 អនិច្ចាសញ្ញា, អាទាបាទស្សតិ ។ ទីយ. បាដិ. ទេសត្តវសូត្រ. ១៩. ៣៤៤/៣៥១:  
 សញ្ញា ១០ យ៉ាង គឺ អសុភសញ្ញា, មរណសញ្ញា, អាហារេ បដិកូលសញ្ញា, សព្វ  
 លោកេ អនភិវតសញ្ញា, អនិច្ចសញ្ញា, អនិច្ច ទុក្ខសញ្ញា, ទុក្ខ អនត្តសញ្ញា, បហាន  
 សញ្ញា, វិភគសញ្ញា, និរោធសញ្ញា; អង្គ. ទេស. ៥០ ៥៦/២២៩ ក៏ដូចគ្នា ។

ព្រះមានព្រះភាគនោះ ត្រាស់ដឹង គឺ ត្រាស់ដឹងតាមសមគួរ បាន  
 ដល់ ចាក់ឆ្លុះនូវធម៌ទាំងពួង ដោយប្រពៃ និងដោយព្រះអង្គឯង ដោយ  
 ការលើកឡើងនូវបទមួយ ៗ យ៉ាងនេះថា ជរាមរណៈ ជាទុក្ខសច្ចៈ ជាតិ  
 ជាសមុទេយសច្ចៈ ការរលាស់ចេញនូវជរាមរណៈ និងហេតុកើតនៃជរាម-  
 រណៈនោះ សូម្បីទាំងពីរជាតិរោគសច្ចៈ ការបដិបត្តិជាហេតុឱ្យដឹងនិរោធ  
 ជាមគ្គសច្ចៈ ។ ព្រោះដូច្នោះ ទើបខ្ញុំបានពោលថា ម្យ៉ាងទៀត ព្រះមាន  
 ព្រះភាគនោះ ជាព្រះសម្មាសម្ពុទ្ធ ព្រោះត្រាស់ដឹងធម៌ទាំងពួង ដោយ  
 ប្រពៃ និងដោយព្រះអង្គឯង ។

### ទ្រង់ព្រះនាមថា វិជ្ជាចរណសម្បជ្ជោ

ម្យ៉ាងទៀត ព្រះមានព្រះភាគអង្គនោះ ឈ្មោះថា វិជ្ជាចរណ-  
 សម្បជ្ជោ : ព្រះអង្គបរិបូណ៌ដោយវិជ្ជានិងចរណៈ គឺ ក៏ព្រោះទ្រង់  
 ប្រកបព្រមដោយវិជ្ជា និង ចរណៈ ។ ក្នុងវិជ្ជានិងចរណៈនោះ វិជ្ជា ៣  
 ក្តី វិជ្ជា ៤ ក្តី ឈ្មោះថា វិជ្ជា ។ វិជ្ជា ៣ គប្បីជ្រាបតាមន័យដែល  
 ត្រាស់ទុកក្នុងភយភេរវសូត្រនុ៎ះឯង ។ វិជ្ជា ៤ ក្នុងអម្ពដ្ឋសូត្រ ។ ក៏  
 ក្នុងវិជ្ជា ៣ និងវិជ្ជា ៤ នោះ វិជ្ជា ៤ ព្រះអង្គត្រាស់ប្រមូលអភិញ្ញា ៦  
 និងវិបស្សនាញាណ និងមនោមយិទ្ធិចូលផង ។ ធម៌ ១៥ នេះ គឺ  
 សីលសំវេរៈ ជាអ្នកមានទ្វារដែលគ្រប់គ្រងហើយ ក្នុងឥន្ទ្រិយទាំងឡាយ

ជាអ្នកដឹងប្រមាណក្នុងកោជន ជាគរិយានុយោគ សទ្ធម្ម ៧ ឈាន ៤ គប្បីជ្រាបថា ឈ្មោះថា ចរណៈ ។ ពិតមែន ធម៌ ១៥ នេះឯង ព្រះ អង្គត្រាស់ ហៅថា ចរណៈ ព្រោះហេតុថា ជាគ្រឿងធ្វើដំណើរ គឺជា គ្រឿងទៅកាន់ទិសដែលមិនស្លាប់របស់ព្រះអរិយសាវ័ក ។ ដូចសេចក្តី ដែលព្រះអានន្ទសម្តែងទុកថា “បពិត្រមហានាម ព្រះអរិយសាវ័កក្នុង សាសនានេះ ជាអ្នកមានសីល”<sup>១</sup> ដូច្នេះជាដើម ។

អ្នកសិក្សាគប្បីជ្រាបសេចក្តីពិស្តារ ។ ព្រះមានព្រះភាគ ទ្រង់ ប្រកបដោយវិជ្ជាទាំងនេះ និងដោយចរណៈនេះ ព្រោះដូច្នេះ ទើបលោក ហៅថា អ្នកដល់ព្រមដោយវិជ្ជា និងចរណៈ ក្នុងការដល់ព្រមដោយវិជ្ជា និងចរណៈនោះ ការដល់ព្រមដោយវិជ្ជា ញ៉ាំងភាពដែលព្រះមានព្រះភាគ ជាព្រះសព្វញ្ញឱ្យពេញ ។ ការដល់ព្រមដោយចរណៈ ញ៉ាំងសេចក្តីដែល ព្រះអង្គ ជាអ្នកប្រកបដោយព្រះមហាករុណាឱ្យពេញ ។ ព្រះមានព្រះ ភាគនោះ ទ្រង់ស្គាល់វត្ថុដែលជាប្រយោជន៍ និងមិនមែនប្រយោជន៍ ដល់ សព្វសត្វ ដោយភាពជាសព្វញ្ញហើយ ទ្រង់រៀនវត្ថុដែលមិនមែនប្រយោជន៍ ចេញ ដោយភាពជាអ្នកប្រកបដោយព្រះមហាករុណា ទ្រង់ដឹកនាំក្នុងវត្ថុ ដែលជាប្រយោជន៍ ដូចអ្នកដែលដល់ព្រមដោយវិជ្ជា និងចរណៈ ដូច្នេះ

---

១. មជ្ឈិ. មជ្ឈិ. សេតុប្បដិបទសូត្រ. ២៣. ២៧/៤៣ ។



ឯង ។ ព្រោះហេតុនោះ ពួកសាវ័ករបស់ព្រះមានព្រះភាគនោះ ទើបជា  
 អ្នកបដិបត្តិល្អ មិនជាអ្នកបដិបត្តិអាក្រក់ទេ ។ ពួកសាវ័ករបស់ព្រះមាន  
 ព្រះភាគអង្គនោះ មិនជាអ្នកបដិបត្តិអាក្រក់ ដូចពួកសាវ័ករបស់ពួកបុគ្គល  
 អ្នកមានវិជ្ជា និងចរណៈវិបត្តិ ធ្វើខ្លួនឱ្យក្លាយជាដើមដូច្នោះទេ ។

### ទ្រង់ព្រះនាមថា សុគតោ

សម្តេចព្រះមានព្រះភាគ ទ្រង់ព្រះនាមថា សុគតោ គឺ  
 សោភនគមនត្តា ព្រោះការដែលទ្រង់មានដំណើរទៅល្អ  
 សុទ្ធនូវ ថាន់ ព្រោះការដែលស្តេចទៅកាន់ស្ថានទីល្អ  
 គតត្តា ព្រោះការដែលស្តេចទៅដោយប្រពៃ  
 សម្មាគតត្តា ព្រោះការដែលត្រាស់ទុកដោយប្រពៃ ។  
 ក៏សូម្បី គមនំ នឹងពោលថា គតំ ក៏បាន ។ និងការយាងនោះ  
 របស់ព្រះមានព្រះភាគល្អស្អាត មិនមានទោស ក៏ការទ្រង់យាងទៅនោះ  
 បានដល់អ្វី ? បានដល់ មកដ៏ប្រសើរ ។ ក៏ព្រះមានព្រះភាគអង្គនោះ  
 ស្តេចយាងទៅ កាន់ទិសដ៏ក្សេម មិនទើបសំខក់ដោយការដែលយាងទៅ  
 នោះ ព្រោះហេតុនោះ ទើបទ្រង់ព្រះនាមថា សុគតោ ព្រោះការដែល  
 ទ្រង់មានដំណើរទៅល្អ ។ ម្យ៉ាងទៀត ព្រះអង្គស្តេចទៅកាន់ស្ថានទីដែល

ល្អ គឺ អមតនិព្វាន ព្រោះដូច្នោះ ទើបទ្រង់ព្រះនាមថា សុគតោ ព្រោះ  
 ស្តេចទៅកាន់ស្ថានទីដ៏ល្អ ។ ម្យ៉ាងទៀត ព្រះអង្គស្តេចទៅដោយប្រពៃ  
 ព្រោះហេតុនោះ ទើបទ្រង់ព្រះនាមថា សុគតោ ព្រោះមិនត្រឡប់មករក  
 ពួកកិលេស ដែលមគ្គនោះ ។ លះបានហើយ ។ សមពិត ដូចពាក្យ  
 ដែលលោកពោលទុកថា ព្រះអង្គទ្រង់ព្រះនាមថា សុគតោ ព្រោះអត្ថថា  
 មិនត្រឡប់មក មិនបែរឆាកមក មិនវិលត្រឡប់មករកពួកកិលេស ដែល  
 សោតាបត្តិមគ្គលះបានហើយ ។ ល ។ ព្រះអង្គទ្រង់ព្រះនាមថា សុគតោ  
 ព្រោះអត្ថថា មិនត្រឡប់មក មិនបែរឆាកមក មិនវិលមករកពួកកិលេស  
 ដែលអរហត្តមគ្គលះបានហើយ ។

ម្យ៉ាងវិញទៀត ព្រះអង្គយាងទៅដោយប្រពៃ គឺ ទ្រង់យាងទៅធ្វើ  
 ប្រយោជន៍ និងសេចក្តីសុខដល់លោកទាំងអស់តែម្យ៉ាង ដោយការ  
 បដិបត្តិប្រពៃ ដែលទ្រង់បំពេញមកដោយអំណាចព្រះបារមី ៣០ កំណត់  
 ចាប់តាំងពីទៀបព្រះបាទរបស់ព្រះពុទ្ធទីបង្កើត ដរាបដល់គល់ឈឺពោធិត្រកូរ  
 និងមិនស្តេចចូលទៅជិតចំណែកទីបំផុតទាំងនេះ គឺ សស្សត (យល់  
 ឃើញថា សត្វទៀង លោកទៀង) ឧច្ឆេទ (យល់ថា សត្វស្លាប់ទៅ  
 សួន) សេចក្តីសុខក្នុងកាម ការធ្វើខ្លួនឱ្យលំបាក ព្រោះហេតុនោះ ទើប  
 ទ្រង់ព្រះនាមថា សុគតោ សូម្បីព្រោះស្តេចទៅដោយប្រពៃ ។

ម្យ៉ាងទៀត ព្រះមានព្រះភាគអង្គនោះ ត្រាស់ទុកដោយប្រពៃ គឺ ត្រាស់ព្រះវាចាដែលគួរ ក្នុងឋានៈដែលគួរបុណ្ណោះ ព្រោះហេតុនោះ ទើប ទ្រង់ព្រះនាមថា សុគតោ សូម្បីព្រះត្រាស់ដោយប្រពៃ ។

ក្នុងសេចក្តីនោះ មានព្រះសូត្រជាសាធាកដូចតទៅនេះថា “( ម្នាល រាជកុមារ យ៉ាងហ្នឹងឯង ) តថាគតដ៏នូវវាចាណា ដែលមិនពិត មិន ទៀង មិនប្រកបដោយប្រយោជន៍ វាចានោះ មិនជាទីស្រឡាញ់ មិនជាទី គាប់ចិត្តរបស់ជនទាំងឡាយដទៃផង តថាគតក៏មិនពោលវាចានោះ; តថាគតដ៏នូវវាចាណាពិតទៀង តែមិនប្រកបដោយប្រយោជន៍ នឹងវាចា នោះ មិនជាទីស្រឡាញ់ មិនជាទីគាប់ចិត្តរបស់ជនទាំងឡាយដទៃផង, ព្រះតថាគតក៏មិនពោលនូវវាចានោះ ; មួយវិញទៀត តថាគតដ៏នូវវាចា ណា ដែលពិតទៀង ប្រកបដោយប្រយោជន៍ តែថា វាចានោះ មិនជាទី ស្រឡាញ់ ជាទីគាប់ចិត្តរបស់ជនទាំងឡាយដទៃ តថាគតស្គាល់កាលគួរ នឹងពោលវាចានោះ ក្នុងព្យាករណ៍នោះដែរ; តថាគតដ៏នូវវាចាណា ដែលមិនពិត មិនទៀង មិនប្រកបដោយប្រយោជន៍ វាចានោះ ទោះបីជា ទីស្រឡាញ់ ជាទីគាប់ចិត្តរបស់ជនទាំងឡាយដទៃ តថាគតក៏មិនពោល វាចានោះឡើយ ។ តថាគត ដ៏នូវវាចាណា ដែលពិត ទៀង តែមិន ប្រកបដោយប្រយោជន៍ វាចានោះ ទោះបីជាទីស្រឡាញ់ ជាទីគាប់ចិត្ត របស់ជនទាំងឡាយដទៃ តថាគតក៏មិនពោលវាចានោះដែរ ។ មួយវិញ

ទៀត តថាគតដឹងនូវវាចាណា ដែលពិត ទៀង ប្រកបដោយប្រយោជន៍  
 វាចានោះ ជាទីស្រឡាញ់ ជាទីគាប់ចិត្តរបស់ជនទាំងឡាយដទៃផង  
 តថាគតស្គាល់កាលគួរ នឹងពោលនូវវាចានោះ ក្នុងព្យាករណ៍នោះ  
 ( ម្ចាស់រាជកុមារ ព្រោះហេតុអ្វី ព្រោះថា តថាគតមានសេចក្តីអនុគ្រោះ  
 ចំពោះសត្វទាំងឡាយ )”<sup>១</sup> ។

ព្រះមានព្រះភាគនោះ បណ្ឌិតគប្បីជ្រាបថា សុគតោ សូម្បីព្រះ  
 ត្រាស់ព្រះវាចាប្រពៃ ដោយប្រការដូច្នេះ ។

### ទ្រង់ព្រះនាមថា លោកវិទូ

ម្យ៉ាងទៀត ព្រះមានព្រះភាគ ឈ្មោះថា លោកវិទូ : ព្រះអង្គ  
 ជ្រាបច្បាស់នូវត្រៃលោក គឺ ព្រះព្រះអង្គទ្រង់ដឹងច្បាស់នូវលោក  
 ដោយប្រការគ្រប់យ៉ាង ។ ពិតមែន ព្រះមានព្រះភាគនោះ ទ្រង់ដឹង គឺ  
 ទ្រង់ដឹងទូទៅ ទ្រង់ចាក់ឆ្លុះនូវលោកដោយប្រការទាំងពួង ដោយសភាវៈខ្លះ  
 ដោយសមុទេយខ្លះ ដោយនិរោធិខ្លះ ដោយឧបាយជាហេតុដល់និរោធិខ្លះ ។

សមដូចដែលព្រះអង្គត្រាស់ទុកថា “ម្ចាស់អារុសោ បុគ្គលមិនកើត  
 មិនចាស់ មិនស្លាប់ មិនច្យុត មិនបដិសន្ធិ ក្នុងសង្គារលោកនា តថាគត

---

១. ម. ម. ២៣. ៩៤/១៥៧ ។

មិនបានពោលថា បុគ្គលគប្បីដឹង គប្បីឃើញ គប្បីដល់នូវទីបំផុតនៃ សង្ខារលោកនោះ ដោយកិរិយាដើរទៅ (ដោយជើង)បានឡើយ ។

ម្នាលអារុសោ មួយទៀត បើគឺថាគត មិនបានដល់នូវទីបំផុតនៃសង្ខារ លោកហើយ ក៏មិនបានពោលនូវកិរិយាធ្វើនូវទីបំផុតនៃទុក្ខឡើយ ម្នាល អារុសោ មួយទៀត គឺថាគតតែងបញ្ញត្តនូវលោកផង លោកសមុទយៈផង លោកនិរោធផង លោកនិរោធគាមិនីបដិបទផង (ការបដិបត្តិជាដំណើរ ទៅកាន់ទីរំលត់នៃលោក) ក្នុងអត្តភាព ប្រមាណមួយព្យាមនេះឯង ដែល ប្រកបដោយសញ្ញាផង ប្រកបដោយចិត្ត ។

ទីបំផុតនៃលោក បុគ្គលមិនគប្បីដល់បានដោយការដើរទៅ (ដោយជើង) ក្នុងកាលណាម្តងឡើយ មួយទៀត ការមិនទាន់ ដល់នូវទីបំផុតនៃលោក ឈ្មោះថា មិនបានរួចចាកទុក្ខឡើយ

ព្រោះហេតុនោះឯង ព្រះមានព្រះភាគ ទ្រង់ជ្រាបច្បាស់នូវ លោក ទ្រង់មានបញ្ញាល្អ ទ្រង់ដល់ នូវទីបំផុតនៃលោក ទ្រង់ ប្រព្រឹត្តចប់ព្រហ្មចរិយៈហើយ ។ ទ្រង់មានបាបរម្ងាប់បង់ហើយ ទ្រង់ជ្រាបច្បាស់នូវទីបំផុតនៃលោកហើយ មិនប្រាថ្នានូវលោក នេះ និងលោកខាងមុខឡើយ”<sup>១</sup> ។

---

១. អង្គ. ចតុ. រោហិតសូត្រ. ៤២. ៤៧/១២១ ។

**អធិប្បាយ លោក ៣**

ម្យ៉ាងទៀត លោកមាន ៣ គឺ សង្ខារលោក ( លោកគឺ  
សង្ខារ ) សត្វលោក ( លោក គឺ ពួកសត្វ ) ឱកាស  
លោក ( លោក គឺ ផែនដី ) ។

បណ្តាលោកទាំង ៣ នោះ លោកក្នុងអនាគតស្ថានថា លោក ១  
បានដល់ ពួកសត្វទាំងអស់តាំងនៅបានដោយអាហារ<sup>១</sup> ដូច្នេះ គប្បី  
ជ្រាបថា ជាសង្ខារលោក ។ លោកក្នុងអនាគតស្ថានថា លោកទៀង ឬ  
ថា លោកមិនទៀង ដូច្នេះជាដើម គប្បីជ្រាបថាជាសត្វលោក ។  
លោកក្នុងអនាគតស្ថានថា

“ព្រះចន្ទ និងព្រះអាទិត្យទាំងឡាយ ដើរបំភ្លឺទិសទាំង  
ឡាយឱ្យភ្លឺបានត្រឹមណា, លោក គឺចក្រវាឡទាំងមួយពាន់  
ក៏កំណត់ត្រឹមនោះ អំណាចរបស់អ្នកប្រព្រឹត្តទៅបានត្រឹម  
តែមួយពាន់ចក្រវាឡនុ៎ះ”<sup>២</sup> ដូច្នេះ ។

គប្បីជ្រាបថា ជាឱកាសលោក ។

---

១. ខុទ្ទ. បដិ. មហាវគ្គ. ៦៨. ២៧៥/២៧១ ។    ២. មជ្ឈិ. មូល. ព្រហ្មនិមន្ត  
និកស្សត្រ. ២២. ១៨៤/៣៦៨ ។

**ព្រះមានព្រះភាគទ្រង់ដឹងច្បាស់លោកទាំង ៣**

ព្រះមានព្រះភាគ បានទ្រង់ដឹងច្បាស់លោក សូម្បីទាំង ៣ នោះ ដោយប្រការទាំងពួង ។ ពិតមែន ព្រះមានព្រះភាគអង្គនោះ ទ្រង់បានដឹង ច្បាស់នូវសង្ខារលោកនេះ ដោយប្រការទាំងពួង គឺ ៖

“លោក១ គឺពួកសត្វទាំងអស់តាំងនៅបានដោយអាហារ, លោក២ បានដល់ នាម១ រូប១, លោក៣ បានដល់ វេទនា៣, លោក៤ បាន ដល់ អាហារ៤, លោក៥ បានដល់ ឧបាទានខន្ធ៥, លោក៦ បានដល់ អាយតនៈខាងក្នុង៦, លោក៧ បានដល់ ទីតាំងនៃវិញ្ញាណ៧, លោក៨ បានដល់ លោកធម៌៨, លោក៩ បានដល់ ទីនៅរបស់សត្វ៩, លោក ១០ បានដល់ អាយតនៈ១០, លោក១២ បានដល់ អាយតនៈ១២, លោក១៨ បានដល់ ធាតុ១៨”<sup>១</sup> ។

មួយទៀត ព្រោះព្រះមានព្រះភាគអង្គនោះ ទ្រង់ជ្រាបអាសយៈ (គឺឆន្ទៈជាទីមកដេក) អនុស័យ (គឺកិលេសដែលដេកនៅក្នុងសន្តាន) ចរិត (គឺការប្រព្រឹត្ត) អធិមុត្តិ (គឺអធ្យាស្រ័យ) របស់ពួកសត្វសូម្បី ទាំងពួង, (និង) ទ្រង់រមែងជ្រាបសត្វទាំងឡាយ អ្នកមានធូលី គឺកិលេស ក្នុងបញ្ញាចក្ខុតិច អ្នកមានធូលី គឺ កិលេសក្នុងបញ្ញាចក្ខុច្រើន អ្នកមាន

---

១. ខុទ្ទ. បដិ. មហាវគ្គ. ៦៨. ២៧៥/២៧៦ ។

ឥន្ទ្រិយចាស់ក្លា អ្នកមានឥន្ទ្រិយទន់ខ្សោយ អ្នកមានអាការល្អ អ្នកមាន  
 អាការអាក្រក់ អ្នកនឹងគប្បីឱ្យដឹងបានឆ្ងាយ អ្នកនឹងគប្បីឱ្យដឹងបានលំបាក  
 អ្នកគួរ (នឹងត្រាស់ដឹង) អ្នកមិនគួរ (នឹងត្រាស់ដឹង) ព្រោះដូច្នេះ  
 សូម្បីសត្វលោក ដែលព្រះមានព្រះភាគអង្គនោះ ទ្រង់ដឹងច្បាស់ហើយ  
 ដោយប្រការទាំងពួង ។ ដូចជាថា ព្រះអង្គទ្រង់ដឹងច្បាស់សត្វលោក  
 យ៉ាងណា, សូម្បីឱកាសលោក (ផែនដី) ក៏ទ្រង់ដឹងច្បាស់ហើយយ៉ាង  
 នោះ ។ ពិតមែន ព្រះមានព្រះភាគអង្គនោះ ទ្រង់បានដឹងច្បាស់ គឺ ទ្រង់  
 បានជ្រាប បានដល់ ទ្រង់ចាក់ឆ្កុះហើយនូវលោកធាតុ ដែលមិនមានទី  
 បំផុតដោយព្រះពុទ្ធាណ្ឌ ដែលមិនមានទីបំផុត រហូតអនន្តចក្រវាឡ  
 យ៉ាងនេះ គឺ ចក្រវាឡមួយ ពោលដោយចំណែកបណ្តោយ និងចំណែក  
 ទទឹងមានប្រមាណ ១,២០៣,៤៥០ (មួយលាន ពីរសែន បីពាន់ បួនរយ  
 ហាសិប) យោជន៍, លោកពោលប្រមាណទុកដោយជុំវិញ ។

ចក្រវាឡ មានបរិមាណទាំងអស់ ៣,៦១០,៣៥០  
 (បីលានប្រាំមួយសែនមួយម៉ឺនបីរយហាសិប) យោជន៍, ផែន  
 ដីនេះ ក្នុងចក្រវាឡនោះ បណ្ឌិតពោលទុកដោយកម្រាស់មាន  
 ប្រមាណ ពីរសែនបួនម៉ឺនយោជន៍ ។



ទឹកសម្រាប់ទ្រផែនដី ដែលមានប្រមាណ បួនសែនប្រាំបីម៉ឺន  
 យោជន៍នោះឯងទុក ដោយកម្រាស់ ក៏មានប្រមាណប៉ុណ្ណោះ  
 តាំងនៅលើខ្យល់, ខ្យល់សម្រាប់ទ្រទឹកសម្បូរនោះទុក បក់ឡើង  
 ដល់ផ្ទៃមេឃ កម្ពស់ ៩ សែន ៦ ម៉ឺនយោជន៍, ការតាំងនៅនៃ  
 លោកដូច្នេះ ។

ក្នុងចក្រវាឡនេះ ដែលតាំងនៅហើយយ៉ាងនេះ មានភ្នំ  
 សិណេរុ ខ្ពស់ជាងបណ្តាភ្នំទាំងឡាយ ចាក់ចុះក្នុងបាតមហាសមុទ្រ  
 ជ្រុងម្រៅ (៨៤០០០) ប្រាំបីម៉ឺនបួនពាន់យោជន៍, ខ្ពស់ឡើងទៅ  
 (ខាងលើ) ក៏មាន ប្រមាណប៉ុណ្ណោះដូចគ្នា ។

ភ្នំទាំង ៧ នេះ គឺ ភ្នំយុគន្ទរ១ ភ្នំតសិន្ទរ១ ភ្នំករិកៈ១ ភ្នំ  
 សុទស្សនៈ១ ភ្នំនេមិន្ទរ១ ភ្នំវិនត្តកៈ១ ភ្នំអស្សកណ្តៈ១ ជាប់រស់  
 ទិព្វ វិចិត្រដោយរតនៈផ្សេងៗ ចាក់ចុះ (ក្នុងបាតមហាសមុទ្រ)  
 និងខ្ពស់ឡើងទៅ (ខាងលើ) តាមលំដាប់ដោយប្រមាណពាក់  
 កណ្តាល ។ អំពីប្រមាណនៃភ្នំសិណេរុដែលពោលហើយ ទាំង  
 ខាងក្រោម និងខាងលើនោះ ជាស្ថានទីនៅរបស់ស្តេចមហារាជ  
 (ទាំង ៤) មានទេវតា និងយក្ខអាស្រ័យនៅហើយ តាំងនៅ  
 រៀងគ្នាជុំវិញភ្នំសិណេរុ ដោយអំណាចជាគ្រឿងលោមព័ទ្ធ ។

ភ្នំហិមវន្តកម្ពុស៍ ៥០០ យោជន៍ ដោយចំណែកបណ្តោយ  
និងទទឹង បីពាន់យោជន៍ ប្រដាប់ដោយកំពូលប្រាំបីម៉ឺនបួនពាន់  
កំពូល ។

ជម្ពូបលោកប្រកាសហើយ ដោយអានុភាពនៃដើមជម្ពូណា  
ដើមជម្ពូដែលឈ្មោះថា នគៈនោះ ទំហំដោយជុំវិញដើមប្រមាណ  
១៥ យោជន៍ ផ្នែកបណ្តោយរបស់ដើម និងមែកប្រមាណ ៥០  
យោជន៍ ទទឹងដោយជុំវិញប្រមាណ ១០០ យោជន៍ និងកម្ពុស៍  
ឡើងទៅ( ខាងលើ ) ក៏មានប្រមាណប៉ុណ្ណោះនុ៎ះឯង ។

ភ្នំចក្រវាឡ ចាក់ចុះក្នុងបាតមហាសមុទ្រ ជម្រៅ ១៦០.០០០  
( មួយ សែនប្រាំមួយម៉ឺន )<sup>១</sup> យោជន៍ ខ្ពស់ឡើងទៅ( ខាងលើ  
ក៏មានប្រមាណប៉ុណ្ណោះដូចគ្នា ភ្នំចក្រវាឡនេះ តាំងនៅលោមព័ទ្ធ  
ជុំវិញ លោកធាតុទាំងអស់នោះ ។

---

១. បាលីថា : ទ្វេ អស្ថិតិ សហស្សានិ ខ្លះប្រែថា ៨២០០០ ព្រោះភ្នំសិណេរខ្ពស់  
ជាងភ្នំទាំងឡាយ ។

**ទំហំព្រះចន្ទវារី**

ក្នុងលោកធាតុនោះ ព្រះចន្ទ (វាស់ដោយត្រង់ ផ្នែកបណ្តោយ ផ្នែកទទឹងនិងកំពស់) ៤៩ យោជន៍ ព្រះអាទិត្យប្រមាណ ៥០ យោជន៍ ភពតាវត្ថុន្ស័យប្រមាណ មួយម៉ឺនយោជន៍ ភពអស្សរ អវិច្ចមហានរក និង ជម្ពូទ្វីប ក៏មានប្រមាណប៉ុណ្ណោះ អបរគោយានទ្វីប ប្រមាណ ៧ ពាន់ យោជន៍ បុព្វវិទេហទ្វីប ក៏មានប្រមាណប៉ុណ្ណោះ ឧត្តរកុរុទ្វីប ប្រមាណ ៨,០០០ យោជន៍ ក៏ដូច្នេះដែរ ។ ក្នុងលោកធាតុនេះ ទ្វីបមួយ ៗ មានទ្វីប តូច ៗ ជាបរិវារប្រាំរយ ៗ ចក្រវាឡមួយសូម្បីទាំងអស់នោះ ឈ្មោះថា លោកធាតុមួយ ក្នុងចន្លោះនៃចក្រវាឡនោះ ជាលោកន្តរិកនរក ។ សូម្បី ឱកាសលោក (លោកគឺ ផែនដី) ដែលព្រះមានព្រះភាគអង្គនោះ ទ្រង់ ដឹងច្បាស់ហើយដោយប្រការទាំងពួង ដោយប្រការយ៉ាងនេះ ។ ព្រះមាន ព្រះភាគនោះ ទ្រង់ព្រះនាមថា លោកវិទូ ព្រោះសេចក្តីដែលព្រះអង្គ ទ្រង់ដឹងច្បាស់នូវលោក ដោយប្រការទាំងពួង សូម្បីដូចពណ៌នាមក ដោយប្រការដូច្នេះ ។

ទ្រង់ព្រះនាមថា អនុត្តរោ

បទថា អនុត្តរោ : ព្រះអង្គប្រសើរ ដោយសីលាទិគុណ រក  
 បុគ្គលណាមួយ ស្មើគ្មាន សេចក្តីថា បុគ្គលក្រៃលែងជាង ឈ្មោះថា  
 រមែងមិនមានដល់ព្រះមានព្រះភាគអង្គនោះ ព្រោះមិនមានអ្នកណា ៗ  
 ដែលល្អវិសេសជាងព្រះអង្គ ដោយគុណរបស់ខ្លួន ព្រោះហេតុនោះ ទើប  
 ព្រះអង្គទ្រង់ព្រះនាមថា អនុត្តរោ ( មិនមានអ្នកដទៃក្រៃលែងជាង ) ។  
 ពិតមែន ព្រះមានព្រះភាគអង្គនោះ រមែងគ្របសង្កត់ លោកទាំងអស់  
 ដោយព្រះគុណ គឺ សីលខ្លះ ដោយព្រះគុណ គឺសមាធិ បញ្ញា វិមុត្តិ  
 និងវិមុត្តិញ្ញាណទស្សនៈខ្លះ ។ ព្រះមានព្រះភាគអង្គនោះ មិនមានអ្នកស្មើ  
 រកអ្នកស្មើដូចមិនបាន រកអ្នកប្រៀបផ្ទឹមមិនបាន មិនមានអ្នកប្រៀបធៀប  
 រកបុគ្គលអ្នកប្រៀបផ្ទឹមមិនបាន ដោយព្រះគុណ គឺសមាធិ បញ្ញា វិមុត្តិ  
 វិមុត្តិញ្ញាណទស្សនៈខ្លះ ។ ដូចដែលព្រះមានព្រះភាគ ត្រាស់ទុកថា  
 “ម្ចាស់ភិក្ខុទាំងឡាយ ... តែក្នុងលោក ព្រមទាំងទេវលោក មារលោក  
 ព្រហ្មលោក ក្នុងពួកសត្វ ព្រមទាំងសមណព្រាហ្មណ៍ ព្រមទាំងមនុស្សជា  
 សម្បត្តិទេព និងមនុស្សដ៏សេស តថាគតមិនឃើញសមណៈឬព្រាហ្មណ៍  
 ដែលបរិបូរណ៍ដោយសីលជាងតថាគត”<sup>១</sup> ។ គួរជ្រាបសេចក្តីពិស្តារ ( នៃ

---

១. សំយុ. សគ. ២៨. ២២/៥០ ។

ព្រះសូត្រនោះ ) ។ ព្រះសូត្រទាំងឡាយ មានអគ្គប្បសាទសូត្រ<sup>(២)</sup> ជាដើម និង គាថាមានជាដើមថា “តថាគតមិនមានអាចារ្យទេ”<sup>(៣)</sup> ដូច្នេះក៏គួរឱ្យពិស្តារ តាមន័យដែលពោលមកហើយនោះ ។

**ទ្រង់ព្រះនាមថា បុរិសធម្មសារថិ**

ព្រះមានព្រះភាគអង្គនោះ ទ្រង់ព្រះនាមថា បុរិសធម្មសារថិ ៖ ព្រះអង្គជាអ្នកទូន្មាននូវបុរសដែលគួរទូន្មានបាន ព្រោះអត្ថវិគ្រោះថា ញ៉ាំងបុរសអ្នកល្មមនឹងទូន្មានបាន ឱ្យត្រចៀកទៅ ។ មានអធិប្បាយទុកថា រមែងទូន្មានគឺណែនាំ ។ សត្វតិរច្ឆានក្តី មនុស្សប្រុសក្តី អមនុស្សប្រុសក្តី អ្នកដែលនៅមិនបានទូន្មាន គួរដើម្បីនឹងទូន្មានបាន ឈ្មោះថា បុរិសធម្ម ក្នុងពាក្យថា បុរិសធម្មសារថិ នោះ ។ ពិតមែន សូម្បីសត្វតិរច្ឆាន មានជាដើមយ៉ាងនេះ គឺ អបលាបនាគរាជ ចូឡោទរនាគរាជ មហោទរនាគរាជ អគ្គិសិខនាគរាជ ធូមសិខនាគរាជ អាលវាឡនាគរាជ (និង) ជីវីឈ្មោះធនបាលក៍ ដែលព្រះមានព្រះភាគទ្រង់ទូន្មានហើយ គឺ ទ្រង់ធ្វើឱ្យអស់រឿងត្អឹងហើយ ឱ្យតាំងនៅក្នុងសរណៈនិងសីលទាំងឡាយ ។ សូម្បីមនុស្សប្រុសមានសច្ចកនិគណបុគ្គ អមជ្ឈមាណាព

២. អង្គ. ចតុ. ៤២. ៣៥/៨៤ ; ខុទ្ទ. ឥតិ. តិកនិបាត. ៥៣. ៩២/១១៦ ។ ៣. មជ្ឈិ. មូល. បាសរាសិសូត្រ. ២១. ៦៣/១៥៤ ។

បោករសាតិព្រាហ្មណ៍ សោណទណ្ឌព្រាហ្មណ៍ និងកូដទន្តព្រាហ្មណ៍ជាដើម ដែលព្រះមានព្រះភាគ ទ្រង់ទូន្មានហើយ ។ សូម្បីអមនុស្សប្រុសមានអាឡូវកយក្ខ សូចិលោមយក្ខ ខរលោមយក្ខ និងស្តេចសក្កទេវរាជជាដើម ដែលព្រះមានព្រះភាគ ទ្រង់ទូន្មានហើយ គឺ ទ្រង់ណែនាំហើយដោយឧបាយ គ្រឿងណែនាំយ៉ាងវិចិត្រ ។ ក៏ឯក្នុងអត្ថនេះ គួរញ៉ាំងព្រះសូត្រនេះឱ្យពិស្តារដូច្នេះ “ម្នាលកេសី តថាគត រមែងណែនាំបុរសដែលគួរទូន្មានដោយល្អៗ ដោយអាក្រក់ៗ ដោយល្អនិងអាក្រក់ៗ”<sup>១</sup> ។

ម្យ៉ាងទៀត ពីរបទថា អនុត្តរោ បុរិសធម្មសារថិ នេះ រួមជាបទតែមួយក៏បាន ។ ពិតមែន ព្រះមានព្រះភាគទ្រង់ញ៉ាំងបុរសគួរនឹងទូន្មានបានឱ្យត្រចៀកទៅដូចព្រះពុទ្ធាំណឡាយ ទ្រង់គង់នៅដោយបល្ល័ង្កតែមួយប៉ុណ្ណោះ ទ្រង់ត្រចៀកទៅបានមិនទើបទាក់រហូតអស់ទិសទាំង ៨ ដូច្នោះ ព្រោះហេតុដូច្នោះ ទើបបណ្ឌិតហៅព្រះមានព្រះភាគថា អនុត្តរោ បុរិសធម្មសារថិ (ជាសារថីទូន្មានបុរសដែលគួរទូន្មានបាន មិនមានអ្នកដទៃក្រៃលែងជាង) ។ ក៏ឯក្នុងអត្ថនេះ គួរញ៉ាំងព្រះសូត្រនេះឱ្យពិស្តារដូច្នេះថា “ម្នាលភិក្ខុទាំងឡាយ ដ៏ទូន្មានដែលទម្រកដ៏រី បានទូន្មានហើយ រមែងសុំទៅកាន់ទិសខាងកើតក្តី ខាងលិចក្តី ខាងជើងក្តី ខាងត្បូងក្តី តែម្តងបាន”<sup>២</sup> ។

---

១. អង្គ. ចតុ. កេសីវគ្គ. ៤២. ១១១/២៨៣ ។ ២. មជ្ឈិ. ឧប. សឡាយតនវិភង្គសូត្រ. ២៨. ១១២/១១៤ ។

ទ្រង់ព្រះនាមថា សត្តា

ព្រះមានព្រះភាគអង្គនោះ ទ្រង់ព្រះនាមថា សត្តា : ព្រះអង្គជា  
 គ្រូ ព្រោះអត្ថវិគ្គោះថា ទ្រង់ប្រៀនប្រដៅ (សព្វសត្វ) ដោយប្រយោជន៍  
 ក្នុងបច្ចុប្បន្ន ដោយប្រយោជន៍ខាងមុខ និងប្រយោជន៍យ៉ាងក្រៃលែង  
 តាមសមគួរ ។ ម្យ៉ាងទៀត ក៏ក្នុងបទថា សត្តា នេះ គប្បីជ្រាបសេចក្តី  
 និទ្ទេសន័យជាដើមដូច្នេះថា ពាក្យថា សត្តា បានដល់ ព្រះមានព្រះភាគ  
 ទ្រង់ដូចជាអ្នកនាំពួក ។ ដូចជានាយពួក រមែងញ៉ាំងពួកឱ្យឆ្លងមកកន្តារ  
 (មកលំបាក) គឺ ឱ្យឆ្លងមកកន្តារគឺហោរ ឱ្យឆ្លងមកកន្តារគឺសត្វសាហាវ  
 ឱ្យឆ្លងមកកន្តារគឺការអត់បាយ តែងឱ្យឆ្លង ឱ្យឆ្លងឡើង ឱ្យឆ្លងចេញ ឱ្យ  
 ឆ្លងផុតមកកន្តារគឺការមិនមានទឹក ឱ្យបានដល់ទីដីក្សេម យ៉ាងណាមិញ  
 ព្រះមានព្រះភាគ ជាអ្នកនាំពួក តែងនាំពួកសត្វឱ្យឆ្លងមកកន្តារ គឺ ឱ្យ  
 ឆ្លងមកកន្តារគឺជាតិ (ឱ្យឆ្លងមកកន្តារគឺជរា ឱ្យឆ្លងមកកន្តារគឺព្យាធិ ឱ្យ  
 ឆ្លងមកកន្តារ គឺ មរណៈ សោកៈ) ជាដើម ។

**ទ្រង់ព្រះនាមថា ទេវមនុស្សានំ**

បទថា ទេវមនុស្សានំ : នៃទេវតានិងមនុស្សទាំងឡាយ គឺ  
 របស់ទេវតាទាំងឡាយផង របស់មនុស្សទាំងឡាយផង ។ ពាក្យថា  
 ទេវមនុស្សានំ នោះ ខ្ញុំព្រះករុណាពោលទុកដោយអំណាចកំណត់សត្វ  
 ជាន់ខ្ពស់ និងដោយអំណាចការកំណត់ភពបុគ្គល ( បុគ្គលគួរត្រាស់ដឹង  
 មគ្គផល ) ។ មួយទៀត ព្រះមានព្រះភាគ ឈ្មោះថា ទ្រង់ជាព្រះសាស្តា  
 សូម្បីរបស់ពួកសត្វតិរច្ឆាន ព្រោះទ្រង់ប្រទានអនុសាសន៍ឱ្យដូចគ្នា ។  
 មែនពិត សូម្បីសត្វតិរច្ឆានទាំងនោះ សម្រេចឧបនិស្សយសម្បត្តិ ក៏  
 ព្រោះបានស្តាប់ធម៌របស់ព្រះមានព្រះភាគ រមែងជាអ្នកមានចំណែកនៃមគ្គ  
 និងផលក្នុងភពទី ២ ឬទី ៣ ព្រោះឧបនិស្សយសម្បត្តិនោះឯង ។ ក៏  
 ក្នុងភាពជាព្រះសាស្តារបស់ពួកសត្វតិរច្ឆាននេះ មានមណ្ឌកទេវបុត្រជា  
 ដើមជាឧទាហរណ៍ ។

**រឿងកង្កែបស្តាប់ធម៌របស់ព្រះពុទ្ធបានជាទេវបុត្រ**

បានឮថា កាលព្រះមានព្រះភាគទ្រង់សម្តែងធម៌ដល់អ្នកនគរចម្បា  
 នៅក្បែរមាត់ប្រាំងស្រះបោក្ខរណី ឈ្មោះគគ្គរា មានកង្កែបមួយ បានកាន់  
 យកនិមិត្តក្នុងព្រះសូរសៀងរបស់ព្រះមានព្រះភាគ ( ដែលកំពុងទ្រង់សម្តែង



ធម៌) ។ (ខណៈនោះ) មានអ្នកចិញ្ចឹមគោម្នាក់ កាលនឹងឈរច្រត់ឈើ  
ច្រត់ បាន(ឈរ)សង្កត់ចុះត្រង់ក្បាលកង្កែបនោះ ។ កង្កែបនោះ ក៏  
ស្លាប់ក្នុងវេលានោះឯង ហើយកើតក្នុងវិមានមាសប្រមាណ ១២ យោជន៍  
ក្នុងភពតាវត្ថិន្យ ដូចដេកលក់ហើយភ្ញាក់ឡើងដូច្នោះ ។

ក្នុងភពតាវត្ថិន្យនោះ មណ្ឌកទេវបុត្រ ឃើញខ្លួនឯងដែលពួក  
ស្រីអប្សរចោមរោមហើយ ពិចារណាថា ឱយើងមកកើតក្នុងទីនេះ បាន  
ធ្វើកម្មអ្វីហ្ន៎ ? ក៏មិនបានឃើញកម្មអ្វី ៗ យ៉ាងដទៃ ក្រៅពីការកាន់យក  
និមិត្ត ក្នុងព្រះសួរសៀងរបស់ព្រះមានព្រះភាគ (ប៉ុណ្ណោះ) ។  
មណ្ឌកទេវបុត្រ ទើបមកព្រមទាំងវិមានក្នុងវេលានោះឯង ហើយថ្វាយបង្គំ  
ព្រះយុគលបាទរបស់ព្រះមានព្រះភាគ ដោយសិរសា ។ ព្រះមានព្រះភាគ  
ទាំងដែលទ្រង់ជ្រាប (តែ) ត្រាស់សួរថា

អ្នកណាហ្ន៎រុំរឿងដោយឫទ្ធិ ដោយយស មានសម្បុរដ៏ល្អ  
ញ៉ាំងទិសទាំងពួងឱ្យភ្លឺ កំពុងថ្វាយបង្គំបាទនៃតថាគត ។  
(មណ្ឌកទេវបុត្រក្រាបទូលថា) ក្នុងកាលមុន ខ្ញុំព្រះអង្គជា  
កង្កែបនៅក្នុងទឹកមានវារីជាទីគោចរ កាលខ្ញុំព្រះអង្គកំពុងតែ  
ស្លាប់ធម៌របស់ព្រះអង្គ នាយគោបាល បានសម្លាប់ខ្ញុំ ។

---

១. ខុទ្ទ. វិម. មណ្ឌកទេវបុត្តវិមន. ៥៥. ៥១/១១០ ។

ព្រះមានព្រះភាគ ទ្រង់សម្ដែងធម៌ដល់មណ្ឌកទេវបុត្រនោះហើយ ។  
សត្វចំនួនប្រាំបីម៉ឺនបួនពាន់ បានសម្រេចធម៌ ។ ចំណែកទេវបុត្រ ក៏  
តាំងនៅក្នុងព្រះសោតាបត្តិផល បានធ្វើការញាញឹមហើយក៏ជឿសទៅ ។

ទ្រង់ព្រះនាមថា ពុទ្ធា

ក៏ព្រះមានព្រះភាគ ទ្រង់ព្រះនាមថា ពុទ្ធា : ព្រះអង្គត្រាស់ដឹង  
នូវអរិយសច្ចធម៌ ដោយអំណាចព្រះញាណដែលកើតក្នុងទីបំផុតនៃវិមោក្ខ  
ព្រោះដែលឈ្មោះថា ញាយ្យធម៌ណា ។ ដែលមានទាំងអស់ គឺព្រះអង្គ  
ត្រាស់ដឹងហើយ ។ ម្យ៉ាងទៀត ព្រោះព្រះអង្គត្រាស់ដឹងអរិយសច្ចៈ ៤  
ដោយព្រះអង្គឯងខ្លះ ទ្រង់ញ៉ាំងពួកសត្វដទៃឱ្យត្រាស់ដឹងខ្លះ, ដូច្នេះ ទើប  
ព្រះអង្គទ្រង់ព្រះនាមថា ពុទ្ធា ព្រោះហេតុមានជាដើមយ៉ាងនេះខ្លះ ។  
ដើម្បីឱ្យជ្រាបសេចក្ដីនេះបានជាក់ច្បាស់ បណ្ឌិត គួរពង្រីកនិទ្ទេសន័យ  
ឬបដិសម្ភិទាន័យ សូម្បីទាំងអស់ដែលប្រព្រឹត្តទៅហើយ ឱ្យពិស្តារយ៉ាង  
នេះថា ព្រះមានព្រះភាគអង្គនោះ ទ្រង់ព្រះនាមថា ពុទ្ធា ព្រោះត្រាស់ដឹង  
សច្ចៈទាំងឡាយ ទ្រង់ព្រះនាមថា ពុទ្ធា ព្រោះទ្រង់ញ៉ាំងពួកសត្វឱ្យត្រាស់  
ដឹង ដូច្នេះ ។

ទ្រង់ព្រះនាមថា ភគវា

ក៏ពាក្យថា ភគវា : ព្រះអង្គលែងវិលត្រឡប់មកកាន់ភពថ្មីទៀត  
នេះ ជាពាក្យហៅព្រះអង្គដោយភាពជាអ្នកវិសេសដោយព្រះគុណ ជាអ្នក  
ខ្ពង់ខ្ពស់បំផុតជាងសត្វ និងជាអ្នកគួរគោរពដោយឋានៈជាគ្រូ ។ ព្រោះ  
ហេតុនោះ ទើបព្រះបូរណាចារ្យទាំងឡាយពោលថា ៖

ពាក្យថា ភគវា ជាពាក្យប្រសើរបំផុត ពាក្យថា ភគវា  
ជាពាក្យខ្ពង់ខ្ពស់បំផុត ព្រោះហេតុដែលព្រះអង្គគួរដល់ការ  
គោរពដោយឋានៈជាគ្រូ ទើបបណ្ឌិតហៅថា ភគវា ។

នាមមាន ៤ យ៉ាង

ពិតមែន នាមមាន ៤ យ៉ាង គឺ អាវត្តិកនាម លិង្គិកនាម នេមិត្ត  
កនាម អធិប្បសមុប្បន្ននាម ។ មានពាក្យអធិប្បាយថា នាមដែលតាំង  
ឡើងតាមសេចក្តីប្រាថ្នា តាមលោកវេហារ ឈ្មោះថា អធិប្បសមុ  
ប្បន្ននាម ។ ក្នុងនាម ៤ យ៉ាងនោះ ពាក្យមានអាទិយ៉ាងនេះ គឺកូនគោ  
គោជំទង់ គោធំ ជា អាវត្តិកនាម (នាមដែលបញ្ញត្តិ អាស្រ័យការ  
កំណត់) ។ ពាក្យមានអាទិយ៉ាងនេះ គឺ មានឈើច្រត់ មានឆ្រូង មាន  
សិរ មានប្រមោយ ជា លិង្គិកនាម (នាមដែលហៅតាមហេតុ ឬ  
លក្ខណៈ) ។ ពាក្យមានអាទិយ៉ាងនេះ គឺ មានវិជ្ជា ៣ មានអភិញ្ញា ៦

ជា**នេមិត្តកនាម** (នាមដែលកើតឡើងដោយគុណនិមិត្ត) ។ **ពាក្យ**មាន  
 អាទិយ៉ាងនេះគឺ ចម្រើនដោយ**សិរី** ចម្រើន**ទេព្យ** ដែល**ប្រព្រឹត្ត**ទៅមិននឹក  
 ដល់សេចក្តីរបស់**ពាក្យ**ជា**អធិប្បសមុប្បន្ននាម** (នាមដែលតាំងតាមពេញ  
 ចិត្ត) ។ ក៏ប៉ុន្តែថា **ព្រះនាមថា ភគវា** នេះ ជា**នេមិត្តកនាម** **ព្រះនាង**  
 មហាមាយាក៏**ទ្រង់មិនបានថ្វាយ** **ព្រះបាទសុទ្ធោទនមហាវរាជក៏ទ្រង់មិនបាន**  
**ថ្វាយព្រះញាតិ ៨** ម៉ឺនក៏**មិនបានថ្វាយ** ទេវតាវិសេសទាំងឡាយ មាន  
 ស្តេច**សក្កៈ**និងស្តេច**សន្តសិត**ជាដើម ក៏**ទ្រង់មិនបានថ្វាយ** (ព្រះនាម  
 នេះ)ទេ ។ ពិតមែន **ពាក្យ**នេះ **ព្រះធម្មសេនាបតីពោលហើយថា ៖**

“**ពាក្យថា ព្រះមានព្រះភាគ** នេះ **មិនមែនព្រះមាតាថ្វាយ** **មិន**  
**មែនព្រះបិតាថ្វាយ** **មិនមែនបងប្អូនប្រុសថ្វាយ** **មិនមែនបងប្អូន**  
**ស្រីថ្វាយ** **មិនមែនមិត្តនិងអាមាត្យថ្វាយ** **មិនមែនញាតិសាលាហិត**  
**ថ្វាយ** **មិនមែនសមណៈ** និង**ព្រាហ្មណ៍ថ្វាយ** **មិនមែនទេវតា**  
**ថ្វាយទេ** **ពាក្យថា ព្រះមានព្រះភាគនុ៎ះ** កើតក្នុងទីបំផុតវិមោក្ខ  
 របស់**ព្រះពុទ្ធទាំងឡាយ**, **ទ្រង់មានភាគ** ។ បញ្ញត្តិថា **ព្រះមានព្រះ**  
**ភាគនេះ** (កើតហើយ) ដោយកិរិយាធ្វើឱ្យជាក់ច្បាស់ **ព្រមទាំង**  
**ការបានចំពោះនូវព្រះសព្វញ្ញត្តញ្ញាណ** ទៀបគល់ពោធិព្រឹក្ស”<sup>១</sup> ។

---

១. ខុទ្ទ. មហា. តិស្សមេត្តយ្យសុត្តនិទ្ទេស. ៦៤. ២៣១/២៧១; ខុទ្ទ. បុល្ល. អធិតមាណាវក  
 ប្បញ្ញា. ៦៧. ៦១/១៦ ។

ក៏ដើម្បីនឹងប្រកាសព្រះគុណ ដែលកើតអំពីគុណនេមិត្តកនាមនេះ  
ទើបព្រះសង្ឃតិកាចារ្យទាំងឡាយ ពោលគាថានេះទុកថា ៖

ភគី ភដិ ភគី វិភត្តវាតិ      អកាសិ ភគ្គន្តិ គរូតិ ភាគវា  
ពហូហិ ញាយេហិ សុភាវិតត្ថនោ ភវន្តគោ សោ ភគវាតិ វុច្ចតិ ។

ព្រះមានព្រះភាគអង្គណា ទ្រង់មានព្រះឥស្សរិយយស ទ្រង់  
សេព (អរិយគុណ) មានចំណែក (នៃចតុប្បប្បយ) ទ្រង់  
ចែក (ធម្មតនៈ) ព្រោះហេតុនោះ ព្រះមានព្រះភាគអង្គ  
នោះ ទើបបណ្ឌិតថ្វាយព្រះនាមថា ភគវា, ព្រះមានព្រះភាគ  
អង្គណា បានទ្រង់ធ្វើការបំបាក់បង់កិលេស, ព្រោះហេតុនោះ  
ព្រះមានព្រះភាគអង្គនោះ ទើបបណ្ឌិតថ្វាយព្រះនាមថា ភគវា,  
ព្រះមានព្រះភាគអង្គណា ទ្រង់ជាគ្រូ ព្រោះហេតុនោះ ព្រះ  
មានព្រះភាគអង្គនោះ ទើបបណ្ឌិតថ្វាយព្រះនាមថា ភគវា,  
ព្រះមានព្រះភាគអង្គណា ជាអ្នកមានជោគ ព្រោះហេតុនោះ  
ព្រះមានព្រះភាគអង្គនោះ ទើបបណ្ឌិតថ្វាយព្រះនាមថា ភគវា,  
ព្រះមានព្រះភាគអង្គណា មានខ្លួនព្រះអង្គ អប់រំល្អហើយ  
ដោយញោយធម៌ជាច្រើន ស្តេចដល់ទីបំផុតនៃភព, ព្រោះ  
ហេតុនោះ ព្រះមានព្រះភាគអង្គនោះ ទើបបណ្ឌិតថ្វាយព្រះ

នាមថា ភគវា ។

មួយទៀត ក្នុងព្រះគាថានេះ បណ្ឌិតគប្បីឃើញសេចក្តីនៃបទទាំង នោះ ៗ តាមន័យដែលពោលហើយក្នុងនិទ្ទេសនោះឯង ។ ចំណែកន័យ ដទៃទៀត មានដូច្នេះគឺ ៖

ព្រះមានព្រះភាគអង្គណា ជាអ្នកមានជោគ (គឺមានចំណែកនៃ បារមីធម៌) ទ្រង់បំបាក់បង់កិលេស ទ្រង់ប្រកប ដោយភគ្គធម៌ ទ្រង់ចែក ទ្រង់សេព និងទ្រង់មានដំណើរ ទៅក្នុងភពទាំងឡាយ ខ្ជាក់ចោលហើយ, ព្រោះហេតុនោះ ព្រះមានព្រះភាគអង្គនោះ ទើបបណ្ឌិតថ្វាយព្រះនាមថា ភគវា ។

គប្បីជ្រាបវិនិច្ឆ័យក្នុងព្រះគាថានោះតទៅ ៖

អ្នកសិក្សាគប្បីជ្រាបអត្ថបថា ព្រះភាគ្យធម៌ (គឺកុសល) ដែល ដល់នូវត្រ័យនៃព្រះបារមី មានទាន និងសីលជាដើម ដែលញ៉ាំងសុខ ទាំងជាលោកិយៈ ទាំងជាលោកុត្តរៈឱ្យកើត មានចំពោះព្រះមានព្រះភាគ អង្គនោះ, ដូច្នេះ ក្នុងកាលគួរនឹងថ្វាយព្រះនាមថា ភាគ្យវា តែលោក កាន់យកលក្ខណៈនៃនិរុត្តិថា ចុះអក្សរថ្មី ថ្លែងអក្សរជាដើម ឬកាន់យក លក្ខណៈ គឺ រួមចូលក្នុងស័ព្ទ មានបិសោទស័ព្ទជាដើម តាមន័យនៃ ស័ព្ទ ទើបថ្វាយព្រះនាមថា ភគវា ដូច្នេះ ។

**ព្រះមានព្រះភាគទ្រង់បំបាក់បង់កិលេសបានទាំងសែនយ៉ាង**

មួយទៀត ព្រោះព្រះមានព្រះភាគអង្គនោះ ទ្រង់បានបំបាក់បង់  
 កិលេស គ្រឿងក្តៅផ្សា ខ្វល់ខ្វាយគ្រប់យ៉ាង ទាំងសែនយ៉ាង មាន  
 ប្រភេទគឺ លោភៈ ទោសៈ មោហៈ វិបរិត មនសិការៈ អហិរិកៈ  
 អនោត្តប្បៈ កោធនៈ ឧបនាហៈ មក្ខៈ បលាសៈ ឥស្សៈ មច្ឆរិយៈ មាយា  
 សាថេយ្យៈ ថម្ភៈ សារម្ភៈ មានៈ អតិមានៈ មទៈ បមាទៈ តណ្ហា អវិជ្ជា,  
 អកុសលមូល៣ ទុច្ចរិត៣ សង្គិលេស៣ មន្ទិល៣ វិសមៈ៣ សញ្ញា៣  
 វិតក្កៈ៣ បបញ្ចៈ៣, វិបរិយេសៈ៤ អាសវៈ៤ គណ្ណៈ៤ ឱ្យៈ៤  
 យោគៈ៤ អភតិ៤ តណ្ហាប្បទៈ៤, ចេតោវិលៈ៥ វិនិពន្ធៈ៥ នីវរណៈ៥  
 អភិនន្ទៈ៥, វិវាទមូល៦ តណ្ហាកាយ៦, អនុស័យ៧, មិច្ឆត្តៈ៨, តណ្ហា  
 មូលកៈ៩, អកុសលកម្មប៥១០, ទិដ្ឋិ៦២, និងតណ្ហាវិបរិត១០៨, ឬ  
 ដោយសង្ខេប ទ្រង់បានបំបាក់បង់មាន ៥ គឺ កិលេសមានខន្ធមារ អភិស  
 ន្ទារមារ មច្ចុមារ និងទេវបុត្តមារ, ដូច្នោះ ក្នុងកាលគួរនឹងថ្វាយព្រះនាម  
 ថា ភគ្គវា តែលោកថ្វាយព្រះនាមថា ភគ្គវា ព្រោះព្រះអង្គទ្រង់បំបាក់បង់  
 អន្តរាយទាំងនោះបានហើយ ។

មួយទៀត ក្នុងផ្នែកនេះលោកពោលទុកថា ៖

ព្រះមានព្រះភាគអង្គនោះ ទ្រង់បំបាក់បង់រាគៈ បានហើយ

ទ្រង់បំបាក់បង់ទោសៈបានហើយ ទ្រង់បំបាក់បង់មោហៈបាន  
 ហើយ មិនមានអាសវៈ, ធម៌ដែលជាបាបទាំងឡាយ ក៏ទ្រង់  
 បំបាក់បង់ចេញហើយ, ព្រោះហេតុនោះ ទើបថ្វាយព្រះនាមថា  
 ភគវា ។

ក៏សេចក្តីដល់ព្រមដោយរូបកាយ របស់ព្រះមានព្រះភាគអង្គនោះ  
 ទ្រង់បុញ្ញលក្ខណៈរាប់រយ រមែងជាការដែលលោកសម្តែងហើយ  
 ដោយសេចក្តីដែលព្រះអង្គ ទ្រង់មានព្រះកាយសមណ្ឌ ។ សេចក្តីដល់  
 ព្រមដោយព្រះធម្មកាយ រមែងជាការដែលលោកសម្តែងហើយ ដោយ  
 សេចក្តីដែលព្រះអង្គ ទ្រង់បំបាក់បង់ទោសៈបានហើយ ។ ភាពនៃព្រះអង្គ  
 ជាបុគ្គលដែលពួកអ្នកស្គាល់ហេតុជាលោកិយរាប់អានច្រើន ភាពនៃព្រះ  
 អង្គ ជាបុគ្គលដែលគ្រហស្ថនិងបព្វជិតគប្បីចូលគាល់ ភាពនៃព្រះអង្គ  
 ទ្រង់អាចក្នុងការបំបាត់ទុក្ខមកកាយ និងមកចិត្តរបស់គ្រហស្ថ និងបព្វជិត  
 ទាំងនោះ អ្នកចូលគាល់ហើយ សេចក្តីដែលព្រះអង្គ ទ្រង់មានឧបការៈ  
 ដោយអាមិសទាន និងធម្មទាន និងសេចក្តីដែលព្រះអង្គ ទ្រង់អាចក្នុង  
 ការដឹកនាំដោយសេចក្តីសុខ ទាំងជាលោកិយៈ ទាំងជាលោកុត្តរៈ ក៏  
 ឈ្មោះថា លោកសម្តែងហើយដូចគ្នា ។

មួយទៀត ព្រោះ ភគៈ ស័ព្ទ រមែងប្រព្រឹត្តទៅក្នុងធម៌ ៦ ប្រការ



គឺ ភាពជាធំ ធម៌ យស សិរី កាម និងសេចក្តីព្យាយាមក្នុងលោក ។  
 ក៏ឯភាពជាធំក្នុងចិត្តនៃព្រះអង្គ របស់ព្រះមានព្រះភាគអង្គនោះប្រសើរ ឬ  
 ភាពជាធំដែលគេសន្មតមកលោកិយៈ មានការធ្វើកាយឱ្យតូចល្អិត និងធ្វើ  
 កាយឱ្យអណ្តែតទៅបាន ( មានការបាត់ខ្លួន និងការរសាត់បាត់ ) ជាដើម  
 ក៏ទ្រង់មានយ៉ាងបរិបូរណ៍ ដោយអាការទាំងពួង ។ ព្រះលោកុត្តរធម៌ ក៏  
 ដូចគ្នា គឺ ទ្រង់មានយ៉ាងបរិបូរណ៍ដោយអាការទាំងពួង ។ ព្រះ  
 យសដែលគ្របដណ្តប់លោក ៣ ដែលទ្រង់សម្រេចដោយព្រះគុណតាម  
 ពិត បរិសុទ្ធិក្រៃលែង ។ ព្រះសិរីនៃព្រះអង្គវាយៈតូចធំគ្រប់ចំណែក  
 បរិបូរណ៍ដោយអាការទាំងពួង អាចញ៉ាំងសេចក្តីជ្រះថ្លានៃកែវភ្នែក និង  
 ចិត្តរបស់ជនអ្នកខ្វល់ខ្វាយ ក្នុងការមើលព្រះរូបកាយឱ្យកើត ។ កាម  
 ដែលជនទាំងឡាយ សំគាល់ដឹងថា សេចក្តីសម្រេចនៃប្រយោជន៍ ដែល  
 ប្រាថ្នា ( ក៏មាន ) ព្រោះសេចក្តីប្រាថ្នា ដែលព្រះអង្គតាំងទុកជា  
 ប្រយោជន៍ដល់ព្រះអង្គ ឬជាប្រយោជន៍ ដល់អ្នកដទៃនោះ ។ សម្រេច  
 ហើយយ៉ាងនោះតែម្តង ឬថា សេចក្តីព្យាយាម ពោលគឺ សេចក្តីព្យាយាម  
 ដោយប្រពៃ ដែលជាហេតុនៃការកើតឡើងនៃភាពជាសាស្ត្រ នៃលោក  
 ទាំងពួង ក៏ទ្រង់មានហេតុនោះ សូម្បីព្រោះព្រះអង្គទ្រង់ប្រកបហើយដោយ  
 ភគៈធម៌ទាំងនេះ ក៏ថ្វាយព្រះនាមបានថា ភគវា ដោយអត្ថនេះថា ភគៈ

ធម៌ ទាំងឡាយរបស់ព្រះអង្គមាន ដូច្នេះ ។

មួយទៀត ព្រោះព្រះអង្គទ្រង់ជាអ្នកចែក មានអធិប្បាយថា ទ្រង់ចែក គឺបើក សម្តែងនូវធម៌ទាំងពួង ដោយប្រភេទ មានកុសលជាដើម ឬនូវធម៌មានកុសលជាដើមដោយប្រភេទ មានខន្ធ អាយតនៈ ធាតុ សច្ចៈ ឥន្ទ្រិយ និងបដិច្ចសមុប្បាទជាដើម ឬនូវអរិយសច្ចៈ គឺ ទុក្ខ ដោយអត្ថថា ជាវត្ថុបៀតបៀន ជាវត្ថុត្រូវតាក់តែង ជាវត្ថុដុតរោល និង ជាវត្ថុប្រែប្រួល, នូវសមុទេយ ដោយអត្ថថា ក្រសោបទុក្ខមកឱ្យជាដើម ជាគ្រឿងរុំព័ទ្ធ និងជាគ្រឿងចង់ឆ្ងាក់, នូវនិរោធ ដោយអត្ថថា ជាគ្រឿងរលាស់ចេញ ជាសភាពស្ងាត់មិនត្រូវតាក់តែង និងជាអមតៈ, នូវមគ្គ ដោយអត្ថថា ជាធម៌នាំចេញចាកទុក្ខ ជាហេតុជាគ្រឿងចង្អុលបង្ហាញ និង ភាពជាធំ, ដូច្នេះ ក្នុងកាលគួរថ្វាយព្រះនាមថា វិភត្តវា ក៏ថ្វាយព្រះនាម បានថា ភគវា ។

មួយទៀត ព្រោះព្រះមានព្រះភាគអង្គនោះ ទ្រង់គប់ គឺ ទ្រង់សេព សំដៅសេចក្តីថា ទ្រង់បានធ្វើឱ្យច្រើននូវទិព្វវិហារ ព្រហ្មវិហារ និងអរិយ វិហារ នូវកាយវិវេក ចិត្តវិវេក និងឧបធិវិវេក នូវសុញ្ញតវិមោក្ខ អប្បណិហិតវិមោក្ខ និងអនិមិត្តវិមោក្ខ និងឧត្តរិមនុស្សធម្មពួកដទៃ ទាំង ជាលោកិយៈ ទាំងជាលោកុត្តរៈ, ដូច្នេះ ក្នុងកាលគួរថ្វាយព្រះនាមថា

ភគវា ក៏ថ្វាយព្រះនាមបានថា ភគវា ។

មួយទៀត ព្រោះការទៅ ពោលគឺ តណ្ហាក្នុងភពទាំង ៣ ដែល ព្រះមានព្រះភាគអង្គនោះ ទ្រង់ខ្ញុំកំចោលហើយ, ដូច្នេះ ក្នុងកាលគួរ ថ្វាយព្រះនាមថា ភវេសុ វន្តគមនោ ( អ្នកមានការទៅក្នុងភពទាំងឡាយ ដែលខ្ញុំកំចោលហើយ ) តែថ្វាយព្រះនាមថា ភគវា ព្រោះកាន់យក ភ អក្សរតែ ភវ ស័ព្ទ គ អក្សរពី គមន ស័ព្ទ និង វ អក្សរពីវន្តស័ព្ទ ធ្វើឱ្យជាទីយៈ ប្រៀបដូចពាក្យក្នុងមកលោក កាលគួរនឹងពោលថា មេហនស្ស ខស្ស មាលា ( របៀបនៃឱកាសដែលកំបាំង ) គេពោលថា មេខលា ដូច្នេះ ។

**អធិប្បាយ សនេវក សំព្វដាដើម**

ច្រើនបទថា សោ ឥមំ លោកំ : ព្រះអង្គដឹងនូវលោកនេះ សេចក្តីថា ព្រះមានព្រះភាគអង្គនោះ ទ្រង់ធ្វើលោកនេះ ឱ្យជាក់ច្បាស់ ដោយបញ្ញា ដ៏ក្រៃលែងខ្ពង់ខ្ពស់ ។ ឥឡូវនេះ នឹងពន្យល់នូវពាក្យដែល គួរពោលតទៅ ៖

បទថា សនេវកំ : ព្រមទាំងទៅលោក គឺ ព្រមទាំងទៅតាទាំង ឡាយ ឈ្មោះ សនេវក ( ព្រះមានព្រះភាគអង្គនោះ ទ្រង់ធ្វើលោកនេះ ) ព្រមទាំងមារ ដែលឈ្មោះថា សមារក មារលោក, ព្រមទាំងព្រហ្ម

ដែលឈ្មោះថា **សព្វហ្មកៈ** ព្រហ្មលោក, **ព្រមដោយសមណៈ**និង  
**ព្រាហ្មណ៍** ដែលឈ្មោះថា **សស្សមណាព្រាហ្មណ៍** : **ព្រមទាំងសមណៈ**  
**និងព្រាហ្មណ៍** (ឱ្យច្បាស់លាស់) ដោយអាការយ៉ាងនេះ ។ ដែល  
ឈ្មោះថា **បដា** : **ពពួកសត្វ** ព្រោះភាពជាអ្នកកើតអំពីកម្មកិលេសរបស់  
ខ្លួន ។ នូវពួក**សត្វ**នោះ **ព្រមទាំងមនុស្សទេព** និងមនុស្សទាំងឡាយ  
ឈ្មោះថា **សនេវមនុស្ស** : **ទាំងមនុស្សជាសម្មតិទេព** និងមនុស្សដ៏  
**សេស** ។

បណ្តា**ពាក្យថា** សនេវក ជាដើម គប្បី**ជ្រាប**ការកាន់យកទេវតា  
ជាន់កាមាវចរ ៥ ជាន់ ដោយ**ពាក្យថា** សនេវក (ព្រមទាំងទេវតា) ។  
គប្បី**ជ្រាប**ការកាន់យកទេវតាជាន់កាមាវចរជាន់ទី ៦ ដោយ**ពាក្យថា**  
**សមារក** ។ គប្បី**ជ្រាប**ការកាន់យកព្រហ្ម មានព្រហ្មជាន់ព្រហ្មកាយិ  
កជាដើម ដោយ**ពាក្យថា** សព្វហ្មក ។ គប្បី**ជ្រាប**ការកាន់យក  
**សមណៈ**និង**ព្រាហ្មណ៍** ជា**សត្រូវចំពោះព្រះសាសនា** និងការកាន់យក  
**សមណៈ** និង**ព្រាហ្មណ៍**អ្នកមានបាបដែលស្ងប់ហើយ និងអ្នកមានបាប  
ដែលបណ្តែតចោលហើយ ដោយ**ពាក្យថា** សស្សមណាព្រាហ្មណ៍ ។  
គប្បី**ជ្រាប**ការកាន់យក**សត្វលោក** ដោយ**ពាក្យថា** បដា ។ គប្បី**ជ្រាប**

ការកាន់យក សម្មតិទេវ នឹងមនុស្សដ៏សេស ដោយពាក្យថា  
សនេវមនុស្ស ។

បណ្តាបទទាំង ៥ នេះ ដូចពណ៌នាមកនេះ ឱកាសលោក គប្បី  
ជ្រាបថា លោកកាន់យកហើយដោយបទទាំង ៣ ( គឺសទេវក ១ សមា  
រក ១ សព្វហូក ១ ) សត្វលោក គប្បីជ្រាបថា លោកកាន់យកហើយ  
ដោយបទទាំង ២ ( គឺ សស្សមណព្រាហ្មណ៍ និង  
នេវមនុស្ស ) ដោយអំណាចនៃពួកសត្វ ។

ន័យមួយទៀត អរុប្បាចរលោក លោកកាន់យកហើយដោយ  
សទេវក ស័ព្ទ ។ កាមាវចរទេវលោក ៦ ជាន់ លោកកាន់យក ហើយ  
ដោយ សមារក ស័ព្ទ ។ ព្រហ្មលោកដែលមានរូប លោកកាន់យក  
ហើយដោយ សព្វហូក ស័ព្ទ, មនុស្សលោក នឹងពួកសម្មតិទេព ឬ  
សត្វលោកទាំងអស់ដ៏សេស លោកកាន់យកហើយដោយ ស័ព្ទមាន  
សស្សមណព្រាហ្មណ៍ ជាដើមដោយអំណាចនៃបរិស័ទ ៤ ។

ម្យ៉ាងទៀត ក្នុងពាក្យទាំងឡាយ មានពាក្យថា សទេវក ជាដើម  
នេះ ព្រះ កិត្តិស័ព្ទរបស់ព្រះមានព្រះភាគអង្គនោះ ប្រកាសសេចក្តីនៃ  
លោកសម្បជ័យទាំងពួង ដែលព្រះអង្គទ្រង់ធ្វើឱ្យជាក់ច្បាស់ហើយ ដោយ  
កំណត់យ៉ាងឧក្រិដ្ឋ ដោយពាក្យថា សទេវក ខ្លាខ្លាយទៅហើយ ។

ព្រោះហេតុនោះ ជនពួកណា គប្បីមានសេចក្តីសង្ស័យថា មានឈ្មោះ  
 វសវត្ថុ អ្នកមានអានុភាពច្រើន ជាធំជាងទេវតាជាន់ឆកាមាវចរ, សូម្បី  
 មាននោះ ដែលព្រះមានព្រះភាគអង្គនោះ ទ្រង់ធ្វើឱ្យច្បាស់បានយ៉ាងណា ?  
 ព្រះកិត្តិស័ព្ទខ្លួនខ្លោយទៅទម្លាយ សេចក្តីសង្ស័យរបស់ជនទាំងនោះ ដោយ  
 ពាក្យថា សមារកំ (ព្រមទាំងមារ) ។

មួយទៀត ជនពួកណាគប្បីមានសេចក្តីសង្ស័យថា ព្រហ្ម មាន  
 អានុភាពច្រើន រមែងភ្នំស្វាងទៅក្នុង១ ពាន់ចក្រវាឡ ដោយអង្គលី  
 (ម្រាមដៃ) មួយ ក្នុង២ ពាន់ចក្រវាឡ ដោយពីរអង្គលី ។ ល ។ រមែង  
 ភ្នំស្វាងទៅក្នុង១ ម៉ឺនចក្រវាឡដោយម្រាម ១០ និងបានសោយសុខ ដែល  
 កើតពីឈានសមាបត្តិដ៏ប្រសើរ, សូម្បីព្រហ្មនោះ ដែលព្រះមានព្រះភាគ  
 ទ្រង់ធ្វើឱ្យច្បាស់បានយ៉ាងណា ? ព្រះកិត្តិស័ព្ទខ្លួនខ្លោយទៅទម្លាយសេចក្តី  
 សង្ស័យរបស់ជនទាំងនោះ ដោយពាក្យថា សស្សមណាព្រាហ្មណ៍ បដិ  
 : ក្នុងពពួកសត្វព្រមទាំងសមណៈនិងព្រាហ្មណ៍ ។

ព្រះកិត្តិស័ព្ទ (របស់ព្រះមានព្រះភាគ) កាលប្រកាសសេចក្តី  
 ដែលជាឋានៈយ៉ាងឧក្រិដ្ឋទាំងឡាយ ដែលព្រះអង្គទ្រង់ធ្វើឱ្យច្បាស់ហើយ  
 យ៉ាងនោះ ក្នុងលំដាប់នោះ កាលនឹងប្រកាសការវះនៃសត្វលោកដ៏សេស  
 ដែលព្រះអង្គ ទ្រង់ធ្វើឱ្យច្បាស់ហើយ ដោយអំណាចការកំណត់យ៉ាង

ឧក្រិដ្ឋ ដរាបដល់សម្មតិទេព និងពួកមនុស្សដ៏សេសខ្លាខ្លាយទៅហើយ  
 ដោយពាក្យថា សនេវមនុស្សំ : ទាំងមនុស្សជាសម្មតិទេព និងមនុស្ស  
 ដ៏សេស ។ ក្នុងបទទាំងឡាយ មានបទថា សនេវកំ ជាដើមនេះ មាន  
 លំដាប់អនុសន្និបុណ្ណៈ ។

### អធិប្បាយ សយំ សំព្ពជាដើម

មួយទៀត ក្នុងពាក្យថា សយំ អភិញ្ញា សច្ចិកត្វា បវេនេតិ :  
 បានត្រាស់ដឹង បានធ្វើឱ្យជាក់ច្បាស់ចំពោះព្រះអង្គ នេះគប្បីជ្រាបវិនិច្ឆ័យ  
 ដូច្នេះ ៖

បទថា សយំ : ខ្លួនឯង គឺ ដោយព្រះអង្គឯង, សយំ សំព្ព  
 នេះ ជាសំព្ពមានសេចក្តីដែលអ្នកដទៃនឹងគប្បីនាំទៅមិនបាន ។ បទថា  
 អភិញ្ញា : ដឹងក្រៃលែង សេចក្តីថា ទ្រង់ដឹងដោយសេចក្តីដឹងក្រៃលែង  
 គឺដោយព្រះញាណដ៏ក្រៃលែង ។ បទថា សច្ចិកត្វា : ធ្វើឱ្យជាក់  
 ច្បាស់ គឺទ្រង់ធ្វើឱ្យប្រចក្ស ។ ដោយបទថា សច្ចិកត្វា នោះ ជាការ  
 ដែលលោកធ្វើការហាមកិច្ច មានការអនុមាណជាដើមចេញ ។ បទថា  
 បវេនេតិ : ទ្រង់ប្រាប់ហើយ សេចក្តីថា គឺ ទ្រង់ញ៉ាំងពួកសត្វឱ្យត្រាស់  
 ដឹង គឺឱ្យដឹង បានដល់ ទ្រង់ប្រកាសឱ្យដឹង ។

ព្រះធម៌លំអខាងដើម កណ្តាល និងទីបំផុត

ពាក្យថា សោ ធម្មំ ទេសេតិ អាធិកល្យាណំ មជ្ឈេកល្យាណំ បរិយោសានកល្យាណំ : ទ្រង់សម្តែងធម៌ ពីពោះបទដើម បទ កណ្តាល និងបទចុង មានអធិប្បាយថា ព្រះមានព្រះភាគ ព្រះអង្គនោះ សូម្បីត្រូវលះបង់សុខដែលកើតពីវិវេកដ៏ប្រសើរហើយ ទ្រង់សម្តែងធម៌ ក៏ព្រោះទ្រង់អាស្រ័យសេចក្តីករុណាក្នុងសត្វទាំងឡាយ ។ ក៏ឯព្រះអង្គ កាលទ្រង់សម្តែងធម៌នោះ ទោះតិចឬច្រើនក៏ដោយ ទ្រង់សម្តែងគ្រប់ទាំង ៣ ប្រការ មានសេចក្តីលំអខាងដើមជាដើមប៉ុណ្ណោះ ។ គឺយ៉ាងណា ? គឺយ៉ាងនេះ សេចក្តីពិស្តារថា សូម្បីតែមួយព្រះគាថា ក៏មានសេចក្តី លំអបទដើម ដោយបាទដំបូង មានសេចក្តីលំអបទកណ្តាល ដោយបាទ ទីពីរនិងទីបី មានសេចក្តីលំអបទទីបំផុតដោយបាទទីបំផុត ព្រោះព្រះធម៌ មានសេចក្តីលំអជុំវិញ ។ ព្រះសូត្រមានអនុសន្នតែមួយ មានសេចក្តី លំអខាងដើម ដោយពាក្យនិទាន, មានសេចក្តីលំអទីបំផុត ដោយពាក្យ និគម, មានសេចក្តីលំអផ្នែកកណ្តាលដោយពាក្យដ៏សេស ។ ព្រះសូត្រ ដែលមានអនុសន្នផ្សេងៗ មានសេចក្តីលំអខាងដើម ដោយអនុសន្ន ដំបូង, មានសេចក្តីលំអទីបំផុត ដោយអនុសន្នក្នុងទីបំផុត, មានសេចក្តី លំអ ត្រង់កណ្តាលដោយអនុសន្នដ៏សេស ។



សាសនធម៌ សូម្បីតាំងអស់ មានសេចក្តីលំអខាងដើម ដោយសីលដែលជាអត្ថរបស់ខ្លួនខ្លះ, មានសេចក្តីលំអផ្នែកកណ្តាល ដោយសម្មាសម្ពុទ្ធនិងវិបស្សនា មគ្គ និង ផលខ្លះ, មានសេចក្តីលំអក្នុងទីបំផុត ដោយព្រះនិព្វានខ្លះ ។

ម្យ៉ាងទៀត មានសេចក្តីលំអខាងដើម ដោយសីល និងសមាធិ, មានសេចក្តីលំអផ្នែកកណ្តាល ដោយវិបស្សនា និងមគ្គ, មានសេចក្តីលំអទីបំផុត ដោយផលនិងព្រះនិព្វាន ។

ម្យ៉ាងទៀត មានសេចក្តីលំអខាងដើម ដោយការត្រាស់ដឹងដ៏ប្រពៃរបស់ព្រះពុទ្ធ មានសេចក្តីលំអផ្នែកកណ្តាល ដោយភាពជាធម៌ដ៏ល្អនៃព្រះធម៌ មានសេចក្តីលំអក្នុងទីបំផុត ដោយការបដិបត្តិល្អរបស់ព្រះសង្ឃ ។

ម្យ៉ាងទៀត មានសេចក្តីលំអខាងដើម ដោយព្រះអភិសម្មោធិញ្ញាណដែលអ្នកស្តាប់សាសនធម៌នោះហើយ បដិបត្តិតាមដូច្នោះ នឹងគប្បីសម្រេចមានសេចក្តីលំអផ្នែកកណ្តាលដោយបច្ចេកពោធិញ្ញាណ មានសេចក្តីលំអក្នុងទីបំផុត ដោយសាវកពោធិញ្ញាណ ។

មួយទៀត សាសនធម៌នោះ កាលសាធុជនស្តាប់ រមែងនាំមកនូវសេចក្តីល្អតែម្យ៉ាង សូម្បីដោយការស្តាប់ ព្រោះនឹងគ្របសង្កត់នូវរណធម៌

បាន ព្រោះដូច្នេះ ទើបឈ្មោះថា មានសេចក្តីល្អខាងដើម កាលសាធុជន  
 បដិបត្តិ ក៏រមែងនាំមកនូវសេចក្តីល្អតែម្យ៉ាង សូម្បីដោយការបដិបត្តិ  
 ព្រោះនឹងនាំមកនូវសេចក្តីសុខដែលកើតពីសមថៈ និងវិបស្សនា ព្រោះ  
 ដូច្នេះ ទើបឈ្មោះថា មានសេចក្តីល្អត្រង់កណ្តាល ។ និងកាលសាធុជន  
 បដិបត្តិហើយ ដោយប្រការនោះ ក៏រមែងនាំមកតែសេចក្តីល្អដូចគ្នា  
 សូម្បីដោយផលនៃការបដិបត្តិ ព្រោះនឹងនាំមកតែសេចក្តីល្អ ក្នុងកាល  
 បានសម្រេចផលនៃការបដិបត្តិហើយ ព្រោះដូច្នេះ ទើបឈ្មោះថា មាន  
 សេចក្តីល្អក្នុងទីបំផុត ។

មួយទៀត មានសេចក្តីល្អក្នុងខាងដើម ដោយសេចក្តីបរិសុទ្ធនៃ  
 ដែនកើត ព្រោះសាសនធម៌មានទីពឹងជាដែនកើត មានសេចក្តីល្អត្រង់  
 កណ្តាល ដោយសេចក្តីបរិសុទ្ធនៃអត្ត មានសេចក្តីល្អក្នុងទីបំផុត ដោយ  
 សេចក្តីបរិសុទ្ធនៃកិច្ច ។ ព្រោះដូច្នេះ ព្រះមានព្រះភាគអង្គនោះ កាល  
 ទ្រង់សម្តែងធម៌ នឹងតិចឬច្រើនក៏ដោយ គប្បីជ្រាបថា ទ្រង់សម្តែងគ្រប់  
 ទាំង ៣ ប្រការ មានសេចក្តីល្អខាងដើមជាដើម ។

អធិប្បាយសំណួរថា សាត្តំ សព្វញ្ញនំ

ក៏ក្នុងពាក្យជាដើមយ៉ាងនេះថា សាត្តំ សព្វញ្ញនំ : ព្រមទាំង  
អត្ត និង ព្យញ្ញនៈ ដូច្នេះ គប្បីជ្រាបវិនិច្ឆ័យដូច្នេះ ៖

ព្រោះព្រះមានព្រះភាគ ព្រះអង្គនោះ កាលទ្រង់សម្តែងព្រះធម៌នេះ  
ឈ្មោះថា ទ្រង់ប្រកាស គឺទ្រង់សម្តែងសាសនព្រហ្មចរិយនិងមគ្គ  
ព្រហ្មចរិយដោយន័យផ្សេង ៗ ។ ក៏សាសនព្រហ្មចរិយនិងមគ្គ  
ព្រហ្មចរិយនោះ ឈ្មោះថា ប្រកបដោយអត្ត ព្រោះដល់ព្រមដោយអត្ត,  
ឈ្មោះថា ប្រកបដោយព្យញ្ញនៈ ព្រោះដល់ព្រមដោយព្យញ្ញនៈ តាមសម  
គួរ ។ ឈ្មោះថា ព្រមទាំងអត្ត ព្រោះប្រកបព្រមទាំងអត្តបទដែល  
សម្តែង ប្រកាស បើក ចែក ធ្វើឱ្យងាយ និងបញ្ញត្តិ, ឈ្មោះថា ព្រម  
ទាំងព្យញ្ញនៈ ព្រោះដល់ព្រមដោយអក្សរ បទ ព្យញ្ញនៈ អាការ និរុត្តិ  
និងនិទ្ទេស, ឈ្មោះថា ព្រមទាំងអត្ត ព្រោះសេចក្តីដែលសាស  
នព្រហ្មចរិយជាដើមនោះ ជ្រៅដោយអត្ត និង ជ្រៅដោយបដិវេធ,  
ឈ្មោះថា ព្រមទាំងព្យញ្ញនៈ ព្រោះសេចក្តីដែលសាសនព្រហ្មចរិយនោះ  
ជ្រៅដោយធម៌ និងជ្រៅដោយទេសនា, ឈ្មោះថា ព្រមទាំងអត្ត ព្រោះ  
ភាពជាវិស័យ (គឺអារម្មណ៍) នៃអត្តប្បដិសម្ភិទា និងបដិភាណប្បដិស  
ម្ភិទា, ឈ្មោះថា ព្រមទាំងព្យញ្ញនៈ ព្រោះភាពជាវិស័យ (គឺអារម្មណ៍)

នៃធម្មប្បដិសម្ភិទា និងនិរុត្តិប្បដិសម្ភិទា ។

ព្រហ្មចរិយនោះ ឈ្មោះថា ព្រមទាំងអត្ត ព្រោះហេតុថា ជាទីជ្រះថ្លានៃជនអ្នកជាអ្នកប្រាជ្ញ ព្រោះជាវត្ថុដែលបណ្ឌិតគប្បីដឹង, ឈ្មោះថា ព្រមទាំងព្យញ្ជនៈ ព្រោះហេតុថា ជាទីជ្រះថ្លានៃលោកិយជន ព្រោះជាវត្ថុគួរជឿ, ឈ្មោះថា ព្រមទាំងអត្ត ព្រោះមានសេចក្តីអធិប្បាយជ្រៅ, ឈ្មោះថា ព្រមទាំងព្យញ្ជនៈ ព្រោះមានបទនាយយល់, ឈ្មោះថា បរិសុទ្ធទាំងអស់ ព្រោះមានសេចក្តីពេញបរិបូណ៌ ហេតុមិនមានវត្ថុដែលនឹងត្រូវបន្ថែមចូល, ឈ្មោះថា បរិសុទ្ធ ព្រោះជារបស់រកទោសមិនបាន ហេតុមិនមានវត្ថុដែលនឹងត្រូវនាំចេញ, ឈ្មោះថា ព្រហ្មចរិយ ព្រោះដែលបុគ្គលជាធំ គឺអ្នកប្រសើរគប្បីបដិបត្តិ ហេតុដែលព្រហ្មចរិយនោះ ដែលលោកកំណត់ដោយត្រៃសិក្ខា និងព្រោះជាចរិយារបស់លោកទាំងនោះ, ដូច្នេះ ទើបព្រះឧបាលីពោលថា ព្រះមានព្រះភាគអង្គនោះ ទ្រង់ប្រកាសព្រហ្មចរិយ ព្រមដោយអត្ត ព្រមទាំងព្យញ្ជនៈ បរិសុទ្ធបរិបូរទាំងអស់ ។

ម្យ៉ាងទៀត ព្រោះព្រះមានព្រះភាគ កាលទ្រង់សម្តែងធម៌ មានហេតុនិងរឿងដែលកើតឡើង ឈ្មោះថា ទ្រង់សម្តែង(ធម៌នោះ) មានសេចក្តីលំអខានដើម និងឈ្មោះថា ទ្រង់សម្តែង(ធម៌នោះ) មានសេចក្តីលំអផ្នែកកណ្តាល ព្រោះសេចក្តីមិនរឹបរិត និងព្រោះប្រកបដោយហេតុ

និងឧទាហរណ៍ ដោយសមគួរដល់វេនេយ្យសត្វ និងឈ្មោះថា ទ្រង់សម្តែង (ធម៌នោះ) មានសេចក្តីលំអក្នុងទីបំផុត ព្រោះធ្វើឱ្យពួកអ្នកស្តាប់បានសង្ខារ និងសេចក្តីទុកចិត្ត ។ ក៏កាលទ្រង់សម្តែងធម៌យ៉ាងនោះឈ្មោះថា ទ្រង់ប្រកាសព្រហ្មចរិយ ។

ក៏ព្រហ្មចរិយ ឈ្មោះថា ព្រមទាំងអត្ថ ព្រោះជាបច្ច្យាស ក្នុងធម៌ដែលគួរសម្រេចបាន ក៏ដោយការបដិបត្តិ, ឈ្មោះថា ព្រមទាំងព្យញ្ជនៈ ព្រោះស្មាត់ជំនាញក្នុងគម្ពីរ ក៏ដោយបរិយត្តិ, ឈ្មោះថា បរិបូរណ៍ទាំងអស់ ព្រោះប្រកបដោយធម្មក្ខន្ធ ៥ មានសីលក្ខន្ធជាដើម, ឈ្មោះថា បរិសុទ្ធ ព្រោះមិនមានគ្រឿងសៅហ្មង ព្រោះប្រព្រឹត្តទៅដើម្បីប្រយោជន៍នឹងលះបង់ទុកក្នុងវដ្តៈ និងព្រោះមិនមានសេចក្តីប្រាថ្នាលោកាមិសៈ, ហៅថា ព្រហ្មចរិយ ព្រោះជាចរិយារបស់លោកអ្នកធំ ដោយអត្ថថា ជាអ្នកប្រសើរ គឺ ព្រះពុទ្ធ ព្រះបច្ចេកពុទ្ធ និងព្រះពុទ្ធសាវក ។ សូម្បីព្រោះដូច្នេះ ព្រះមានព្រះភាគអង្គនោះ ទើបពោលបានថា ទ្រង់សម្តែងធម៌មានសេចក្តីលំអខាងដើម មានសេចក្តីលំអផ្នែកកណ្តាល មានសេចក្តីលំអទីបំផុត ទ្រង់ប្រកាសព្រហ្មចរិយបរិសុទ្ធបរិបូរណ៍ទាំងអស់ ព្រមទាំងអត្ថនិងព្យញ្ជនៈ ។

ពាក្យថា សាធុ ខោ បន : ជាការប្រពៃពេក សេចក្តីថា មួយ  
ទៀត (ការឃើញព្រះអរហន្តទាំងឡាយ មានសភាពយ៉ាងហ្នឹង) ជាការ  
ល្អប្រពៃ ។ មានពាក្យអធិប្បាយថា នាំប្រយោជន៍មកឱ្យនាំសេចក្តីសុខ  
មកឱ្យ ។

ពាក្យថា តថាវុទ្ធានំ អរហត្ថំ : នឹងព្រះអរហន្តទាំងឡាយ  
មានសភាពយ៉ាងហ្នឹង សេចក្តីថា (ដំណើរដែលបានឃើញ) ព្រះ  
អរហន្តទាំងឡាយ អ្នកដែលបានជឿថា ជាព្រះអរហន្តក្នុងលោក ព្រោះ  
បានសម្រេចគុណតាមពិត ឃើញព្រះគោតមដ៏ចម្រើននោះ (ជាការ  
ប្រពៃពេក) ។

ខថា ធន្សនំ ហោតិ : ដំណើរដែលបានឃើញ បានជួប  
សេចក្តីថា វេរញ្ចព្រាហ្មណ៍ ធ្វើអធ្យាស្រ័យទុកយ៉ាងនេះថា “សូម្បីត្រាន់  
តែការបើកភ្នែកទាំងពីរដ៏ថ្លាដោយចិត្តជ្រះថ្លា ហើយសម្លឹងមើល ក៏ជាការ  
ល្អប្រពៃ” ដូច្នេះ (ទើបចូលទៅគាល់ជាខាងក្រោយ) ។

**វេរព្យាបាទ្យណ៍ចូលទៅគាល់ព្រះពុទ្ធ**

**អត្ថាធិប្បាយវិសេសនសព្វនាមថា យេន តេន**

[២] ពាក្យថា យេន ក្នុង១ថា អថខោ វេរព្យាបាទ្យណ៍ យេន ភគវា តេនុបសង្គមី នេះ ជាតតិយាវិភត្តិ ចុះក្នុងអត្ថនៃសត្វមី វិភត្តិ ។ ព្រោះដូច្នេះ ក្នុងពីរបទថា យេន តេន នេះ គប្បីជ្រាបសេចក្តី យ៉ាងនេះថា ព្រះមានព្រះភាគប្រថាប់នៅក្នុងទីណា វេរព្យាបាទ្យណ៍ បាន ចូលទៅគាល់ក្នុងទីនោះ ។

ម្យ៉ាងទៀត ក្នុងពីរបទថា យេន តេន នេះ គប្បីជ្រាបសេចក្តី យ៉ាងនេះថា ព្រះមានព្រះភាគដែលទេវតានិងមនុស្សទាំងឡាយគប្បីចូលទៅ គាល់ ដោយហេតុណា វេរព្យាបាទ្យណ៍ ក៏ចូលទៅគាល់ដោយហេតុនោះ ។

ក៏ព្រះមានព្រះភាគ ដែលទេវតានិងមនុស្សទាំងឡាយ គប្បីចូល ទៅគាល់ ព្រោះហេតុអ្វី ?

គប្បីចូលទៅគាល់ ព្រោះមានសេចក្តីប្រាថ្នា ក្នុងការសម្រេចគុណ វិសេសមានប្រការផ្សេងៗ ដូចដើមឈើធំដែលបញ្ចេញផ្លែជានិច្ច ដែល ពួកបក្សីទាំងឡាយ គប្បីហើរចូលទៅរក ព្រោះមានសេចក្តីប្រាថ្នាក្នុងការ ចិញ្ចឹមស្ទីផ្លែដែលល្អដូច្នោះ ។

មួយទៀត បទថា ឧបសន្តមិ : ចូលទៅ មានអធិប្បាយថា ទៅ ហើយ ។

ពាក្យថា ឧបសន្តមិត្វ : លុះចូលទៅដល់ហើយ ជាពាក្យ សម្តែងបរិយោសានកាលកិរិយានៃការចូលទៅគាល់ ។

ម្យ៉ាងទៀត លោកពោលអធិប្បាយទុកថា វេរញ្ញព្រាហ្មណ៍ ទៅ ហើយយ៉ាងនោះ គឺ ទៅកាន់ស្ថានទីជិតកៀកជាងនោះ បានដល់ ដែល រាប់ថា ជិតនឹងព្រះមានព្រះភាគ ដូច្នេះខ្លះ ។

ច្រើនបទថា ភគវតា សន្ធិ សម្មាសម្ពុទ្ធ : សំណេះសំណាលទៅ រកព្រះមានព្រះភាគ សេចក្តីថា ព្រះមានព្រះភាគ កាលត្រាស់សួរដល់ សេចក្តីសុខទុក្ខជាដើម<sup>១</sup> ទ្រង់បានមានសេចក្តីរករាយប្រព្រឹត្តទៅជាមួយ នឹងព្រាហ្មណ៍នោះហើយ យ៉ាងណា ដល់សូម្បីព្រាហ្មណ៍នោះ ក៏យ៉ាង នោះ បានមានសេចក្តីរករាយប្រព្រឹត្តទៅជាមួយនឹងព្រះមានព្រះភាគ គឺ បានដល់ ភាពជាអ្នករីករាយ បានដល់ ភាពជាពួកតែមួយ ដូចទឹក ត្រជាក់និងទឹកក្ដៅលាយចូលគ្នា ជាទឹកតែមួយ ដូច្នេះ ។

១. សារត្ថទីបន្តិក្តី អត្ថយោជនាភ្នំ ជា ឧបសន្តមិ បានប្រែតាមនោះ ។



**អធិប្បាយសំណួរថា សម្មោទនីយំ និង សារាណីយំ**

ក៏វេរេញព្រាហ្មណ៍ បានរីករាយ (នឹងព្រះមានព្រះភាគ) ដោយ ពាក្យជាដើមថា “បពិត្រព្រះគោតមដ៏ចម្រើន ព្រះអង្គល្មមអត់ធន់បាន ឬ ? ល្មមញ៉ាំងអត្តភាពឱ្យប្រព្រឹត្តទៅបានឬ ? និងព្រះសាវកទាំងឡាយ របស់ព្រះគោតមដ៏ចម្រើន មិន មានអាពាធឬ ? មិនមានទុក្ខឬ ? នៅ រហ័សរហួនឬ ? នៅមានកម្លាំងឬ ? នៅមានសេចក្តីសុខសប្បាយឬ ?” ដូច្នេះ យ៉ាងណា ពាក្យយ៉ាងនោះ ឈ្មោះថា សម្មោទនីយៈ (គឺ ពាក្យ ជាទីតាំងនៃសេចក្តីរីករាយ) ព្រោះឱ្យកើតសេចក្តីរីករាយពោលគឺ បីតិ និងបាមោជ្ជៈ និងព្រោះជាពាក្យសមគួរដើម្បីសេចក្តីរីករាយ ឈ្មោះថា សារាណីយៈ (គឺ ពាក្យជាទីតាំងនៃសេចក្តីរលឹកដល់គ្នា) ព្រោះជាពាក្យ ដែលសមគួរ និងព្រោះជាពាក្យដែលគួររលឹកដល់ ដើម្បីឱ្យរលឹកដល់ រហូតអស់កាលយូរដោយល្អ គឺ ដើម្បីឱ្យប្រព្រឹត្តទៅដោយមិនមានចន្លោះ ព្រោះជាពាក្យផ្អែមល្អម ដោយអត្ថនិងព្យញ្ជនៈ ។

មួយទៀត ឈ្មោះថា សម្មោទនីយៈ ព្រោះបានស្តាប់ហើយ ក៏នៅ ជាសុខ ។ ឈ្មោះថា សារាណីយៈ ព្រោះតាមរលឹកដល់ ក៏នៅជាសុខ, ម្យ៉ាងទៀត ឈ្មោះថា សម្មោទនីយៈ ព្រោះជាពាក្យបរិសុទ្ធដោយព្យញ្ជនៈ ឈ្មោះថា សារាណីយៈ ព្រោះជាពាក្យបរិសុទ្ធដោយអត្ថ ដោយប្រការ ដូច្នេះឯង ។

**អត្ថាធិប្បាយពីរសំណួរថា ឯកមន្តំ និងនិ**

វេរញ្ញព្រាហ្មណ៍ ញ៉ាំងពាក្យដែលជាទីតាំងនៃសេចក្តីរីករាយ គឺ ពាក្យជាទីតាំងនៃសេចក្តីរីករាយក្នុងក្បួនទៅ គឺ ឱ្យចប់ស្រេច បាន ដល់ ឱ្យសម្រេចអស់ ដោយបរិយាយមិនមែនតិចយ៉ាងនោះហើយ មាន បំណងនឹងទូលស្តីដល់ប្រយោជន៍ដែលជាហេតុឱ្យខ្លួនមក ទើបអង្គុយ ហើយក្នុងទីមួយដ៏សមគួរ ។

សំណួរថា ឯកមន្តំ នេះ ជាសំណួរសម្តែងការនាំបុរសកលិន្ទ ។  
( សំណួរថា ឯកមន្តំ នេះជាទុតិយាវិភក្តិ ចុះក្នុងអត្ថនៃសត្តមវិភក្តិ ) ដូច ក្នុងពាក្យទាំងឡាយជាដើមថា ព្រះចន្ទ និងព្រះអាទិត្យ រមែងដើរវិលជុំ វិញទៅក្នុងទីដែលមិនស្មើ ដូច្នេះ ព្រោះហេតុនោះ ក្នុងពាក្យថា ឯកមន្តំ និងនិ នេះ គប្បីឃើញសេចក្តីយ៉ាងនេះថា វេរញ្ញព្រាហ្មណ៍នោះអង្គុយ ហើយ នឹងឈ្មោះថា ជាអ្នកអង្គុយក្នុងទីមួយដ៏សមគួរ ដោយប្រការណា ក៏អង្គុយហើយដោយសេចក្តីនោះ ។

មួយទៀត ពាក្យថា ឯកមន្តំ នេះ ជាទុតិយាវិភក្តិ ចុះក្នុងអត្ថ នៃសត្តមវិភក្តិ ។ បទថា និងនិ : អង្គុយ គឺ ចូលទៅជិតហើយ ។ ពិតមែន បុរសទាំងឡាយ ដែលឆ្ងាត់ ចូលទៅរកគុដ្ឋានីយបុគ្គល ( គឺ បុគ្គលអ្នកតាំងនៅក្នុងឋានជាគ្រូ ) ឈ្មោះថា រមែងអង្គុយនៅក្នុងទីមួយ

ដ៏សមគួរ ព្រោះភាពជាអ្នកឆ្លាតក្នុងការអង្គុយ ក៏បណ្តាបុរសអ្នកឆ្លាតទាំង នោះ វេរេញព្រហ្មណ៍នេះ ក៏ជាអ្នកឆ្លាតម្នាក់ដែរ, ព្រោះដូច្នេះ ទើប ព្រហ្មណ៍នោះ អង្គុយហើយក្នុងទីមួយដ៏សមគួរ ។

**ការអង្គុយរៀនទោស ៦ យ៉ាង**

សួរថា ក៏បុគ្គលអង្គុយយ៉ាងណា ទើបឈ្មោះថា ជាអ្នកអង្គុយ ហើយក្នុងទីមួយ ដ៏សមគួរ ?

ឆ្លើយថា ត្រូវអង្គុយរៀនទោសនៃការអង្គុយ ៦ យ៉ាង ទើប ឈ្មោះថា ជាអ្នកអង្គុយហើយ ក្នុងទីមួយដ៏សមគួរ ទោសនៃការអង្គុយ ៦ យ៉ាងដូចម្តេច ? ទោសនៃការអង្គុយ ៦ យ៉ាងនោះ គឺ អង្គុយឆ្ងាយ ពេក ១ អង្គុយជិតគ្នាពេក ១ អង្គុយលើខ្យល់ ១ អង្គុយទ្រុឌស្រង ១ អង្គុយត្រង់មុខពេក ១ អង្គុយខាងក្រោយពេក ១ ។

ពិតមែន បុគ្គលអង្គុយនៅក្នុងទីឆ្ងាយគ្នាពេក បើមានសេចក្តីប្រាថ្នា នឹងនិយាយ នឹងត្រូវនិយាយដោយសំឡេងខ្លាំង ។ អង្គុយក្នុងទីជិតគ្នា ពេក រមែងធ្វើសេចក្តីច្រៀតច្រោមគ្នា ។ អង្គុយក្នុងទីលើខ្យល់ រមែង រុករាន ( អ្នកដទៃ ) ដោយក្លិនរបស់ខ្លួន ។ អង្គុយក្នុងទីទ្រុឌស្រង រមែង ប្រកាសការមិនគោរព ។ អង្គុយក្នុងទីត្រង់មុខពេក បើមានសេចក្តីប្រាថ្នា នឹងមើល នឹងត្រូវសម្លឹងមើលទល់ភ្នែកគ្នានឹងគ្នា ។ អង្គុយខាងក្រោយ

ពេក បើមានសេចក្តីប្រាថ្នានឹងមើល នឹងត្រូវអើតកចេញទៅមើល ។  
 ព្រះដូច្នោះ វេរញ្ញព្រាហ្មណ៍ សូម្បីនេះ ទើបអង្គុយរៀនទោសនៃការ  
 អង្គុយ ៦ យ៉ាង ពួកនុ៎ះឯង ហេតុដូច្នោះ ព្រះឧបាលីថេរៈ ទើបពោល  
 ទុកថា “ព្រាហ្មណ៍អង្គុយក្នុងទីដ៏សមគួរហើយ” ។

### អធិប្បាយសំណួរផ្សេងៗ មាន ឯតំ សំណួរជាដើម

វេរញ្ញព្រាហ្មណ៍ អង្គុយហើយក្នុងទីគួរចំណែកមួយខាងនោះឯង  
 ទើបបានក្រាបទូលពាក្យនេះចំពោះព្រះមានព្រះភាគ ។ ដោយបទថា ឯតំ  
 ជាដើម អាចារ្យសម្តែងសេចក្តីដែលគួរនឹងពោលក្នុងពេលឥឡូវនេះ ។  
 ឧ អក្សរ ធ្វើការតភ្ជាប់បទ ។ បទថា អវោច : បានពោលហើយ គឺ  
 បានក្រាបទូលហើយ ។ ប្រជុំបទថា សុតម្តែងតំ កាត់បទជា សុតំ មេ  
 តំ : ខ្ញុំបានឮពាក្យនោះ គឺ សេចក្តីនោះ ខ្ញុំព្រះអង្គបានស្តាប់មក  
 ហើយ ។ អាចារ្យសម្តែងក្នុងសេចក្តីដែលគួរពោលក្នុងកាលឥឡូវនេះ  
 ដោយពាក្យថា ឯតំ មហា សុតំ ជាដើម ។

វេរញ្ញព្រាហ្មណ៍ រមែងទូលហៅព្រះមានព្រះភាគ ដោយព្រះគោត្រ  
 ថា ភោ គោតម : បពិត្រព្រះគោតមដ៏ចម្រើន, ឥឡូវនេះ ព្រះឧបាលី  
 ថេរៈ កាលនឹងសម្តែងសេចក្តីដែលវេរញ្ញព្រាហ្មណ៍នោះ បានស្តាប់ហើយ

ទើបបានពោលពាក្យជាដើមយ៉ាងនេះថា ន សមណោ គោតមោ ។

ក្នុងពាក្យថា សមណោ គោតមោ ជាដើមនោះ មានការពណ៌នាបទ ដែលមិនជាក់ច្បាស់ដូចតទៅនេះ ៖

បទថា ព្រាហ្មណោ : ព្រាហ្មណ៍ទាំងឡាយ បានដល់ ព្រាហ្មណ៍ ដោយជាតិ ។

បទថា ជិល្លោ : ដែលចាស់គ្រាំគ្រា បានដល់ ជាអ្នកចាស់គ្រាំគ្រា គឺ ត្រូវជរាបញ្ចូនឱ្យទៅរកភាពជាអ្នកមានអវយវៈដាច់ជាកំណាត់ ៗជាដើម ។

បទថា វុឡេ : ជាព្រឹទ្ធាចារ្យ បានដល់ អ្នកចូលខេត្តដែននៃការ ចម្រើនលូតលាស់នៃអវយវៈតូចធំ ។

បទថា មហាស្ថកេ : មានអាយុច្រើន គឺ អ្នកមកតាមព្រម ហើយ ដោយភាពជាអ្នកចាស់ដោយជាតិ ។ មានពាក្យអធិប្បាយថា អ្នកកើតមកយូរហើយ ។

បទថា អន្ទុគតេ : រស់នៅយូរឆ្នាំមកហើយ បានដល់ អ្នក កន្លងកាលមកយូរហើយ ។ អធិប្បាយថា អ្នកកន្លងមក ២-៣ រជ្ជកាល (ជំនាន់) ហើយ ។

បទថា វេយោអនុប្បត្តេ : មានអាយុក៏ជ្រុលចូលមកក្នុងបច្ច័យវ័យ ហើយ បានដល់ អ្នកឈានចូលបច្ច័យវ័យហើយ ។ ចំណែកទី ៣

ដែលមានក្នុងទីបំផុតនៃអាយុមួយរយឆ្នាំ ឈ្មោះថា បច្ចិមវ័យ ( គឺ វ័យ ចុងបង្អស់ ) ។

ម្យ៉ាងទៀត ក្នុងបទទាំងឡាយមានបទថា ជិល្លោ ជាដើមនេះ គប្បីជ្រាបយោជនាយ៉ាងនេះថា បទថា ជិល្លោ បានដល់ អ្នកកើតមុន ។ មានអធិប្បាយថា អ្នកប្រព្រឹត្តទៅតាមត្រកូល ដែលប្រព្រឹត្តទៅរហូតដល់ អស់កាលយូរ ។

បទថា វុឡេ បានដល់ អ្នកប្រកបដោយសេចក្តីចម្រើននៃគុណ មានសីលនិងមារយាទជាដើម ។

បទថា មហល្លកេ គឺ អ្នកមកតាមព្រមហើយ ដោយភាពជាអ្នក មានសម្បត្តិច្រើន គឺ អ្នកមានទ្រព្យច្រើន មានភោគៈច្រើន ។

បទថា អន្ទុគតេ បានដល់ អ្នកដំណើរទៅរហូតដល់អស់មក ហើយ គឺ អ្នកប្រព្រឹត្តមិនឈានកន្លងព្រំប្រទល់នៃគុណ មានវត្ថុចរិយា ជាដើម របស់ពួកព្រាហ្មណ៍ ។

បទថា វេយោអនុប្បត្តេ បានដល់ អ្នកឈានចូលដល់ភាពជាអ្នក ចាស់ដោយជាតិគឺ វ័យខាងចុងបំផុត ។

ឥឡូវនេះ បណ្ឌិតគប្បីប្រកបបទទាំងឡាយជាដើមយ៉ាងនេះថា អភិវាទេតិ ដោយ ន អក្សរ ដែលលោកពោលទុកក្នុងពាក្យថា ន

សមណោ គោតមោ នេះ ហើយជ្រាបតាមសេចក្តីយ៉ាងនេះថា ព្រះ  
 សមណគោតមមិនក្រាបថ្វាយបង្គំ មិនក្រោកទទួល ទាំងមិន  
 អញ្ជើញដោយអាសនៈយ៉ាងនេះថា “លោកដ៏ចម្រើនទាំងឡាយ ចូរអង្គុយ  
 លើអាសនៈនេះ” ។ ពិតមែន វា ស័ព្ទដែលមាននៅក្នុងពាក្យជាដើមថា  
 អភិវាទេតិ នេះ រមែងប្រព្រឹត្តទៅក្នុងអត្ថឈ្មោះថា វិការវនៈ (គឺ ពាក្យ  
 ប្រកាសតាមប្រក្រតីក្នុងលោក) ដូច វា ស័ព្ទក្នុងប្រយោគជាដើមថា រូប  
 ទៀង ឬមិនទៀង ។

វេរញ្ញព្រាហ្មណ៍ គ្រាក្រាបទូលយ៉ាងនោះហើយ លំដាប់នោះ  
 ឃើញព្រះមានព្រះភាគ អ្នកទ្រង់មិនធ្វើសាមីចិក្ខុមានការក្រាបថ្វាយបង្គំ  
 ជាដើមដល់ខ្លួន ទើបក្រាបទូលថា “បពិត្រព្រះគោតមដ៏ចម្រើន ពាក្យ  
 ដែលខ្ញុំបានឮមកនោះ ជាប្រាកដ” អធិប្បាយថា ពាក្យនោះណា ដែលខ្ញុំ  
 ព្រះអង្គបានស្តាប់មកហើយ, ពាក្យនោះ រមែងយ៉ាងនោះប្រាកដពិត គឺ  
 សេចក្តីដែលខ្ញុំព្រះអង្គបានស្តាប់មកនិងបានឃើញមកនោះ រមែងសមគ្នា  
 គឺ ស្មើគ្នា បានដល់ ដល់សភាពតែម្យ៉ាងដូចគ្នាដោយអត្ថន័យមែន ។

វេរញ្ញព្រាហ្មណ៍ ពោលដដែលនូវរឿងដែលខ្លួនបានស្តាប់មកព្រមទាំង  
 ដែលខ្លួនបានឃើញមក យ៉ាងនេះថា “ព្រះគោតមដ៏ចម្រើន មិនសំពះ  
 មិនក្រោកទទួលព្រាហ្មណ៍ទាំងឡាយ ដែលចាស់គ្រាំគ្រា ជាព្រឹទ្ធាចារ្យ

មានអាយុច្រើន រស់នៅយូរឆ្នាំមកហើយ មានអាយុក៏ជ្រុលចូលមក ក្នុងបច្ច័យវ័យហើយ ថា សូម្បីត្រឹមតែអញ្ជើញហៅរកព្រាហ្មណ៍ទាំងនោះ ឱ្យអង្គុយលើអាសនៈ (ព្រះអង្គក៏មិនធ្វើ)” កាលនឹងតិះដៀល (ព្រះសម្មាសម្ពុទ្ធ) ទើបក្រាបទូលថា “តយំទំ ភោ គោតម ន សម្មាសម្ពុទ្ធេវ : បពិត្រព្រះគោតមជ្ជិចម្រើន កិច្ចមានមិនសំពះជាដើមនោះ ជាទំនងពុំសមគួរឡើយ” ដូច្នេះ ។ មានអធិប្បាយថា ការដែលព្រះអង្គទ្រង់មិនធ្វើសាមីចិកម្ម មានការសំពះជាដើមនោះ មិនសមគួរឡើយ ។

### ព្រះមានព្រះភាគទ្រង់ជំទាស់

លំដាប់នោះ ព្រះមានព្រះភាគទ្រង់មិនចូលទៅអាស្រ័យទោស គឺ ការពោលលើកខ្លួនគ្របសង្កត់អ្នកដទៃ តែមានព្រះបំណងនឹងទ្រង់កម្ចាត់ ការមិនដឹងនោះ ដោយព្រះហឫទ័យដ៏ត្រជាក់ព្រោះករុណា ហើយសម្តែង សេចក្តីសមរម្យដល់ព្រាហ្មណ៍នោះ ទើបត្រាស់ថា “ម្ចាស់ព្រាហ្មណ៍ ក្នុង លោក(នេះ) ទាំងទេវលោក មារលោក ព្រហ្មលោក ក្នុងពួកសត្វព្រម ទាំងសមណៈ និងព្រាហ្មណ៍ ទាំងមនុស្សជាសម្មាសម្ពុទ្ធិទេព និងមនុស្សដ៏ សេស តថាគតមិនឃើញអ្នកណាមួយ ល្មមឱ្យតថាគតសំពះ ឬក្រោក ទទួល ឬអញ្ជើញហៅរកឱ្យអង្គុយលើអាសនៈនោះឡើយ, ម្ចាស់



ព្រហ្មណ៍ ព្រោះថា បើគាត់សំពះអ្នកណា ឬក្រោកទទួលអ្នកណា ឬ អញ្ជើញហៅរកអ្នកណាឱ្យអង្គុយលើអាសនៈ ក្បាលរបស់អ្នកនោះ នឹង ជាប់ធ្លាក់ចេញចាកក” ។

ក្នុងពាក្យថា នាហន្ត ជាដើមនោះ មានសេចក្តីសង្ខេបដូច្នេះគឺ ៖  
ម្ចាស់ព្រហ្មណ៍ សូម្បីតែគាត់ត្រួតមើលនៅដោយចក្ខុគឺ សព្វ ញាតញ្ញាណ ដែលមិនមានអ្វីបិទបាំងបាន ក៏មិនឃើញអ្នកណាមួយដែល លួចឱ្យគាត់សំពះ ឬក្រោកទទួល ឬអញ្ជើញហៅរកឱ្យអង្គុយលើ អាសនៈ ក្នុងលោកផ្សេងៗ មានទេវលោកជាដើមនេះឡើយ, ម្យ៉ាងទៀត ដែលយើងបានសម្រេចភាពជាសព្វញ្ញក្នុងថ្ងៃនេះ មិនឃើញបុគ្គលដែល គួរធ្វើការសំពះបែបនោះ មិនជាអស្ចារ្យឡើយ, មួយទៀតនោះឯង សូម្បីក្នុងកាលណាគាត់គិតបានតែមួយរំពេចប៉ុណ្ណោះ ក៏បែរមុខទៅ មកខាងទិសឧត្តរ ដើរទៅបាន ៧ ជំហាន ហើយបានត្រួតមើលមុន លោកធាតុទាំងអស់, សូម្បីក្នុងកាលនោះ គាត់គិតក៏មិនបានឃើញបុគ្គល ដែល គាត់គិតគួរសំពះ គួរក្រោកទទួល ឬគួរអញ្ជើញហៅរកឱ្យអង្គុយ លើអាសនៈ ក្នុងលោកផ្សេងៗ មានទេវលោកជាដើមនេះឡើយ, គ្រា នោះឯង សូម្បីស្តេចមហាព្រហ្មជាព្រះខ័ណ្ឌស្រព ដែលមានអាយុបាន មួយម៉ឺន៦ពាន់កប្ប ក៏បានផ្តងអញ្ជា កើតសេចក្តីសោមនស្សទទួល

តថាគតថា “ព្រះអង្គជាមហាបុរសក្នុងលោក, ព្រះអង្គជាមនុស្សចម្បង  
និងប្រសើរបំផុតក្នុងលោក ព្រមទាំងទេវលោក, មិនមានបុគ្គលដែលខ្ពស់  
ជាងព្រះអង្គ, មួយទៀត សូម្បីក្នុងកាលនោះ តថាគតកាលមិនឃើញ  
បុគ្គលដែលខ្ពស់ជាងខ្លួន ទើបបានថ្លែងអាសភវាថា “អន្តោហមស្មិ  
លោកស្ស ជេដ្ឋាហមស្មិ លោកស្ស សេដ្ឋាហមស្មិ លោកស្ស :  
អញជាបុគ្គលខ្ពង់ខ្ពស់របស់លោក អញជាបុគ្គលធំបំផុតរបស់លោក  
អញជាបុគ្គលប្រសើរបំផុតរបស់លោក”<sup>១</sup> ដូច្នេះ, បុគ្គលអ្នកដែលគួរដល់  
សាមីចិកម្ម មានការក្រាបថ្វាយបង្គំជាដើម របស់តថាគត សូម្បីកើតបាន  
តែមួយរំពេច ក៏មិនមាន ដោយប្រការដូច្នេះ, ឥឡូវនេះ តថាគតបាន  
សម្រេច ភាពជាសព្វញ្ញហើយ តើអ្នកណាដែលល្មមឱ្យតថាគតសំពះ ឬ  
ក្រោកទទួលអ្នកណា ឬអញ្ជើញហៅរកអ្នកណាឱ្យអង្គុយលើអាសនៈហ្ន៎ ?  
ម្នាលព្រាហ្មណ៍ ព្រោះហេតុនោះ អ្នកកុំប្រាថ្នាការធ្វើសេចក្តីគោរពបែបនោះ  
អំពីតថាគតឡើយ, ម្នាលព្រាហ្មណ៍ ព្រោះថា បើតថាគតសំពះ ឬក្រោក  
ទទួល ឬអញ្ជើញអ្នកណាឱ្យអង្គុយលើអាសនៈ, ក្បាលរបស់អ្នកនោះ  
នឹងដាច់ចេញចាកកណ្តាប់ចុះទៅលើផែនដីភាម ដូចផ្លែត្នោតដែលមានគ្រឿង  
ស្អិតជាប់តិច ព្រោះទុំ តែងជ្រះចាកទងក្នុងទីបំផុតនៃរាត្រី ដូច្នេះ ។

---

១. ទីយ. មហា. មហាបទនសូត្រ. ១៦. ២៦/៣១ ។

**វេរព្រហ្មណ៍ពោលមួយបង្កាច់ព្រះពុទ្ធ**

**ព្រហ្មណ៍ពោលថា ជាមនុស្សសោះកក្រោះ ឥតរសជាតិ**

សូម្បីកាលព្រះមានព្រះភាគ ត្រាស់យ៉ាងនេះហើយ ព្រហ្មណ៍ក៏ កំណត់មិនបាន នូវការដែលព្រះតថាគតជាចម្បងក្នុងលោក ព្រោះបញ្ញា ទន់ខ្សោយ មិនព្រមអត់ទ្រាំព្រះតម្រាស់នោះទេ ទើបពោលថា “ព្រះ គោតមដ៏ចម្រើន ជាមនុស្សសោះកក្រោះ ឥតរសជាតិទេតើ” ។ បានឮ ថា ព្រហ្មណ៍នោះមានសេចក្តីប្រាថ្នាដូច្នេះថា សាមីចិកម្មគឺ ការក្រាប ថ្វាយបង្គំ ការក្រោកទទួល និងលើកដៃប្រណមសំពះយ៉ាងណា ដែលគេ ហៅថា សាមគ្គីរស សាមីចិកម្មមានការក្រាបថ្វាយបង្គំជាដើមនោះ របស់ ព្រះគោតមដ៏ចម្រើន រមែងមិនមាន, ព្រោះដូច្នេះ ព្រះគោតមដ៏ចម្រើន ទើបជាមនុស្សសោះកក្រោះឥតរសជាតិ គឺ មានព្រះជីវជាតិមិនមានរស មានសភាពគ្មានរស(ក្រៀមក្រោះ) ។

លំដាប់នោះ ព្រះមានព្រះភាគ ដើម្បីនឹងឱ្យព្រហ្មណ៍នោះកើតចិត្ត ទោរទន់ ទើបទ្រង់ជៀសវាងអំពីភាពជាសត្រូវដោយត្រង់ចេញ ទ្រង់ ទទួលព្រមសេចក្តីនៃពាក្យនោះ ដោយប្រការដទៃក្នុងព្រះអង្គ ទើបត្រាស់ ថា “ម្ចាស់ព្រហ្មណ៍ ពិតមែន មានហេតុជាទំនង គួរឱ្យអ្នកផងគេថា” ដូច្នេះជាដើម ។

បរិយាយសំណុំចុះក្នុងអត្ថ ៣ យ៉ាង

ក្នុងពាក្យថា បរិយាយោ ជាដើមនោះ គប្បីជ្រាបវិនិច្ឆ័យដូច្នេះ  
ការណៈឈ្មោះថា បរិយាយ ។ ពិតមែន បរិយាយសព្វនេះ រមែង  
ប្រព្រឹត្តទៅក្នុងទេសនា វារៈ និងការណៈ ។

សេចក្តីពិត បរិយាយសព្វនោះ រមែងប្រព្រឹត្តទៅក្នុងទេសនា ក្នុង  
ពាក្យទាំងឡាយមានអាទិថា “មធុបិណ្ឌិកបរិយាយោត្វេវ នំ ធារេហិ  
: ចូរអ្នកចាំទុកនូវសេចក្តីនោះថា ធម្មបរិយាយនេះ ឈ្មោះមធុបិណ្ឌិក  
បរិយាយដូច្នេះចុះ”<sup>១</sup> ដូច្នេះ ។

ប្រព្រឹត្តទៅក្នុងវារៈ( វេន ) ក្នុងពាក្យទាំងឡាយជាដើមថា “កស្ស  
នុ ខោ អានន្ទ អន្ទ បរិយាយោ ភិក្ខុនិយោ ឱវទិនំ ម្នាលអានន្ទ  
ថ្ងៃនេះជាវេនភិក្ខុណាហ្ន៎ ដែលត្រូវឱ្យឱវទនភិក្ខុនីតាមវេន”<sup>២</sup> ។ ប្រព្រឹត្ត  
ទៅក្នុងការណៈ( ហេតុ ) ក្នុងពាក្យទាំងឡាយជាដើមថា “សាធុ ភន្ត  
ភគវា អញ្ញំ បរិយាយំ អាចិក្ខតុ យថាយំ ភិក្ខុសច្ឆោ អញ្ញាយ  
សណ្ឋាហេយ្យ : បពិត្រព្រះអង្គដ៏ចម្រើន ខ្ញុំព្រះអង្គសូមអង្វរ ភិក្ខុសង្ឃ

---

១. មជ្ឈិ. មូល. មធុបិណ្ឌិកសូត្រ. ២០ ២៥០/៤២៦ ។      ២. មជ្ឈិ. ឧប. ២៨.  
២៤២/២៧២ ។

នេះ គប្បីស្ថិតស្ថេរនៅបាន ដោយហេតុណា សូមព្រះមានព្រះភាគ ទ្រង់  
សម្តែងហេតុនោះដទៃទៀត”<sup>១</sup> ។

ក្នុងទីនេះ បរិយាយសព្វនោះ រមែងប្រព្រឹត្តទៅក្នុងការណៈ  
( ហេតុ ) ។ ព្រោះដូច្នេះ ក្នុងបទថា បរិយាយ នេះ គប្បីជ្រាប  
សេចក្តីយ៉ាងនេះថា ម្ចាស់ព្រហ្មណ៍ បុគ្គលពោលរកយើងនៅថា ព្រះគោ  
តមដ៏ចម្រើន ជាមនុស្សសោះកក្រោះ ឥតរសជាតិ ដូច្នេះ គប្បីនិយាយ  
ត្រូវ គឺ គប្បីដល់ការរាប់ថា ជាអ្នក និយាយមិនខុស ព្រោះហេតុអ្វី  
ហេតុនោះ មានប្រាកដពិត ។

សួរថា ក៏បរិយាយ ( ហេតុ ) នោះ ដូចម្តេច ?

ឆ្លើយថា ម្ចាស់ព្រហ្មណ៍ រសក្នុងរូប សំឡេង ក្លិន រស ផោដ្ឋព្វៈ  
ទាំងនោះណា, រសក្នុងរូបជាដើមទាំងនោះ តថាគតលះបានហើយ ។

សួរថា ព្រះមានព្រះភាគ ត្រាស់អធិប្បាយទុកយ៉ាងណា ?

ឆ្លើយថា ត្រាស់អធិប្បាយទុកយ៉ាងនេះ គឺ រសក្នុងរូប សំឡេង  
ក្លិន រស ផោដ្ឋព្វៈ ពោលគឺ សេចក្តីត្រេកអរក្នុងកាមសុខ ទាំងនោះណា  
រមែងកើតឡើង ដល់បុប្ផជនទាំងឡាយ សូម្បីអ្នកដែលគេសន្មតថា ជា  
អ្នកប្រសើរ ដោយអំណាចជាតិ ឬដោយអំណាចសេចក្តីឧប្បត្តិ អ្នកនៅ

---

១. វិន. បារ. ១. ១៧៧/២២៧ ; សំយុ. មហា. ៣៨. ៥១/២៥ ។

ត្រេកអរ ភ្លើតភ្លើន តម្រែកក្នុងអារម្មណ៍ទាំងឡាយមានរូបារម្មណ៍ជាដើម,  
 រសញ្ចកណ្ឌ រមែងអូសទាញលោកនេះទុកដូចចង់ត្រង់ក និងបណ្ឌិតហៅ  
 ថា សាមគ្គីរស ព្រោះកាលមានសេចក្តីព្រមព្រៀងគ្នានៃវត្ថុ និងអារម្មណ៍  
 ជាដើម ក៏កើតឡើងបាន សូម្បីរសទាំងអស់នោះ ព្រះតថាគតលះបាន  
 ហើយ ។

សូម្បីកាលព្រះមានព្រះភាគគួរនឹងត្រាស់ថា ដែលតថាគតលះបាន  
 ហើយ ក៏ទ្រង់សម្តែងធម៌ មិនលើកខ្លួនព្រះអង្គឡើង (មកគ្របសង្កត់  
 អ្នកដទៃ) ដោយមមង្គារ “ពោលថា របស់តថាគត” ។ ន័យមួយទៀត  
 នោះជាសេចក្តីវិលាស(លំនាំ) នៃទេសនារបស់ព្រះមានព្រះភាគ ។

### ព្រះសម្មាសម្ពុទ្ធទ្រង់លះរសក្នុងរូបជាដើមបានដាច់ហើយ

បណ្តាបទទាំងនោះ បទថា បឋានា សេចក្តីថា រសក្នុងរូបជា  
 ដើមប្រាសចាកពីចិត្តសន្តាន (របស់ព្រះតថាគត) ទៅ ឬដែលព្រះតថាគត  
 ទ្រង់លះបានហើយ ។ តែក្នុងអត្ថនេះ គប្បីឃើញឆដ្ឋវិភត្តិ ចុះក្នុងអត្ថ  
 តតិយាវិភត្តិ ។ រសក្នុងរូបជាដើមឈ្មោះថា មានឫសគល់ដែលព្រះមាន  
 ព្រះភាគទ្រង់កាត់ផ្តាច់ហើយ ព្រោះអត្ថថា ឫសគល់នៃការហ្លួងហ្លោងក្នុង  
 រូបជាដើមទាំងនោះ ដែលសម្រេចមកពីតណ្ហានិងអវិជ្ជា ដែលព្រះអង្គ  
 ទ្រង់កាត់ផ្តាច់ហើយ ដោយសស្រ្តាគី អរិយមគ្គ ។ ឈ្មោះថា ដែលព្រះ

អង្គទ្រង់ធ្វើឱ្យដូចជាត្នោតកំបុត-ក ព្រោះអត្ថប្រយោជន៍ វត្ថុនៃរូបរសជាដើមទាំងនោះ ដែលព្រះអង្គទ្រង់ធ្វើឱ្យដូចជាគល់ត្នោតដូច្នោះ ។ ដូចឧបមាថា កាលបុគ្គលគាល់រំលើងដើមត្នោតឡើងព្រមទាំងឫសហើយ ធ្វើប្រទេសនោះឱ្យនៅត្រឹមតែគល់នៃដើមត្នោតនោះ ការកើតឡើងនៃដើមត្នោតនោះ រមែងប្រាកដមិនបានទៀត យ៉ាងណា, កាលព្រះមានព្រះភាគ ទ្រង់ដករសក្នុងរូបជាដើមឡើងព្រមទាំងឫស ដោយសស្រ្តាគឺ អរិយមគ្គហើយ ទ្រង់ធ្វើចិត្តសន្តានឱ្យនៅត្រឹមតែទីតាំងនៃរសក្នុងរូបជាដើមនោះ ដោយភាពជាស្ថានទីធ្លាប់កើតមកក្នុងកាលមុន សូម្បីរសក្នុងរូបជាដើមទាំងអស់នោះ លោកហៅថា តាលាវត្ថុកតា ( ធ្វើឱ្យដូចត្នោតកំបុត-ក ) ដូច្នោះ ។

ម្យ៉ាងទៀត រូបាទិរសជាដើមទាំងនោះ មានការមិនដុះឡើងជាធម្មតា ដែលព្រះមានព្រះភាគ ទ្រង់ធ្វើឱ្យដូចត្នោតកំបុត-កដូច្នោះ ព្រោះហេតុនោះ ទើបឈ្មោះថា តាលាវត្ថុកតា ( ដែលព្រះអង្គទ្រង់ធ្វើ ឱ្យដូចជាត្នោតកំបុត-កហើយ ) ។ មួយទៀត ព្រះរូបាទិរសជាដើម ព្រះអង្គទ្រង់ធ្វើឱ្យដូចជាត្នោត កំបុត-ក ដោយន័យដែលពោលហើយយ៉ាងនោះ ឈ្មោះថា ជាការដែលព្រះអង្គទ្រង់ធ្វើមិនឱ្យមាន ក្នុងកាលខាងក្រោយ គឺទ្រង់ធ្វើដោយអាការដែលរូបាទិរសជាដើមទាំងនោះ នឹងមានក្នុងកាលខាងក្រោយ មិនបាន, ដូច្នោះ ទើបព្រះអង្គត្រាស់ថា អនកាវំ កតា ( ធ្វើមិនឱ្យមានក្នុងកាលខាងក្រោយ ) ។

អធិប្បាយសំណួរ អនតារំ គតា

ក្នុងបទថា អនតារំ គតា នេះ កាត់បទដូច្នេះ គឺ អនុ អភារំ  
 គតា ភ្ជាប់បទជា អនតារំ គតា : ធ្វើមិនឱ្យមានក្នុងកាលខាង  
 ក្រោយ ។ បាលីថា អនតារំ គតា ដូច្នេះក៏មាន ។ សេចក្តីនៃបាលី  
 នោះថា ដល់ហើយនូវការមិនមានក្នុងកាលខាងក្រោយ ។ ក្នុងបទថា  
 អនតារំ គតា នេះ កាត់បទដូច្នេះ គឺ អនុ អភារំ គតា ភ្ជាប់បទជា  
 អនតារំ គតា : ឱ្យលែងដុះតទៅទៀតហើយ គឺ ដល់ហើយនូវការមិន  
 មានតទៅខាងមុខទៀត ដូចការកាត់បទក្នុងប្រយោគថា អនុអន្ធវិយា  
 ភ្ជាប់បទជា អនន្ធវិយា ប្រែថា ព្រះគាថាទាំងឡាយជាហេតុអស្ចារ្យសម  
 គួរនេះ ព្រះមានព្រះភាគ មិនមែនបានឮក្នុងកាលមុនឡើយ ក៏កើតប្រាកដ  
 ដល់ព្រះអង្គ”<sup>១</sup> ។

ពីរបទថា អាយតី អនុប្បនធម្មា : ជាធម៌មិនមាន  
 កំណើតតទៅខាងមុខទៀតទេ គឺ មានការមិនកើតឡើងក្នុងអនាគតជា  
 សភាព ។ ពិតមែន រូបរសជាដើមពួកណា ដែលដល់ការមិនមានហើយ

---

១. វិន. មហា. មហាខន្ធក. ៦. ៧/១៤; ទីយ. មហា. មហាបទសូត្រ. ១៦.  
 ៤២/៧៧ : ឥមា អនន្ធវិយា គាថាយោ បដិកំសុ បុព្វេ អស្ចតបុព្វា ។



រូបរសជាដើមទាំងនោះ នឹងកើតឡើងបានយ៉ាងណា ? ព្រោះហេតុនោះ ទើបព្រះអង្គត្រាស់ថា ដល់ហើយនូវការមិនមានក្នុងកាលខាងក្រោយ មានការមិនកើតឡើងទៀតតទៅ ។

ច្រើនបទថា អយំ ខោ ព្រាហ្មណ បរិយាយោ : ម្ចាស់ព្រាហ្មណ៍ អ្នកផងគេថា ព្រះសមណគោតម ជាមនុស្សគ្មានគ្រឿងបរិភោគនោះ គឺជាសំដីត្រូវត្រង់ហេតុនេះឯង សេចក្តីថា ម្ចាស់ព្រាហ្មណ៍ អ្នកផងគេតែងពោលមករកថាគតថា ព្រះសមណគោតម ជាអ្នកមិនមានរស ដូច្នេះ ឈ្មោះថា គប្បីនិយាយត្រូវដោយហេតុណា, ហេតុនេះមាននៅពិត ។

ច្រើនបទថា នោ ច ខោ យំ ភ្នំ សន្ធាយ វនេសិ : ប៉ុន្តែមិនមែនត្រង់ហេតុដែលអ្នកឯងនិយាយសំដៅនោះទេ សេចក្តីថា ឯហេតុដែលអ្នកឯងនិយាយសំដៅចំពោះគតថាគតមិនមានទេ ។

សួរថា ព្រោះហេតុអ្វី ទើបព្រះមានព្រះភាគ ត្រាស់យ៉ាងនោះ ? កាលព្រះអង្គត្រាស់យ៉ាងនោះ រមែងជាការដែលទ្រង់ទទួលទ្រសេចក្តីដែលសាមគ្គីរស ដែលព្រាហ្មណ៍ពោលនោះមាននៅក្នុងព្រះអង្គមិនមែនឬ ?

ខ្ញុំព្រះករុណានឹងពោលឆ្លើយតទៅ ៖ សាមគ្គីរសដែលព្រាហ្មណ៍ពោលមិនមានទេ ។ ពិតមែន អ្នកណា ជាអ្នកគួរដើម្បីធ្វើសាមគ្គីរសនោះ តែមិនធ្វើ, អ្នកនោះ គប្បីជាអ្នកត្រូវពោលរកថា ជាអ្នកមានរូបមិន

មានរស ព្រោះមិនមានការធ្វើសាមគ្គីរសនោះ ។ ចំណែកព្រះមានព្រះភាគ មិនគួរដើម្បីឡើងធ្វើសាមគ្គីរសនោះ ព្រោះហេតុនោះ ព្រះមានព្រះភាគ កាលនឹងឡើងប្រកាសសេចក្តីដែលព្រះអង្គជាអ្នកមិនគួរ ក្នុងការធ្វើសាមគ្គីរសនោះ ទើបបានត្រាស់ថា នោ ច ខោ យំ ត្វំ សន្យាយ រទេសិ ៖ ប៉ុន្តែ មិនមែនត្រង់ហេតុដែលអ្នកឯងនិយាយសំដៅនោះទេ អធិប្បាយថា លោកប្រាថ្នាសំដៅដល់ហេតុយ៉ាងណា ទើបពោលនឹងតថាគតថា ជាអ្នកមិនមានរស ហេតុយ៉ាងនោះ លោកមិនគួរនិយាយក្នុងតថាគតឡើយ ។

### ព្រាហ្មណ៍ពោលថា គ្មានគ្រឿងបរិភោគៈ

ព្រាហ្មណ៍មិនអាចនឹងលើកសេចក្តីដែលព្រះមានព្រះភាគ ជាអ្នកមិនមានរស (ឡើងប្រកាស) តាមដែលខ្លួនប្រាថ្នាយ៉ាងនោះ ទើបពោលពាក្យដទៃទៅទៀតថា “ព្រះគោតមដ៏ចម្រើន គ្មានគ្រឿងបរិភោគៈ” ។

មួយទៀត បណ្ឌិតត្រាជ្រាបលំដាប់យោជនា ដោយន័យដូចពោលហើយនោះឯង ក្នុងបរិយាយទាំងពួងក្នុងព្រះបាលីនេះ ក៏គួរជ្រាបសេចក្តីតាមដែលព្រាហ្មណ៍ប្រាថ្នាពោលទុក ដោយន័យដូចនឹងពោលតទៅនេះ ៖

ព្រាហ្មណ៍ សម្គាល់សាមីចិកម្មមានការក្រាបថ្វាយបង្គំពួកជនអ្នកចម្រើនវ័យជាដើមនោះឯងថា ជាសាមគ្គីបរិភោគក្នុងលោក ទើបបាន

ពោលនឹងព្រះមានព្រះភាគថា ជាមនុស្សគ្មានភោគៈ ព្រោះការមិនមាន សាមីចិកម្ម មានការក្រាបថ្វាយបង្គំជាដើមនោះ ។

ព្រះមានព្រះភាគ ទ្រង់ពិចារណាមិនឃើញមានការបរិភោគដោយ អំណាចឆន្ទភាគៈ ( ដូច ) របស់សត្វទាំងឡាយ ក្នុងរូបារម្មណ៍ជាដើម ក្នុង ព្រះអង្គ ទើបទ្រង់ទទួលទ្របរិយាយដទៃទៀត ។

**ព្រាហ្មណ៍ថា ជាអ្នកពោលឃាត់កិច្ចការថា មិនត្រូវធ្វើ**

ព្រាហ្មណ៍ ពិចារណាឃើញការមិនធ្វើកម្ម គឺ មានយោទសម្រាប់ ត្រកូល មានការក្រាបថ្វាយបង្គំពួកជនអ្នកចម្រើនវ័យជាដើម ដែលពួក ជនក្នុងលោកនាំគ្នាធ្វើ ទើបពោលនឹងព្រះមានព្រះភាគទៀតថា “ ព្រះគោ តមជ្ឈិមចម្រើន ជាអ្នកពោលឃាត់កិច្ចការថា មិនត្រូវធ្វើទេតើ” ។ តែព្រះ មានព្រះភាគទ្រង់ពិចារណាឃើញការពោល ការមិនធ្វើនោះ មានប្រាកដ ក្នុងព្រះអង្គ ព្រោះព្រះអង្គត្រាស់ការមិនធ្វើកាយទុច្ចរិតជាដើម ទើបទ្រង់ ទទួលយកបរិយាយដទៃទៀត ។

ក៏ចេតនាក្នុងការធ្វើជីវិតសត្វឱ្យធ្លាក់កន្លងទៅ ក្នុងការកាន់យកវត្ថុ ដែលម្ចាស់របស់គេមិនបានឱ្យនិងក្នុងមិច្ឆាចារ គប្បីជ្រាបថា កាយទុច្ចរិត ក្នុងបណ្តាបទទាំងនោះ ។ ចេតនាក្នុងការនិយាយកុហក ការនិយាយសិក សៀត និយាយពាក្យគ្រោតគ្រោត និងនិយាយផ្តេសផ្តាស គប្បីជ្រាបថា

វចីទុច្ចរិត ។ សេចក្តីលោភចង់បាន សេចក្តីប្រទូស័រាយ សេចក្តីឃើញ  
ខុស គប្បីជ្រាបថា មនោទុច្ចរិត ។ អកុសលធម៌ទាំងឡាយដែលនៅ  
សល់ វៀរធម៌ទាំងនោះចេញ គប្បីជ្រាបថា អកុសលធម៌ដ៏លាមកមាន  
ចំណែកមិនមែនតិច ។

**ព្រាហ្មណ៍ពោលថា ជាអ្នកពោលពាក្យកាត់ផ្តាច់ផ្តិល**

ព្រាហ្មណ៍មិនឃើញកម្ម មានការក្រាបថ្វាយបង្គំជាដើមនោះឯង  
ក្នុងព្រះមានព្រះភាគ យល់ថា អាស្រ័យព្រះមានព្រះភាគនេះ បែបដែន  
ប្រពៃណីរបស់លោកនេះ ក៏នឹងដាច់សូន្យ ទើបពោលនឹងព្រះមានព្រះភាគ  
ទៀតថា “ព្រះគោតមដ៏ចម្រើន ជាអ្នកពោលពាក្យកាត់ផ្តាច់ផ្តិលទេតើ” ។  
តែព្រះមានព្រះភាគទ្រង់ពិចារណាឃើញការពោលការផ្តាច់ផ្តិលនោះ មាន  
នៅក្នុងព្រះអង្គ ព្រោះព្រះអង្គត្រាស់ការផ្តាច់ផ្តិលនៃរាគៈ ដែលប្រព្រឹត្ត  
ទៅក្នុងកាមគុណ ៥ ក្នុងចិត្តប្បវដ្តដែលសហគតដោយលោភៈ ៨ និង  
ទោសៈដែលកើតឡើងក្នុងអកុសលចិត្ត ២ ដោយអនាគាមិមគ្គ ។ មួយ  
ទៀត ត្រាស់ការផ្តាច់ផ្តិលនៃមោហៈដែលកើតអំពីអកុសលទាំងអស់មិន  
មានសេសសល់ ដោយអរហត្តមគ្គ ត្រាស់ការផ្តាច់ផ្តិលនៃអកុសលធម៌ដ៏  
លាមកដែលសេសសល់ ក្រៅពីលោភៈ ទោសៈ មោហៈ ទាំង ៣ នោះ  
ដោយមគ្គ ៤ តាមសមគួរ ទើបទ្រង់ទទួលបរិយាយដទៃទៀត ។

**ប្រាហ្មណ៍ពោលថា ជាអ្នកខ្ចើមរអើមណាស់**

ប្រាហ្មណ៍យល់ថា ព្រះសមណគោតម មុខជានឹងទ្រង់យាត់កម្មគឺ មានយោទសម្រាប់ត្រកូលមានការក្រាបថ្វាយបង្គំពួកជនដែលចម្រើនវ័យជា ដើមនេះ ព្រោះហេតុនោះ ទើបព្រះអង្គមិនធ្វើកម្មនោះ ទើបពោលនឹងព្រះ មានព្រះភាគទៀតថា “ព្រះគោតមដ៏ចម្រើន ជាអ្នកខ្ចើមរអើមណាស់ ទេ តើ” ។ តែព្រះមានព្រះភាគទ្រង់ពិចារណាឃើញការខ្ចើមរអើមនោះ មាន នៅក្នុងព្រះអង្គ ព្រោះព្រះអង្គទ្រង់ខ្ចើមរអើមចំពោះកាយទុច្ចរិតជាដើម ។

ព្រះអង្គត្រាស់អធិប្បាយទុកយ៉ាងណា ? ត្រាស់អធិប្បាយទុកថា ទ្រង់ខ្ចើម ទ្រង់ខ្មាស កាយទុច្ចរិត ៣ វច្ឆិទុច្ចរិត ៤ មនោទុច្ចរិត ៣ និងការចូល ដល់ភាពជាអ្នកមានសេចក្តីសម្បូណ៌, ដោយធម៌ទាំងឡាយ ( ដទៃ ) ដែល សេសសល់ វៀរទុច្ចរិតទាំងនោះ ដែលឈ្មោះថា អាក្រក់គ្រោតគ្រោត ព្រោះអត្ថថា អាក្រក់ថោកទាប ដែលឈ្មោះថា អកុសល ព្រោះអត្ថថា ជាអំពើមិនឆ្លាតទាំងអស់ ដូចបុរសមានជាតិជាអ្នកប្រដាប់ ខ្ចើមលាមក ដូច្នោះ ទើបទ្រង់ទទួលបរិយាយដទៃទៀត ។

បណ្តាបទទាំងនោះ បទថា កាយទុច្ចរិតនេន ជាដើម គប្បីឃើញ តតិយាវិភត្តិ ចុះក្នុងអត្ថនៃទុតិយាវិភត្តិ ។

ព្រាហ្មណ៍ពោលថា ជាអ្នកបំផ្លាញ

ព្រាហ្មណ៍ កាលមិនសម្លឹងឃើញកម្ម មានការក្រាបថ្វាយបង្គំជាដើមនោះឯង ក្នុងព្រះមានព្រះភាគ យល់ថា ព្រះគោតមនេះ រមែងទ្រង់បំផ្លាញ គឺ ទ្រង់ធ្វើកម្មដែលគួរធ្វើដល់មនុស្សប្រសើរក្នុងលោកនេះ ឱ្យវិនាស, ម្យ៉ាងទៀត ព្រោះទ្រង់មិនធ្វើសាមីចិកម្មនោះ ដូច្នោះ ព្រះគោតមនេះ ទើបគួរត្រូវកម្ចាត់ គឺ គួរត្រូវសង្កត់សង្កិន ទើបពោលនឹងព្រះមានព្រះភាគទៀតថា “ព្រះគោតមដ៏ចម្រើន ជាអ្នកបំផ្លាញទេតី” ។

ក្នុងបទថា វេនយិកោ នោះ មានសេចក្តីតបទ ដូចតទៅនេះ ៖

ឧបាយដែលឈ្មោះថា វិនយ ព្រោះអត្ថថា រមែងបំផ្លាញ ។ អធិប្បាយថា រមែងធ្វើឱ្យវិនាស ។ វិនយនុ៎ះឯង ឈ្មោះ វេនយិកៈ ។ ម្យ៉ាងទៀត បុគ្គលរមែងគួរដល់ការបំផ្លាញ ហេតុនោះ ទើបឈ្មោះថា វេនយិកៈ ( អ្នកគួរបំផ្លាញ ) ។ មានអធិប្បាយថា រមែងគួរដល់ការសង្កត់សង្កិន ។ តែព្រះមានព្រះភាគ ក៏ឈ្មោះថា ទ្រង់បំផ្លាញ ព្រោះព្រះអង្គទ្រង់សម្តែងធម៌ដើម្បីបំផ្លាញ គឺ ដើម្បីសេចក្តីស្ងប់កិលេសទាំងឡាយ មានរាគៈជាដើម ។ ក្នុងបទថា វេនយិកោ នេះ មានសេចក្តីចំពោះបទប៉ុណ្ណោះឯង ។ ព្រះមានព្រះភាគ ទ្រង់ព្រះនាមថា វេនយិកៈ ព្រោះអត្ថថា រមែងទ្រង់សម្តែងធម៌ដើម្បីបំផ្លាញ ( កិលេសទាំងឡាយមានរាគៈជាដើម ) ។

ពិតមែន វិធីព្រឹទ្ធិនៃស័ព្ទតទ្ធិត ជាបស័វិចិត្រ ។ ព្រះមានព្រះ  
ភាគអង្គនោះ ទ្រង់ពិចារណាលើញ្ញាភាពជាអ្នកកម្ចាត់នោះ ( មាននៅ )  
ក្នុងព្រះអង្គ ទើបទ្រង់ទទួលបរិយាយដទៃទៀត ។

**ព្រាហ្មណ៍ពោលថា ជាអ្នកដុតកំដៅ**

ព្រាហ្មណ៍យល់ថា ព្រះមានព្រះភាគនេះ រមែងដុតកំដៅពួកជន  
អ្នកចម្រើនវ័យ ព្រោះជនទាំងឡាយកាលធ្វើសាមីចិកម្មមានការក្រាបថ្វាយ  
បង្គំជាដើម រមែងធ្វើពួកជនអ្នកចម្រើនវ័យឱ្យត្រេកអរ ឱ្យរីករាយ តែ  
កាលមិនធ្វើ រមែងធ្វើឱ្យក្តៅក្រហាយឱ្យជំទាស់ ឱ្យកើតទោមនស្សដល់  
ពួកគេ និងព្រះមានព្រះភាគ រមែងមិនធ្វើសាមីចិកម្មទាំងនោះ ។ ម្យ៉ាង  
ទៀត យល់ថា ព្រះមានព្រះភាគនេះ ជាមនុស្សកំព្រា ព្រោះជាអ្នកវៀរ  
ចាកមារយាទរបស់មនុស្សល្អ ទើបពោលនឹងព្រះមានព្រះភាគទៀតថា  
“ព្រះសមណគោតមដ៏ចម្រើន ជាអ្នកដុតកំដៅទេតើ” ។

ក្នុងអត្ថវិកប្បដំបូងនោះ មានសេចក្តីចំពោះបទដូចតទៅនេះ ៖

ធម៌ដែលឈ្មោះថា តបៈ ព្រោះអត្ថថា ដុតកំដៅ ។ មានពាក្យ  
អធិប្បាយថា រមែងរុកក្នុង គឺ រមែងបៀតបៀន ។ ពាក្យថា តបៈ នេះ  
ជាឈ្មោះនៃការធ្វើសាមីចិកម្ម ។ ព្រះមានព្រះភាគទ្រង់ព្រះនាមថា តបស្សី  
ព្រោះអត្ថថា ទ្រង់មានតបៈ ។ ក្នុងអត្ថវិកប្បទីពីរ បណ្ឌិតមិនត្រូវ

ពិចារណាដល់ព្យញ្ជនៈទាំងឡាយទេ ហៅមនុស្សកំព្រា ក្នុងលោកថា  
 តបស្សី ។ តែព្រះមានព្រះភាគទ្រង់ពិចារណាលើញការដុតកំដៅនោះ  
 មាននៅក្នុងព្រះអង្គ ព្រោះព្រះអង្គដល់ការរាប់ថា ជាអ្នកដុតកំដៅ ព្រោះ  
 ទ្រង់លះពួកអកុសលធម៌ដែលហៅថា ជាទីតាំងនៃសេចក្តីក្តៅក្រហាយ  
 ព្រោះដុតកំដៅសត្វលោក ទើបទ្រង់ទទួលបរិយាយដទៃទៀត ។

ក្នុងបទថា តបស្សី នោះ មានសេចក្តីចំពោះបទ ដូចតទៅនេះ ៖  
 អកុសលធម៌ទាំងឡាយ ឈ្មោះថា តបៈ ព្រោះអត្ថថា ដុតកំដៅ ។  
 ពាក្យថា តបៈ នោះ ជាឈ្មោះនៃអកុសលធម៌ទាំងឡាយ ។ សូម្បីសេចក្តី  
 នេះ ក៏សមពិត ដូចព្រះតម្រាស់ដែលព្រះអង្គត្រាស់ទុកក្នុងគាថាថា ៖

ឥធិ តប្បតិ បេច្ច តប្បតិ ធាបការី ឧភយត្ថ តប្បតិ  
 ធាបំ មេ កតន្តិ តប្បតិ ភិយ្យោ តប្បតិ ទុគ្គតិ គតោ ។  
 បុគ្គលអ្នកធ្វើអំពើបាប តែងក្តៅក្រហាយក្នុងលោកទាំងពីរ គឺ  
 ក្តៅក្រហាយក្នុងលោកនេះ<sup>១</sup> ក្តៅក្រហាយក្នុងលោកខាងមុខ<sup>១១</sup>  
 បុគ្គលនោះ រមែងក្តៅក្រហាយដោយគិតឃើញថា បាបអញ  
 ធ្វើហើយ លុះធ្វើមរណកាលទៅកាន់ទុគ្គតិ ក៏រឹងរិតតែក្តៅ  
 ក្រហាយដ៏ក្រៃលែង”<sup>១</sup> ដូច្នេះ ។

---

១. ខុទ្ទ. ធម្ម. យមកវគ្គ. ៥២. ១១/២៤ ។



ព្រះមានព្រះភាគ ឈ្មោះថា តបស្សី ព្រោះអត្ថថា ទ្រង់គ្រវែង ទ្រង់រលាស់ ទ្រង់លះបង់ គឺ ទ្រង់កម្ចាត់តបធម៌ទាំងនោះចេញ ។

**ព្រាហ្មណ៍ពោលថា ជាមនុស្សឥតកំណើត**

ព្រាហ្មណ៍យល់ថា កម្មមានការក្រាបថ្វាយបង្គំជាដើមនោះ រមែង ប្រព្រឹត្តទៅ ដើម្បីចូលដល់ព្រមនៃកំណើតក្នុងទេវលោក ដើម្បីបានចំពោះ នូវបដិសន្ធិក្នុងទេវលោក និងឃើញកម្មនោះមិនមានក្នុងព្រះមានព្រះភាគ ទើបពោលនឹងព្រះមានព្រះភាគទៀតថា “ព្រះគោតមដ៏ចម្រើន ជាមនុស្ស ឥតកំណើតទេតើ” ។ ម្យ៉ាងទៀត ព្រាហ្មណ៍ សូម្បីកាលសម្តែងទោស ព្រោះការកាន់បដិសន្ធិក្នុងផ្ទៃនៃមាតារបស់ព្រះមានព្រះភាគ ដោយអំណាច សេចក្តីក្រោធ ទើបពោលយ៉ាងនោះ ។

ក្នុងបទថា អប្បគុណ នោះ មានសេចក្តីចំពោះបទ ដូចតទៅនេះ ៖

ព្រះសមណគោតម ឈ្មោះថា អប្បគុណៈ ព្រោះអត្ថថា ប្រាស ចាកការកើត អធិប្បាយថា ព្រះសមណគោតម មិនសមគួរដល់ការកើត នៅទេវលោក ។ ម្យ៉ាងទៀត កំណើតរបស់ព្រះសមណគោតមនោះអាក្រក់

ហេតុនោះ ទើបលោកឈ្មោះ អប្បគត្តៈ ។ អធិប្បាយថា ព្រះសមណ  
 គោតម ឈ្មោះថា ជាអ្នកមានចំណែកបានតែកើតក្នុងទីអាក្រក់ថោកថយ  
 តទៅ ព្រោះជាអ្នកឃ្លាតឆ្ងាយចាកពីកំណើតក្នុងទេវលោក, ព្រោះហេតុ  
 នោះ ការចាប់កំណើតក្នុងផ្ទៃនៃមាតារបស់ព្រះសមណគោតមនោះ ទើប  
 ជាកំណើតអាក្រក់ខ្លះ ។ ក៏ព្រោះការដេកក្នុងគភ៌តទៅរបស់ព្រះមានព្រះ  
 ភាគប្រាសចាកទៅហើយ ដូច្នេះ ព្រះអង្គកាលទ្រង់ពិចារណាយើង  
 សេចក្តីប្រាសចាកកំណើតនោះ មាននៅក្នុងព្រះអង្គ ទើបទ្រង់ទទួលដោយ  
 បរិយាយដទៃទៀត ។

ក៏បណ្តាបទទាំងនោះសេចក្តីនៃបទទាំងនេះថា យស្ស ខោ  
 ព្រាហ្មណ អាយតី គត្តសេយ្យ បុណ្ណវាភិនិត្តិ បហីនា : ម្នាល  
 ព្រាហ្មណ៍ ព្រោះកិរិយាដេកក្នុងគភ៌តទៅទៀត ដំណើរកើតក្នុងភពតទៅ  
 មុខទៀត បើអ្នកណា បានលះបង់ស្រឡះហើយ គប្បីជ្រាបយ៉ាងនេះ ៖

ម្នាលព្រាហ្មណ៍ ការដេកក្នុងគភ៌ក្នុងអនាគត និងការកើតក្នុងភព  
 ថ្មីរបស់បុគ្គលណា ឈ្មោះថា លះបានហើយ ព្រោះមានហេតុដែលមគ្គ  
 ប្រសើរកំចាត់ចេញហើយ ។ ក៏ក្នុងអធិការនេះ ជលាពុជៈកំណើត ព្រះ

មានព្រះភាគ ទ្រង់កាន់យកដោយគត្តសេយ្យស័ព្ទ ។ កំណើត ៣ ក្រៅ  
នេះទៀត ទ្រង់កាន់យកដោយ បុណ្យវាភិនព្វត្តិ ស័ព្ទ ។

ម្យ៉ាងទៀត គប្បីឃើញសេចក្តីក្នុងពីរបទថា គត្តសេយ្យ  
បុណ្យវាភិនព្វត្តិ នេះ យ៉ាងនេះថា ការដេកនៃសត្វអ្នកកើតក្នុងគភ៌  
ឈ្មោះថា គត្តសេយ្យ ការកើត គឺ ភពថ្មី ឈ្មោះថា បុណ្យវាភិនព្វត្តិ  
ដូចសេចក្តីថា សូម្បីកាលពោលថា វិញ្ញាណបីតិ ទីតាំងដទៃក្រៅពី  
វិញ្ញាណទៅ រមែងមិនមាន យ៉ាងណា សូម្បីក្នុងទីនេះ ក៏យ៉ាងនោះ មិន  
គប្បីចូលការដេកដទៃក្រៅពីសត្វអ្នកកើតក្នុងគភ៌ទៅ ។ ក៏ដែលឈ្មោះ  
ថា ការកើតដែលជាភពថ្មីក៏មាន ដែលមិនមែនភពថ្មីក៏មាន តែក្នុងទីនេះ  
ប្រាថ្នាយកដែលជាភពថ្មី ព្រោះដូច្នោះ ទើបខ្ញុំព្រះករុណាពោលថា ការ  
កើត គឺ ភពថ្មី ឈ្មោះ បុណ្យវាភិនព្វត្តិ ។

**ព្រះតថាគតថាច្បាប់ ជាបុគ្គលប្រសើរបំផុតថាសត្វលោក**

[ ៣ ] ព្រះមានព្រះភាគ ព្រះអង្គអ្នកជាព្រះធម្មិសរ( ធំជាងគេក្នុង  
 ការដឹងធម៌ ) ព្រះធម្មរាជា( ស្តេចដឹងធម៌ ) ព្រះធម្មស្វាមី( ម្ចាស់លើគេក្នុង  
 ការដឹងធម៌ ) ព្រះតថាគត ទ្រង់ទតមើលព្រាហ្មណ៍ សូម្បីអ្នកកំពុងដេរ  
 ដោយអក្កោសវត្ថុ៨ មានសេចក្តីដែលព្រះអង្គមិនមានរសជាបូជាដើម  
 ចាប់ផ្តើមតាំងពីកាលដែលខ្លួនមកដល់ដោយប្រការដូច្នេះ ដោយព្រះចក្ខុ  
 ដែលត្រជាក់ដោយព្រះមហាករុណាតែម្យ៉ាង ទ្រង់កំចាត់សេចក្តីនឹងតក្កក្នុង  
 ហឫទ័យរបស់ព្រាហ្មណ៍ ដូចព្រះចន្ទពេញបូណ៌មី និងដូចព្រះអាទិត្យក្នុង  
 សរទកាល អណ្តែតនៅក្នុងអាកាសដែលប្រាសចាកពពក ដូច្នេះ ព្រោះ  
 ព្រះអង្គទ្រង់ចាក់ធុះធម្មធាតុ យ៉ាងណា ហើយដល់សេចក្តីល្អនៃទេសនា  
 ធម្មធាតុនោះព្រះអង្គចាក់ធុះល្អហើយ ទ្រង់សម្តែងអក្កោសវត្ថុទាំងនោះឯង  
 ដោយប្រការយ៉ាងដទៃចាកពីបរិយាយនោះ ៗ ហើយ កាលនឹងប្រកាស  
 សេចក្តីផ្សាយទៅនៃព្រះមហាករុណារបស់ព្រះអង្គ លក្ខណៈនៃតាទិតុណា  
 ដែលព្រះអង្គទ្រង់បានហើយ ដោយទ្រង់មិនបានញាប់ញ័រ ព្រោះលោក  
 ធម៌ ៨ ព្រះអង្គមានចិត្តស្មើដោយផែនដី និងព្រះអង្គមានការមិនកម្រើក  
 ជាធម៌ដែលទៀត ទ្រង់ព្រះត្រិះរិះថា “ព្រាហ្មណ៍នេះ រមែងជ្រាបសេចក្តី

ដែលខ្លួនជាមនុស្សចាស់ ដោយហេតុមានសភាពជាអ្នកមានសក់ស្កូវលើសីសៈ មានធ្មេញបាក់ មានស្បែកជ្រួញស្ងួតជាដើមតែម្យ៉ាង តែមិនដឹងនូវខ្លួនដែលជាតិជាប់តាម ជរារូបរិត ព្យាធិគ្របសង្កត់ មរណៈកម្ចាត់សោះទេ ដូចជាបុរសគល់ក្នុងវដ្តៈដែលនឹងគប្បីស្លាប់ក្នុងថ្ងៃនេះហើយ ដល់ភាពជាទារកដេកផ្ទាល់ក្នុងស្បែកនេះទៀត ក៏ព្រាហ្មណ៍នេះមកកាន់សំណាក់របស់យើងដោយសេចក្តីឧស្សាហ៍ធំនោះឯង ការមករបស់ព្រាហ្មណ៍នោះចូរប្រព្រឹត្តទៅព្រមដោយប្រយោជន៍ចុះ” ដូច្នេះហើយ កាលនឹងសម្តែងសេចក្តីដែលព្រះអង្គជាអ្នកកើតមុន ដែលមិនមានអ្នកណាប្រៀបផ្ទឹមនឹងព្រះអង្គបាន ក្នុងលោកនេះ ទើបញ្ចាំងព្រះធម្មទេសនាឱ្យចម្រើនដល់ព្រាហ្មណ៍ ដោយន័យថា សេយ្យថាបិ ព្រាហ្មណៈ ៖ ម្នាលព្រាហ្មណ៍ ប្រៀបដូចជា ជាដើម បណ្តាបទទាំងនោះ បទថា សេយ្យថា ជានិបាតចុះក្នុងអត្ថក្តី ឧបមា ។ បិ សព្វ ជានិបាត ចុះក្នុងអត្ថក្តី គឺ សម្ភារៈ ។

ព្រះមានព្រះភាគទ្រង់សម្តែងថា យថា នាម ព្រាហ្មណៈ ដោយនិបាតទាំងពីរ, ក៏ក្នុងពាក្យថា ពងមាន់ ៨ ក្តី ១០ ក្តី ១២ ក្តី នេះសូម្បីថា ពងមាន់មានចំនួនតិចឬច្រើនជាងពីចំនួន (៨. ១០. ១២) ដូចដែលពោលហើយ ក៏ពិតមែនហើយ តែថា ក៏គួរជ្រាបថា ព្រះមាន

ព្រះភាគត្រាស់ពាក្យយ៉ាងនេះ ព្រោះជាសេចក្តីពីរោះរណ្តំនៃពាក្យ ។ ពិត  
មែន ពាក្យដូច្នោះ ចាត់ថា ជាពាក្យពីរោះរណ្តំ ក្នុងមកលោក ។

បទថា តានិស្ស កាត់បទជា តានិ អស្ស : ពន្លឺមាន់ទាំងនោះ  
អធិប្បាយថា ពន្លឺមាន់ទាំងនោះគប្បីមាន ។

ច្រើនបទថា កុក្កុជិយា សម្មា អធិសធិតានិ : គឺ មេមាន់  
ក្រាបដោយប្រពៃហើយ សេចក្តីថា ពន្លឺទាំងឡាយដែលមេមាន់ឱ្យ  
កំណើតនោះ ត្រដាងស្លាបចេញមកដេកក្រាបនៅខាងលើនៃពន្លឺទាំងនោះ  
ឈ្មោះថា ក្រាបដោយប្រពៃហើយ ។

ពីរបទថា សម្មា បរិសេធិតានិ : ធ្វើឱ្យកក់ក្តៅដោយ  
ប្រពៃហើយ សេចក្តីថា កាលមេមាន់ឱ្យពន្លឺបានទទួលឧណ្ហភូមិតាមកាល  
វេលាដ៏សមគួរ ឈ្មោះថា ធ្វើឱ្យកក់ក្តៅ ។ មានពាក្យអធិប្បាយថា ធ្វើ  
ឱ្យមានចំហាយក្តៅ ។

ពីរបទថា សម្មា បរិភាវិតានិ : ឱ្យចាប់ក្និនវាជាមេ ដោយ  
ប្រពៃហើយ សេចក្តីថា ពន្លឺទាំងឡាយដែលមេមាន់ឱ្យចាប់ក្និនពាល់ត្រូវ  
ដោយទូទៅ តាមកាលវេលាដ៏សមគួរ ឈ្មោះថា ឱ្យចាប់ក្និនវាជាមេ ។  
អធិប្បាយថា ឱ្យបានទទួលក្និនរបស់វាជាមេ ។

### កូនមាន់ញាស់ចេញមុនហៅថា កូនច្បង

ឥឡូវនេះ ព្រោះពងទាំងនោះ ដែលមេមាន់នោះ កាលរក្សាដោយ វិធីទាំង ៣ យ៉ាងនេះ ទើបជាពងមិនស្អុយ ស្អុយរំអិលនៃពងទាំងនោះ ដែលមាននៅ ក៏នឹងអស់ទៅ សំបកពងនឹងស្លើង ចុងក្រចកជើងនិងចំពុះ នឹងរីង ។ កូនមាន់ទាំងឡាយ (ដែលនៅខាងក្នុងសំបក) រមែងដល់ការ ប្រែប្រួល(ធំ) ពន្លឺខាងក្រៅ រមែងប្រាកដដល់ខាងក្នុងព្រោះសំបកស្លើង វេលាពន្លឺប្រាកដនោះ កូនមាន់ទាំងនោះមានគំនិតគិតឡើងថា “ពួកយើង ដេកបត់ស្លាប និងជើងនៅក្នុងទីចង្អុលតាមសំបកកាលយូរពិតហ្ន៎ ឯពន្លឺខាង ក្រៅក៏កំពុងប្រាកដ ឥឡូវនេះ ការនៅយ៉ាងសប្បាយ នឹងមានដល់ពួក យើងក្នុងពន្លឺនេះ” ដូច្នេះ មានសេចក្តីប្រាថ្នានឹងចេញមក ទើបយកជើង ចោះទម្លាយសំបកពងអែត-កចេញមក ។ តពីនោះសំបកពងនោះ ក៏បែក ចេញជាពីរ ។ កូនមាន់ទាំងឡាយ ក៏ចេញមករលាស់ស្លាបបណ្តើរស្រែក បណ្តើរ តាមសមគួរដល់ខណៈនោះ ។ ក៏បណ្តាកូនមាន់ទាំងនោះ ដែល ចេញមកនៅយ៉ាងនោះ កូនណាចេញមកមុនគេ កូននោះគេហៅថា បង ព្រោះដូច្នេះ ព្រះមានព្រះភាគ មានព្រះបំណងនឹងញ៉ាំងសេចក្តីដែលព្រះ អង្គជាអ្នកធំជាងគេឱ្យសម្រេចដោយឧបមានោះ ទើបត្រាស់សួរព្រាហ្មណ៍

ថា “ក៏បណ្តាកូនមាន់ទាំងនោះ កូនមាន់ណា ទម្លាយសម្បកពងដោយចុង  
ក្រចកជើង ឬដោយចុងចំពុះហើយញាស់ចេញមកបាន ដោយស្រួលមុន  
គេបំផុត បើដូច្នោះ តើអ្នកផងគួរហៅកូនមាន់នោះថា កូនច្បង ឬ  
កូនពៅ ?” ។

បណ្តាបទទាំងនោះ បទថា គុក្កុជនាបកនំ : បណ្តាកូនមាន់  
គឺ បណ្តាកូនមាន់ទាំងឡាយ ។

ច្រើនបទថា គិណ្ឌិ ស្វាស្ស វេនីយោ : បើដូច្នោះ តើអ្នក  
ផងគួរហៅកូនមាន់នោះ សេចក្តីថា កូនមាន់នោះគួរហៅថា យ៉ាងដូច  
ម្តេច ? តើគួរហៅថា កូនច្បង ឬកូនពៅឬ ? ពាក្យដែលសល់មាន  
សេចក្តីងាយទាំងអស់នោះឯង ។

លំដាប់នោះ ព្រាហ្មណ៍ ក្រាបទូលថា “បពិត្រព្រះគោតមដ៏ចម្រើន  
( កូនមាន់នោះ ) គេគួរហៅថា កូនច្បង” មានអធិប្បាយថា បពិត្រព្រះ  
គោតមដ៏ចម្រើន កូនមាន់នោះ គួរហៅថា ច្បង ។

បើទីនេះមានពាក្យសួរថា ព្រោះហេតុអ្វី ទើបហៅថា ច្បង ?

ឆ្លើយថា ព្រោះកូនមាន់នោះ វាចាស់ជាងគេ អធិប្បាយថា ព្រោះ  
កូនមាន់នោះ ធំជាង ( កូនមាន់ដែលញាស់ក្រោយ ៗ ) ។ លំដាប់នោះ



ព្រះមានព្រះភាគ កាលនឹងទ្រង់ប្រៀបធៀបសេចក្តីឧបមាដល់ព្រាហ្មណ៍  
 នោះ ទើបត្រាស់ថា “ម្ចាស់ព្រាហ្មណ៍ កាលបើពួកសត្វដូចជាពងមាន់  
 កើតហើយ មានអវិជ្ជា គឺសេចក្តីល្ងង់ ដូចជាសម្បកពង កំពុងរូបរិតក្នុង  
 លោក មានតែគម្ភីរម្នាក់ឯង ដែលទម្លាយសម្បកពង គឺ សេចក្តីល្ងង់  
 ហើយត្រាស់ដឹងខ្លួនឯងដោយប្រពៃនូវសម្មាសម្ពោធិញ្ញាណ ដែលមិនមាន  
 គុណជាគង់ទៀតប្រសើរជាងឡើយ ម្ចាស់ព្រាហ្មណ៍ គម្ភីរនេះឯងជា  
 ចម្បង ជាបុគ្គលប្រសើរបំផុតជាងសត្វលោក” ។ ការមិនដឹង លោក  
 ហៅថា អវិជ្ជា ក្នុងបទថា អវិជ្ជាគតាយ នេះ បណ្តាពួកសត្វអ្នកធ្លាក់  
 នៅក្នុងអវិជ្ជានោះ ។ ពាក្យថា បធាយ នោះ ជាឈ្មោះរបស់សត្វ ។  
 ព្រោះដូច្នេះ ក្នុងពាក្យថា អវិជ្ជាគតាយ បធាយ : កាលបើពួកសត្វ  
 មានអវិជ្ជាគឺសេចក្តីល្ងង់ ដូចជាសំបកពង នេះ គប្បីជ្រាបសេចក្តីយ៉ាង  
 នេះថា បណ្តាសត្វទាំងឡាយ ដែលធ្លាក់ចូលទៅក្នុងកំណើតខាងក្នុងនៃ  
 សំបកពងគឺ អវិជ្ជា ។

បទថា អណ្តក្ខតាយ : ដូចពងមាន់កើតហើយ សេចក្តីថា អ្នក  
 មានហើយ អ្នកកើតហើយ គឺ អ្នកកើតព្រមហើយក្នុងពង ដូចជាសត្វ  
 ពួកខ្លះអ្នកកើតក្នុងពង គេហៅថា អណ្តក្ខតាយ យ៉ាងណា ពួកសត្វទាំង

អស្មនេះ ក៏យ៉ាងនោះ លោកហៅថា អណ្តាភូតា ព្រោះភាវៈដែលខ្លួន  
កើតក្នុងសំបកពងគឺ អវិជ្ជា ។

បទថា បរិយោនទ្វាយ : កំពុងរូបរិត សេចក្តីថា អ្នកដែល  
សំបកពងគឺ អវិជ្ជានោះ រូបរិត គឺ ព័ទ្ធព័ន្ធដោយជុំវិញ ។

បទថា អវិជ្ជាណ្តោសំ បទាលេត្វា : ទំលាយសម្បកពង គឺ  
សេចក្តីល្ងង់ សេចក្តីថា តថាគតបានទម្លាយសំបកពងដែលសម្រេចមក  
អំពីអវិជ្ជានោះហើយ ។

ពីរបទថា ឯកោវ លោកេ : ក្នុងលោកមានតែម្នាក់ឯង សេចក្តី  
ថា ក្នុងលោកសន្មតសំទាំងអស់ មានតែតថាគតម្នាក់ឯង គឺ មិនមានជន  
ជាគម្រប់ពីរ ។

បទថា អនុត្តរំ : មិនប្រសើរជាង ក្នុងពាក្យថា អនុត្តរំ  
សម្មាសម្ពោធិ អភិសម្ពុទ្ធោ នេះ សេចក្តីថា វៀរចាកអរិយមគ្គ  
ដ៏ប្រសើរចេញហើយ គឺប្រសើរជាងធម៌ទាំងពួង ។

បទថា សម្មាសម្ពោធិ : ត្រាស់ដឹងខ្លួនឯងដោយប្រពៃ គឺ ការ  
ត្រាស់ដឹងដោយប្រពៃ និងដោយព្រះអង្គឯង ។ ម្យ៉ាងទៀត គឺ ការ  
ត្រាស់ដឹង ដែលអ្នកប្រាជ្ញសរសើរផង ល្អផង ។

### ពោធិសំណួរសំដែងសេចក្តីដល់ ៤ នំយ

ដើមឈើក្តី មគ្គក្តី សព្វញ្ញតញ្ញាណក្តី និព្វានក្តី ហៅថា ពោធិ ។  
ពិតមែន លោកហៅដើមឈើថា ពោធិ ក្នុងទីទាំងឡាយដែលមក  
ហើយថា “ពោធិរុក្ខមូលេ បឋមាភិសម្ពុទ្ធោ : បានត្រាស់ដឹងជាដំបូង  
ទ្រង់គង់នៅក្រោមម្លប់ពោធិព្រឹក្ស”<sup>១</sup> និងថា “អន្តរា ច គយំ អន្តរា ច  
ពោធិ : ក្នុងចន្លោះនៃគយាប្រទេសផង ក្នុងចន្លោះពោធិព្រឹក្សផង”<sup>២</sup> ។  
មគ្គ លោកហៅថា ពោធិ ក្នុងទីដែលមកហើយថា “ពោធិ  
រុក្ខតិ ចត្វសុ មគ្គេសុ ញ្ញាណំ : ញ្ញាណក្នុងមគ្គទាំង ៤ លោកហៅ  
ថា ពោធិ”<sup>៣</sup> ។

សព្វញ្ញតញ្ញាណ លោកហៅថា ពោធិ ក្នុងទីដែលមកហើយថា  
“បច្ឆេតិ ពោធិ វេរុក្ខិមេធសោ : ជាអ្នកមានប្រាជ្ញាដ៏ប្រសើរប្រៀប  
ដូចផែនដី នឹងបានដល់(សម្រេច)ពោធិញ្ញាណដ៏ខ្ពង់ខ្ពស់ មានចំណែក  
ដ៏ប្រសើរក្នុងមកប្រាជ្ញា”<sup>៤</sup> ។

---

១. វិន. មហា. មហាខន្ធកៈ. ៦. ១/១ ។    ២. វិន. មហា. មហាខន្ធកៈ. ៦.  
១១/២២ ។    ៣. ខុទ្ទ. បុល្ល. ខត្តវិសាណសុត្តនិទ្ទេស. ៦៨. ២៣៥/១៩៧ ។  
៤. ទីយ. បាជិ. លក្ខណសូត្រ. ១៩. ១៨/៣០ ។

ព្រះនិព្វាន លោកហៅថា ពោធិ ក្នុងទីដែលមកហើយថា  
 “បន្ទាន ពោធិ អមតំ អសង្ខតំ : ព្រះសិទ្ធត្ថពោធិសត្វ ទ្រង់សម្រេច  
 ពោធិ ដែលជាអមតៈ ជាអសង្ខតៈ”<sup>១</sup> ។

តែក្នុងបទថា សម្មាសម្ពោធិ នេះ លោកប្រាថ្នាយកអរហត្ត  
 មគ្គញ្ញាណរបស់ព្រះមានព្រះភាគ ។ អាចារ្យពួកខ្លះពោលថា ប្រាថ្នាយក  
 សព្វញ្ញតញ្ញាណខ្លះ ។

សួរថា ព្រះអរហត្តមគ្គ របស់ពួកបុគ្គលដទៃ ចាត់ជាពោធិ  
 ( សេចក្តីត្រាស់ដឹង ) ដ៏កំពូលឬទេ ?

ឆ្លើយថា មិនចាត់ជាពោធិដ៏កំពូលទេ ។

សួរថា ព្រោះហេតុអ្វី ទើបមិនចាត់ជាពោធិដ៏កំពូល ?

ឆ្លើយថា ព្រោះព្រះអរហត្តមគ្គរបស់ពួកបុគ្គលដទៃនោះ មិនផ្តល់  
 នូវគុណគ្រប់យ៉ាង ។

ពិតមែន ព្រះអរហត្តមគ្គរបស់បណ្ឌិតបុគ្គលទាំងនោះ បុគ្គលខ្លះឡើយ  
 តែព្រះអរហត្តផលប៉ុណ្ណោះ ។ របស់បុគ្គលខ្លះឡើយតែវិជ្ជា៣ ។ របស់  
 បុគ្គលខ្លះឡើយតែអភិញ្ញា៦ ។ របស់បុគ្គលខ្លះតែបដិសម្មិទា៤ ។ របស់

---

១. អដ្ឋកថា : បបញ្ច. មូល.; សារត្ថ. និព. ; វិមល. ចរិ. ; មគ្គ. ពុទ្ធ. ។

បុគ្គលខ្លះឱ្យតែសាវ័កបារមីញាណ ។ សូម្បីរបស់ព្រះបច្ចេកពុទ្ធាធិបតី  
 ក៏ឱ្យត្រឹមតែបច្ចេកពោធិញ្ញាណប៉ុណ្ណោះ ។ ចំណែកព្រះអរហត្តមគ្គរបស់  
 ព្រះពុទ្ធាធិបតី រមែងឱ្យគុណសម្បត្តិគ្រប់យ៉ាង ដូចការអភិសេក  
 របស់ព្រះរាជាឱ្យភាពជាធំក្នុងលោកទាំងអស់ ដូច្នោះ ។ ព្រោះដូច្នោះ  
 ព្រះអរហត្តមគ្គ សូម្បីរបស់បុគ្គលដទៃពួកខ្លះ ទើបមិនចាត់ជាពោធិ  
 (សេចក្តីត្រាស់ដឹង) ដ៏កំពូល ដោយប្រការដូច្នោះ ។

បទថា អភិសម្ពុទ្ធោ : ដឹងក្រែលែង សេចក្តីថា តថាគតបាន  
 ដឹងក្រែលែង ហើយ គឺ បានចាក់ឆ្កុះអស់ហើយ អធិប្បាយថា តថាគត  
 បានសម្រេចហើយ គឺ បានដល់ រួចហើយ ។

### ប្រៀបធៀបការបំពេញអនុបស្សនាដូចការភ្ជួរសំពត់

ឥឡូវនេះ បណ្ឌិតគួរប្រៀបធៀបពាក្យឧបមា ដែលព្រះមានព្រះ  
 ភាគត្រាស់ទុកដោយន័យជាដើមថា ឯរមេរ ខោ អបំ ព្រាហ្មណៈ :  
 ម្នាលព្រាហ្មណ៍ មាន តែតថាគត ហើយគប្បីជ្រាបដោយសេចក្តី ដោយ  
 ន័យដូចដែលនឹងពោលតទៅនេះ ៖

ដូចការដែលមេមាន់នោះ ធ្វើកិរិយាទាំង ៣ មានដេកក្រាបនៅលើ  
 ពងទាំងឡាយជាដើមរបស់ខ្លួន យ៉ាងណា ការដែលព្រះមានព្រះភាគ នៅ

ជាព្រះពោធិសត្វ ប្រថាប់អង្គុយលើពោធិបល្ល័ង្ក ហើយទ្រង់បំពេញ  
អនុបស្សនាទាំង ៣ គឺ មិនទៀង ជាទុក្ខ ជាអនត្តា ក្នុងចិត្តសន្តានរបស់  
ព្រះអង្គ ក៏យ៉ាងនោះ ។

ការមិនសាបសូន្យទៅនៃវិបស្សនាញាណ ក៏ព្រោះព្រះមានព្រះភាគ  
កាលនៅជាព្រះពោធិសត្វ ទ្រង់បំពេញអនុបស្សនាទាំង ៣ ឱ្យដល់ព្រម  
ប្រៀបដូចពង្សទាំងឡាយមិនស្អុយ ក៏ព្រោះមេមាន់ធ្វើកិរិយាទាំង ៣ ឱ្យ  
ដល់ព្រមដូច្នោះ ។

ការអស់ទៅនៃសេចក្តីស្នេហា គឺ ភាពជាប់ចិត្តទៅតាមត្រៃភព  
ក៏ព្រោះព្រះមានព្រះភាគ កាលនៅជាព្រះពោធិសត្វ ទ្រង់បំពេញ  
អនុបស្សនាទាំង ៣ ឱ្យដល់ព្រម ប្រៀបដូចការអស់រំអិលនៃពង្សទាំង  
ឡាយ ក៏ព្រោះមេមាន់ធ្វើកិរិយាទាំង ៣ ដូច្នោះ ។

សេចក្តីដែលសំបកពងគឺ អវិជ្ជា ជាធម្មជាតិស្មើនឹង ក៏ព្រោះព្រះ  
មានព្រះភាគ កាលនៅជាព្រះពោធិសត្វ ទ្រង់បំពេញអនុបស្សនាទាំង ៣  
ឱ្យដល់ព្រម ប្រៀបដូចការដែលសំបកពងជាផ្ទាំងស្មើនឹង ក៏ព្រោះមេមាន់  
ធ្វើកិរិយាទាំង ៣ ដូច្នោះ ។

សេចក្តីដែលវិបស្សនាញាណជាគុណជាតិខ្លាំងក្លា ថ្លាផ្លូវផង និង  
អង្គអាច ក៏ព្រោះព្រះមានព្រះភាគ កាលនៅជាព្រះពោធិសត្វ ទ្រង់បំពេញ

អនុបស្សនាទាំង ៣ ឱ្យដល់ព្រម ប្រៀបដូចការដែលក្រចកជើង និង ចំពុះនៃកូនមាន់ជាអវយវៈគ្រោតគ្រោតនិងរឹងមាំ ក៏ព្រោះមេមាន់ធ្វើកិរិយា ទាំង ៣ ដូច្នោះ ។

គួរជ្រាបវេលាដែលវិបស្សនាញាណចាស់ក្លា វេលាចម្រើន (និង) វេលាកាន់យកបន្ទប់ ក៏ព្រោះព្រះមានព្រះភាគ កាលនៅជាព្រះ ពោធិសត្វទ្រង់បំពេញអនុបស្សនាទាំង ៣ ឱ្យដល់ព្រម ប្រៀបដូចវេលា ដែលកូនមាន់ចម្រើនហើយ ក៏ព្រោះមេមាន់ធ្វើកិរិយាទាំង ៣ ដូច្នោះ ។

ព្រោះហេតុនោះ គួរជ្រាបវេលាដែលព្រះមានព្រះភាគ ទ្រង់ឱ្យ វិបស្សនាញាណកាន់យកបន្ទប់ ហើយទម្លាយសំបកពង គឺ អវិជ្ជាដោយ ព្រះអរហត្តមគ្គ ដែលព្រះអង្គទ្រង់បានសម្រេចដោយលំដាប់ ហើយទ្រង់ ទទះស្លាប គឺ អភិញ្ញា ទើបទ្រង់ធ្វើឱ្យច្បាស់នូវព្រះពុទ្ធកុណាទាំងអស់ ដោយសេចក្តីស្ម័គ្រ ក៏ព្រោះព្រះមានព្រះភាគអង្គនោះ ទ្រង់បំពេញ អនុបស្សនាទាំង ៣ ឱ្យដល់ព្រម ប្រៀបដូចវេលាដែលកូនមាន់យកចុង ក្រចកជើង និងចុងចំពុះចោះទម្លាយសំបកពង ហើយទទះស្លាបចេញមក បាន ដោយសេចក្តីស្ម័គ្រ ក៏ព្រោះមេមាន់ធ្វើកិរិយាទាំង ៣ ដូច្នោះ ។

ច្រើនបទថា ស្វាហំ ព្រាហ្មណ ជេដ្ឋោ សេដ្ឋោ លោកស្សៈ :

ម្នាលព្រាហ្មណ៍ តថាគតហ្នឹងឯងជាចម្បង ជាបុគ្គលប្រសើរបំផុតជាង  
 សត្វលោក សេចក្តីថា ម្នាលព្រាហ្មណ៍ បណ្តាពួកសត្វ ដែលធ្លាក់នៅក្នុង  
 អវិជ្ជាតថាគតនោះឯង បានទម្លាយសំបកពង គឺ អវិជ្ជានោះ ហើយដល់  
 ការរាប់ថា ជាអ្នកដែលចម្រើនបំផុត គឺ ចម្រើនយ៉ាងខ្ពស់បំផុត ព្រោះជា  
 អ្នកកើតហើយដោយអរិយជាតិមុនគេបង្អស់ ប្រៀបដូចបណ្តាកូនមាន់  
 ទាំងនោះ កូនមាន់ដែលចោះទម្លាយសំបកពង ចេញមកបានមុនគេបង្អស់  
 រមែងជាមាន់ច្បង ដូច្នោះ, ចំណែកព្រះមានព្រះភាគ ឈ្មោះថា ដល់ការ  
 រាប់ថា ជាអ្នកប្រសើរបំផុត ព្រោះមិនមានអ្នកណាប្រៀបផ្ទឹមបានដោយ  
 ព្រះគុណទាំងពួង ។

**ព្រះមានព្រះភាគទ្រង់ប្រសើរព្រោះ បំពេញព្យាយាម**

លុះព្រះមានព្រះភាគ ទ្រង់ប្រកាសការៈនៃព្រះអង្គ ជាអ្នក  
 ចម្បងនិងប្រសើរបំផុត យ៉ាងកំពូលដល់ព្រាហ្មណ៍យ៉ាងនោះហើយ ឥឡូវ  
 នេះ ដើម្បីនឹងទ្រង់សម្តែងបដិបទា ដែលជាហេតុឱ្យព្រះអង្គទ្រង់សម្រេច  
 ភាពជាអ្នកចម្រើនបំផុតជាដើមនោះ ចាប់ផ្តើមតាំងពីចំណែកខាងដើម  
 ទើបត្រាស់ថា អារទ្ធី ខោ បន មេ ព្រាហ្មណ៍ : ម្នាលព្រាហ្មណ៍  
 ព្យាយាមតថាគតបានតាំងផ្តើមហើយ ជាដើម ។



ម្យ៉ាងទៀត ព្រោះបានស្តាប់សេចក្តីដែលព្រះមានព្រះភាគ ជាអ្នក  
 ចម្រើនទីបំផុតនិងប្រសើរបំផុត យ៉ាងកំពូលនេះហើយ ទើបព្រាហ្មណ៍  
 កើតសេចក្តីគិតយ៉ាងនេះថា “ព្រះមានព្រះភាគ ទ្រង់បានសម្រេចភាពជា  
 អ្នកចម្រើនបំផុត និងប្រសើរបំផុតដោយបដិបទា អ្វីហ្ន៎ ?” ដូច្នេះ ;  
 ព្រះមានព្រះភាគ ទ្រង់ជ្រាបសេចក្តីគិតរបស់ព្រាហ្មណ៍នោះហើយ កាល  
 នឹងទ្រង់សម្តែងថា “តថាគតបានសម្រេចភាពជាច្បង និងប្រសើរបំផុត  
 យ៉ាងកំពូលនេះ ដោយបដិបទានេះ” ទើបបានត្រាស់យ៉ាងនោះ ។

បណ្តាបទពុទ្ធនោះ ច្រើនបទថា អារទ្ធី ខោ បន មេ  
 ព្រាហ្មណ វិរិយំ អហោសិ : ម្នាលព្រាហ្មណ៍ ព្យាយាមតថាគតបាន  
 តាំងផ្ដើមហើយ សេចក្តីថា ម្នាលព្រាហ្មណ៍ ការដែលតថាគតជា  
 ច្បងនិងប្រសើរបំផុត យ៉ាងកំពូលនេះ តថាគតមិនបានសម្រេចដោយ  
 ការខ្ជិលច្រអូស ដោយការវង្វេងភ្លេចសតិ ដោយការមានកាយរសាប់  
 រសល់ (និង) ដោយភាពជាអ្នកមានចិត្តរវើរវាយទេ ។

ម្យ៉ាងទៀត ព្រោះតថាគតបានប្រារព្ធសេចក្តីព្យាយាមហើយ ដើម្បី  
 សម្រេចភាពជាច្បង និងប្រសើរបំផុតនោះ គឺ តថាគតអង្គុយហើយ  
 នៅក្នុងពោធិមណ្ឌល បានប្រារព្ធសេចក្តីព្យាយាមប្រកបដោយអង្គ ៤

មានពាក្យអធិប្បាយថា បានផ្ដន្ទ គឺ ឱ្យប្រព្រឹត្តទៅមិនធូរថយ ។ ក៏  
 ឯសេចក្ដីព្យាយាមនោះ បានឈ្មោះថា ជាគុណជាតិមិនធូរថយ ព្រោះ  
 តថាគតបានប្រារព្ធហើយយ៉ាងពិតប្រាកដ ទាំងមិនមែនត្រឹមតែសេចក្ដី  
 ព្យាយាមតែម្យ៉ាងប៉ុណ្ណោះ សូម្បីសតិក៏តថាគតបានចូលទៅតាំងទុកចំពោះ  
 ហើយ ដោយភាពជាគុណធម៌បែរមុខត្រង់ចំពោះអារម្មណ៍ និងឈ្មោះថា  
 ជាការមិនវង្វេងភ្លេច ព្រោះប្រាកដនៅចំពោះមុខដោយពិត ។

ពីរបទថា បស្សន្តោ កាយោ : កាយសោតក៏ស្ងប់រម្ងាប់  
 សេចក្ដីថា សូម្បីកាយរបស់តថាគតក៏ជាប់ស្ងប់ហើយ ដោយ  
 អំណាចនៃសេចក្ដីស្ងប់កាយនិងចិត្ត ។ ព្រោះកាលនាមកាយស្ងប់ហើយ  
 សូម្បីរូបកាយ ក៏ស្ងប់ហើយដែរ, ដូច្នោះ ក្នុងព្រះបាលីនោះ ព្រះមានព្រះ  
 ភាគមិនត្រាស់ឱ្យពិសេសឡើយថា នាមកាយ រូបកាយ ត្រាស់ត្រឹមតែ  
 កាយស្ងប់ប៉ុណ្ណោះ ។

បទថា អសារន្តោ : មិនក្រវល់ក្រវាយ សេចក្ដីថា ក៏កាយនោះ  
 ឈ្មោះថា មិនមានសេចក្ដីរសាបរសល់ ព្រោះជាកាយដែលស្ងប់ហើយនុ៎ះ  
 ឯង, មានពាក្យអធិប្បាយថា ជាកាយដែលប្រាសចាកសេចក្ដីខូល់ខ្វាយ  
 ហើយ ។

ច្រើនបទថា សមាហិតំ ចិត្តំ ឯកត្ថំ ចិត្តកន្លីល្អ ជាចិត្តមាន  
 អារម្មណ៍តែមួយ សេចក្តីថា សូម្បីចិត្តរបស់តថាគតក៏តាំងនៅដោយ  
 ប្រពៃហើយ គឺ តាំងមាំល្អហើយ ដូចជាថា ណែនស្អិតហើយ, និងចិត្ត  
 របស់តថាគតនោះ ឈ្មោះថា មានអារម្មណ៍តែមួយ, គឺ មិនញាប់ញ័រ  
 បានដល់ មិនមានសេចក្តីក្តៅក្រហាយ ព្រោះជាចិត្តតាំងមាំល្អនុ៎ះឯង ។  
 វត្ថុបដិបត្តិជាចំណែកខាងដើមនៃឈាន ជាបដិបទដែលព្រះមានព្រះភាគ  
 ត្រាស់ហើយ ដោយលំដាប់ត្រឹមតែប៉ុណ្ណោះ ។

**បឋមជ្ឈាននិកថា**

ឥឡូវនេះ ព្រះមានព្រះភាគ កាលនឹងទ្រង់សម្តែងគុណវិសេស  
 ចាប់ផ្តើមតាំងពីបឋមជ្ឈាន ( រហូតដល់ ) មានវិជ្ជា ៣ ជាទីបំផុត ដែល  
 ព្រះអង្គបានសម្រេចហើយដោយបដិបទនេះ ទើបត្រាស់ថា សោ ខោ  
 អហំ : តថាគតនោះឯង ដូច្នេះជាដើម ។

ក្នុងបណ្តាបទទាំងនោះ សេចក្តីនៃបទជាដើមថា វិវិច្ឆេវ កាមេហិ  
 វិវិច្ឆេ អកុសលេហិ ធម្មេហិ : លុះដល់ប្រាកដជាស្ងាត់ចាកកាមទាំង  
 ឡាយ ប្រាកដជាស្ងាត់ចាកធម៌ទាំងឡាយ ជាអកុសលហើយ, ព្រះមាន  
 ព្រះភាគ ត្រាស់ទុកហើយក្នុងឈានវិភង្គនុ៎ះឯង ដោយន័យជាដើមថា

“បណ្ណាធម៌ទាំងនោះ កាមទាំងឡាយ តើដូចម្តេច គឺ ឆន្ទៈ ឈ្មោះថា កាម, រាគៈ ឈ្មោះថា កាម, ឆន្ទរាគៈ ឈ្មោះថា កាម, ការត្រិះរិះ ឈ្មោះថា កាម, រាគៈ ឈ្មោះថា កាម, ការត្រិះរិះនិងរាគៈ ឈ្មោះថា កាម, កិលេសទាំងអស់នេះ ហៅថា កាម ។ បណ្ណាធម៌ទាំងនោះ ពួកធម៌ជាអកុសល តើដូចម្តេច ។ ឆន្ទៈ ព្យាបាទៈ បីនមិទ្ធៈ ឧទ្ធចក្កកុច្ចៈ វិចិក្ខា, ពួកកិលេសទាំងនេះ ហៅថា អកុសលធម៌ ។ ភិក្ខុជាអ្នកស្ងាត់ ចាកកាមទាំងនេះផង ចាកអកុសលធម៌ទាំងនេះផង ព្រោះហេតុនោះ ទើបពោលថា ស្ងាត់ចាកកាមទាំងឡាយ ចាកអកុសលធម៌ទាំងឡាយ ដោយប្រការដូច្នេះ”<sup>១</sup> ដូច្នេះ ក៏ពិតមែនហើយ, តែថា សេចក្តី (នៃបទទាំងនោះ) វៀរនូវន័យរបស់អដ្ឋកថាចេញ នឹងប្រាកដដោយល្អមិនបាន ខ្ញុំព្រះករុណានឹងប្រកាសសេចក្តីនោះតាមន័យរបស់អដ្ឋកថានុ៎ះឯងតទៅ ៖

សេចក្តីនេះយ៉ាងណា ? យ៉ាងនេះគឺ ពីរបទថា វិវិច្ឆេវ កាមេហិ : ស្ងាត់ ចាកកាមទាំងឡាយ គឺ ស្ងាត់ហើយ វៀរ គេចចេញហើយ ពីកាមទាំងឡាយ ។

---

១. អភិ. វិភ. ឈានវិភង្គ. ៨១ ៣៨៧/២៧៤; បាលីបិដកមិនមាន បរិវិត្តោ : គឺស្ងប់ហើយ ។

**អធិប្បាយ ឯវ អក្សរ**

ក៏ ឯវ អក្សរនេះ ក្នុងបទថា វិវិច្ឆេវ នេះ គប្បីជ្រាបថា មានសេចក្តីកំណត់ជាអត្ថ ។ ក៏ព្រោះ ឯវ អក្សរ មានសេចក្តីកំណត់ជាអត្ថនោះ, ដូច្នោះ ព្រះមានព្រះភាគ ទើបទ្រង់សម្តែងសេចក្តីដែលកាមទាំងឡាយ សូម្បីមិនមាននៅក្នុងវេលាចូលបឋមជ្ឈាននោះ ក៏ជាសត្រូវដល់បឋមជ្ឈាននោះ និងការសម្រេចបឋមជ្ឈាននោះបាន ក៏ដោយការលះបង់កាមនុ៎ះឯង ។

សួរថា សេចក្តីនោះ គឺ យ៉ាងណា ?

ឆ្លើយថា គឺ ស្ងាត់ហើយចាកកាមទាំងឡាយ ដោយពិតអធិប្បាយថា ពិតមែន កាលធ្វើសេចក្តីនិយមទុកយ៉ាងនោះ ពាក្យនេះ រមែងប្រាកដច្បាស់ថា កាមទាំងឡាយ រមែងជាសត្រូវចំពោះឈាននេះ យ៉ាងពិតប្រាកដ, កាលកាមពួកណានៅមាន បឋមជ្ឈាននេះ រមែងប្រព្រឹត្តទៅមិនបាន ដូចកាលមានឆន្ទិត ពន្លឺប្រទីបក៏មិនមានដូច្នោះ និងការសម្រេចបឋមជ្ឈាននោះ នឹងមានបានក៏ដោយការលះបង់កាមទាំងនោះ ចេញបាន ប្រៀបដូចការទៅដល់ត្រើយនាយបាន ក៏ដោយការលះត្រើយអាយដូច្នោះ, ព្រោះដូច្នោះ ទើបលោកធ្វើសេចក្តីកំណត់ទុក ។

ក្នុងពាក្យថា វិវិច្ឆេវ កាមេហំ នោះ គប្បីមានពាក្យសួរថា ក៏  
 ព្រោះហេតុអ្វី ? ព្រះមានព្រះភាគ ទើបត្រាស់ ឯវ អក្សរនោះ ទុកចំពោះ  
 បទដើមបុណ្ណោះ មិនត្រាស់ ទុកក្នុងបទចុងហ្ន៎, ព្រះយោគាវចរសូម្បីមិន  
 ស្ងាត់ចាកពីអកុសលធម៌ទាំងឡាយ ក៏គប្បីបានសម្រេចឈានដែរឬ ?

ឆ្លើយថា ក៏ឯ ឯវ អក្សរ ដែលជាអវិជ្ជាធាតុនោះ បណ្ឌិតមិន  
 គួរឃើញយ៉ាងនោះ ។ ព្រោះថា ឯវ អក្សរនោះ ព្រះមានព្រះភាគត្រាស់  
 ទុកក្នុងបទដើម ក៏ព្រោះឈានជាគ្រឿងរលាស់ចេញនូវកាមនោះ ។ ពិត  
 មែន ឈាននេះ ឈ្មោះថា រលាស់ចេញនូវកាមទាំងឡាយ ព្រោះឈាន  
 កន្លងកាមធាតុចេញបាន នឹងព្រោះជាសត្រូវចំពោះកាមរាគៈ ។ ដូចដែល  
 ព្រះសាវ័បុត្រពោលទុកថា “កាមាធមេតំ និស្សរណំ យទិទំ នេក្ខម្ភំ :  
 ការរលាស់ចេញចាកកាមទាំងឡាយនេះ បានដល់នេក្ខម្ភៈ គឺ បឋមជ្ឈាន”<sup>១</sup>  
 ដូច្នេះ ។

ក៏ ឯវ អក្សរនោះ បណ្ឌិតគួរពោលទុកសូម្បីក្នុងបទខាងចុង ដូច  
 យ៉ាង ឯវ អក្សរ ដែលព្រះមានព្រះភាគទ្រង់នាំមកត្រាស់ទុកក្នុងពាក្យនេះ  
 ថា “ឥធនេវ ភិក្ខុវេ បឋមោ សមណោ ឥធន ទុតិយោ សមណោ

---

១. ខុទ្ទ. ឥតិ. ឥកទិបាត. ៥៣. ៧២/៨២ ។

ឥធន តតិយោ សមណោ ឥធន ចតុត្ថោ សមណោ : ម្ចាស់ភិក្ខុទាំង  
 ឡាយ សមណៈទី ១ (គឺសោតាបន្ន) មានតែក្នុងសាសនានេះ  
 សមណៈទី ២ (គឺសកទាគាមី) ក៏មានតែក្នុងសាសនានេះ សមណៈទី  
 ៣ (គឺអនាគាមី) ក៏មានតែក្នុងសាសនានេះ សមណៈ ទី ៤ (គឺ  
 អរហន្ត) ក៏មានតែក្នុងសាសនានេះ”<sup>១</sup> ដូច្នេះ ។ ពិតមែន អ្នកណា ៗ  
 មិនស្ងាត់ហើយចាកពីអកុសលធម៌ទាំងឡាយពោលគឺ និវរណៈ សូម្បី  
 ដទៃចាកកាមឆន្ទៈនេះ មិនអាចនឹងសម្រេចឈានបានឡើយ, ព្រោះដូច្នេះ  
 បណ្ឌិតគប្បីឃើញនិយមនេះ សូម្បីក្នុងបទទាំងពីរ យ៉ាងនេះថា ព្រះ  
 យោគាវចរស្ងាត់ហើយចាកកាមទាំងឡាយ ពិតប្រាកដមែន ស្ងាត់ហើយ  
 ចាកអកុសលធម៌ទាំងឡាយពិតប្រាកដមែន ដូច្នេះ ។

មួយទៀត វិវេកទាំងអស់ មានតទ្បិវវេក និងកាយវិវេកជាដើម  
 រមែងដល់ការសង្រួះចូលក្នុងបទទាំងពីរ ដោយពាក្យដែលជាសាធារណៈ  
 នេះថា វិវិច្ច ក៏ពិតមែនហើយ, តែថា ក្នុងអធិការនេះ ក៏គួរឃើញ  
 វិវេកត្រឹមតែ ៣ ប៉ុណ្ណោះ គឺ កាយវិវេក ចិត្តវិវេក វិក្ខមនវិវេក ។

ក៏ពួកវត្ថុកាម ដែលព្រះសាវ័បុត្តត្ថេរ ពោលទុកក្នុងនិទ្ទេស ដោយ

---

១. មជ្ឈិ. មូល. ចូឡសីហនាទសូត្រ. ២០. ១៥៤/២៤២; អង្គ. ចតុក្ក. កម្មវគ្គ. ៤៣.  
 ៩១/២៤៤ ។

ន័យជាដើមថា “កតមេ វត្ថុកាមា មនា បិយា រូបា : ពួកវត្ថុកាម  
 ដូចម្តេច ។ រូបជាទីគាប់ចិត្ត”<sup>១</sup> និងពួកកិលេសកាម ដែលព្រះមានព្រះ  
 ភាគ ត្រាស់ទុកក្នុងវិភង្គនៃនិទ្ទេសនោះឯង ដោយន័យជាដើមថា “ឆន្ទោ  
 កាមោ : សេចក្តីប្រាថ្នា ឈ្មោះថា កាម”<sup>(២)</sup> ទាំងអស់នោះ បណ្ឌិត  
 គប្បីឃើញថា លោកសង្គ្រោះចូលដោយបទថា កាមេហិ នេះឯង ។  
 ក៏កាលបើដូច្នោះ ពីរបទថា វិវិច្ឆេវ កាមេហិ សេចក្តីថា ស្ងាត់ហើយ  
 សូម្បីចាកពីវត្ថុកាមទាំងឡាយពិតប្រាកដមែន ដូច្នេះក៏ប្រើបាន ។ កាយ  
 វិវេក រមែងជាបទដែលលោកពោលហើយ ដោយសេចក្តីស្ងាត់ចាកពីវត្ថុ  
 កាមនោះ ។

ច្រើនបទថា វិវិច្ឆេ អកុសលេហិ ឆម្មេហិ : ស្ងាត់ចាកធម៌ទាំង  
 ឡាយ ជាអកុសលហើយ សេចក្តីថា ស្ងាត់ហើយចាកកិលេសកាមទាំង  
 ឡាយ ឬចាកអកុសលធម៌ទាំងពួង ដូច្នេះ ក៏ប្រើបាន ។ ចិត្តវិវេក  
 រមែងជាបទដែលលោកពោលហើយ ដោយសេចក្តីស្ងាត់ចាកកិលេសកាម  
 ឬចាកអកុសលធម៌ទាំងពួងនោះ ។

---

១. ខុទ្ទ. មហា. កាមសុត្តនិទ្ទេស. ៦៤. ២/១ ។ ២. ខុទ្ទ. មហា. កាមសុត្ត  
 និទ្ទេស. ៦៤. ២/២ ។



ក៏បណ្តាកាយវិវេកនិងចិត្តវិវេក ២ យ៉ាងនេះ ការលះបង់កាមសុខ  
 ជាបទដែលលោកប្រកាសហើយ ដោយកាយវិវេកដែលជាបទដើម ព្រោះ  
 ពោលដល់សេចក្តីស្ងាត់ចាកវត្ថុកាមទាំងឡាយនុ៎ះឯង, ការផ្តន់នេកម្មសុខ  
 ជាបទដែលលោកប្រកាសហើយ ដោយចិត្តវិវេកដែលជាបទទី ២ ព្រោះ  
 ពោលដល់សេចក្តីស្ងាត់ចាកពិកិលេសកាមទាំងឡាយ ។

មួយទៀត បណ្តាបទទាំង ២ តាមដែលពោលហើយនោះ ការ  
 លះសន្តិលេសវត្ថុ គប្បីដឹងថា លោកប្រកាសហើយ ដោយបទដំបូង,  
 ការលះសន្តិលេស គប្បីដឹងថា លោកប្រកាសហើយដោយបទទី ២ ។  
 ការលះហេតុនៃចំណង់ គប្បីដឹងថា លោកប្រកាសហើយ ដោយបទដំបូង,  
 ការលះហេតុនៃសេចក្តីល្ងង់ខ្លៅ គប្បីដឹងថា លោកប្រកាសហើយ ដោយ  
 បទទី ២, សេចក្តីបរិសុទ្ធនៃការប្រកបសេចក្តីព្យាយាម គប្បីដឹងថា លោក  
 ប្រកាសហើយ ដោយបទដំបូង, និងសេចក្តីអបរំលើអធ្យាស្រ័យ គប្បី  
 ដឹងថា លោកប្រកាសហើយ ដោយបទទី ២ ព្រោះពោលដល់សេចក្តី  
 ស្ងាត់ចាកវត្ថុកាម និងកិលេសកាមនុ៎ះឯង ដូចពណ៌នាមកដូច្នេះ ។

បណ្តាកាមតាមដែលពោលក្នុងបទថា កាមេហិ នេះ ក្នុងចំណែក  
 វត្ថុកាមមានន័យប៉ុណ្ណោះសិន ។ ឯក្នុងផ្នែកកិលេសកាម កាមនុ៎ះនុ៎ះឯង  
 ដែលមានច្រើនប្រភេទណាស់ លោកបំណងថា កាម ដោយន័យជាដើម

យ៉ាងនេះថា ឆន្ទៈ ឈ្មោះថា កាម និងថា រាគៈ ឈ្មោះថា កាម ។  
 សូម្បីកាមឆន្ទៈនោះ ដល់ការរាប់បញ្ចូលក្នុងអកុសលក៏ដោយ ក៏ព្រះមាន  
 ព្រះភាគត្រាស់ទុកក្នុងគម្ពីរវិភង្គមួយផ្នែក ព្រោះជាសត្រូវចំពោះឈាន  
 ដោយន័យជាដើមថា “តត្ថ កតមោ កាមឆន្ទោ បណ្ណាធម៌ទាំងនោះ  
 សេចក្តីពេញចិត្តក្នុងកាម ដូចម្តេច ? គឺ កាម” ដូច្នេះ ។

ម្យ៉ាងទៀត កាមឆន្ទៈនោះ ព្រះមានព្រះភាគត្រាស់ទុកក្នុងបទដើម  
 ព្រោះជាកិលេសកាម ។ ត្រាស់ទុកក្នុងបទទី ២ ព្រោះជាកាមរាប់បញ្ចូល  
 ក្នុងអកុសល ។

មួយទៀត មិនបានត្រាស់ថា កាមតោ តែត្រាស់ថា កាមេហិ  
 ព្រោះកាមឆន្ទៈនោះមានច្រើនប្រភេទ ។ ក៏កាលសេចក្តីដែលធម៌ទាំងឡាយ  
 សូម្បីពួកដទៃដែលជាអកុសលនៅមាន ។ នីវរណៈទាំងឡាយប៉ុណ្ណោះ  
 ព្រះមានព្រះភាគ ត្រាស់ទុកក្នុងគម្ពីរវិភង្គ ព្រោះទ្រង់សម្តែងនូវនីវរណៈជា  
 សត្រូវដោយត្រង់ចំពោះអង្គឈានជាន់ខ្ពស់ឡើងទៅ ដោយន័យជាដើមថា  
 “តត្ថ កតមេ អកុសលា ធម្មា ។ កាមឆន្ទោ ។ បេ ។ : បណ្ណា  
 ធម៌ទាំងនោះ ពួកធម៌ជាអកុសល ដូចម្តេច ។ កាមឆន្ទៈ ...”<sup>១</sup>  
 ដូច្នេះ ។ ពិតមែន នីវរណៈទាំងឡាយ រមែងជាសត្រូវដោយត្រង់ចំពោះ

---

១. អភិ. វិភ. ឈានវិភង្គ. ៨១. ៣៨៧/២៧៤ ។

អង្គឈាន ។ មានពាក្យអធិប្បាយថា អង្គឈានទាំងឡាយប៉ុណ្ណោះជា  
 បដិបក្ខ គឺ ជាគ្រឿងកម្ចាត់នូវរាងៈទាំងនោះ ។ ពិតមែន ព្រះមហា  
 កថាយនត្ថេរ ក៏បានពោលទុកក្នុងបេដកបករណ៍ថា សមាធិ ជាបដិបក្ខ  
 ចំពោះកាមឆន្ទៈ បីតិ ជាបដិបក្ខចំពោះព្យាបាទ វិតក្កៈ ជាបដិបក្ខចំពោះ  
 បីនមិទ្ធៈ សុខ ជាបដិបក្ខចំពោះឧទ្ធចក្កក្ខៈ វិចារៈ ជាបដិបក្ខចំពោះ  
 វិចិត្តិច្ឆា ។

បណ្តាបទទាំង ២ នេះ សេចក្តីស្ងាត់ដោយអំណាចការគ្រប  
 សង្កត់កាមឆន្ទៈទុក រមែងជាវិវេក ដែលព្រះមានព្រះភាគត្រាស់ហើយ  
 ដោយបទនេះថា វិវិច្ឆេវ កាមេហិ ។ សេចក្តីស្ងាត់ដោយអំណាចការ  
 គ្របសង្កត់នូវរាងៈសូម្បីទាំង ៥ ទុក ជាវិវេកដែលព្រះអង្គត្រាស់ដោយ  
 បទនេះថា វិវិច្ឆេ អកុសលេហិ ធម្មេហិ ដោយន័យដូចពោលមក  
 ដូច្នេះ ។

មួយទៀត សេចក្តីស្ងាត់ ដោយអំណាចការគ្របសង្កត់កាមឆន្ទៈ  
 ទុក រមែងជាវិវេកដែលព្រះមានព្រះភាគត្រាស់ទុកដោយបទដំបូង ដោយ  
 ស័ព្ទដែលលោកមិនបានកាន់យក, សេចក្តីស្ងាត់ដោយអំណាចការគ្រប  
 សង្កត់នូវរាងៈដែលសល់ទុក ជាវិវេកដែលត្រាស់ដោយបទទី ២ ។  
 មួយទៀត បណ្តាអកុសលមូលទាំង ៣ សេចក្តីស្ងាត់ដោយអំណាចការ

គ្របសង្កត់លោកៈ ដែលផ្សេងគ្នានៃបញ្ចកាមគុណជាអារម្មណ៍ ជា  
 វិវេកដែលត្រាស់ទុកដោយបទដំបូង, សេចក្តីស្ងាត់ដោយអំណាចការគ្រប  
 សង្កត់ទោសៈ និងមោហៈ ដែលមានប្រភេទនៃអាយាតវត្ថុជាដើមជា  
 អារម្មណ៍ ជាវិវេកដែលត្រាស់ទុកដោយបទទី ២ ។

ម្យ៉ាងទៀត បណ្តាធម៌ទាំងឡាយ មានឱ្យជាដើម សេចក្តីស្ងាត់  
 ដោយអំណាចការគ្របសង្កត់សញ្ញាជនៈ គឺ កាមឱ្យៈ កាមយោគៈ  
 កាមាសវៈ កាមុបាទាន អភិជ្ឈកាយគន្លៈ និងកាមរាគៈទុក ជាវិវេកដែល  
 ព្រះមានព្រះភាគត្រាស់ដោយបទដំបូង ។ សេចក្តីស្ងាត់ដោយអំណាចការ  
 គ្របសង្កត់សញ្ញាជនៈ គឺ ឱ្យៈ យោគៈ អាសវៈ ឧបាទាន និងគន្លៈ  
 ដែលសល់ទុក រមែងជាវិវេកដែលព្រះអង្គត្រាស់ ដោយបទទី ២ ។  
 មួយទៀត សេចក្តីស្ងាត់ដោយអំណាចការគ្របសង្កត់តណ្ហា និងកិលេស  
 ដែលសម្បយុត្តដោយតណ្ហានោះទុក ជាវិវេកដែលព្រះអង្គត្រាស់ដោយ  
 បទដំបូង, សេចក្តីស្ងាត់ដោយអំណាចការគ្របសង្កត់អវិជ្ជា និងកិលេស  
 ដែលសម្បយុត្តដោយអវិជ្ជានោះទុក ជាវិវេកដែលព្រះអង្គត្រាស់ ដោយ  
 បទទី ២ ។

ម្យ៉ាងទៀត សេចក្តីស្ងាត់ដោយអំណាចការគ្របសង្កត់ចិត្តប្បាទ ៨  
 ដែលសម្បយុត្តដោយលោកៈទុក គប្បីជ្រាបថា ជាវិវេកដែលព្រះអង្គ

ត្រាស់ដោយបទដំបូង, សេចក្តីស្ងាត់ដោយអំណាចការគ្របសង្កត់  
 អកុសលចិត្តប្បាទ ៤ ដែលសល់ទុក គប្បីជ្រាបថា ជាវិវេកដែលព្រះ  
 អង្គត្រាស់ដោយបទទី ២ ។ ការប្រកាសសេចក្តីក្នុងពាក្យថា វិវិច្ឆេរ  
 កាមេហិ វិវិច្ឆេ អកុសលេហិ ធម្មេហិ នេះ មានត្រឹមតែប៉ុណ្ណេះ  
 សិន ។

### អត្ថាធិប្បាយអង្គ ៥ នៃបឋមជ្ឈាន

ក៏ព្រះមានព្រះភាគ គ្រាទ្រង់សម្តែងអង្គសម្រាប់លះនៃបឋមជ្ឈាន  
 ដោយពាក្យមានប្រមាណត្រឹមតែប៉ុណ្ណេះហើយ គ្រានេះ កាលនឹងទ្រង់  
 សម្តែងអង្គប្រកប ទើបត្រាស់ពាក្យជាដើមថា ប្រព្រឹត្តទៅព្រមដោយ  
 វិតក្កៈ ប្រព្រឹត្តទៅព្រមដោយវិចារៈ ។

ក្នុងពាក្យថា ប្រព្រឹត្តទៅព្រមដោយវិតក្កៈ ជាដើមនោះ មាន  
 វិនិច្ឆ័យដូច្នេះ ៖

សេចក្តីត្រិះរិះ ឈ្មោះថា វិតក្កៈ, លោកអធិប្បាយថា សេចក្តីត្រិះ  
 រិះ, វិតក្កៈនោះ មានការលើកចិត្តឡើងកាន់អារម្មណ៍ជាលក្ខណៈ មានការ  
 ធ្វើចិត្តឱ្យប៉ះខូបអារម្មណ៍រឿយ ៗ ជាកិច្ច ។ ពិតមែន ព្រះយោគាវចរ  
 លោកហៅថា ធ្វើអារម្មណ៍ឱ្យជាធម្មជាតិដែលវិតក្កៈធ្វើចិត្តឱ្យប៉ះខូបរឿយ ៗ

ហើយដោយវិតក្កៈនោះ ។ វិតក្កៈនោះមានការនាំចិត្តមកក្នុងអារម្មណ៍ ជា  
 បច្ចុប្បដ្ឋាន ។ សេចក្តីពិចារណា ឈ្មោះថា វិចារៈ, លោកអធិប្បាយថា  
 ការដែលចិត្តត្រាច់អន្តរាលទៅរឿយ ៗ ។ វិចារៈនោះ មានការស្លាប់អង្គុល  
 (ពិចារណា) អារម្មណ៍ ជាលក្ខណៈ មានការតាមប្រកបសហជាតធម៌ក្នុង  
 អារម្មណ៍នោះជាកិច្ច មានការតាមចងចិត្តទុកក្នុងអារម្មណ៍ ជាបច្ចុប្បដ្ឋាន ។

ក៏ការមិនប្រាសចាកគ្នានៃវិតក្កៈវិចារៈទាំងនោះ ក្នុងចិត្តប្បាទខណៈ  
 ខ្លះ វិតក្កៈ ក៏គឺ ការធ្លាក់ទៅកាន់អារម្មណ៍ត្រាដំបូងរបស់ចិត្ត ដូចសំឡេង  
 គោះរតាំង ព្រោះសំដៅសេចក្តីថា ជាសភាពដែលគ្រោតគ្រាត និងព្រោះ  
 អត្ថន័យថា ជាសភាពចាប់ផ្តើមមុន ។ វិចារៈ ក៏គឺ ការដែលចិត្តតាមចង  
 ព័ទ្ធជាប់បន្ត ដូចសំឡេងខ្ជររបស់រតាំង ព្រោះសំដៅសេចក្តីថា ជាសភាព  
 ដែលល្អិត ។ ក៏ក្នុងវិតក្កៈវិចារៈទាំងនេះ វិតក្កៈ មានការផ្សាយទៅ (ឬ  
 រញ្ជួយញាប់ញ័រ) ជាសេចក្តីញ័ររបស់ចិត្ត (ក្នុងវេលាដែលកើតសេចក្តី  
 គិតឡើងត្រាដំបូង) ដូចការទទះស្លាបរបស់សត្វបក្សី ដែលត្រូវការនឹងហើរ  
 ឡើងទៅក្នុងអាកាស និងដូចការហើរចុះមកត្រង់ផ្កាយក្នុងរំបស់មេឃុំ  
 ដែលមានចិត្តផ្តោតទៅនៅត្រង់ក្នុងនៈ វិចារៈមានការប្រព្រឹត្តទៅស្ងប់ មិនមែន  
 សេចក្តីញ័រយ៉ាងខ្លាំងរបស់ចិត្ត ដូចការត្រដាងស្លាបរបស់សត្វ ដែលហើរ  
 ទៅហើយក្នុងអាកាស និងដូចការហើរឆ្ងល់នៅក្នុងចំណែកខាងលើផ្កាយក្នុង

ឆ័របស់មេឃុំ ដែលហើរចុះបែរមុខកាន់ផ្កាឈូកធំដូច្នោះ ។ ចំណែក សេចក្តីប្លែកគ្នានៃវិតក្កៈវិចារៈទាំងនោះ នឹងប្រាកដក្នុងបឋមជ្ឈាន និងទុតិយជ្ឈាន ។

ឈាននេះ រមែងប្រព្រឹត្តទៅព្រមដោយវិតក្កៈនេះ និងដោយវិចារៈនេះ ដូចដើមឈើ រមែងប្រព្រឹត្តទៅដោយផ្កានិងផ្លែដូច្នោះ ដោយប្រការដូច្នេះ ព្រោះដូច្នោះ ឈាននេះ ទើបព្រះមានព្រះភាគត្រាស់ថា “សវិតក្កុសវិចារំ : ប្រព្រឹត្តទៅព្រមដោយវិតក្កៈ ប្រព្រឹត្តទៅព្រមដោយវិចារៈ” ។ តែក្នុងគម្ពីរវិភង្គ ព្រះអង្គទ្រង់ធ្វើទេសនាជាបុគ្គលាធិដ្ឋាន ដោយន័យជាដើមថា “ឥមិនា ច វិតកេន ឥមិនា ច វិចារេន ឧបេតោ ហោតិ សមុបេតោ : ភិក្ខុជាអ្នកព្រមព្រៀង ។ បេ ។ ប្រកបព្រមដោយវិតក្កៈនេះផង ដោយវិចារៈនេះផង”<sup>១</sup> សូម្បីសេចក្តីក្នុងគម្ពីរវិភង្គនោះ ក៏គប្បីឃើញយ៉ាងនេះឯង ។

ក្នុងបទថា វិវេកជំ នេះ មានវិនិច្ឆ័យដូច្នេះ ៖  
សេចក្តីស្ងាត់ ឈ្មោះថា វិវេក ។  
អធិប្បាយថា សេចក្តីប្រាសចាកនិវរណៈ ។ ម្យ៉ាងទៀត ធម៌

១. អភិ. វិភ. ឈានវិភង្គ. ៨១. ៣៨៨/២៧៥ ។

ដែលស្ងាត់ចាកពីនីវរណៈ ឈ្មោះថា វិវេក ព្រោះអត្ថថា ស្ងាត់ហើយ, អធិប្បាយថា កងនៃធម៌ដែលសម្បយុត្តដោយឈាន ។ បីតិ និងសុខ កើតអំពីវិវេកនោះ ឬកើតក្នុងវិវេកនោះ ព្រោះហេតុនោះ ទើបឈ្មោះថា វិវេកជំ ។

**អត្ថាធិប្បាយអង្គឈាន ពី បីតិ និងសុខ**

ក្នុងបទថា បីតិសុខំ មានវិនិច្ឆ័យដូច្នេះ ៖

ធម្មជាតិដែលឈ្មោះថា បីតិ ព្រោះអត្ថថា ធ្វើឱ្យឆ្អែតស្តប់ស្តល់ ។ បីតិនោះ មានការឆ្អែត ជាលក្ខណៈ មានការធ្វើកាយនិងចិត្តឱ្យឆ្អែត ជា កិច្ច, ម្យ៉ាងទៀត មានសេចក្តីផ្សាយទៅ ជាកិច្ច មានការរីកសាយចិត្ត ជា បច្ចុប្បដ្ឋាន ។ សេចក្តីសប្បាយ ឈ្មោះថា សេចក្តីសុខ ។ ម្យ៉ាងទៀត ធម្មជាតិដែលឈ្មោះថា សេចក្តីសុខ ព្រោះអត្ថថា រមែងទំពាស្សី និង ជីកចេញដោយល្អ នូវអាពាធមកកាយនិងចិត្ត ។ សេចក្តីសុខនោះ មាន សេចក្តីសប្បាយជាលក្ខណៈ មានការចូលទៅក្នុងនូវធម៌ដែលសម្បយុត្ត ដោយសេចក្តីសុខនោះ ជាកិច្ច មានសេចក្តីអនុគ្រោះជាគ្រឿងប្រាកដ ។

ក៏កាលការមិនប្រាសចាកគ្នានៃបីតិនិងសុខទាំងនោះ ក្នុងចិត្តប្បាទឈានៈ



ខ្លះ ៗ មិនស្មើគ្នា សូម្បីមានបីតិ គឺ សេចក្តីត្រេកអរដោយការបាន  
 ឥដ្ឋារម្មណ៍, សុខ គឺការសោយរសនៃអារម្មណ៍ដែលខ្លួនបានហើយ ។  
 បីតិមាននៅក្នុងចិត្តប្បាទណា សុខក៏មាននៅក្នុងចិត្តប្បាទនោះ ។ សុខមាន  
 នៅក្នុងចិត្តប្បាទណា, ក្នុងចិត្តប្បាទនោះ មិនប្រាកដជាមានបីតិ ។ បីតិ  
 លោកសង្គ្រោះចូលជាសង្ខារក្ខន្ធ, សុខ លោកសង្គ្រោះចូលជាវេទនាខន្ធ,  
 បីតិ ប្រៀបដូចសេចក្តីឆ្អែតចិត្តរបស់បុគ្គលអ្នកនឿយហត់ក្នុងផ្នូរកន្តារ  
 ព្រោះបានឃើញនិងបានស្តាប់ថា មានព្រៃឈើនិងមានទឹក, សុខ ប្រៀប  
 ដូចសេចក្តីសប្បាយចិត្តរបស់បុគ្គលអ្នកនឿយហត់ក្នុងផ្នូរកន្តារ ព្រោះបាន  
 ចូលទៅកាន់ម្លប់នៃព្រៃឈើនិងបានបរិភោគទឹក ដូច្នោះ ។ បណ្ឌិតគប្បី  
 ជ្រាបសន្និដ្ឋានថា ក៏ពាក្យដែលអាចារ្យទាំងឡាយ ពោលទុកថា បីតិ គឺ  
 សេចក្តីត្រេកអរដោយការបានឥដ្ឋារម្មណ៍ជាដើមនោះ ក៏ព្រោះមានបីតិ  
 ប្រាកដនៅក្នុងសម័យនោះ ៗ ។ បីតិនេះផង សុខនេះផង មានប្រាកដ  
 ដល់ឈាននោះ ឬមានប្រាកដក្នុងឈាននោះ ព្រោះហេតុនោះ ឈាននេះ  
 ព្រះមានព្រះភាគ ទើបត្រាស់ថា បីតិសុខំ ។

ម្យ៉ាងទៀត បីតិផង សុខផង ឈ្មោះថា បីតិនិងសុខ ដូចធម៌និង  
 វិន័យជាដើមដូច្នោះ ។ បីតិនិងសុខកើតពីវិវេក មានប្រាកដដល់ឈាន

នោះ ឬមានប្រាកដក្នុងឈាននោះ ព្រោះហេតុនោះ ទើបឈ្មោះថា បីតិ  
និងសុខ កើតពីវិវេក ដូចពណ៌នាមកដូច្នេះ ។ ដូចជាថា ឈានកើតពី  
វិវេកយ៉ាងណា, ក៏ក្នុងឈាននេះ បីតិនិងសុខ រមែងជាប់ស្របកើតពី  
វិវេកដូចគ្នា យ៉ាងនោះ ។ មួយទៀត បីតិនិងសុខនោះ មានប្រាកដដល់  
ឈាននោះ ព្រោះហេតុដូច្នេះ<sup>១</sup> ឈាននោះ ទើបឈ្មោះថា បីតិនិងសុខ  
ព្រោះហេតុនោះ នឹងពោលរួមដោយបទតែមួយរួមគ្នាថា វិវេកជបីតិសុខ  
ដូច្នេះខ្លះ ក៏ប្រើបាន ។ តែក្នុងគម្ពីរវិភង្គ ព្រះមានព្រះភាគត្រាស់បីតិសុខ  
នោះទុក ដោយន័យថា “ឥទំ សុខំ ឥមាយ បីតិយា សហគតំ  
ហោតិ សហជាតំ សំសជ្ជំ សម្បយុតំ តេន វុច្ចតិ បីតិសុខន្តិ :  
សេចក្តីសុខនេះ ជាធម្មជាតិប្រព្រឹត្តទៅជាមួយ កើតជាមួយ ច្រឡំប្រកប  
ដោយបីតិនេះ ព្រោះហេតុនោះ ទើបពោលថា បីតិនិងសុខ”<sup>២</sup> ដូច្នេះ ។  
ក៏សេចក្តីសូម្បីក្នុងគម្ពីរវិភង្គនោះ គប្បីឃើញដូចយ៉ាងនេះឯង ។

---

១. វិសុទ្ធិមគ្គ. ១/១៨៥. មិនមាន ឥតិ ។ ( ២ ) អភិ. វិភ. ឈានវិភង្គ. ៨១.  
៤០០/២៧៦ ។

**ឈាន រមែងកម្ចាត់ធម៌ដែលជាសត្រូវ**

បទថា បឋមំ គឺ ជាទីមួយ ព្រោះជាលំដាប់នៃការគណនា ។

ឈាននេះ ឈ្មោះថា ទីមួយ ព្រោះអត្ថថា ព្រះយោគាវចរសម្រេចជាគ្រាដំបូង ។

គុណធម៌ ឈ្មោះថា ឈាន ព្រោះអត្ថថា កំចាត់ធម៌ដែលជាសត្រូវ (មានន័យវណៈជាដើម) ។ ព្រះយោគីទាំងឡាយ រមែងកំចាត់ (ធម៌ដែលជាសត្រូវមានន័យវណៈជាដើមនោះ) ដោយឈាននេះ សូម្បីព្រោះហេតុនោះ ទើបឈ្មោះថា ឈាន ។ អធិប្បាយថា ព្រះយោគីទាំងឡាយ រមែងដុតធម៌ដែលជាសត្រូវ ឬ រមែងគិតដល់គោចរ (គឺ អារម្មណ៍សម្រាប់តោងមានកសិណជាដើម) ។ ម្យ៉ាងទៀត ឈ្មោះថា ឈាន ព្រោះអត្ថថា សម្លឹង គឺ ចូលទៅសម្លឹងអារម្មណ៍នោះដោយខ្លួនឯង ព្រោះហេតុនោះឯង ឈាននោះ ទើបលោកហៅថា មានការចូលទៅសម្លឹងជាលក្ខណៈ ។

ឈានមាន ២ នំយ

ឈាននោះ មាន ២ យ៉ាង គឺ អារម្មណ្ឌបនិជ្ឈាន (ចូលទៅសម្មីងអារម្មណ៍) លក្ខណ្ឌបនិជ្ឈាន (ចូលទៅសម្មីងលក្ខណៈ) ។ បណ្តាឈានទាំង ២ នោះ សមាបត្តិ ៨ ព្រមដោយឧបចារៈ លោកហៅថា អារម្មណ្ឌបនិជ្ឈាន ។ សួរថា ព្រោះហេតុអ្វី ? ឆ្លើយថា ព្រោះចូលទៅសម្មីងអារម្មណ៍គឺ កសិណ ។

វិបស្សនាមគ្គនិងផល លោកហៅថា លក្ខណ្ឌបនិជ្ឈាន ។ សួរថា ព្រោះហេតុអ្វី ? ឆ្លើយថា ព្រោះចូលទៅសម្មីងលក្ខណៈ ។

ពិតមែន បណ្តាវិបស្សនាមគ្គនិងផលទាំងនេះ វិបស្សនា រមែងចូលទៅសម្មីងត្រៃលក្ខណ៍ មានអនិច្ចលក្ខណៈជាដើម ។ ក៏កិច្ចគឺ ការចូលទៅសម្មីង ដោយវិបស្សនា រមែងសម្រេចដោយមគ្គ ព្រោះហេតុនោះ មគ្គលោកហៅថា លក្ខណ្ឌបនិជ្ឈាន ។ ចំណែកផល លោកហៅថា លក្ខណ្ឌបនិជ្ឈាន ព្រោះអត្ថថា ចូលទៅសម្មីងលក្ខណៈដែលពិតនៃនិរោធិ ។ តែក្នុងអត្ថនេះ លោកប្រាថ្នាយកអារម្មណ្ឌបនិជ្ឈានប៉ុណ្ណោះថា ឈាន ។

ក្នុងអធិការពោលអំពីឈាននេះ អាចារ្យអ្នកចោទជំទាស់ថា ឈ្មោះថា ឈាន ដែលគួរនឹងគប្បីអានដល់យ៉ាងនេះថា ប្រព្រឹត្តទៅព្រមដោយ

វិតក្កៈ ប្រព្រឹត្តទៅព្រមដោយវិចារៈ ។ ល ។ មានបីតិវិធីសុខ ដូច្នេះ  
នោះដូចម្តេចហ្ន៎ ?

ខ្ញុំព្រះករុណា នឹងពោលឆ្លើយតទៅ ៖

ប្រៀបដូចបុរសដទៃវៀរទ្រព្យ និងជនជាបរិវារចេញ រមែងជាអ្នក  
មិនសមគួរការៈដែលនឹងគប្បីអានដល់ ក្នុងប្រយោគជាដើមថា អ្នកមាន  
ទ្រព្យ អ្នកមានបរិជន យ៉ាងណា ឈានដទៃ វៀរធម៌មានវិតក្កៈជាដើម  
ចេញ គួរនឹងគប្បីអានដល់ គឺរមែងមិនមាន យ៉ាងនោះ ។ ដូចគ្នានឹងការ  
សន្មតថា សេនា ក្នុងអង្គសេនាទាំងឡាយ ដែលគេពោលថា សេនា  
មានពលរថ មានពលថ្មើរជើង ដូច្នេះនុ៎ះឯង បណ្ឌិតគួរជ្រាបយ៉ាងណា  
ក្នុងអធិការនេះ ក៏គួរជ្រាបការសន្មតថា ឈាន ក្នុងអង្គ ៥ នោះឯង  
ដូច្នេះ ។ គួរជ្រាបក្នុងអង្គ ៥ ពួកណា ? ក្នុងអង្គ ៥ ទាំងនេះ គឺ  
វិតក្កៈ សេចក្តីត្រិះរិះ វិចារៈ សេចក្តីពិចារណា បីតិ សេចក្តីឆ្អែតចិត្ត  
សុខ សេចក្តីសប្បាយចិត្ត ចិត្តកក្កតា សេចក្តីដែលចិត្តមានអារម្មណ៍តែ  
មួយ ។ ពិតមែន អង្គ ៥ ទាំងនេះឯង ព្រះមានព្រះភាគត្រាស់ទុកដោយ  
ភាពជាអង្គនៃឈាននោះ ដោយន័យជាដើមថា ប្រព្រឹត្តទៅព្រមដោយ  
វិតក្កៈ ប្រព្រឹត្តទៅព្រមដោយវិចារៈ ។

ប្រសិនបើអាចារ្យអ្នកចោទគប្បីតវ៉ាថា ឯកគ្គតា ចាត់ជាអង្គ (នៃ

ឈាន ) មិនបាន ព្រោះព្រះមានព្រះភាគមិនបានត្រាស់ទុក ( ក្នុងបាលីនៃ

ឈាន ) មិនមែនឬ ?

ឆ្លើយថា ក៏ពាក្យដែលលោកពោលនោះ រមែងមិនត្រូវ ។

សួរថា ព្រោះហេតុអ្វី ?

ឆ្លើយថា ព្រោះចិត្តកក្កតាសូម្បីនោះ ព្រះមានព្រះភាគត្រាស់ទុកក្នុង  
បាលីនៃឈាននុ៎ះឯង ។

ពិតមែន ចិត្តកក្កតាសូម្បីនោះ ព្រះមានព្រះភាគត្រាស់ទុកពិត  
ប្រាកដក្នុងគម្ពីរវិភង្គយ៉ាងនេះថា “ឈានន្តិ វិតក្កោ វិចារោ បីតិ សុខំ  
ចិត្តស្ស ឯកគ្គតា : ត្រង់ពាក្យថា ឈាន គឺ វិតក្កៈ វិចារៈ បីតិ សុខ  
ឯកគ្គតា នៃចិត្ត”<sup>១</sup> ។ ព្រោះដូច្នេះ ពាក្យដែលលោកពោលទុកថា  
ប្រព្រឹត្តទៅព្រមដោយវិតក្កៈ ប្រព្រឹត្តទៅព្រមដោយវិចារៈ ដូច្នេះ យ៉ាងណា  
សូម្បីកាលព្រះមានព្រះភាគមិនបានត្រាស់ទុកក្នុងអធិការនេះថា សច្ចិត្តកក្កតា  
សូម្បីចិត្តកក្កតា ក៏គួរជ្រាបថា ជាអង្គ ( នៃឈាន ) តែម្តង តាមព្រះ  
បាលីក្នុងគម្ពីរវិភង្គនេះ ដូច្នេះ ។ ពិតមែន ឧទេស ព្រះមានព្រះភាគ  
ទ្រង់ធ្វើទុកហើយដោយព្រះបំណងណា ឧទេសនោះឯង ក៏ព្រះអង្គទ្រង់  
ប្រកាសទុកហើយ សូម្បីក្នុងគម្ពីរវិភង្គ ដោយព្រះបំណងនោះឯង ។

១. អភិ. វិភ. ឈានវិភង្គ. ៨១. ៤០២/២៧៦ ។

**អត្ថន័យនៃឧបសម្បជ្ជសំព័ន្ធ**

បទថា ឧបសម្បជ្ជៈ ចូលដល់ គឺ ចូលទៅជិតហើយ ។  
 លោកអធិប្បាយថា សម្រេចហើយ ។ ម្យ៉ាងទៀត លោកអធិប្បាយថា  
 ឱ្យចូលដល់ព្រមហើយ គឺ ឱ្យសម្រេចហើយ ។ តែក្នុងគម្ពីរវិភង្គ ព្រះ  
 មានព្រះភាគត្រាស់ទុកថា “ឧបសម្បជ្ជាតិ យោ បឋមស្ស ឈានស្ស  
 លាភោ បដិលាភោ បត្តិ សម្បត្តិ ដុសនា សម្ពុសនា សង្ខតិវិយា  
 ឧបសម្បជ្ជា : ត្រង់ពាក្យថា ចូល គឺ ការបាន ការបានចំពោះ ការដល់  
 ការដល់ព្រម ការពាល់ត្រូវ ការធ្វើឱ្យជាក់ច្បាស់ ការបំពេញនូវបឋម  
 ជ្ឈាន”<sup>១</sup> ។ សេចក្តីនៃពាក្យសូម្បីនោះ ក៏គប្បីជាបដិច្ចយ៉ាងនោះឯង ។

បទថា វិហាសី សេចក្តីថា តថាគត ជាអ្នកប្រកបព្រមដោយ  
 ឈានមានប្រការដូចពោលហើយយ៉ាងនេះ ទើបញ្ចាំងការបន្តជាប់គ្នា ការ  
 ប្រព្រឹត្ត ការរក្សា ការប្រព្រឹត្តទៅ ការឱ្យប្រព្រឹត្តទៅ ការត្រាច់ទៅ ការ  
 សម្រាកនៃអត្តភាពឱ្យសម្រេច ដោយឥរិយាបថវិហារ ពោលគឺ ការ  
 អង្គុយនៅក្នុងពោធិមណ្ឌល ។ សេចក្តីនេះ សមពិតដូចដែលព្រះអង្គ  
 ត្រាស់ទុកក្នុងគម្ពីរវិភង្គថា “វិហរតីតិ ឥរិយតិ វត្ថុតិ ធាលេតិ  
 យបេតិ យាបេតិ ចរតិ វិហរតិ តេន វុច្ចតិ វិហរតីតិ : ត្រង់

១. អភិ. វិភ. ឈានវិភង្គ. ៨១. ៤០៣/២៧៦ ។

ពាក្យថា សម្រេចឥរិយាបថ គឺ សម្រេច ប្រព្រឹត្ត រក្សា រស់នៅ ញ៉ាំង អត្តភាពឱ្យប្រព្រឹត្តទៅ ត្រាច់ទៅ ព្រោះហេតុនោះ ទើបពោលថា សម្រេច ឥរិយាបថ”<sup>១</sup> ។

សួរថា ក៏ព្រះមានព្រះភាគ ទ្រង់ធ្វើអ្វី ទើបទ្រង់ចូលឈាននេះ ? ឆ្លើយថា ទ្រង់ចម្រើនកម្មដ្ឋាន ។ សួរថា ទ្រង់ចម្រើនកម្មដ្ឋានអ្វី ? ឆ្លើយថា ទ្រង់ចម្រើនអាណាប្បតិកម្មដ្ឋាន ។ សួរថា អ្នកដទៃ អ្នក មានសេចក្តីត្រូវការអាណាប្បតិកម្មដ្ឋាននោះគួរធ្វើយ៉ាងណា ? ឆ្លើយ ថា សូម្បីអ្នកដទៃ ក៏គួរចម្រើនកម្មដ្ឋាននោះ ឬបណ្តាកម្មដ្ឋានទាំងឡាយ មានបឋវីកសិណជាដើម យ៉ាងណាមួយ ។

ន័យនៃការចម្រើនអាណាប្បតិកម្មដ្ឋានជាដើមទាំងនោះ គប្បី ជ្រាបដោយន័យដែលពោលទុកហើយក្នុងវិសុទ្ធិមគ្គនុ៎ះឯង ។ ក៏កាលខ្ញុំ ព្រះករុណានឹងពោលន័យនៃការចម្រើន ទុកក្នុងអធិការនេះ និទាននៃព្រះ វិន័យក៏នឹងជាការឆ្លងក្រៃលែង ។ ព្រោះដូច្នេះ ខ្ញុំព្រះករុណា នឹងធ្វើ ត្រឹមតែការប្រកាសសេចក្តីនៃព្រះបាលីប៉ុណ្ណោះ ដោយប្រការដូច្នេះ ។

បឋមជ្ឈានកថា ចប់ ។

១. អភិ. វិភ. ឈានវិភង្គ. ៨១. ៣៧៣/២៦៥ ។



### ទុតិយជ្ឈានកថា

ពីរបទថា វិតក្កវិចារាណំ រូបសមា : ចូលទៅជិតរម្ងាប់ វិតក្កៈ  
 វិចារៈ សេចក្តីថា ព្រោះចូលទៅស្ងប់ គឺ ព្រោះឈានកន្លងអង្គទាំង ២  
 ទាំងនេះ គឺ វិតក្កៈនិងវិចារៈ ។ មានអធិប្បាយថា ព្រោះវិតក្កៈវិចារៈមិន  
 ប្រាកដក្នុងខណៈនៃទុតិយជ្ឈាន ។

គប្បីជ្រាបសន្និដ្ឋានថា ក្នុងបណ្តាឈានទាំង ២ នោះ ធម៌ក្នុង  
 បឋមជ្ឈានទាំងអស់ មិនមាននៅក្នុងទុតិយជ្ឈាន ដោយថា ធម៌ទាំងឡាយ  
 មានផស្សៈជាដើម មាននៅក្នុងបឋមជ្ឈានតែមួយ ក្នុងទុតិយជ្ឈាននេះ ក៏  
 តែមួយទៀត ក៏ពិតមែនហើយ តែថា ព្រះមានព្រះភាគក៏ត្រាស់យ៉ាងនេះ  
 ថា ព្រោះចូលទៅស្ងប់វិតក្កៈ វិចារៈ ដើម្បីនឹងទ្រង់សម្តែងថា ការ  
 សម្រេចឈានដទៃក្រៅពីបឋមជ្ឈាន មានទុតិយជ្ឈានជាដើម នឹងមានបាន  
 ព្រោះឈានកន្លងអង្គដែលគ្រោតគ្រោតបាន ។

### អត្ថាធិប្បាយអដ្ឋត្ថសំណួរ

ក្នុងអធិការនេះ បណ្ឌិតប្រាថ្នាយក និយកជ្រួត ឈ្មោះថា  
 អដ្ឋត្ថ ។ តែក្នុងគម្ពីរវិភង្គ ព្រះមានព្រះភាគត្រាស់ទុកត្រឹមតែប៉ុណ្ណេះថា

“អជ្ឈតំ បច្ចតំ ជាកំច្បាស់ខាងក្នុងសន្តាន”<sup>១</sup> ប៉ុណ្ណោះ ។ ក៏ព្រោះ  
 បណ្ឌិតប្រាថ្នាយកនិយកជ្ឈតំ ឈ្មោះថា អជ្ឈតំ ដូច្នោះ ក្នុងបទថា  
 អជ្ឈតំ នេះ បណ្ឌិតគប្បីឃើញសេចក្តីដូច្នេះថា កើតហើយក្នុងខ្លួន គឺ  
 កើតហើយក្នុងសន្តានរបស់ខ្លួន ។

### អត្ថាធិប្បាយ សម្បសាទនសំណួរ

សទ្ធា (សេចក្តីជឿ) ព្រះមានព្រះភាគត្រាស់ហៅថា សម្ប  
 សាទនៈ ក្នុងបទថា សម្បសាទនំ នេះ សូម្បីឈាន ក៏ត្រាស់ហៅថា  
 សម្បសាទនៈ ព្រោះប្រកបដោយសេចក្តីថ្លាផ្លូវផង ដូចសំពត់ពណ៌ខៀវ  
 ព្រោះប្រកបដោយពណ៌ខៀវ ដូច្នោះ ។ ម្យ៉ាងទៀត ព្រោះឈាននោះ  
 រមែងញ៉ាំងចិត្តឱ្យជ្រះថ្លាដោយល្អ ព្រោះប្រកបដោយសទ្ធា ដែលជា  
 គ្រឿងញ៉ាំងចិត្តឱ្យថ្លាផ្លូវផង (និង) ព្រោះស្ងប់រម្ងាប់សេចក្តីកម្រើកនៃ  
 វិតក្កៈនិងវិចារៈចេញបាន ព្រោះហេតុសូម្បីនោះ ព្រះមានព្រះភាគ ទើប  
 ត្រាស់ថា សម្បសាទនំ ។ ក៏ក្នុងអត្ថវិកប្បនេះ គប្បីជ្រាបសម្ព័ន្ធចំពោះ  
 បទយ៉ាងនេះថា សម្បសាទនំ ចេតសោ (ជាទីផ្លូវផងប្រព្រឹត្តទៅខាងក្នុង  
 ចិត្ត) ។ តែក្នុងអត្ថវិកប្បដើម គប្បីប្រកបបទថា ចេតសោ នោះ  
 ចូលនឹង ឯកោទិការៈ ។

---

១. អភិ. វិក. ឈានវិក្កន្ត. ៨១. ៤០៦/២៧៧ ។

### អត្ថាធិប្បាយ ឯកោទិការវិសំណ

ក្នុងបទថា ឯកោទិការវិ នោះ មានអត្ថយោជនាដូចតទៅនេះ ៖

**សមាធិ** ឈ្មោះថា ឯកោទិ **ព្រោះ**អត្ថថា ជាធម៌ឯកឆើបឡើង ។  
អធិប្បាយថា ឈ្មោះថា ជាធម៌ដ៏ប្រសើរ គឺ ធម៌ប្រសើរបំផុត ឆើប  
ឡើង **ព្រោះ**វិតក្កៈ វិចារៈមិនឆើបឡើង ។ ពិតមែន **សូម្បី**អ្នកដែល  
ប្រសើរបំផុត គេក៏ហៅថា ជាឯក ក្នុងលោក ។ ម្យ៉ាងទៀត នឹងពោល  
ថា **សមាធិ**ដែលវៀរចាកវិតក្កៈ និងវិចារៈ ឈ្មោះថា ជាធម៌ឯក គឺ មិន  
មាន**សម្មាញ់** ដូច្នេះខ្លះ ក៏គួរ បរិយាយមួយទៀត **សមាធិ** ឈ្មោះថា ឧទិ  
**ព្រោះ**អត្ថថា រមែងញ៉ាំង**សម្បយុត្តធម៌**ឡើងឆើបឡើង អធិប្បាយថា ឡើង  
តាំងឡើង ។ **សមាធិ**នោះ ជាឯក **ព្រោះ**អត្ថថា ប្រសើរនឹងឆើបឡើង  
**ព្រោះ**ហេតុនោះ ទើបឈ្មោះថា ឯកោទិ ។ **ពាក្យ**ថា ឯកោទិ នោះ ជា  
ឈ្មោះរបស់**សមាធិ** ។ ទុតិយជ្ឈាន រមែងញ៉ាំង**សមាធិ**ដែលឈ្មោះថា  
ឯកោទិ នេះ ដូចពោលនេះឡើងកើត គឺ ឡើងចម្រើន ។ ហេតុនោះ ទុតិយ  
ជ្ឈាននេះ ទើបឈ្មោះថា ឯកោទិការវិ ។ ក៏**ព្រោះ****សមាធិ**ដែលឈ្មោះថា  
ឯកោទិ នោះ រមែងមានដល់ចិត្ត មិនមានដល់**សត្វ** ដល់ជីវៈទេ ដូច្នេះ  
ទុតិយជ្ឈាននោះ ទើប**ព្រះ**មាន**ព្រះភាគត្រាស់ថា** ចេតសោ ឯកោទិការវិ

មានសភាពជាចិត្តខ្ពស់ឯក ។

មានពាក្យសួរថា ក៏សង្ខារនេះ និងសមាធិដែលមានឈ្មោះថា ឯកោទិនេះមាននៅក្នុងបឋមជ្ឈានមិនមែនឬ ? កាលជាដូច្នេះ ព្រោះហេតុ អ្វី ទុតិយជ្ឈាននេះប៉ុណ្ណោះ ទើបព្រះមានព្រះភាគត្រាស់ថា “សម្បសាទនំ ចេតសោ ឯកោទិការំ ជាទីផ្លូវផងប្រព្រឹត្តទៅខាងក្នុងមានសភាពជាចិត្ត ខ្ពស់ឯក” ។

ខ្ញុំព្រះករុណានឹងពោលឆ្លើយតទៅ ៖

ដោយថា បឋមជ្ឈានឯណោះ ឈ្មោះថា មិនទាន់ថ្លាផ្លូវផងល្អ ព្រោះវិតក្កៈនិងវិចារៈនៅកម្រើកបាន ដូចទឹកដែលល្អក់កករព្រោះរលកផ្កា ត្រែង និងរលកតូច ៗ ដូច្នេះ ព្រោះហេតុនោះ សូម្បីកាលសង្ខារមាននៅ ក៏គប្បីជ្រាបថា បឋមជ្ឈាននោះ ព្រះមានព្រះភាគមិនបានត្រាស់ថា ជា គ្រឿងញ៉ាំងចិត្តឱ្យថ្លាផ្លូវផង ។ មួយទៀត ព្រោះសេចក្តីដែលបឋមជ្ឈាន មិនទាន់ថ្លាផ្លូវផងដោយល្អនុ៎ះឯង សូម្បីសមាធិក្នុងបឋមជ្ឈាននេះ ក៏មិន ជាធម៌ប្រាកដដោយល្អទេ ព្រោះដូច្នេះ គប្បីជ្រាបថា បឋមជ្ឈាននោះ ព្រះមានព្រះភាគ មិនបានត្រាស់ថា ជាឯកោទិភាពខ្លះ ។ ចំណែកសង្ខារ មានកម្លាំង បានឱកាសហើយ ព្រោះក្នុងឈាននេះមិនមានហេតុគ្រឿងកង្វល់ គឺ វិតក្កៈ វិចារៈ សូម្បីសមាធិក៏ប្រាកដ ព្រោះត្រឡប់បានសម្ងាត់ គឺ

សទ្ធាមានកម្លាំង ព្រោះដូច្នេះ គប្បីជ្រាបថា ទុតិយជ្ឈាននេះប៉ុណ្ណោះ ព្រះមានព្រះភាគ ទើបត្រាស់ទុកយ៉ាងនេះ ។ តែក្នុងគម្ពីរវិកង្គ ព្រះមានព្រះភាគ ត្រាស់ទុកត្រឹមតែប៉ុណ្ណោះនុ៎ះឯងថា “សម្បសាធនំ យា សទ្ធាសទ្ធិបាណា ឱកប្បនា អភិប្បសាទោ : ពាក្យថា ជ្រះថ្លាសិប្ប គឺ សទ្ធា អាការជឿ អាការចុះចិត្តសិប្ប សេចក្តីជ្រះថ្លាក្រៃលែង ។ ចេតសោ ឯកោធិការន្តិ យា ចិត្តស្ស វិចិត្តិ ។បេ ។\* សម្មាសមាធិ : ត្រង់ពាក្យថា មានភាពជាចិត្តខុសឯក បានដល់ ការបិតនៅនៃចិត្ត ។ បេ ។\* សម្មាសមាធិ”<sup>១</sup> ដូច្នេះ ។ ក៏អត្ថវណ្ណនានេះរួមជាមួយ បាលីក្នុងគម្ពីរវិកង្គនោះ ដែលព្រះមានព្រះភាគត្រាស់ទុកយ៉ាងនោះ រមែងមិនខុស គឺ រមែងប្រៀបធៀប និងស្មើគ្នាបានដោយពិត យ៉ាងណា បណ្ឌិតគប្បីជ្រាបអត្ថវណ្ណនានេះ ដូច្នេះ ។

---

១. អភិ. វិក. ឥន្ទ្រិយវិកង្គ ៨០. ២៤០/២៤០; \* ខុទ្ទ. ចូឡ. ខត្តវិសាណសុត្តនិទ្ទេស. ៦៨. ៣៥៨/៣៥៦ ថា : សមថោតិ យា ចិត្តស្ស វិចិត្តិ សណ្ឌិតិ អវដ្ឋិតិ អវិសាហារោ អវិក្ខេបោ អវិសាហដមានសតា សមថោ សមាធិន្ទ្រិយំ សមាធិពលំ សម្មាសមាធិ : ពាក្យថា សមថៈ បានដល់ ការតាំងនៅ ការតាំងនៅព្រម ការតាំងនៅខ្ជាប់ ការមិនរសេមរសាម ការមិនរាយមាយ ការមិនអណ្តែតអណ្តូង នៃចិត្ត សមថៈ សមាធិន្ទ្រិយំ សមាធិពលៈ សម្មាសមាធិ ។

អត្ថាធិប្បាយទុតិយជ្ឈានមិនមានវិតក្កៈនិងវិចារៈ

ក្នុងពាក្យថា អវិតក្កំ អវិចារំ នេះ មានវិនិច្ឆ័យដូច្នេះ ៖

ទុតិយជ្ឈានឈ្មោះថា មិនមានវិតក្កៈ ព្រោះអត្ថថា វិតក្កៈមិនមាន  
ក្នុងទុតិយជ្ឈាននេះ ឬដល់ទុតិយជ្ឈាននេះ ព្រោះលះវិតក្កៈបានដោយ  
ភាវនា ។ ទុតិយជ្ឈាន ឈ្មោះថា មិនមានវិចារៈក៏ដោយន័យនេះឯង ។  
សូម្បីក្នុងគម្ពីរវិភង្គ ព្រះមានព្រះភាគក៏ត្រាស់ទុកហើយថា “ឥតិ អយព្វ  
វិតក្កោ អយព្វ វិចារោ សន្តា ហោន្តិ សមិតា វ្យបសន្តា អត្ថទ្គតា  
អព្ពត្ថទ្គតា អប្បិតា ព្យប្បិតា សោសិតា វិសោសិតា ព្យន្តិកតា  
តេន វុច្ចតិ អវិតក្កំ អវិចារន្តិ : វិតក្កៈនេះផង វិចារៈនេះផង ជាធម៌  
ស្ងប់ម្យ៉ាង រលត់ ខ្ចាត់ចេញ វិនាស សាបសូន្យ ខូចខាត ហិនហោច  
រឹង ស្ងួត ធ្វើឱ្យអស់ទៅ ព្រោះហេតុនោះ ទើបពោលថា មិនមានវិតក្កៈ  
មិនមានវិចារៈ ដោយប្រការដូច្នេះ”<sup>១</sup> ។

ក្នុងអធិការនេះ អាចារ្យដែលជំទាស់ថា ក៏សេចក្តីនេះ សម្រេច  
ហើយសូម្បីដោយបទថា ព្រោះស្ងប់ម្យ៉ាងវិតក្កៈ និងវិចារៈ ដូច្នេះមិន  
មែនឬ ? កាលជាដូច្នោះ ព្រោះហេតុអ្វី ព្រះមានព្រះភាគ ទើបត្រាស់ទុក  
ទៀតថា មិនមានវិតក្កៈ មិនមានវិចារៈដូច្នេះហ្ន៎ ?

១. អភិ. វិភ. ឈានវិភង្គ. ៨១. ៤០៥/២៧៧ ។

ខ្ញុំព្រះករុណានឹងពោលឆ្លើយតទៅ ៖

សេចក្តីនេះសម្រេចហើយយ៉ាងនោះ ពិតមែន តែពាក្យថា ព្រោះ  
រម្ងាប់វិតក្កៈ និងវិចារៈនេះ សម្តែងអត្ថ ពោលគឺ ការមិនមានវិតក្កៈ  
វិចារៈនោះ ។ ខ្ញុំព្រះករុណាបានពោលហើយមិនមែនឬថា តែព្រះមាន  
ព្រះភាគ ក៏ត្រាស់ទុកយ៉ាងនេះថា “ព្រោះរម្ងាប់វិតក្កៈនិងវិចារៈ” ដើម្បីនឹង  
ទ្រង់សម្តែងថា ការសម្រេចឈានជាដើមដទៃក្រៅពីបឋមជ្ឈាន រមែង  
មាន ព្រោះឈានកន្លងអង្គដែលត្រាតត្រាបាន ម្យ៉ាងទៀត ទុតិយជ្ឈាន  
នេះ ឈ្មោះថា សម្បុសាទនៈ ព្រោះស្ងប់វិតក្កៈនិងវិចារៈចេញបាន មិន  
មែនព្រោះចូលទៅស្ងប់នូវការកម្រើកឡើងនៃទោស ពោលគឺ កិលេសទេ  
និងទុតិយជ្ឈាននេះ ឈ្មោះថា ឯកោទិភាព ព្រោះស្ងប់វិតក្កៈនិងវិចារៈ និង  
ទុតិយជ្ឈាននេះ ឈ្មោះថា ឯកោទិភាព ព្រោះលះនីវរណៈចេញបាន មិន  
ដូចឧបចារៈឈាន និងទុតិយជ្ឈាននេះ ឈ្មោះថា ឯកោទិភាព ព្រោះមាន  
អង្គប្រាកដ មិនដូចបឋមជ្ឈាន ។

ព្រោះហេតុនោះ ពាក្យថា ព្រោះរម្ងាប់វិតក្កៈវិចារៈ នេះ រមែងជា  
ពាក្យសម្តែងដល់ហេតុនៃទុតិយជ្ឈាន ដែលជាគ្រឿងញ៉ាំងចិត្តឱ្យថ្លាផ្ទុះផង  
និង ជាធម៌ឯកញ៉ាំងសមាធិឱ្យងើបឡើង ដូចពោលមកហើយនេះ ។  
មួយទៀត ទុតិយជ្ឈាននេះ ឈ្មោះថា មិនមានវិតក្កៈមិនមានវិចារៈព្រោះ  
ស្ងប់វិតក្កៈនិងវិចារៈ ចេញបាន, ទុតិយជ្ឈាននេះ ឈ្មោះថា អវិតក្កវិចារៈ

ព្រោះមិនមានទាំងវិតក្កៈ និងវិចារៈ មិនដូចតតិយជ្ឈានចតុត្ថជ្ឈាន និងដូច  
 វិញ្ញាណមានចក្ខុវិញ្ញាណជាដើមដូច្នោះទេ ព្រោះហេតុនោះ ពាក្យថា ព្រោះ  
 ស្ងប់វិតក្កៈវិចារៈនេះ ជាពាក្យសម្តែងដល់ហេតុនៃសេចក្តីដែលទុតិយជ្ឈាន  
 មិនមានទាំងវិតក្កៈ មិនមានទាំងវិចារៈ និងមិនមែនជាពាក្យសម្តែងត្រឹមតែ  
 ការមិនមាននៃវិតក្កៈនិងវិចារៈទេ ដូចពោលមកដូច្នេះ ។ តែពាក្យថា មិន  
 មានវិតក្កៈ មិនមានវិចារៈនេះ ក៏ជាពាក្យសម្តែងត្រឹមតែការមិនមាននៃ  
 វិតក្កៈនិងវិចារៈប៉ុណ្ណោះ ព្រោះដូច្នោះ ព្រះមានព្រះភាគ សូម្បីត្រាស់ពាក្យ  
 ដើមហើយ ក៏គួរត្រាស់ ពាក្យចុងក្រោយទៀត ។

បទថា សមាធិជំ : កើតអំពីសមាធិ សេចក្តីថា កើតអំពីបឋម  
 ជ្ឈានសមាធិ ឬអំពីសមាធិដែលសម្បយុត្តគ្នា ។ ក្នុងព្រះបាលីនោះ ព្រះ  
 មានព្រះភាគត្រាស់ទុតិយជ្ឈាននេះប៉ុណ្ណោះថា កើតអំពីសមាធិ ដើម្បី  
 សរសើរទុតិយជ្ឈាននេះ ព្រោះដល់សូម្បីបឋមជ្ឈាន និងកើតអំពីសមាធិ  
 ដែលសម្បយុត្ត ក៏ពិតមែនហើយ, តែថា សមាធិនេះប៉ុណ្ណោះ គួរហៅ  
 បានថា សមាធិ ព្រោះជាសមាធិដែលមិនញាប់ញ័រ និងថ្លាផ្ចុំផងយ៉ាង  
 ក្រៃលែង ព្រោះវៀរចាកការកម្រើកនៃវិតក្កៈវិចារៈ ។

ពាក្យថា បីតិសុខំ នេះ មានន័យដូចពោលមកហើយខ្លះៗ ។

បទថា ធុតិយំ គឺ ជាទី ២ ដោយលំដាប់នៃការគណនា ។



ឈាននេះឈ្មោះថា ទី ២ ព្រោះអត្ថថា ព្រះយោគាវចរសម្រេចជាលើកទី ២ ដូច្នេះខ្លះ ។

**បឋមជ្ឈានមានអង្គ ៥ ទុតិយជ្ឈានមានអង្គ ៣**

ក៏ក្នុងពាក្យថា ឈាន នេះ គប្បីជ្រាបថា បឋមជ្ឈានមានអង្គ៥ ព្រោះអង្គទាំងឡាយមានវិតក្កៈជាដើម យ៉ាងណា, ទុតិយជ្ឈាននេះ ក៏មាន អង្គ ៤ ព្រោះអង្គទាំងឡាយ មានសម្បសាទៈជាដើម យ៉ាងនោះ ។ ដូច ដែលព្រះមានព្រះភាគត្រាស់ទុកថា “ឈានន្តិ សម្បសាទោ បីតិ សុខំ ចិត្តស្សេកគ្គតា : ត្រង់ពាក្យថា ឈាន គឺ សេចក្តីថ្លាស៊ប់ បីតិ សុខ ឯកគ្គតានៃចិត្ត”<sup>១</sup> យ៉ាងនោះជាន់យដោយអមបុណ្ណោះ ។ តែដោយន័យ ត្រង់ទុតិយជ្ឈាននោះ វៀរអង្គគឺ សម្បសាទៈចេញហើយ មានត្រឹមតែអង្គ ៣ បុណ្ណោះ ។ ដូចដែលព្រះមានព្រះភាគត្រាស់ទុកថា “តស្មី សមយេ តិវច្ឆិកំ ឈានំ ហោតិ ។ បីតិ សុខំ ចិត្តស្សេកគ្គតា : ក្នុង សម័យនោះ ឈានមានអង្គ ៣ គឺ បីតិ សុខ ចិត្តកគ្គតា ក៏កើតមាន”<sup>២</sup> ពាក្យដែលសល់មានន័យដូចពោលហើយនោះឯង ។

ទុតិយជ្ឈានកថា ចប់

១. អភិ. វិភ. ឈានវិភង្គ. ៨១. ៤១២/២៧៩ ។ ២. អភិ. វិភ. ឈានវិភង្គ. ៨១. ៤៤៨/២៨២; វិសុទ្ធិ : មានពាក្យថា : កតមំ តើដូចម្តេច ។

**តតិយដ្ឋានកថា**

បីតិក្នុងពាក្យថា បីតិយោ ច វិរាគា នេះ មានសេចក្តីដូចពោល ហើយនុ៎ះឯង ។ សេចក្តីស្អប់ខ្ពើម ឬសេចក្តីឈានកន្លងបីតិនោះ ឈ្មោះ ថា វិរាគៈ (សេចក្តីបន្ទោបង់) ។ ច ស័ព្ទ ក្នុងចន្លោះបទទាំង២ មាន ការប្រមូលមកជាអត្ថ ។ ច ស័ព្ទ ប្រមូលមកនូវសេចក្តីស្អប់ ឬសេចក្តី ចូលទៅស្អប់វិតក្កៈ វិចារៈ ។ គប្បីជ្រាបយោជនាយ៉ាងនេះថា ក្នុងការ ប្រមូលទាំងពីរយ៉ាងនោះ ក្នុងកាលណាប្រមូលសេចក្តីស្អប់មកតែម្យ៉ាង ក្នុងវេលានោះ ព្រោះបន្ទោបង់បីតិ និងព្រោះស្អប់បានទៀតបន្តិចបន្តួច ។ ក៏ក្នុងយោជនានេះ វិរាគៈ ស័ព្ទ មានការខ្ពើមជាអត្ថ ព្រោះដូច្នេះ គប្បី ឃើញសេចក្តីដូច្នេះថា ព្រោះស្អប់ខ្ពើម និងព្រោះរម្ងាប់បីតិ ។

គប្បីជ្រាបយោជនាយ៉ាងនេះថា ក៏ក្នុងវេលាណា ប្រមូលសេចក្តី ស្អប់រម្ងាប់វិតក្កៈ វិចារៈមក ក្នុងវេលានោះ ព្រោះប្រាសចាកបីតិ និង ព្រោះចូលទៅស្អប់វិតក្កៈ វិចារៈ ការខ្ពើមរមែងមានឡើងខ្លះទៀត ។ និង ក្នុងយោជនានេះ វិរាគៈ ស័ព្ទ មានសេចក្តីឈានកន្លងជាអត្ថ ព្រោះ ដូច្នេះ គប្បីឃើញសេចក្តីដូច្នេះថា ព្រោះឈានកន្លងបីតិ និងព្រោះស្អប់ រម្ងាប់វិតក្កៈ វិចារៈ ។

មួយទៀត វិតក្កៈ វិចារៈទាំងនេះ ស្ងប់ហើយក្នុងទុតិយជ្ឈានតែ ម្តងក៏ពិត, តែថា ពាក្យថា ព្រោះចូលទៅស្ងប់វិតក្កៈ វិចារៈនេះ ព្រះមាន ព្រះភាគត្រាស់ទុកហើយ ក៏ដើម្បីនឹងទ្រង់សម្តែងឧបាយគ្រឿងសម្រេច ឈាននេះ និងដើម្បីពោលសរសើរ (ឈាននេះ) ។

សួរថា ពិតមែន កាលព្រះអង្គត្រាស់ថា និងព្រោះសេចក្តីស្ងប់ ម្ខាងវិតក្កៈ វិចារៈ ពាក្យនេះ រមែងប្រាកដថា សេចក្តីស្ងប់ម្ខាងវិតក្កៈ វិចារៈ ក៏ជាឧបាយគ្រឿងសម្រេចឈាននេះ មិនមែនឬ ?

ឆ្លើយថា ដូចយ៉ាងថា ក្នុងអរិយមគ្គទី ៣ លោកពោលការលះ ទុកយ៉ាងនេះថា ព្រោះលះឱ្យម្នាគិយសញ្ញាជនៈទាំង ២ មានសក្កាយទិដ្ឋិ ជាដើម សូម្បីដែលលះមិនទាន់បាន រមែងជាការពោលសរសើរ (អរិយមគ្គទី ៣) ដើម្បីនឹងឱ្យកើតសេចក្តីឧស្សាហ៍ ដល់ពួកជនអ្នកមាន សេចក្តីខ្វល់ខ្វាយ ដើម្បីសម្រេចអរិយមគ្គទី ៣ នោះ យ៉ាងណា, ក្នុង តតិយជ្ឈាននេះ លោកពោលសេចក្តីស្ងប់ម្ខាងវិតក្កៈវិចារៈ សូម្បីដែល នៅមិនស្ងប់អស់ ជាការពោលសរសើរ (ឈាននេះ) ដូច្នេះដូចគ្នា ។ ព្រោះហេតុនោះ ទើបលោកពោលសេចក្តីនេះទុកថា ព្រោះឈានកន្លងបីតិ និងព្រោះសេចក្តីស្ងប់ម្ខាងវិតក្កៈវិចារៈ ដូច្នេះ ។

ក្នុងពាក្យថា ឧបេក្ខតោ ច វិហាសៈ : ជាបុគ្គលព្រងើយនៅ  
ហើយ នេះ មានវិនិច្ឆ័យដូច្នេះ ៖

ធម្មជាតិដែលឈ្មោះថា ឧបេក្ខា ព្រោះអត្ថថា សម្លឹងដោយការ  
កើតឡើង ។ អធិប្បាយថា រមែងឃើញស្មើ គឺ រមែងឃើញមិនធ្លាក់  
ទៅជាពួក ជាក្រុម ។ បុគ្គលអ្នកប្រកបព្រមដោយតតិយជ្ឈាន លោក  
ហៅថា អ្នកមានឧបេក្ខា ។ ព្រោះភាពជាអ្នកប្រកបដោយឧបេក្ខានោះ  
ដែលពីរោះរណ្តំបរិបូណ៌, មានកម្លាំង ។

ឧបេក្ខា ១០ យ៉ាង

ក៏ឧបេក្ខាមាន ១០ យ៉ាង គឺ

- |                      |                                      |
|----------------------|--------------------------------------|
| ១. ឆឡង្គបេក្ខា       | ឧបេក្ខាក្នុងអង្គ ( គឺ អារម្មណ៍ ) ៦ ។ |
| ២. ព្រហ្មវិហារបេក្ខា | ឧបេក្ខាក្នុងព្រហ្មវិហារ ។            |
| ៣. ពោជ្ឈង្គបេក្ខា    | ឧបេក្ខាក្នុងពោជ្ឈង្គ ។               |
| ៤. វិរិយបេក្ខា       | ឧបេក្ខាក្នុងវិរិយៈ ។                 |
| ៥. សង្ខារបេក្ខា      | ឧបេក្ខាក្នុងសង្ខារ ។                 |
| ៦. វេទនបេក្ខា        | ឧបេក្ខាក្នុងវេទនា ។                  |
| ៧. វិបស្សនបេក្ខា     | ឧបេក្ខាក្នុងវិបស្សនា ។               |

៨. តត្រមជ្ឈត្តបេក្ខា ឧបេក្ខាក្នុងការតម្កល់ខ្លួនជាកណ្តាលក្នុងធម៌  
នោះ ។ ។

៩. ឈានបេក្ខា ឧបេក្ខាក្នុងឈាន ។

១០. បារិសុទ្ធបេក្ខា ឧបេក្ខាក្នុងសេចក្តីបរិសុទ្ធ ។

ឧបេក្ខាសូម្បីទាំង ១០ យ៉ាង ដូចពោលមកនេះ គប្បីជ្រាបតាម  
ន័យដែលលោកពោលទុកហើយ ក្នុងវណ្ណនានៃភយភេរសូត្រ ក្នុងអដ្ឋកថា  
មជ្ឈិមនិកាយ ឈ្មោះបបច្ចសូទនី ឬក្នុងអដ្ឋកថា ធម្មសង្គហៈ ឈ្មោះ  
អដ្ឋសាលិនី ដោយន័យដែលមកហើយក្នុងទីនោះ ។ និងដោយអំណាច  
នៃសង្ខេប គឺ ភូមិ បុគ្គល ចិត្ត អារម្មណ៍ ខន្ធសង្គហៈ ឯកខណចិត្ត  
និងកុសលតិកៈ ។ ក៏ឧបេក្ខា កាលខ្ញុំព្រះករុណានឹងពោលទុកក្នុងអធិការ  
នេះ រមែងធ្វើនិទាននៃព្រះវិន័យឱ្យជាការធូនក្រៃលែង, ព្រោះហេតុនោះ  
ទើបខ្ញុំព្រះករុណាមិនពោល ។

### អត្ថាធិប្បាយលក្ខណៈនៃឧបេក្ខា

ចំណែកឧបេក្ខា ដែលប្រាថ្នាយកក្នុងអធិការនេះ ដោយលក្ខណៈជា  
ដើម គប្បីជ្រាបថា មានសេចក្តីមធ្យត (ភាពជាកណ្តាល) ជាលក្ខណៈ  
មានការមិននឹកដល់ ជាកិច្ច មានការមិនខ្វល់ខ្វាយជាបច្ចុប្បន្ន មាន

សេចក្តីបន្ទោបង់បីតិជាបទដ្ឋាន ។

ក្នុងអធិការពោលអំពីតតិយជ្ឈាននេះ អាចារ្យអ្នកតវ៉ា ជំទាស់ថា ក៏ឈានុបេក្ខនេះ ដោយអត្ថក៏គឺ តត្រមជ្ឈតុបេក្ខនុ៎ះឯង និងឈានុបេក្ខ នោះ ក៏មាននៅសូម្បីក្នុងបឋមជ្ឈាន និងទុតិយជ្ឈាន ព្រោះដូច្នោះ ឈានុ បេក្ខនេះ ព្រះមានព្រះភាគ ក៏គួរនឹងត្រាស់ទុកសូម្បីក្នុងបឋមជ្ឈាន និង ទុតិយជ្ឈាននោះ យ៉ាងនេះថា ឧបេក្ខកោ ច វិហាសី ដូច្នេះ មិនមែន ឬ ? ព្រោះហេតុអ្វី ទើបមិនត្រាស់ឈានុបេក្ខនោះទុកឬ ?

ឆ្លើយថា ព្រោះមានកិច្ចមិនប្រាកដច្បាស់ ។ ពិតមែន កិច្ចនៃ ឈានុបេក្ខនោះ ក្នុងបឋមជ្ឈាននិងទុតិយជ្ឈាននោះ ឈ្មោះថា មិនទាន់ ប្រាកដច្បាស់ ព្រោះត្រូវបដិបក្ខធម៌ មានវិតក្កៈជាដើមគ្របសង្កត់ ។ ចំណែកក្នុងតតិយជ្ឈាននេះ ឈានុបេក្ខនេះ កើតមានកិច្ចប្រាកដច្បាស់ ដូចជាលើកសីសៈឡើងបានហើយ ព្រោះវិតក្កៈវិហារៈនិងបីតិគ្របសង្កត់ មិនបាន ព្រោះដូច្នោះ ទើបព្រះមានព្រះភាគត្រាស់ឈានុបេក្ខនោះទុកឯង ។

ការពណ៌នាបទថា ឧបេក្ខកោ ច វិហាសី នេះ ចប់ហើយ ។

**អធិប្បាយលក្ខណៈនៃសតិ និងសម្បជញ្ញៈ**

ឥឡូវនេះ នឹងវិនិច្ឆ័យក្នុងបាលីនេះថា សតោ ច សម្បជានោ ៖  
 មានសតិ មានសេចក្តីដឹងច្បាស់ ។ ឈ្មោះថា សតោ ព្រោះអត្ថថា  
 រលឹកបាន ។ ឈ្មោះថា សម្បជានោ ព្រោះអត្ថថា ដឹងច្បាស់ដោយ  
 ប្រពៃ សតិនិងសម្បជញ្ញៈត្រាស់ដោយបុគ្គល ។ ក្នុងសតិ និងសម្បជញ្ញៈ  
 នោះ សតិមានសេចក្តីរលឹកបានជាលក្ខណៈ មានការមិនវង្វេងភ្លេចជាកិច្ច  
 មានការឃុំគ្រងជាអាការប្រាកដ ។ សម្បជញ្ញៈ មានការមិនវង្វេងជា  
 លក្ខណៈ មានសេចក្តីពិចារណាជាកិច្ច មានសេចក្តីសិក្សាបំភ្លឺជាអាការ  
 ប្រាកដ ។ ក៏សតិនិងសម្បជញ្ញៈនេះ គប្បីជ្រាបដោយពិស្តារ តាមន័យ  
 ដែលខ្ញុំព្រះករុណាពោលទុកហើយ ក្នុងវណ្ណនានៃសតិប្បដ្ឋានសូត្រ ក្នុង  
 អដ្ឋកថា មជ្ឈិមនិកាយនុ៎ះឯង ។

បណ្តាធម៌ក្នុងតតិយដ្ឋាននោះ សតិនិងសម្បជញ្ញៈនេះមាននៅសូម្បី  
 ក្នុងឈានមុន ៗដោយពិត ព្រោះថា សូម្បីគុណជាតិត្រឹមតែឧបចារៈ រមែង  
 មិនសម្រេចដល់ព្រះយោគាវចរអ្នកមានសតិវង្វេង មិនមានសម្បជញ្ញៈ,  
 នឹងពោលទៅថ្វីដល់អប្បនា ។ តែថា ព្រោះសេចក្តីដែលឈានទាំងនោះ

ត្រាតត្រាត ការដំណើរទៅរបស់ចិត្តទើបមានសេចក្តីសប្បាយ ដូចការ  
 ដំណើរទៅលើភូមិភាគផែនដីរបស់បុរសដូច្នោះ កិច្ចនៃសតិនិងសម្បជញ្ញៈ  
 ក្នុងឈានទាំងនោះ ទើបមិនទាន់ប្រាកដច្បាស់ ។ ក៏ព្រោះសេចក្តីដែល  
 ឈាននេះល្អិត ព្រោះលះអង្គដែលត្រាតត្រាតបានការដំណើរទៅរបស់ចិត្ត  
 ដែលកិច្ចនៃសតិនិងសម្បជញ្ញៈគ្រប់គ្រងហើយនោះឯង ចាំបាច់ត្រូវប្រាថ្នា  
 ដូចការដើរជិតមុខកាំបិតការរបស់បុរសដូច្នោះ ព្រោះហេតុនេះ ទើប  
 ត្រាស់ទុកក្នុងតតិយជ្ឈាននេះ ។ នៅមានសេចក្តីដែលនឹងគប្បីពោល  
 បន្ថែមត្រឹមតែបន្តិចបន្តួចទៀត ។

អ្នកប្រាជ្ញគប្បីជ្រាបសន្និដ្ឋានថា ពាក្យនេះថា សតោ ច  
 សម្បជានោ ដែលព្រះមានព្រះភាគត្រាស់ទុកក្នុងតតិយជ្ឈាននេះប៉ុណ្ណោះ  
 ក៏ដើម្បីសម្តែងសេចក្តីពិសេសសម្បជញ្ញៈនេះថា កូនគោដែលនៅជាប់មេគោ  
 ត្រូវប្រាសចាកមេគោ កាលមិនធ្លាប់ឃុំគ្រងទុក រមែងចូលរកមេគោទៀត  
 នុះឯងយ៉ាងណា សេចក្តីសុខក្នុងតតិយជ្ឈាននេះក៏យ៉ាងនោះ ត្រូវប្រាស  
 ចាកបីតិហើយសេចក្តីសុខនោះ កាលមិនធ្លាប់ឃុំគ្រងដោយគ្រឿងឃុំគ្រង  
 គឺ សតិ និងសម្បជញ្ញៈ គប្បីចូលរកបីតិទៀតតែម្តង គប្បីជាសុខដែល



សម្បយុត្តដោយបីតិនោះឯង ។ ដល់សូម្បីថា សត្វទាំងឡាយ រមែង  
 តម្រេកខ្លាំងក្នុងសេចក្តីសុខ និងសេចក្តីសុខនេះ ក៏ជាសុខផ្អែមក្រៃលែង  
 ណាស់ ព្រោះមិនមានសុខក្រៃលែងជាងនោះ តែការមិនតម្រេកខ្លាំងក្នុង  
 សេចក្តីសុខ រមែងមានក្នុងតតិយជ្ឈាននេះ ដោយអានុភាពនៃសតិ និង  
 សម្បជញ្ញៈ មិនមែនមានដោយប្រការដទៃដូច្នេះ ។

ឥឡូវនេះ គប្បីជ្រាបវិនិច្ឆ័យក្នុងពាក្យថា សុខញ្ច កាយេន  
 បដិសំវេទេសិ : សោយសុខដោយកាយផង នេះតទៅ ៖

ព្រះយោគីដែលប្រកបព្រមដោយតតិយជ្ឈាន មិនមានសេចក្តីរំពឹង  
 ក្នុងការសោយសេចក្តីសុខ ក៏ពិតមែនហើយ តែថា ព្រះយោគីនោះ  
 សូម្បីចេញចាកឈានហើយ ក៏គប្បីសោយសុខបាន ព្រោះហេតុដែលរូប  
 កាយរបស់លោក ដែលរូបដ៏ប្រណីតក្រៃលែង ដែលមានសេចក្តីសុខ  
 ដែលសម្បយុត្តដោយនាមកាយរបស់លោក ឬសេចក្តីសុខដែលប្រកប  
 នាមកាយនោះ ជាសមុដ្ឋានពាល់ត្រូវផ្សព្វផ្សាយហើយ ។

ព្រោះដូច្នេះ ព្រះមានព្រះភាគ កាលនឹងទ្រង់សម្តែងសេចក្តីនោះ  
 ទើបត្រាស់ថា សុខញ្ច កាយេន បដិសំវេទេសិ ដូច្នេះ ។

ឥឡូវនេះ នឹងវិនិច្ឆ័យក្នុងពាក្យថា យន្តំ អរិយា អាចិក្ខុន្តិ  
 ឧបេក្ខកោ សតិមា សុខវិហារី : អរិយបុគ្គលទាំងឡាយ តែង  
 សម្តែងនូវបុគ្គលដែលបានតតិយជ្ឈានណាថា ជាបុគ្គលមានចិត្តព្រងើយ  
 ជាអ្នកមានស្មារតី មានប្រក្រតីនៅជាសុខ នេះតទៅ ៖

ព្រះអរិយៈទាំងឡាយ មានព្រះពុទ្ធជាដើម រមែងប្រាប់ គឺ រមែង  
 សម្តែង រមែងបញ្ញត្តិ រមែងតែងតាំង រមែងបើកផ្សាយ រមែងចែក  
 រមែងធ្វើឱ្យឆ្ងាយស្រួល, អធិប្បាយថា រមែងប្រកាស គឺ រមែងសរសើរ  
 នូវបុគ្គលដែលមានសេចក្តីប្រកបព្រមដោយតតិយជ្ឈាននោះ ព្រោះហេតុ  
 នៃឈានណា គឺ ព្រោះឈានណាជាហេតុ ។ រមែងសរសើរថា យ៉ាង  
 ណា ? រមែងសរសើរថា ជាអ្នកមានឧបេក្ខា មានសតិ នៅជាសុខ  
 ដូច្នេះ ។ យើងចូលដល់តតិយជ្ឈាននោះហើយ, យោជនាក្នុងពាក្យថា  
 យន្តំ អរិយា ជាដើមនេះ គប្បីជ្រាបដូចពណ៌នាមកយ៉ាងនេះ ដោយ  
 ប្រការដូច្នេះ ។

សួរថា ក៏ព្រោះហេតុអ្វី ព្រះអរិយៈទាំងនោះ ទើបសរសើរបុគ្គល  
 ដែលមានសេចក្តីប្រកបព្រមដោយតតិយជ្ឈាននោះទុកយ៉ាងនោះ ?

ឆ្លើយថា ព្រោះជាអ្នកដែលគួរសរសើរ ។

ពិតមែន ព្រោះព្រះយោគីនេះ ជាអ្នកមានសេចក្តីប្រដើមក្នុង  
តតិយជ្ឈាន ដែលមានសេចក្តីសុខដ៏ផ្អែមក្រៃលែងណាស់ ដែលដល់ត្រឹម  
នៃសេចក្តីសុខហើយក៏ដោយ មិនត្រូវសេចក្តីប្រាថ្នាក្នុងសុខទាញទៅក្នុង  
តតិយជ្ឈាននោះបានទេ និងឈ្មោះថា ជាអ្នកមានសតិព្រោះជាអ្នកមាន  
សតិតាំងមាំដោយអាការដែលបីតិនឹងកើតឡើងមិនបាន, និងព្រោះលោក  
បានសោយសេចក្តីសុខដែលមិនសៅហ្មង ដែលជាអរិយកន្ត និងដែល  
អរិយជនសេពសោយហើយនុ៎ះឯង ដោយនាមកាយ ដូច្នេះ ទើបជាអ្នក  
ដែលគួរសរសើរ ។

គប្បីជាបសន្និដ្ឋានថា ព្រោះជាអ្នកដែលគួរសរសើរ ព្រះអរិយៈ  
ទាំងឡាយ កាលនឹងប្រកាសគុណដែលជាហេតុដែលគួរសរសើរទាំងនោះ  
ទើបសរសើរបុគ្គលដែលប្រកបព្រមដោយតតិយជ្ឈាននោះ យ៉ាងនេះថា  
ជាអ្នកមានឧបេក្ខា មានសតិ នៅជាសុខ ដូចពណ៌នាមកដូច្នេះ ។

បទថា តតិយំ : ទី៣ គឺ ជាទី ៣ តាមលំដាប់នៃការ  
គណនា ។ ឈាននេះ ឈ្មោះថា ទី ៣ ព្រោះអត្ថថា ព្រះយោគាវចរស  
ម្រេចលើកទី ៣ ដូច្នេះខ្លះ ។

ទុតិយជ្ឈានមានអង្គ ៤ តតិយជ្ឈានមានអង្គ ៥

ក្នុងពាក្យថា ឈានំ នេះ គប្បីជ្រាបវិនិច្ឆ័យថា ទុតិយជ្ឈានមាន  
អង្គ ៤ ដោយអង្គទាំងឡាយមានសម្បសាទៈជាដើម យ៉ាងណា,  
តតិយជ្ឈាននេះក៏មានអង្គ ៥ ដោយអង្គទាំងឡាយ មានឧបេក្ខជាដើម  
ដូច្នេះ ។ ដូចដែលព្រះមានព្រះភាគត្រាស់ទុកថា “ឈានន្តិ ឧបេក្ខា  
សតិ សម្បជញ្ញំ សុខំ ចិត្តស្ស ឯកគ្គតា : ត្រង់ពាក្យថា ឈាន  
ឧបេក្ខា សតិ សម្បជញ្ញៈ សុខ ឯកគ្គតានៃចិត្ត”<sup>១</sup> ដូច្នេះ ។ យ៉ាងនោះ  
ជាន័យអមបុណ្ណោះ ។ តែដោយន័យត្រង់ តតិយជ្ឈាននោះ វៀរអង្គ គឺ  
ឧបេក្ខា សតិ និងសម្បជញ្ញៈចេញ រមែងប្រកបដោយអង្គ ២  
បុណ្ណោះ ។ ដូចដែលព្រះមានព្រះភាគត្រាស់ទុកថា “តស្មី សមយេ  
ធុវច្ឆិកំ ឈានំ ហោតិ ។ សុខំ ចិត្តស្ស ឯកគ្គតា : ក្នុងសម័យ  
នោះ ឈានមានអង្គ ២ គឺ សុខ ចិត្តឯកគ្គតា ក៏កើតមាន”<sup>២</sup> ពាក្យដែល  
នៅសល់ មានន័យដូចពោលមកហើយនោះឯង ។

តតិយជ្ឈានកថា ចប់

---

១. អភិ. វិភ. ឈានវិក័ន្ធ. ៨១. ៤២៣/២៨៣ ។ ២. អភិ. វិភ. ឈានវិក័ន្ធ. ៨១.  
៤៤៨/២៨២; វិសុទ្ធិ. មានពាក្យថា : កតមំ ។

**ចតុត្ថជ្ឈានកថា**

ពាក្យថា សុខសង្ឃ ច បហាណ ទុក្ខសង្ឃ ច បហាណ : ព្រោះ  
 លះបង់នូវសេចក្តីសុខផង ព្រោះលះបង់នូវសេចក្តីទុក្ខផង ដូច្នោះ គឺ  
 ព្រោះលះសុខមកកាយនិងទុក្ខមកកាយ ។ ពាក្យថា បុព្វេវ : អំពីមុន  
 ផង សេចក្តីថា ក៏ការលះសុខនិងទុក្ខនោះឯង បានមានហើយអំពីមុនពិត  
 មិនមែនមានក្នុងខណៈចតុត្ថជ្ឈាន ។ ពាក្យថា សោមនស្សនោមនស្សានំ  
 អត្ថទូមា : ព្រោះរំលត់នូវសោមនស្សនិងទោមនស្ស នោះ សេចក្តីថា  
 ព្រោះដល់សេចក្តីតាំងនៅមិនបាន មានពាក្យអធិប្បាយថា ព្រោះលះបាន  
 នូវធម៌ទាំង ២ ប្រការនេះ គឺ សុខមកចិត្តនិងទុក្ខមកចិត្ត អំពីមុនពិត  
 មែន ។

សួរថា ក៏នឹងលះសុខនិងទុក្ខសោមនស្សនិងទោមនស្សទាំងនោះ  
 បាន កាលណា ?

ឆ្លើយថា ក្នុងខណៈនៃឧបចារៈនៃឈានទាំង ៤ ។  
 ពិតមែន សោមនស្សដែលព្រះយោគាវចរលះបង់បានក្នុងខណៈនៃ  
 ឧបចារៈ នៃឈានទី ៤ នោះឯង ។ ទុក្ខទោមនស្សនិងសុខលះបង់បាន  
 ក្នុងខណៈនៃឧបចារៈ នៃឈានទី ១ ទី ២ និងទី ៣ ។ ដោយប្រការ

ដូចពោលមកនេះ គប្បីជ្រាបការលះសុខទុក្ខសោមនស្សនិងទោមនស្ស  
ទាំងនេះ ដែលព្រះមានព្រះភាគមិនបានត្រាស់ទុកដោយលំដាប់នៃការលះ  
តែម្តង, តែក៏បានត្រាស់ទុក សូម្បីក្នុងទីនេះ ដោយលំដាប់ឧទេសនៃ  
ឥន្ទ្រិយទាំងឡាយ ក្នុងឥន្ទ្រិយវិភង្គនុ៎ះឯង ។

មានពាក្យសួរថា ក៏បើសុខទុក្ខជាដើមទាំងនេះ ព្រះយោគាវចរ  
លះបានក្នុងខណៈនៃឧបចារៈនៃឈាននោះ ។ សោត, កាលបើដូច្នោះ  
ព្រោះហេតុអ្វី ទើបត្រាស់ការរលត់ (សុខទុក្ខជាដើម) ទុកក្នុងឈានទាំង  
ឡាយនុ៎ះឯងយ៉ាងនេះថា “ចុះទុក្ខន្ទ្រិយ កើតឡើងក្នុងទីដូចម្តេច ទើប  
រលត់ទៅមិនមានសេសសល់ ។ ម្នាលភិក្ខុទាំងឡាយ ភិក្ខុក្នុងសាសនា  
នេះ ស្ងាត់ចាកកាមទាំងឡាយ ស្ងាត់ចាកអកុសលទាំងឡាយ រមែងចូល  
កាន់បឋមជ្ឈាន, ដែលប្រកបដោយវិតក្កៈ និងវិចារៈ មានបីតិចិត្តនិងសុខ  
ដែលកើតអំពីវិវេក ។ ទុក្ខន្ទ្រិយកើតឡើងក្នុងបឋមជ្ឈាននេះ តែងរលត់  
ទៅឥតមានសេសសល់”<sup>១</sup> “ចុះទោមនស្សន្ទ្រិយ ...”<sup>២</sup> “ចុះសុខន្ទ្រិយ  
...”<sup>៣</sup> “សោមនស្សន្ទ្រិយ ... កើតឡើងក្នុងបឋមជ្ឈាននេះ តែងរលត់ទៅ  
ឥតមានសេសសល់”<sup>៤</sup> ។

---

១-៤. សំយុ. មហា. សុខិន្ទ្រិយវគ្គ. ៣៨. ២៨០/១៨១; ២៨១/១៨២; ២៨២/១៨៣;  
២៨៣/១៨៤ ។

មានពាក្យឆ្លើយថា ព្រោះជាសេចក្តីរលត់យ៉ាងប្រសើរ ។ ពិតមែន សេចក្តីរលត់ទុក្ខជាដើមទាំងនោះ ក្នុងឈានទាំងឡាយមានបឋមជ្ឈានជាដើម ជាសេចក្តីរលត់យ៉ាងប្រសើរ ។ តែសេចក្តីរលត់ក្នុងខណៈនៃឧបចារៈប៉ុណ្ណោះ មិនជាសេចក្តីរលត់យ៉ាងប្រសើរទេ ។ ពិតមែន ទុក្ខន្ទ្រិយសូម្បីរលត់ហើយក្នុងឧបចារៈនៃបឋមជ្ឈានដែលមានអារជ្ជនៈផ្សេងៗ គ្នា តែគប្បីកើតឡើងបានទៀត ព្រោះសម្មស្សមានរបោមនិងមូសជាដើម ឬព្រោះសេចក្តីក្តៅក្រហាយដែលកើតអំពីការអង្គុយមិនស្មើ, តែនឹងកើតក្នុងខាងក្នុងអប្បនាមិនបានឡើយ ។ ម្យ៉ាងទៀត ទុក្ខន្ទ្រិយនោះ សូម្បីរលត់ហើយក្នុងឧបចារៈ នៅរលត់មិនស្មើទេ ព្រោះធម៌ដែលជាសត្រូវនៅកម្ចាត់មិនបាន ។ ចំណែកខាងក្នុងអប្បនា កាយទាំងអស់ឈានចុះកាន់សេចក្តីសុខ ព្រោះមានបីតិជ្រួតជ្រាប និងទុក្ខន្ទ្រិយរបស់ព្រះយោគាវចរដែលមានកាយឈានចុះកាន់សេចក្តីសុខ ចាត់ថា រលត់ទៅហើយដោយល្អ ព្រោះធម៌ដែលជាសត្រូវត្រូវកម្ចាត់ចេញបាន ។

ក៏ទោមនស្សន្ទ្រិយ ដែលព្រះយោគាវចរលះបានហើយ ក្នុងឧបចារៈនៃទុតិយជ្ឈានដែលមានអារជ្ជនៈផ្សេងៗ គ្នានេះឯង តែគប្បីកើតឡើងបានទៀត ព្រោះទោមនស្សន្ទ្រិយនោះ កាលមានសេចក្តីលំបាកកាយ និងសេចក្តីចង្អៀតចង្អល់ចិត្តសូម្បីដែលមានវិតក្កៈវិចារៈជាបច្ច័យ រមែង

កើតឡើងបាន តែនឹងកើតមិនបានឡើយក្នុងការមិនមានវិតក្កៈវិចារៈ, តែ  
 ទោមនស្សន្ទ្រិយនឹងកើតក្នុងចិត្តប្បាទណា ព្រោះមានវិតក្កៈវិចារៈ ទើប  
 កើតឡើងក្នុងចិត្តប្បាទនោះ, វិតក្កៈ វិចារៈក្នុងឧបចារៈនៃទុតិយជ្ឈានលោក  
 នៅលះមិនបានឡើយ ព្រោះដូច្នេះ ទោមនស្សន្ទ្រិយនោះ គប្បីកើតបាន  
 ក្នុងឧបចារៈនៃទុតិយជ្ឈាននោះ ព្រោះមានបច្ច័យដែលនៅលះមិនបាន តែ  
 ក្នុងទុតិយជ្ឈាននឹងកើតឡើងមិនបានឡើយ ព្រោះមានបច្ច័យដែលលះបាន  
 ហើយ ។

មួយទៀត សុខន្ទ្រិយ សូម្បីដែលលះបានហើយក្នុងឧបចារៈនៃ  
 តតិយជ្ឈាន ក៏គប្បីកើតឡើងដល់ព្រះយោគាវចរអ្នកមានកាយដែលរូប  
 ដ៏ប្រណីត ដែលមានបីតិជាសមុដ្ឋានពាល់ត្រូវហើយ តែក្នុងតតិយជ្ឈាន  
 កើតឡើងមិនបានឡើយ ។ ពិតមែន បីតិដែលជាបច្ច័យនៃសេចក្តីសុខ  
 ក្នុងតតិយជ្ឈាន លេចទៅហើយដោយប្រការទាំងពួង ។ មួយទៀត  
 សោមនស្សន្ទ្រិយ សូម្បីដែលលះបានហើយក្នុងឧបចារៈនៃចតុត្ថជ្ឈាន ក៏  
 គប្បីកើតឡើងទៀតបាន ព្រោះជិតនឹងបីតិ និងព្រោះមិនកន្លងទៅដោយ  
 ល្អ ព្រោះមិនមានឧបេក្ខាដែលដល់អប្បនា, តែក្នុងចតុត្ថជ្ឈាននឹងកើត  
 ឡើងមិនបានឡើយ ។ ព្រោះហេតុដូចដែលពោលមកនោះឯង ទើបព្រះ  
 មានព្រះភាគទ្រង់ធ្វើអបរិសេសស័ព្ទទុកក្នុងទីនោះ ៗ ថា ទុក្ខន្ទ្រិយកើត



ឡើងហើយ រលត់មិនមានសេសសល់ក្នុងឈាននេះ ដូច្នេះឯង ។

ក្នុងអធិការនៃចតុត្ថជ្ឈាននេះ អាចារ្យអ្នកចោទជំទាស់ថា បើកាល ជាយ៉ាងនោះ វេទនាទាំងនោះ សូម្បីដែលលះបានហើយក្នុងឧបហារនៃ ឈាននោះ ៗ ព្រោះហេតុអ្វី ទើបក្នុងចតុត្ថជ្ឈាននេះ ព្រះមានព្រះភាគ ទ្រង់ប្រមូលមកទុកទៀតហ្ន៎ ?

ឆ្លើយថា ដើម្បីឱ្យកាន់យកសប្បាយ (ដើម្បីយល់ឆ្ងាយ) ។

ពិតមែន អទុក្ខមសុខវេទនា ដែលព្រះមានព្រះភាគត្រាស់ទុកក្នុង អង្គឈាននេះថា អនុក្ខមសុខំ (មិនមែនទុក្ខមិនមែនសុខ) នេះ ជា របស់ល្អិត ដឹងបានដោយលំបាកមិនអាចនឹងកាន់យកបានដោយសប្បាយ, ព្រោះដូច្នេះ ទើបព្រះមានព្រះភាគ ទ្រង់ប្រមូលវេទនាទាំងនោះមកទុកទាំង អស់ ដើម្បីឱ្យកាន់យកសប្បាយ ប្រៀបដូចដើម្បីនឹងចាប់គោកាច ដែល អ្នកណា ៗ មិនអាចនឹងចូលទៅចាប់ជិត ៗ បាន ដោយប្រការណា ទើប អ្នកចិញ្ចឹមគោកៀវគ្រប់គោមកទុកក្នុងក្រោលជាមួយគ្នា ខាងក្រោយទើប លែងចេញមកម្តងមួយ ៗ ឱ្យចាប់យកគោនោះ ដែលចេញមកតាម លំដាប់ ដោយបង្គាប់ថា នេះគឺ គោនោះ ពួកលោកចូរចាប់វា ដូច្នេះ ។ ពិតមែន ព្រះមានព្រះភាគ ត្រាទ្រង់សម្តែងវេទនាទាំងនោះ ដែលព្រះអង្គ ប្រមូលមកហើយយ៉ាងនោះ រមែងទ្រង់អាច ដើម្បីឱ្យកាន់យកវេទនានេះ

ថា ធម្មជាតិដែលមិនមែនសុខ មិនមែនទុក្ខ មិនមែនសោមនស្ស មិនមែនទោមនស្សនេះ គឺ អទុក្ខមសុខវេទនា, មួយទៀត វេទនាទាំងនោះ បណ្ឌិតគប្បីជ្រាបថា ព្រះអង្គត្រាស់ទុក ក៏ដើម្បីនឹងសម្តែងបច្ច័យនៃអទុក្ខមសុខចេតោវិមុត្តិ ។ ពិតមែន ធម៌ទាំងឡាយមានការលះសុខជាដើម<sup>១</sup> ជាបច្ច័យនៃចេតោវិមុត្តិនោះ ។ ដូចដែលព្រះធម្មទិន្នាថេរី ពោលទុកថា “ម្នាលអារុសោ អទុក្ខមសុខចេតោវិមុត្តិសមាបត្តិ មានបច្ច័យ<sup>២</sup> ម្នាលអារុសោ ភិក្ខុក្នុងសាសនានេះ ព្រោះលះបង់នូវសេចក្តីសុខ១ ព្រោះលះបង់នូវសេចក្តីទុក្ខ១ ព្រោះរំលត់នូវសោមនស្ស និងទោមនស្សក្នុងកាលមុន១ ចូលកាន់ចតុត្ថជ្ឈាន ដែលឥតទុក្ខឥតសុខ មានសតិដ៏បរិសុទ្ធដោយឧបេក្ខា ហើយសម្រេចសម្រាននៅដោយឥរិយាបថទាំងបួន១ ម្នាលអារុសោ អទុក្ខមសុខចេតោវិមុត្តិសមាបត្តិ មានបច្ច័យ ៤ នេះឯង<sup>៣</sup> ។

ម្យ៉ាងទៀត សញ្ញាជនៈទាំងឡាយមានសក្កាយទិដ្ឋិជាដើម សូម្បីដែលលះបានហើយក្នុងមគ្គដទៃមានសោតាបត្តិមគ្គជាដើម ព្រះអង្គត្រាស់ថា លះបានហើយក្នុងមគ្គទី ៣ នោះ ដើម្បីត្រាស់សរសើរមគ្គទី ៣ យ៉ាងណា វេទនាមានសុខជាដើមទាំងនោះគួរជ្រាបថា ព្រះអង្គត្រាស់ទុក

---

១. វិសុទ្ធិមគ្គ. ១/២១៣ ជាដើម ទុក្ខប្បហានាទយោ. ដីកាសារត្តទីបទី ១/៥៩០ ក៏ដូចគ្នា ។      ២. មជ្ឈិម. មូល. មហាវេទនសូត្រ. ២២. ១៤៣/២៨០ ។

ក្នុងចតុត្ថជ្ឈាននេះ សូម្បីដើម្បីត្រាស់សួរសេរីរាយាននោះដូច្នោះ ។

ន័យមួយទៀត វេទនាមានសុខជាដើមទាំងនោះ គប្បីជ្រាបថា ព្រះអង្គត្រាស់ទុកក្នុងចតុត្ថជ្ឈាននេះ សូម្បីដើម្បីនឹងទ្រង់សម្តែងសេចក្តី ដែលរាគៈ និងទោសៈ ជាធម្មជាតិដែលនៅឆ្ងាយក្រៃលែង ព្រោះ សម្លាប់បច្ច័យចេញបាន ។ ពិតមែន បណ្តាវេទនាមានសុខជាដើមទាំង នោះ សុខ ជាបច្ច័យនៃសោមនស្ស, សោមនស្ស ជាបច្ច័យនៃរាគៈ, ទុក្ខ ជាបច្ច័យនៃទោមនស្ស, ទោមនស្ស ជាបច្ច័យនៃទោសៈ, និងរាគៈ ទោសៈព្រមទាំងបច្ច័យ ជាការដែលចតុត្ថជ្ឈាននោះកម្ចាត់ហើយ ព្រោះ សម្លាប់សេចក្តីសុខជាដើមចេញបាន ព្រោះហេតុនោះ រាគៈ និងទោសៈ ទើបមាននៅក្នុងទីឆ្ងាយក្រៃលែង ដូច្នេះឯង ។

**អត្ថាធិប្បាយឧបេក្ខាក្នុងចតុត្ថជ្ឈាន**

បទថា អនុក្ខមសុខំ សេចក្តីថា ឈ្មោះថា អទុក្ខ ព្រោះមិនមាន ទុក្ខ ឈ្មោះថា អសុខ ព្រោះមិនមានសុខ ។ ក្នុងពាក្យថា អនុក្ខមសុខំ នេះ ព្រះមានព្រះភាគទ្រង់សម្តែងវេទនាទី ៣ ដែលជាបដិបក្ខចំពោះទុក្ខ និងសុខដោយព្រះតម្រាស់នេះ ទ្រង់មិនសម្តែងត្រឹមតែការមិនមាននៃទុក្ខ និងសុខទេ ។ អទុក្ខ និងអសុខ ឈ្មោះថា វេទនា ទី ៣ លោកហៅថា

ឧបេក្ខា ខ្លះ ។ ឧបេក្ខានោះ បណ្ឌិតគប្បី**ជ្រាបថា** ឥដ្ឋានិដ្ឋវិបរីតានុ  
 ភវនលក្ខណា មជ្ឈត្តរសា អវិភូតបច្ចុបដ្ឋានា **សុខនិរោធបទដ្ឋានា** មាន  
 ការសោយអារម្មណ៍ដែលខុសប្លែកអំពីអារម្មណ៍ដែលគួរប្រាថ្នា និងមិនគួរ  
 ប្រាថ្នាជាលក្ខណៈ មានភាពជាកណ្តាល ជាកិច្ច មានអារម្មណ៍មិនជាក់  
 ច្បាស់ជាគ្រឿងប្រាកដមានសេចក្តីរលត់**សុខ** ជាបទដ្ឋាន ។

បទថា ឧបេក្ខាសតិធារិសុទ្ធិ មាន**សតិដ៏ស្អាត** ព្រោះឧបេក្ខា  
 សេចក្តីថា មាន**សតិជាធម្មជាតិ** បរិសុទ្ធិ ដែលឧបេក្ខាឱ្យកើតហើយ ។  
 ពិតមែន ក្នុងឈាននេះ **សតិជាធម្មជាតិ**បរិសុទ្ធដោយល្អនិងសេចក្តី  
 បរិសុទ្ធនៃ**សតិ**នោះ ដែលឧបេក្ខាធ្វើហើយ មិនមែនធម៌យ៉ាងដទៃធ្វើទេ,  
 ព្រោះហេតុនោះ ឈាននោះ ទើបព្រះមានព្រះភាគត្រាស់ហៅថា មាន  
**សតិ**បរិសុទ្ធដែលឧបេក្ខាឱ្យកើតហើយ ដូច្នេះ ។ សូម្បីក្នុងគម្ពីរវិភង្គ  
 ព្រះអង្គក៏បានត្រាស់ទុកថា “អយំ **សតិ** ឥមាយ **ឧបេក្ខាយ** វិសទា  
 ហោតិ បរិសុទ្ធ បរិយោទតា តេន វុច្ចតិ : ឧបេក្ខា**សតិបរិសុទ្ធិ**  
**សតិ**នេះ ជាធម្មជាតិរលឹក បរិសុទ្ធិ ផ្លូវផង ដោយឧបេក្ខានេះ ព្រោះ  
 ហេតុនោះ ទើបពោលថា មាន**សតិ**បរិសុទ្ធដោយឧបេក្ខា”<sup>១</sup> ។ ក៏សេចក្តី

---

១. អភិ. វិភ. ឈានវិភង្គ. ៨១. ៤២៨/២៨៥ ។

បរិសុទ្ធនៃសតិក្នុងចតុត្ថជ្ឈាននេះ រមែងមានព្រោះឧបេក្ខាណា, ឧបេក្ខា  
 នោះ ដោយអត្តគប្បីជ្រាបថា មានភាពជាកណ្តាលក្នុងធម៌នោះ ។ មួយ  
 ទៀត ក្នុងចតុត្ថជ្ឈាននេះ សតិប្បណ្ណោះ ជាធម្មជាតិបរិសុទ្ធព្រោះឧបេក្ខា  
 នោះតែម្យ៉ាងក៏ទេ, ម្យ៉ាងទៀត សូម្បីសម្បយុត្តធម៌ទាំងអស់ ក៏បរិសុទ្ធ  
 ព្រោះឧបេក្ខានោះ (ដូចគ្នា) ។ តែទេសនា ព្រះអង្គត្រាស់ទុកដោយ  
 លើកសតិឡើងជាប្រធាន ។

បណ្តាធម៌ក្នុងចតុត្ថជ្ឈាននោះ ឧបេក្ខានេះ មាននៅក្នុងឈានទាំង  
 ៣ សូម្បីក្នុងកាលក្រោយ ក៏ពិតមែនហើយ តែថា ចន្ទលេខា ពោលគឺ  
 តត្រមជ្ឈត្តបេក្ខានេះ សូម្បីមាននៅក្នុងសេចក្តីផ្សេងគ្នានៃឈានមានបឋម  
 ជ្ឈានជាដើម រមែងឈ្មោះថា ជាធម្មជាតិមិនបរិសុទ្ធ ព្រោះត្រូវតែជះនៃ  
 ធម៌ដែលជាសត្រូវ មានវិតក្កៈជាដើមគ្របសង្កត់ទុក និងព្រោះមិនបាន  
 រាត្រី ពោលគឺ ឧបេក្ខាវេទនា ដែលជាសភាគគ្នា ប្រៀបដូចចន្ទលេខា  
 (ព្រះចន្ទ) សូម្បីមាននៅក្នុងពេលថ្ងៃ ក៏ឈ្មោះថា ជារបស់មិនបរិសុទ្ធ  
 មិនថាផ្លូវផង ព្រោះត្រូវស្មើព្រះអាទិត្យគ្របសង្កត់ក្នុងពេលថ្ងៃ ឬ ព្រោះ  
 មិនបានពេលយប់ដែលជាសភាគគ្នា ដោយភាពជារបស់ដែលមាន  
 ឧបការៈដល់ខ្លួន ដោយភាពជារបស់ស្អាតល្អដូច្នោះ ។ ក៏កាលតត្រមជ្ឈត្ត

បេក្ខានោះមិនបរិសុទ្ធ ធម៌ទាំងឡាយមានសតិជាដើមសូម្បីដែលកើតរួមគ្នា  
 ក៏ជាធម្មជាតិមិនបរិសុទ្ធពិត ដូចស្នីនៃព្រះចន្ទដែលមិនបរិសុទ្ធក្នុងពេល  
 ថ្ងៃដូច្នោះ ។ ព្រោះហេតុនោះ ឈានសូម្បីមួយយ៉ាងក្នុងបណ្តាបឋមជ្ឈាន  
 ជាដើមទាំងនោះ ព្រះមានព្រះភាគក៏មិនត្រាស់ថា មានសតិបរិសុទ្ធព្រោះ  
 ឧបេក្ខា ចំណែកក្នុងចតុត្ថជ្ឈាននេះ ព្រះចន្ទពោលគឺ តត្រមជ្ឈត្តបេក្ខានេះ  
 ជាធម្មជាតិបរិសុទ្ធយ៉ាងក្រៃលែង ព្រោះមិនត្រូវតែជនៃធម៌ដែលជា  
 សត្រូវមានវិតក្កៈជាដើមគ្របសង្កត់ និងព្រោះបានពេលយប់ គឺ ឧបេក្ខា  
 វេទនាដែលជាសភាគគ្នា ។ ព្រោះសេចក្តីដែលតត្រមជ្ឈត្តបេក្ខានេះជា  
 ធម្មជាតិបរិសុទ្ធ ធម៌ទាំងឡាយមានសតិជាដើម សូម្បីដែលកើតរួមគ្នាក៏  
 ជាធម្មជាតិបរិសុទ្ធផ្អែងផង ដូចស្នីនៃព្រះចន្ទដែលបរិសុទ្ធដូច្នោះ ព្រោះ  
 ហេតុនោះ ចតុត្ថជ្ឈាននេះប៉ុណ្ណោះ បណ្ឌិតគប្បីជ្រាបថា ព្រះមានព្រះភាគ  
 ត្រាស់ទុកថា មានសតិបរិសុទ្ធព្រោះឧបេក្ខា ។

បទថា ចតុត្ថ : ទី៤ គឺ ជាទី ៤ តាមលំដាប់នៃការគណនា ។  
 ឈាននេះ ឈ្មោះថា ទី ៤ ព្រោះអត្ថថា ព្រះយោគាវចរសម្រេចជាលើក  
 ទី ៤ ។

**តតិយជ្ឈានមានអង្គ ៥ ចតុត្ថជ្ឈានមានអង្គ ៣**

ក្នុងពាក្យថា ឈាន នេះ មានវិនិច្ឆ័យដូច្នេះគឺ ៖ តតិយជ្ឈាន  
 មានអង្គ ៥ ដោយអង្គទាំងឡាយមានឧបេក្ខជាដើមយ៉ាងណា ចតុត្ថជ្ឈាន  
 នេះ ក៏មានអង្គ ៣ ដោយអង្គទាំងឡាយមានឧបេក្ខជាដើមយ៉ាងនោះ ។  
 ដូចដែលព្រះមានព្រះភាគត្រាស់ទុកថា “ឈានន្តិ ឧបេក្ខ សតិ ចិត្ត  
 ស្សេកគ្គតា : ត្រង់ពាក្យថា ឈាន គឺ ឧបេក្ខ សតិ ឯកគ្គតានៃចិត្ត”<sup>១</sup>  
 ដូច្នេះ ។ យ៉ាងនោះជាន័យអមបុណ្ណោះ ។ តែដោយន័យត្រង់ ចតុត្ថជ្ឈាន  
 នេះ វៀរអង្គ គឺ សតិចេញ ព្រោះកាន់យកអង្គ គឺ ឧបេក្ខវេទនានុ៎ះឯង  
 ទើបប្រកបដោយអង្គ ២ ដូចដែលព្រះមានព្រះភាគត្រាស់ទុកថា “តស្មី  
 សមយេ ទុវន្តិកំ ឈានំ ហោតិ ឧបេក្ខ ចិត្តស្សេកគ្គតា : ក្នុងសមយេ  
 នោះ ឈានមានអង្គ ២ គឺ ឧបេក្ខ ចិត្តេកគ្គតា”<sup>២</sup> ពាក្យដ៏សេស មាន  
 ន័យដូចដែលពោលមកហើយនោះឯង ។

ចតុត្ថជ្ឈានកថា ចប់ ។

---

១. អភិ. វិភ. ឈានវិក័ត្ត. ៨១. ៤៣១/២៨៥ ។ ២. អភិ. វិភ. ឈានវិក័ត្ត. ៨១.  
 ៤៦០/២៨៣ ។

អត្ថាធិប្បាយឈាន ៤ របស់បុគ្គល ៥ ប្រភេទ

ឈាន ៤ យ៉ាងទាំងនេះ ដូចពណ៌នាមកនេះ របស់បុគ្គលពួកខ្លះ មានសេចក្តីដែលចិត្តមានអារម្មណ៍តែមួយជាប្រយោជន៍ របស់ពួកបុគ្គល ខ្លះជាបាទនៃវិបស្សនារបស់ពួកបុគ្គលខ្លះ ជាបាទនៃអភិញ្ញា របស់ពួក បុគ្គលខ្លះ ជាបាទនៃនិរោធរបស់ពួកបុគ្គលខ្លះ មានការឈានចុះកាន់ភពជា ប្រយោជន៍ ។

បណ្តាបុគ្គលទាំង ៥ ប្រភេទនោះ ឈានទាំង ៤ របស់ព្រះខ័ណ្ឌ ស្រពទាំងឡាយ មានចិត្តដែលមានអារម្មណ៍តែមួយជាប្រយោជន៍ ។ ពិត មែន ព្រះខ័ណ្ឌស្រពទាំងនោះ តាំងចិត្តទុកយ៉ាងនេះថា “យើងចូលឈាន ហើយ មានចិត្តមានអារម្មណ៍តែមួយ នឹងនៅជាសុខរហូតដល់អស់មួយ ថ្ងៃ” ដូច្នេះ ហើយធ្វើបរិកម្មក្នុងកសិណឱ្យសមាបត្តិទាំង ៨ កើតឡើង ។

ឈានទាំងឡាយរបស់ពួកព្រះសេក្ខៈ និងបុប្ផជួនអ្នកចេញចាក សមាបត្តិហើយតាំងចិត្តទុកថា យើងមានចិត្តតាំងមាំហើយ នឹងឃើញ ច្បាស់ ហើយឱ្យកើតឡើង ចាត់ថា ជាបាទនៃវិបស្សនា ។

ចំណែកបុគ្គលពួកណា ឱ្យសមាបត្តិទាំង ៨ កើតឡើងហើយ ទើបចូលឈានដែលមានអភិញ្ញាជាបាទ ហើយចេញចាកសមាបត្តិ ប្រាថ្នា អភិញ្ញា មានន័យដូចដែលព្រះមានព្រះភាគត្រាស់ទុកថា “ឯកោបិ ហុត្វា



**ពហុធា ហោតិ :** មនុស្សម្នាក់ ធ្វើ(និម្មិត)ឱ្យទៅជាច្រើននាក់ ក៏បាន”<sup>១</sup>

ដូច្នេះ ទើបឱ្យកើតឡើង ឈានទាំងឡាយរបស់បុគ្គលទាំងនោះ រមែងជា បាទនៃអភិញ្ញា ។

ចំណែកបុគ្គលពួកណា ឱ្យសមាបត្តិទាំង ៨ កើតឡើង ទើបចូល និរោធសមាបត្តិហើយតាំងចិត្តទុកថា “យើងនឹងជាអ្នកមិនមានចិត្តសម្រេច និរោធនិព្វាន នៅជាសុខក្នុងទិដ្ឋធម៌នោះឯង រហូតដល់អស់ប្រាំពីរថ្ងៃ ហើយឱ្យឈានកើតឡើង ឈានទាំងឡាយរបស់បុគ្គលទាំងនោះ រមែង ជាបាទនៃនិរោធិ ។

ចំណែកបុគ្គលពួកណា ឱ្យសមាបត្តិទាំង ៨ កើតឡើងហើយ តាំងចិត្តទុកថា យើងជាអ្នកមានឈានមិនសាបសូន្យ នឹងកើតឡើងក្នុង ព្រហ្មលោក ហើយឱ្យឈានកើតឡើង ឈានទាំងឡាយរបស់បុគ្គលទាំង នោះ មានការឈានចុះកាន់ភពជាប្រយោជន៍ ។

ក៏ចតុត្ថជ្ឈាននេះ ព្រះមានព្រះភាគទ្រង់ឱ្យកើតឡើងហើយក្បែរ គល់ពោធិព្រឹក្ស ចតុត្ថជ្ឈាននោះ របស់ព្រះមានព្រះភាគអង្គនោះ បានជា បាទនៃវិបស្សនាផង ជាបាទនៃអភិញ្ញាផង ជាបាទនៃនិរោធិផង បណ្តាល

---

១. ទីយ. សីល. សាមញ្ញផលសូត្រ. ១៤. ១៣៣/១៩៤; ទីយ. បាដិ. សម្ម សាទនីយសូត្រ. ១៨. ៩០/២២៨ ។ អង្គ. តិក. ព្រាហ្មណវគ្គ. ៤១. ៦២/១៧១ ។

កិច្ចទាំងពួងឱ្យសម្រេចផង បណ្ឌិតគប្បីជ្រាបថា ផ្តល់ឱ្យគុណដែលជា  
លោកិយៈ និងដែលជាលោកុត្តរៈគ្រប់យ៉ាង ។

### បុព្វេនិវាសញ្ញាណកថា

ក៏ព្រះមានព្រះភាគ កាលនឹងទ្រង់សម្តែងឯកទេសនៃគុណទាំង  
ឡាយ ដែលចតុត្ថជ្ឈានជាហេតុផ្តល់ឱ្យទាំងនោះ ទើបត្រាស់ថា ឯវិ  
សមាហិតេ ចិត្តេ : កាលដែលចិត្តខាប់ខ្លួន ដូច្នេះជាដើម ។

ក្នុងពាក្យថា សោ ឯវិ ជាដើមទាំងនោះ មានវិនិច្ឆ័យដូចតទៅ  
នេះ ៖

បទថា សោ : នោះ គឺ សោ អហំ : តថាគតនោះឯង ។

បទថា ឯវិ នោះ ជាបទសម្តែងលំដាប់នៃចតុត្ថជ្ឈាន ។ មាន  
អធិប្បាយថា យើងបានចំពោះចតុត្ថជ្ឈាន ដោយលំដាប់នេះ ។

បទថា សមាហិតេ សេចក្តីថា ( កាលចិត្តរបស់តថាគត ) តាំង  
មាំហើយដោយសមាធិក្នុងចតុត្ថជ្ឈាននេះ ។

ចំណែកក្នុងពាក្យថា បរិសុទ្ធ ជាដើម មានវិនិច្ឆ័យដូចតទៅនេះ ៖

ឈ្មោះថា បរិសុទ្ធិ ព្រោះមានសតិជាធម្មជាតិបរិសុទ្ធិ ដែលឧបេក្ខ

ឱ្យកើតហើយ ។ មានពាក្យអធិប្បាយទុកថា ឈ្មោះថា ផ្សំផង គឺ ភ្លឺថា ព្រោះភាពជាធម្មជាតិបរិសុទ្ធនុ៎ះឯង ។

ឈ្មោះថា មិនមានកិលេស ព្រោះសេចក្តីដែលកិលេសដូចទី ទួលមានរាគៈ ជាដើម ដែលមគ្គកំចាត់ហើយ ព្រោះសម្លាប់នូវបច្ច័យមាន សុខជាដើមចេញបាន ។

ឈ្មោះថា ប្រាសចាកសេចក្តីសៅហ្មង ព្រោះការមិនមានកិលេស ដូចទីទួលនុ៎ះឯង ។ ពិតមែន ចិត្ត រមែងសៅហ្មង ព្រោះកិលេសដូចទី ទួល ។

ឈ្មោះថា ជាចិត្តទន់ ព្រោះអប់រំល្អហើយ មានពាក្យអធិប្បាយថា ដល់សេចក្តីជំនាញ ។ ពិតមែន ចិត្តដែលប្រព្រឹត្តទៅនៅក្នុងអំណាច លោកហៅថា មុទុ (ទន់) ។ មួយទៀត ឈ្មោះថា សមគួរដល់កម្ម ព្រោះភាពជាចិត្តទន់នុ៎ះឯង មានពាក្យអធិប្បាយថា សមគួរដល់ការងារ គឺ គួរប្រកបក្នុងការងារ ។ ពិតមែន ចិត្តដែលទន់ រមែងជាបស្ថុគួរ ដល់ការងារ ដូចមាសដែលជម្រះមន្ទិលចេញល្អហើយ ដូច្នោះ ។ ក៏ចិត្ត សូម្បីទាំង២ (គឺ ចិត្តទន់និងចិត្តដែលគួរដល់ការងារ) នោះនឹងមានបាន ក៏ព្រោះជាចិត្តដែលបានទទួលអប់រំល្អហើយនុ៎ះឯង ដូចដែលព្រះមានព្រះ ភាគ ត្រាស់ទុកថា “ម្ចាស់ភិក្ខុទាំងឡាយ តថាគតរំពឹងរកមិនឃើញសភាវៈ

ដទៃសូម្បីតែសភាវៈ ១ ដែលបុគ្គលចម្រើនហើយ ធ្វើឱ្យច្រើនហើយ  
ជាសភាវៈទៃផង គួរដល់ការងារផង ដូចចិត្តនេះសោះឡើយ”<sup>១</sup> ។

ឈ្មោះថា ជាចិត្តនឹងធីន៍ ព្រោះតាំងនៅក្នុងធម៌ទាំងឡាយ មាន  
សេចក្តីបរិសុទ្ធជាដើមទាំងនោះ

ឈ្មោះថា មិនញាប់ញ័រ ព្រោះភាពជាចិត្តតាំងមាំមួនឯង មាន  
អធិប្បាយថា ជាចិត្តមិនញាប់ញ័រ គឺ អស់សេចក្តីញាប់ញ័រ ។

ម្យ៉ាងទៀត ឈ្មោះថា ជាចិត្តនឹងធីន៍ ព្រោះភាពជាចិត្តតាំងនៅ  
ហើយក្នុងអំណាចរបស់ខ្លួន ដោយភាពជាចិត្តទន់នឹងគួរដល់ការងារ ។

ឈ្មោះថា មិនញាប់ញ័រ ព្រោះភាពជាចិត្តដែលធម៌ទាំងឡាយមានសទ្ធាជា  
ដើម ផ្តន្ទទុកហើយ ។

ចិត្តមិនញាប់ញ័រដោយធម៌ ៦ យ៉ាង

ពិតមែន ចិត្តដែលសទ្ធាផ្តន្ទទុកហើយ រមែងមិនញាប់ញ័រ ព្រោះ  
អសទ្ធិយៈ (ការមិនមានសទ្ធា) ដែលរឹរឹយៈផ្តន្ទទុកហើយ រមែងមិនញាប់  
ញ័រ ព្រោះកោសជ្ជៈ (សេចក្តីខ្ជិលច្រអូស) ដែលសតិផ្តន្ទទុកហើយ

---

១. អង្គ. ឯក. បាលីពួកធម៌មួយ. ៤០. ៤៨/១៨ ។

រមែងមិនញាប់ញ័រ ព្រោះសេចក្តីប្រមាទ (សេចក្តីធ្វេសប្រហែស)  
 ដែលសមាធិផ្តងទុកហើយ រមែងមិនញាប់ញ័រព្រោះឧទ្ធច្ចៈ (សេចក្តីរវើ  
 រវាយ) ដែលបញ្ញាផ្តងទុកហើយ រមែងមិនញាប់ញ័រព្រោះអវិជ្ជា (ការ  
 មិនដឹង) ដែលដល់សេចក្តីភ័យ រមែងមិនញាប់ញ័រ ព្រោះសេចក្តី ឆឺតគឺ  
 កិលេស ចិត្តដែលធម៌ ៦ យ៉ាងទាំងនេះផ្តងទុកហើយ ជាចិត្តដល់ការមិន  
 ញាប់ញ័រ ។ ចិត្តដែលប្រកបដោយអង្គ ៨ ប្រការ ដូចពណ៌នាមក  
 ហើយនេះ រមែងជាបស្សន្តរដល់អភិវិហារ ដើម្បីការធ្វើឱ្យច្បាស់ដោយ  
 អភិញ្ញា ដែលធម៌ទាំងឡាយដែលគួរធ្វើឱ្យច្បាស់ដោយអភិញ្ញា ។

សូម្បីន័យមួយទៀត កាលចិត្តតាំងមាំហើយដោយសមាធិក្នុង  
 ចតុត្ថជ្ឈាន

ឈ្មោះថា បរិសុទ្ធ ព្រោះជាចិត្តឆ្ងាយចាកនីវរណៈ,

ឈ្មោះថា ផ្លូវផ្តង ព្រោះឈានកន្លងអង្គឈានមានវិតក្កៈជាដើម,

ឈ្មោះថា មិនមានកិលេស ព្រោះមិនមានការប្រព្រឹត្តក្រោមដោយ  
 សេចក្តីប្រាថ្នាដ៏លាមក ដែលជាសត្រូវចំពោះការត្រឡប់បានឈាន<sup>១</sup>  
 អធិប្បាយថា ឈ្មោះថា មិនមានកិលេស ព្រោះមិនមានការប្រព្រឹត្តក្រោម

---

១. វិសុទ្ធិមគ្គ. ២/២០៣ ជា ឈានបដិលាភបច្ចនីកានំ ឃើញថា ត្រូវ ទើបប្រតិបត្ត  
 នោះ ។

ដោយសេចក្តីប្រាថ្នាគឺ ព្រោះមិនមានបច្ច័យនៃកាមរាគៈមានប្រការផ្សេង ៗ ដែលធ្លាក់ចុះហើយ គឺ ប្រព្រឹត្តទៅហើយដោយអំណាចសេចក្តីប្រាថ្នា ។

ឈ្មោះថា ប្រាសចាកសេចក្តីសៅហ្មង ព្រោះសេចក្តីប្រាសចាកទៅ នៃសេចក្តីសៅហ្មងរបស់ចិត្ត មានអភិជ្ឈាជាដើម ។ ក៏សូម្បីធម៌ទាំង ២ (គឺ ការមិនមានកិលេសដូចទីទួល និងមានកិលេសប្រាសចាកទៅ)

នោះ បណ្ឌិតគប្បីជ្រាបតាមជួរនៃអនន្តណសូត្រ<sup>១</sup>និងវត្ថុសូត្រ<sup>២</sup> ។

ឈ្មោះថា ជាចិត្តទន់ ព្រោះដល់សេចក្តីជំនាញ ។

ឈ្មោះថា សមគួរដល់កម្ម ព្រោះចូលដល់ភាពជាបាទនៃបូទី,

ឈ្មោះថា ជាចិត្តនឹងឆ័ង មិនញាប់ញ័រ ព្រោះចូលដល់ភាពជាធម្ម ជាតិប្រណីត ដោយសេចក្តីពេញបរិបូណ៌នៃការវិនា, អធិប្បាយថា ចិត្ត រមែងមិនញាប់ញ័រ យ៉ាងណា, ជាចិត្តនឹងឆ័ង ក៏យ៉ាងនោះ ។

ចិត្តដែលប្រកបដោយអង្គ ៨ ប្រការ សូម្បីដូចពណ៌នាមកហើយ នេះ រមែងជាបស់គួរដល់អភិនិហារ ជាបាទ ជាបទដ្ឋាន នៃការធ្វើឱ្យ ច្បាស់ដោយអភិញ្ញា ដែលធម៌ទាំងឡាយដែលគួរធ្វើឱ្យច្បាស់ដោយ អភិញ្ញា ដោយប្រការដូច្នេះ ។

១. មជ្ឈិ. មូល. អន្តណសូត្រ. ២០. ៥៣/៧៨ ។ ២. សំយុ. និទា. ២៩. ១៦៦/៩៦ ។

បទថា បុព្វេនិវាសានុស្សតិញ្ញាណាយ សេចក្តីថា កាលចិត្ត  
នោះដែលជាបាទនៃអភិញ្ញា កើតហើយយ៉ាងនោះ, ( យើងបានបង្កើនចិត្ត  
ទៅ ) ដើម្បីប្រយោជន៍ដល់បុព្វេនិវាសានុស្សតិញ្ញាណនោះ ។

**អត្ថាធិប្បាយវិគ្រោះ បុព្វេនិវាសសំណូ**

ក្នុងបណ្តាបទថា បុព្វេនិវាស ជាដើមនេះ គប្បីជាបរិគ្រោះស័ព្ទ  
ដូច្នេះ ៖

ខន្ធដែលខ្លួនធ្លាប់នៅហើយក្នុងកាលមុន គឺ ក្នុងអតីតជាតិ ឈ្មោះ  
ថា បុព្វេនិវាស ( ខន្ធដែលខ្លួនធ្លាប់នៅហើយក្នុងកាលមុន ) ។

ខន្ធដែលខ្លួនធ្លាប់នៅរួចហើយ គឺ ដែលខ្លួនតាមសោយហើយ  
បានដល់ ដែលកើតឡើងក្នុងសន្តានរបស់ខ្លួនហើយរលត់ទៅ ឬធម៌ដែល  
ខ្លួនធ្លាប់នៅហើយ ឈ្មោះថា និវត្តា ( ខន្ធឬធម៌ដែលខ្លួនធ្លាប់នៅរួច  
ហើយ ) ។

ធម៌ទាំងឡាយដែលខ្លួនធ្លាប់នៅ ដោយការនៅដោយភាពជាគោចរ  
គឺ ដែលខ្លួនដឹងច្បាស់ បានដល់ ដែលខ្លួនកំណត់ហើយ ដោយវិញ្ញាណ  
របស់ខ្លួន ឬ សូម្បីដែលខ្លួនដឹងច្បាស់ហើយដោយវិញ្ញាណរបស់អ្នកដទៃ  
ក្នុងញាណទាំងឡាយ មានការតាមរលឹកដល់សង្សារវដ្តដែលខ្លួនកាត់បាន

ដាច់ហើយ ឈ្មោះថា និរុត្តា ។

ព្រះយោគាវចរ រមែងតាមរលឹក បានដល់ ខន្ធ ដែលខ្លួនធ្លាប់នៅ  
ក្នុងកាលមុនដោយសតិណា<sup>១</sup> សតិនោះ ឈ្មោះថា បុព្វេនិវាសានុស្សតិ  
ក្នុងពាក្យថា បុព្វេនិវាសានុស្សតិ នេះ ។

ញាណដែលសម្បយុត្តដោយសតិនោះ ឈ្មោះថា ញាណ ។  
ដើម្បីប្រយោជន៍ដល់បុព្វេនិវាសានុសតិញាណនេះ, មានពាក្យអធិប្បាយ  
ថា (យើងបានបង្កើនចិត្តទៅ) ដើម្បីបុព្វេនិវាសានុស្សតិញាណ គឺ  
ដើម្បីសម្រេច បានដល់ ដើម្បីដល់ញាណនោះ ដោយប្រការដូច្នេះ ។

បទថា អភិជន្នាមេស្មី : ទើបតថាគតបង្កើនចូលទៅ គឺតថាគត  
បានបង្កើនទៅចំពោះហើយ ។ បទថា សោ គឺ សោ អហំ : តថាគត  
នោះ ។ បទថា អនេកវិហិតំ : មិនមែនតែមួយវិហិត គឺ មិនមែនតែ  
មួយជាតិ, ម្យ៉ាងទៀត អធិប្បាយថា ដែលយើងឱ្យប្រព្រឹត្តទៅហើយ គឺ  
ពណ៌នាទុកហើយដោយអនេកប្រការ ។ បទថា បុព្វេនិវាសំ : អាស្រ័យ  
នៅអំពីមុន បានដល់ សន្តានដែលយើងធ្លាប់នៅប្រចាំ ។ ក្នុងភពនោះ ៗ  
ចាប់តាំងពីភពដែលកន្លងហើយជាលំដាប់ទៅ ។ ដោយបទថា អនុស្សរាមិ

១. វិសុទ្ធិមគ្គ. ២/២១ ។



: តថាគតរលឹក នេះព្រះមានព្រះភាគ រមែងទ្រង់សម្តែងថា តថាគតបាន  
តាមរលឹកទៅ ៗ ដល់រំលឹកនៃជាតិបានយ៉ាងនេះ គឺ មួយជាតិខ្លះ ពីរ  
ជាតិខ្លះ បីជាតិខ្លះជាដើម, ម្យ៉ាងទៀត យើងរលឹកតាមបានពិត ៗ គឺ  
កាលចិត្តគ្រាន់តែយើងបានបង្កើនទៅចំពោះហើយប៉ុណ្ណោះ យើងក៏រលឹក  
បាន ។ ពិតមែន ព្រះមហាបុរសទាំងឡាយ ដែលមានបារមីពេញប្រៀប  
ហើយ មិនមានការធ្វើបរិកម្ម ព្រោះហេតុនោះ មហាបុរសទាំងនោះ  
ល្មមបង្កើនចិត្តបែរត្រង់ទៅប៉ុណ្ណោះ ក៏មែនរលឹក (ជាតិ) បាន ។  
ចំណែកកុលបុត្រអ្នកជាអាទិកម្មិកទាំងឡាយ ត្រូវធ្វើបរិកម្មទើបរលឹក  
(ជាតិ) បាន ព្រោះហេតុនោះ ការបរិកម្មដោយអំណាចនៃកុលបុត្រទាំង  
នោះ ទើបគួរពោលទុកផង ។ តែកាលខ្ញុំព្រះករុណានឹងពោលការបរិកម្ម  
នោះ នឹងធ្វើនិទាននៃព្រះវិន័យឱ្យជាការឆ្លងក្រៃលែង ព្រោះដូច្នោះ ខ្ញុំព្រះ  
ករុណានឹងមិនពោលការបរិកម្មនោះទុក តែអ្នកសិក្សាដែលមានសេចក្តី  
ត្រូវការ គួរកាន់យកបរិកម្មនោះ តាមន័យដែលខ្ញុំព្រះករុណាពោលទុក  
ហើយ ក្នុងបករណ៍វិសេសឈ្មោះវិសុទ្ធិមគ្គ<sup>១</sup> ។ ក៏ក្នុងនិទាននៃព្រះវិន័យ  
នេះ ខ្ញុំព្រះករុណានឹងពណ៌នាទុកចំពោះបាលីប៉ុណ្ណោះ ។

---

១. វិសុទ្ធិមគ្គ. ២/២៥១-២៥៣ ។

បទថា សេយ្យដ៏ធំ ជានិបាត ចុះក្នុងអត្ថនៃការសម្តែងប្រការ  
 ដែលព្រះអង្គទ្រង់ចាប់ផ្តើមទុកហើយ ។ ព្រោះហេតុនោះឯង ព្រះមានព្រះ  
 ភាគ កាលនឹងទ្រង់សម្តែងប្រការដែលផ្សេងគ្នានៃបុព្វេនិវាស ដែលព្រះ  
 អង្គទ្រង់ចាប់ផ្តើមទុកហើយ នោះ ទើបត្រាស់ពាក្យជាដើមថា ឯកម្សិ  
 ជាតិ ជាដើម ។ ក្នុងពាក្យថា ឯកម្សិ ជាតិ ជាដើមនោះមានវិនិច្ឆ័យ  
 ដូច្នេះ ៖

ពីរបទថា ឯកម្សិ ជាតិ : មួយជាតិខ្លះ សេចក្តីថា មួយខន្ធសន្តាន  
 ដែលរាប់បញ្ចូលក្នុងភពមួយ ដែលមានបដិសន្ធិជាមូល មានចុតិជា  
 ទីបំផុត ។ បទថា ទ្វេបិ ជាតិយោ : ពីរជាតិខ្លះ ជាដើម ក៏ន័យនេះ ។

### អត្ថាធិប្បាយ អំពីកប្ប

មួយទៀត ក្នុងបទថា អនេកេបិ សំវដ្តកប្ប ជាដើម គប្បីជ្រាប  
 ថា កប្បដែលកំពុងវិនាស ឈ្មោះថា សំវដ្តកប្ប, កប្បដែលកំពុង  
 ចម្រើនឡើង ឈ្មោះថា វិវដ្តកប្ប ។ បណ្តាសំវដ្តកប្បនិងវិវដ្តកប្បទាំង  
 ២ នោះ សំវដ្តឋាយិកប្ប ឈ្មោះថា ជាការដែលលោកកាន់យកហើយ  
 ដោយសំវដ្តកប្ប ព្រោះសំវដ្តកប្បជាមូលដើមនៃសំវដ្តឋាយិកប្បនោះ  
 និងវិវដ្តឋាយិកប្ប ក៏ជាការដែលលោកកាន់យកហើយដោយវិវដ្តកប្ប ។

ពិតមែន កាលកាន់យកដូច្នោះ កប្បទាំងឡាយដែលព្រះមានព្រះ  
ភាគត្រាស់ទុកថា “យំ យាវតា វា បទ អាកន្ធិយ្យា : ម្នាលភិក្ខុទាំង  
ឡាយ អសន្ធិយ្យ (កាលដែលយូររាប់មិនបាន) នៃកប្បនេះ មាន  
៤ ។ អសន្ធិយ្យ ៤ គឺអ្វីខ្លះ ។ ” គឺ សំវដ្តកប្ប ១ សំវដ្តហាយីកប្ប  
១ វិវដ្តកប្ប ១ វិវដ្តហាយីកប្ប ១<sup>(១)</sup> ។ ទាំងអស់ រមែងជាការដែល  
លោកកាន់យកហើយ ។

បណ្តាកប្បទាំងនោះ សំវដ្តកប្បមាន ៣ គឺ តេជោសំវដ្តកប្ប  
(គឺ កប្បដែលវិនាសទៅព្រោះភ្លើង) ១ អាបោសំវដ្តកប្ប (គឺ កប្ប  
ដែលវិនាសទៅព្រោះទឹក) ១ វាយោសំវដ្តកប្ប (គឺ កប្បដែលវិនាស  
ទៅព្រោះខ្យល់) ។

ព្រំប្រទល់នៃសំវដ្តកប្បមាន ៣ គឺ ជាន់អាកស្សរៈ ១ ជាន់  
សុតកិណ្ឌៈ ១ ជាន់វេហប្បលៈ ១ ។ ក្នុងកាលណា កប្ប រមែងវិនាស  
ទៅព្រោះភ្លើង, ក្នុងកាលនោះ លោករមែងត្រូវភ្លើងនេះ ខាងក្រោមតាំង  
ពីជាន់អាកស្សរៈចុះមក ។ ក្នុងកាលណា កប្បរមែងវិនាសទៅព្រោះ  
ទឹកក្នុងកាលនោះ លោករមែងត្រូវទឹកទម្លាយឡើងទៅ ខាងក្រោមតាំង  
ពីជាន់សុតកិណ្ឌៈចុះមក ។ ក្នុងកាលណា កប្បរមែងវិនាសទៅព្រោះ

---

១. អង្គ. ចតុ. ឥន្ទ្រិយវគ្គ. ៤៣. ៦/២ ។

ខ្យល់, ក្នុងកាលនោះ លោកវមែនត្រូវខ្យល់បក់ឡើងខាត់ខ្មោយទៅ ខាង  
ក្រោមតាំងពីជាន់វេហ្មបួលចុះមក ។ ក៏ដោយចំណែកច្រើន<sup>១</sup> ពុទ្ធខេត្ត  
មួយយ៉ាង (គឺខេត្តរបស់ព្រះពុទ្ធ) រមែងវិនាសទៅ សូម្បីគ្រប់កាល ។

### ពុទ្ធខេត្ត ៣ ព្រមទាំងអត្ថាធិប្បាយ

ដែលឈ្មោះថា ពុទ្ធខេត្ត (គឺ ខេត្តរបស់ព្រះពុទ្ធ) មាន ៣ គឺ  
ជាតិខេត្ត (គឺខេត្តដែលប្រសូតិ)<sup>១</sup> អាណាខេត្ត (គឺខេត្តដែននៃអំណាច)  
១ វិស័យខេត្ត (គឺខេត្តដែននៃអារម្មណ៍ ឬសេចក្តីប្រាថ្នា)<sup>១</sup> ។

ក្នុងពុទ្ធខេត្ត ៣ យ៉ាងនោះ ស្ថានជាទីញាប់ញ័រហើយ ព្រោះហេតុ  
ទាំងឡាយ មានការចាប់បដិសន្ធិជាដើម របស់ព្រះតថាគត ឈ្មោះថា  
ជាតិខេត្ត ដែលមានមុនចក្រវាឡជាទីបំផុត ។

ស្ថានទីអានុភាពនៃព្រះបរិត្តទាំងនេះ គឺ រតនបរិត្ត មេត្តាបរិត្ត ខន្ធ  
បរិត្ត ធនគ្គបរិត្ត អាដានាជ័យបរិត្ត មោរាបរិត្ត ប្រព្រឹត្តទៅ ឈ្មោះថា  
អាណាខេត្តដែលមានសែនកោដិចក្រវាឡជាទីបំផុត ។

ខេត្តជាទីពឹងដែលព្រះអង្គទ្រង់រលឹកចំណង់ប្រាថ្នា ដែលព្រះអង្គ  
ទ្រង់សំដៅដល់ការត្រាស់ទុកថា ក៏ឬថា តថាគតគប្បីប្រាថ្នាលោកធាតុ

---

១. យោជនា ១/១៦១ : វិគ្គារតោតិ បុថុកតោ. ។

មានប្រមាណត្រឹមណា ដូច្នេះជាដើម ឈ្មោះថា វិស័យខេត្ត ដែលមាន  
ប្រមាណមិនមានទីបំផុត ។

បណ្តាពុទ្ធខេត្តទាំង ៣ ទាំងនោះ អាណាខេត្តមួយយ៉ាង រមែង  
វិនាសទៅដូចពណ៌នាមកដូច្នេះ ។ ក៏កាលអាណាខេត្តនោះវិនាសហើយ  
ជាតិខេត្តក៏រមែងវិនាសទៅផងដែរ ។ និងជាតិខេត្តកាលវិនាសទៅ ក៏  
រមែងវិនាសដោយរួមគ្នាទៅន្ទុះឯង ។ សូម្បីកាលតាំងនៅ ក៏រមែងតាំង  
នៅដោយរួមគ្នា ។ ការវិនាសទៅ និងការតាំងនៅនៃខេត្តនោះ ខ្ញុំព្រះ  
ករុណាពោលទុកហើយក្នុងបក្សណាវិសេសឈ្មោះវិសុទ្ធិមគ្គ<sup>១</sup> ។ អ្នក  
សិក្សាទាំងឡាយ ដែលមានសេចក្តីត្រូវការ គប្បីកាន់យកអំពីបក្សណា  
វិសេសឈ្មោះវិសុទ្ធិមគ្គនោះ ។

ក៏បណ្តាសំវដ្តកប្បនិងវិវដ្តកប្ប ដែលព្រះមានព្រះភាគ ត្រាស់ទុក  
ហើយយ៉ាងនោះ ព្រះមានព្រះភាគប្រថាប់អង្គុយនៅក្នុងពោធិមណ្ឌល  
ដើម្បីត្រូវការត្រាស់ដឹងក្រែលែងនូវព្រះសម្មាសម្ពោធិញ្ញាណ ទ្រង់រលឹក  
( បុព្វេនិវាសបាន ) រហូតដល់អស់សំវដ្តកប្បជាច្រើនខ្លះ រហូតដល់អស់  
វិវដ្តកប្បជាច្រើនខ្លះ រហូតដល់អស់សំវដ្តកប្បនិងវិវដ្តកប្បជាច្រើនខ្លះ ។

ទ្រង់រលឹកបាន ដោយន័យយ៉ាងណា ?

---

១. វិសុទ្ធិមគ្គ ២. ២២៥/២៦៥ ។

ទ្រង់រលឹកបានដោយន័យថា អមុត្តរាសី ដូច្នេះជាដើម ។

បណ្តាបទទាំងនោះ បទថា អមុត្តរាសី : កើតក្នុងភពឯណោះ សេចក្តីថា ក្នុងសំដែងកប្បឈ្មោះឯណោះ យើងបានកើតហើយ គឺ ក្នុង ភពក្តី ក្នុងកំណើតក្តី ក្នុងគតិក្តី ក្នុងវិញ្ញាណបិទ្ធិក្តី ក្នុងសត្វាវាសក្តី ក្នុង សត្តនិកាយក្តី ឈ្មោះឯណោះ យើងបានមានហើយ ។

បទថា ឯវិនាមោ : មានឈ្មោះយ៉ាងនេះ សេចក្តីថា ( ក្នុងភព ជាដើមឈ្មោះឯណោះ ) គឺថាគតមានឈ្មោះថា វេស្សន្តរ ឬមានឈ្មោះថា ជោតិបាល ។

បទថា ឯវិគោត្តោ : មានគោត្រយ៉ាងនេះ សេចក្តីថា គឺថាគតជា ភគវិគោត្រ ឬគោតមគោត្រ ។

បទថា ឯវិវណ្ណោ : មានសម្បុរយ៉ាងនេះ សេចក្តីថា គឺថាគតជា អ្នកមានសម្បុរស ឬខ្មៅស្រគំ ។

បទថា ឯវិមាហារោ : មានអាហារយ៉ាងនេះ សេចក្តីថា គឺថាគតមានអាហារគឺ បាយនៃស្រូវសាលីដែលផ្សំដោយសាច់ ឬមានផ្លែ ឈើដែលជ្រុះចុះមកឯដី ជាបស្ចិមភិកោត ។

បទថា ឯវិសុខទុក្ខប្បដិសំវេទី : ទទួលសុខទុក្ខយ៉ាងនេះ

សេចក្តីថា តថាគតបានសោយសុខ និងទុក្ខផ្សេងដោយប្រភេទមាន សាមិសសុខ និងនិរាមិសសុខជាដើម ដែលប្រព្រឹត្តទៅមកកាយ និងមក ចិត្តដោយអនេកប្រការខ្លះ ។

បទថា ឯវេរមាឃុបរិយន្តោ មានកំណត់អាយុប៉ុណ្ណោះ សេចក្តីថា (ក្នុងភពជាដើមឈ្មោះឯណោះ) តថាគតមានទីបំផុតនៃអាយុកំណត់បាន ១០០ ឆ្នាំ ឬមានទីបំផុតនៃអាយុកំណត់បាន ៨៤,០០០ កប្ប យ៉ាង នោះ ។

ច្រើនបទថា សោ តតោ ចុតោ អមុត្រ ឧទបាធ៍ : តថាគត ច្យុតចាកអត្តភាពនោះហើយបានទៅកើតក្នុងភពឯណោះ សេចក្តីថា តថាគតនោះច្យុតចាកភព កំណើត គតិ វិញ្ញាណបិទ្ចិ សត្តាវាស ឬសត្ត និកាយនោះហើយ ទើបបានកើតឡើងក្នុងភព កំណើត គតិ វិញ្ញាណបិទ្ចិ សត្តាវាស ឬក្នុងសត្តនិកាយឈ្មោះឯណោះទៀត ។

បទថា តត្រាបាសី សេចក្តីថា ខាងក្រោយយើងបានមានហើយ ក្នុងភព កំណើតគតិ វិញ្ញាណបិទ្ចិ សត្តាវាស ឬក្នុងសត្តនិកាយសូម្បី នោះ ដដែលទៀត ។ ពាក្យថា ឯវំ នាមោ ជាដើម មានន័យដូចពោល ហើយនុ៎ះឯង ។

ម្យ៉ាងទៀត ព្រោះការរលឹកនេះថា អមុត្រាសី ជាការទ្រង់រលឹក  
 តាមដែលត្រូវការរបស់ព្រះមានព្រះភាគ អ្នកទ្រង់រលឹកឡើងទៅតាម  
 លំដាប់, ការរលឹកនេះថា សោ តតោ ចុតោ ជាការពិចារណារបស់ព្រះ  
 មានព្រះភាគ អ្នកទ្រង់រលឹកថយក្រោយត្រឡប់, ព្រោះដូច្នោះ គប្បីជ្រាប  
 សេចក្តីថា ព្រះមានព្រះភាគ ទ្រង់សំដៅយកភពតុស្ថិត ទើបត្រាស់ពាក្យ  
 នេះថា អមុត្រ ឧទធានី ក្នុងលំដាប់នៃការទ្រង់ឧប្បត្តិឡើងក្នុងភពនេះ ។  
 ថា ឥធូបបន្ទោ ។

ច្រើនបទថា តត្រាធាសី ឯវន្ទាមោ សេចក្តីថា យើងបានជាទេ  
 វបុត្រមាននាមថា សេតុកេតុ ក្នុងតុស្ថិតពិភពសូម្បីនោះ ។

បទថា ឯវគោត្តោ សេចក្តីថា យើងមានគោត្រដូចគ្នានឹងទេវតា  
 ទាំងនោះ ។

បទថា ឯវរណ្ណោ សេចក្តីថា យើងមានពណ៌សម្បុរដូចមាស ។

បទថា ឯវមាហារោ សេចក្តីថា យើងមានអាហារសស្អាតជាទិព្វ ។

បទថា ឯវសុខទុក្ខបដិសំវេទី សេចក្តីថា យើងបានសោយសុខ  
 ដែលជាទិព្វយ៉ាងនេះ ។ ចំណែកទុក្ខ ត្រឹមតែជាទុក្ខប្រចាំសង្ខារប៉ុណ្ណោះ ។



បទថា ឯវមាយុបរិយន្តោ សេចក្តីថា យើងមានទីបំផុតនៃ  
អាយុ ៥៧ កោដិ និង ៦ លានឆ្នាំ យ៉ាងនេះ ។

ច្រើនបទថា សោ តតោ ធុតោ សេចក្តីថា យើងនោះ ចុះតិចាក  
តុស្ថិតិភពនោះហើយ ។

ប្រជុំបទថា ឥន្ទបបន្នោ : មកកើតក្នុងនេះ សេចក្តីថា យើង  
កើតហើយក្នុងព្រះគភ៌របស់ព្រះនាងមហាមាយាទេវីក្នុងភពនេះ ។

បទថា ឥតិ : យ៉ាងនេះ គឺ ដោយប្រការដូច្នេះ ។

ពីរបទថា សាការំ សឧទ្ទេសំ : ព្រមទាំងអាការ ព្រមទាំង  
ឧទ្ទេស គឺ ព្រមដោយឧទ្ទេស ដោយអំណាចឈ្មោះ និងគោត្រ, ព្រម  
ដោយអាការ ដោយអំណាចពណ៌សម្បុរជាដើម ។

ពិតមែន សត្វ មនុស្សដែលគេសម្តែងឡើង ដោយឈ្មោះនិង  
គោត្រថា តិស្សៈ គោតមៈ ដូច្នេះ ។ សត្វ រមែងប្រាកដដោយភាពជា  
ផ្សេងៗ គ្នា ដោយពណ៌សម្បុរជាដើមថា ស លឿង ដូច្នេះជាដើម ។  
ព្រោះហេតុនោះ ឈ្មោះនិង គោត្រ ឈ្មោះថា ឧទ្ទេស, ពណ៌សម្បុរជា  
ដើមក្រៅនេះ ឈ្មោះថា អាការ ។

ពួកតិរិយរលីកជាតិបាន ៤០ កប្ប

សួរថា ក៏បុព្វេនិវាស រលីកបានតែព្រះពុទ្ធទាំងឡាយមួយពួក  
 ប៉ុណ្ណោះឬ ? ខ្ញុំព្រះករុណានិងឆ្លើយតទៅ ៖ មិនមែនរលីកបានតែព្រះ  
 ពុទ្ធទាំងឡាយមួយពួកប៉ុណ្ណោះទេ, សូម្បីព្រះបច្ចេកពុទ្ធ ព្រះសាវ័ក និង  
 តិរិយក៏រលីកបាន, ប៉ុន្តែថា រលីកបានដោយមិនវិសេសឡើយ ។ ពិត  
 មែន ពួកតិរិយ រមែងរលីកបានត្រឹមតែ ៤០ កប្បប៉ុណ្ណោះ ហួសពីនោះ  
 ទៅ រលីកមិនបាន ។

សួរថា ព្រោះហេតុអ្វី ?

ឆ្លើយថា ព្រោះមានបញ្ញាទន់ខ្សោយ ។

ពិតមែន បញ្ញារបស់តិរិយទាំងនោះ ចាត់ថា មានកម្លាំងទន់ខ្សោយ  
 ព្រោះវៀរចាកការកំណត់នាមនិងរូប ។

ព្រះអសីតិមហាសាវ័ករលីកជាតិបាន១សែនកប្ប

ក៏បណ្តាព្រះសាវ័កទាំងឡាយ ព្រះមហាសាវ័ក ៨០ រូប រលីក  
 បានសែនកប្ប ។

ព្រះអគ្គសាវ័កទាំង ២ អង្គ រលីកបានមួយអសង្ខេយ្យនិងមួយ  
 សែនកប្ប ។ ព្រះបច្ចេកពុទ្ធទាំងឡាយ រលីកបានពីរអសង្ខេយ្យនិងមួយ

សែនកប្ប ។ ពិតមែន អភិទិហាររបស់ព្រះមហាសាវក ព្រះអគ្គសាវក និងព្រះបច្ចេកពុទ្ធទាំងនោះ មានប្រមាណប៉ុណ្ណោះ ។ ចំណែករបស់ព្រះ ពុទ្ធទាំងឡាយ មិនមានកំណត់, ព្រះពុទ្ធទាំងឡាយ រមែងរលឹកបានដរាប ប៉ុន្តែដែលទ្រង់ប្រាថ្នា ។ តែពួកតិរិយ រមែងរលឹកបានតាមលំដាប់ខ្លួន ប៉ុណ្ណោះ ផុតលំដាប់ ( ខ្លួន ) ទៅ រមែងមិនអាចនឹងរលឹកបាន ដោយ អំណាចចុតិនិងបដិសន្ធិ ។ ព្រោះថា ការឈានចុះកាន់ប្រទេស ( នៃ ញាណ ) ដែលខ្លួនប្រាថ្នា រមែងមិនមានដល់តិរិយទាំងនោះ អ្នកដូចជា មនុស្សខ្វាក់ ។ ព្រះសាវកទាំងឡាយ រមែងរលឹកបានសូម្បីដោយប្រការ ទាំង ២ ។ ព្រះបច្ចេកពុទ្ធទាំងឡាយ ក៏ដូចយ៉ាងនោះ ។ ចំណែកព្រះ ពុទ្ធទាំងឡាយ រមែងទ្រង់រលឹកបានរហូតដល់អស់ស្ថានទី ៗ ទ្រង់ប្រាថ្នា នោះ ។ ទាំងអស់តែម្តងក្នុងខាងក្រោមឬខាងលើ ក្នុងកោដិកប្បជាច្រើន ដោយលំដាប់ខ្លួនខ្លះ ដោយអំណាចចុតិនិងបដិសន្ធិខ្លះ ដោយអំណាចការ ឈានទៅដូចរាជសីហ៍ខ្លះ ។

ក្នុងពាក្យថា អយំ ខោ មេ ព្រាហ្មណ រត្តិយា បឋមេ យាមេ បឋមា វិជ្ជា អធិគតា : ម្ចាស់ព្រាហ្មណ៍ បឋមវិជ្ជានេះហើយ ដែលតថាគតបានត្រាស់ដឹងក្នុងយាមដំបូងនៃរាត្រី មានវិនិច្ឆ័យដូច្នេះ ៖

បទថា មេ : ដែលតថាគត បានដល់ គឺតថាគត ។

សេចក្តីដឹងច្បាស់ លោកហៅថា វិជ្ជា ព្រោះអត្ថថា ធ្វើឱ្យដឹង  
ច្បាស់ ។

សួរថា រមែងធ្វើឱ្យដឹងច្បាស់អ្វី ?

ឆ្លើយថា រមែងធ្វើឱ្យដឹងច្បាស់នូវបុព្វេនិវាស ។

មោហៈដែលបិទបាំងវិជ្ជានោះ លោកហៅថា អវិជ្ជា ព្រោះអត្ថថា  
ជាហេតុធ្វើមិនឱ្យដឹងច្បាស់នូវបុព្វេនិវាសនោះឯង ។ មោហៈនោះឯង  
លោកហៅថា តមៈ (សេចក្តីងងឹត) ក្នុងបទថា តមោ ព្រោះអត្ថថា  
បិទបាំង ។ វិជ្ជានោះឯង លោកហៅថា អាណកៈ ក្នុងបទថា  
អាណោតោ ព្រោះអត្ថថា ធ្វើពន្លឺ ។ ក៏បណ្តាបទទាំងនេះ ក្នុងបទថា  
វិជ្ជា អធិគតា នេះ មានអធិប្បាយប៉ុណ្ណេះ ។ ពាក្យដែលនៅសល់ជា  
ពាក្យពោលសរសើរ ។

ចំណែកក្នុងបទទាំង ២ ថា វិជ្ជា អធិគតា អវិជ្ជា វិហតា :  
សេចក្តីល្ងង់ខ្ចាត់បាត់ទៅ សេចក្តីចេះដឹងប្រាកដ នេះមានយោជនាថា វិជ្ជា  
នេះឯង តថាគតបានសម្រេចហើយ អវិជ្ជា ដែលតថាគតអ្នកបាន  
សម្រេចវិជ្ជានោះ កម្ចាត់បានហើយ, អធិប្បាយថា ឱ្យវិនាសហើយ ។

សួរថា ព្រោះហេតុអ្វី ?

ឆ្លើយថា ព្រោះហេតុដែលវិជ្ជាកើតឡើងហើយ ។

ក្នុងបទទាំង ២ ( គឺ តមោ វិហតោ អាណោ ឧប្បន្នោ :  
ឆន្ទីតខាត់

បាត់ទៅ ពន្លឺក៏កើតឡើង ) សូម្បីក្រៅនេះ ក៏មានន័យនេះ ។

សំព្គថា យថា ក្នុងពាក្យថា យថាតំ នេះ ជានិបាត ចុះក្នុង  
សេចក្តីឧបមា ។

សំព្គថា តំ ជានិបាត ។

( វិជ្ជាជាដើមកើតឡើងហើយ ) ដល់បុគ្គលអ្នកឈ្មោះថា មិន  
ប្រមាទ ព្រោះការមិននៅប្រាសចាកសតិ, អ្នកឈ្មោះថា មានសេចក្តី  
ព្យាយាមដុតកិលេស ព្រោះញ៉ាំងកិលេសឱ្យក្តៅដោយសេចក្តីព្យាយាម,  
អ្នកឈ្មោះថា មានខនបញ្ចូនទៅហើយ អធិប្បាយថា អ្នកបញ្ចូនចិត្តទៅ  
ហើយ ព្រោះជាអ្នកមិនមានសេចក្តីហ្មង់ហែងក្នុងកាយនិងជីវិត ។

ព្រះមានព្រះភាគ ត្រាស់ពាក្យអធិប្បាយនេះទុកថា អវិជ្ជា យើង  
កម្ចាត់បានហើយ, វិជ្ជាកើតឡើងហើយ ( ដល់យើង ), សេចក្តីឆន្ទីត  
យើងកម្ចាត់បានហើយ, ពន្លឺកើតឡើងហើយ ( ដល់យើង ), ផលដែល  
សមគួរដល់ការប្រកបសេចក្តីព្យាយាមរឿយ ៗ នោះ យើងបានហើយ  
ដូចយ៉ាងអវិជ្ជា ដែលព្រះយោគាវចរគប្បីកម្ចាត់, វិជ្ជាគប្បីកើតឡើង,

សេចក្តីឆ្លើយត គប្បីត្រូវកម្ចាត់, ពន្លឺគប្បីកើតឡើង ដល់ព្រះយោគាវចរ  
អ្នកមិនប្រមាទ អ្នកមានសេចក្តីព្យាយាមដុតកិលេស អ្នកមានខ្លួន  
បញ្ជូនទៅហើយ ដូច្នេះដូចគ្នា ។

ច្រើនបទថា អយំ ខោ មេ ព្រាហ្មណ៍ បឋមា អភិនិព្វធា  
អហោសិ កុក្កុជនាបកស្សេវ អណ្ណកោសម្ភា : ម្នាលព្រាហ្មណ៍  
នេះឯងបឋមវិជ្ជា ដែលតថាគតបានត្រាស់ដឹងហើយ ដូចជាកូនមាន់  
ញាស់ចេញចាកសម្បកពង សេចក្តីថា ព្រាហ្មណ៍ ការញាស់ជាដំបូង គឺ  
ការចេញ(ពីសម្បក)ទៅមុនគេ បានដល់ ការកើតជាអរិយៈជាដំបូងនេះ  
ហើយ បានមានហើយដល់តថាគត ព្រោះទម្លាយសំបកពង គឺ អវិជ្ជា  
ដែលបិទបាំងខ្លួន ដែលតថាគតនៅអាស្រ័យក្នុងភពមុន ដោយចុងចំពុះ  
គឺ បុព្វេនិវាសនុស្សតិញ្ញាណដូចការញាស់ចេញ គឺ ការចេញទៅ បាន  
ដល់ ការកើតនៃពួកកូនមាន់អំពីសំបកពងនោះ ក្នុងកាលខាងក្រោយ  
ព្រោះទម្លាយសំបកពង ដោយចុងចំពុះ ឬដោយចុងក្រចកជើងដូច្នេះ  
ដោយប្រការដូច្នេះ ។

បុព្វេនិវាសកថា ចប់

### ទិព្វបក្ខកថា

ច្រើនបទថា សោ ឯវំ ។ បេ ។ ចុត្តបទាតញ្ញាណាយ : យ៉ាង  
 នេះហើយ តថាគត ។ ល ។ ចុត្តបទាតញ្ញាណ សេចក្តីថា ព្រោះចិត្ត  
 ខ្ជាប់ខ្ជួនជាដើមយ៉ាងនេះហើយ ទើបតថាគតបង្កើនចិត្តចូលទៅដើម្បី  
 ញាណក្នុងចុតិនិងឧបបត្តិ ។ មានពាក្យអធិប្បាយថា (តថាគតបាន  
 បង្កើនចិត្តទៅហើយ) ដើម្បីញាណដែលជាគ្រឿងដឹងចុតិនិងបដិសន្ធិ  
 របស់សត្វទាំងឡាយ ។

ពីរបទថា ចិត្តំ អភិនិជ្ជាមេស្មំ : ទើបតថាគតបង្កើនចិត្តចូល  
 ទៅ សេចក្តីថា តថាគតបានបង្កើនបរិកម្មចិត្តទៅ ។

ចំណែកក្នុងពាក្យថា សោ ធិព្វេន ។ បេ ។ បស្សមិ :  
 តថាគតពិចារណាមើល... .. ដោយចក្ខុដូចជាទិព្វដ៏បរិសុទ្ធ ។ ល ។ ក៏  
 ឃើញច្បាស់ នេះ មានវិនិច្ឆ័យដូច្នេះ ៖

ព្រះមហាសត្វទាំងឡាយ អ្នកមានបារមីពេញប្រៀបហើយ រមែង  
 មិនមានការធ្វើបរិកម្ម, ពិតមែន ព្រះមហាសត្វទាំងនោះ ល្មមកាល  
 បង្កើនចិត្តទៅប៉ុណ្ណោះ រមែងឃើញសត្វទាំងឡាយ ដែលចុតិ និងចាប់  
 បដិសន្ធិ ទាបថោក និងឧត្តម មានសណ្ឋានល្អ និងអាក្រក់ ទៅកាន់  
 សុគតិនិងទុគ្គតិ ដោយទិព្វចក្ខុដ៏បរិសុទ្ធនិងចក្ខុរបស់មនុស្ស ។ កុលបុត្រ

អ្នកជាអាទិកម្មិកទាំងឡាយ ត្រូវធ្វើបរិកម្មទើបឃើញបាន ។ ព្រោះហេតុ  
នោះ ការបរិកម្ម ដោយអំណាចនៃកុលបុត្រទាំងនោះ ទើបគួរពោលទុក  
ផង ។ តែកាលបើខ្ញុំព្រះករុណា នឹងពោលការបរិកម្មនោះផង នឹងធ្វើ  
និទាននៃព្រះវិន័យ ឱ្យជាការធ្លាក់ក្រៃលែង, ព្រោះដូច្នេះ ខ្ញុំព្រះករុណា  
មិនពោលការបរិកម្មនោះទុក ។ ចំណែកអ្នកសិក្សាទាំងឡាយ អ្នកមាន  
សេចក្តីត្រូវការ គួរកាន់យកការបរិកម្មនោះ តាមន័យដែលខ្ញុំព្រះករុណា  
ពោលទុកហើយ ក្នុងបក្សណាវិសេសឈ្មោះ វិសុទ្ធិមគ្គ<sup>១</sup> ។ តែក្នុងនិទាន  
នៃព្រះវិន័យនេះ ខ្ញុំព្រះករុណានឹងពណ៌នាទុកចំពោះបាលីប៉ុណ្ណោះ ។

### អត្ថាធិប្បាយពាក្យថា ទិព្វចក្ខុជាដើម

បទថា សោ : នោះ គឺ សោ អហំ : តថាគតនោះ ។ ក្នុង  
ពាក្យថា ឱព្វេន ជាដើម មានវិនិច្ឆ័យដូច្នេះ ៖

ចក្ខុប្រសាទ ឈ្មោះថា ទិព្វ ព្រោះដូចជានឹងដោយចក្ខុទិព្វ ។ ពិត  
មែន ចក្ខុប្រសាទរបស់ទេវតាទាំងឡាយ ដែលកើតព្រោះសុចរិតកម្មដែល  
ទឹកប្រមាត់ ស្មៅស្ម ទាំងឡាយ ជាដើមមិនបានរុំព័ទ្ធ ដែលអាចទទួល  
អារម្មណ៍សូម្បីក្នុងទីឆ្ងាយបាន ព្រោះជាធម្មជាតិដែលរួចផុតពីឧបក្កិលេស

---

១. វិសុទ្ធិមគ្គ ២. ២៥១/២៥៣ ។



គ្រឿងសៅហ្មង ឈ្មោះថា ជាទិព្វ ។ ក៏ម្យ៉ាងទៀត ញាណចក្ខុនេះ ដែលកើតព្រោះកម្លាំងនៃវិវិយភាវនា ក៏ដូចជាចក្ខុប្រសាទនោះដូចគ្នា, ព្រោះហេតុនោះ ញាណចក្ខុនោះ ទើបឈ្មោះថា ជាទិព្វ ព្រោះដូចជាទិព្វ, ញាណចក្ខុនោះ ឈ្មោះថា ជាទិព្វ ព្រោះជាចក្ខុដែលព្រះអង្គបានហើយ ដោយអំណាចទិព្វវិហារ នឹងព្រះសូម្បីខ្លួនក៏អាស្រ័យទិព្វវិហារ ។ ឈ្មោះថា ជាទិព្វ សូម្បីព្រោះមានសេចក្តីរុងរឿងច្រើន ដោយកំណត់ ពន្លឺ ។ ឈ្មោះថា ជាទិព្វ សូម្បីព្រោះមានគតិច្រើន ដោយការឃើញរូប ដែលនៅខាងក្រៅជញ្ជាំងផ្ទះជាដើម ។ ពួក ៥ នៃអត្តទាំងអស់នោះ បណ្ឌិតគប្បីជ្រាប តាមជួរនៃគម្ពីរសព្វសាស្ត្រ ។

ឈ្មោះថា ចក្ខុ ព្រោះអត្ថថា ឃើញ ដូចជាចក្ខុ ព្រោះធ្វើកិច្ចនៃ ចក្ខុ ព្រោះហេតុនោះ ទើបឈ្មោះថា ចក្ខុ ។ ឈ្មោះថា បរិសុទ្ធិ ព្រោះភាពជាហេតុនៃទិដ្ឋិវិសុទ្ធិ ដោយការឃើញការចុតិនិងបដិសន្ធិ (នៃ សត្វទាំងឡាយ) ។ ពិតមែន អ្នកណា រមែងឃើញត្រឹមតែសេចក្តី ចុតិប៉ុណ្ណោះ មិនឃើញបដិសន្ធិ(នៃសត្វទាំងឡាយ) អ្នកនោះ រមែង ប្រកាន់ដោយឧច្ឆេទទិដ្ឋិ (ឃើញថា ដាច់ស្មុន្យ) ។ អ្នកណា រមែង ឃើញត្រឹមតែបដិសន្ធិប៉ុណ្ណោះ មិនឃើញចុតិ (នៃសត្វទាំងឡាយ) អ្នក នោះ រមែងប្រកាន់ដោយទិដ្ឋិគឺ ការប្រាកដឡើងនៃសត្វថ្មី ៗ ។ ចំណែក

អ្នកណា រមែងឃើញទាំងពីរយ៉ាងនោះ អ្នកនោះ រមែងកន្លងហួសទិដ្ឋិ  
 ទាំងពីរយ៉ាងនោះទៅ ព្រោះហេតុនោះ ទស្សនៈនោះរបស់អ្នកនោះ ទើប  
 ឈ្មោះថា ជាហេតុនៃទិដ្ឋិវិសុទ្ធិ ។ ចំណែកព្រះមានព្រះភាគ បាន  
 ទតឃើញទាំងពីរយ៉ាងនោះហើយ ។ ព្រោះហេតុនោះ ទើបខ្ញុំព្រះករុណា  
 បានពោលពាក្យនេះថា ឈ្មោះថា បរិសុទ្ធិ ព្រោះភាពជាហេតុនៃទិដ្ឋិវិសុទ្ធិ  
 ដោយការឃើញច្បាស់និងបដិសន្ធិ (នៃសត្វទាំងឡាយ) ដូច្នេះ ។

### ទិព្វចក្ខុរបស់ព្រះពុទ្ធប្រាសចាកឧបក្កិលេស ១១ យ៉ាង

ម្យ៉ាងទៀត ឈ្មោះថា បរិសុទ្ធិ ព្រោះវៀរចាកឧបក្កិលេស (គ្រឿង  
 សៅហ្មងចិត្ត) ១១ យ៉ាង ។ ពិតមែន ទិព្វចក្ខុរបស់ព្រះមានព្រះភាគ វៀរ  
 ស្រឡះចាកឧបក្កិលេស១១ យ៉ាងហើយ ។ ដូចដែលព្រះអង្គត្រាស់ទុក  
 យ៉ាងនេះថា “ម្ចាស់អនុរុទ្ធទាំងឡាយ” កាលបើគាត់ដឹងច្បាស់ថា វិចិត្រិច្ចា  
 ជាឧបក្កិលេសរបស់ចិត្តហើយ ក៏បានលះបង់វិចិត្រិច្ចា ជាឧបក្កិលេសរបស់  
 ចិត្តចេញ ។ ដឹងច្បាស់ថា អមនសិការៈ ជាឧបក្កិលេសរបស់ចិត្តហើយ

---

\* ក្នុងឧបក្កិលេសសូត្រ មានព្រះអនុរុទ្ធៈ ព្រះនន្ទិយៈ និងព្រះកិម្ពិលៈ ទាំង៣ រូប  
 ចូលទៅគាល់, តែព្រះមានព្រះភាគត្រាស់ចេញឈ្មោះព្រះអនុរុទ្ធៈ តែមួយរូប ដែលជា  
 ប្រធាន ប្រើពហុវចនៈ ដូច សារីបុត្តទាំងឡាយ ជាដើម ។

ក៏បានលះបង់អមនសិការៈ ជាឧបក្កិលេសរបស់ចិត្តចេញ ។ ដឹងច្បាស់  
ថា ជីនមិទ្ធៈ ជាឧបក្កិលេសរបស់ចិត្ត ហើយ ក៏បានលះបង់ជីនមិទ្ធៈ ជា  
ឧបក្កិលេសរបស់ចិត្តចេញ ។ ដឹងច្បាស់ថា សេចក្តីរន្ធត់កាយ ជា  
ឧបក្កិលេសរបស់ចិត្តហើយ ក៏បានលះបង់សេចក្តីរន្ធត់កាយ ជាឧបក្កិលេស  
របស់ចិត្តចេញ ។ ដឹងច្បាស់ថា សេចក្តីឆ្លើងឆ្លែ ជាឧបក្កិលេសរបស់  
ចិត្តហើយ ក៏បានលះបង់សេចក្តីឆ្លើងឆ្លែ ជាឧបក្កិលេសរបស់ចិត្តចេញ ។  
ដឹងច្បាស់ថា សេចក្តីក្រវល់ក្រវាយ ជាឧបក្កិលេសរបស់ចិត្តហើយ ក៏  
បានលះបង់សេចក្តីក្រវល់ក្រវាយ ជាឧបក្កិលេសរបស់ចិត្តចេញ ។ ដឹង  
ច្បាស់ថា សេចក្តីព្យាយាមតឹងពេក ជាឧបក្កិលេសរបស់ចិត្តហើយ ក៏  
បានលះបង់សេចក្តីព្យាយាមតឹងពេក ជាឧបក្កិលេសរបស់ចិត្តចេញ ។  
ដឹងច្បាស់ថា សេចក្តីព្យាយាមធូរពេក ជាឧបក្កិលេសរបស់ចិត្តហើយ ក៏  
បានលះបង់សេចក្តីព្យាយាមធូរពេក ជាឧបក្កិលេសរបស់ចិត្តចេញ ។  
ដឹងច្បាស់ថា សេចក្តីប្រាថ្នាហួសពេក ជាឧបក្កិលេសរបស់ចិត្តហើយ ក៏  
បានលះបង់សេចក្តីប្រាថ្នាហួសពេក ជាឧបក្កិលេសរបស់ចិត្តចេញ ។  
ដឹងច្បាស់ថា នានត្ថសញ្ញា ជាឧបក្កិលេសរបស់ចិត្តហើយ ក៏បានលះបង់  
នានត្ថសញ្ញា ជាឧបក្កិលេសរបស់ចិត្តចេញ ។ ដឹងច្បាស់ថា ការសម្លឹង  
មើលរូបក្រៃពេក ជាឧបក្កិលេសរបស់ចិត្តហើយ ក៏បានលះបង់ការ

សម្ដីនឹងមើលរូបក្រៃពេក ជាឧបក្កិលេសរបស់ចិត្តចេញ ។”<sup>១</sup> “ម្ចាស់  
អនុវត្តទាំងឡាយ គឺជាគតិមិនបានប្រហែសធ្វេស ខំព្យាយាមដុតកិលេស  
មានចិត្តបញ្ចូលទៅកាន់ព្រះនិព្វាន ប្រព្រឹត្តនៅគ្រប់ឥរិយាបថ ក៏ស្គាល់  
ច្បាស់ពន្លឺ តែមិនបានឃើញរូបទាំងឡាយទេ ឃើញរូបទាំងឡាយ តែមិន  
បានស្គាល់ច្បាស់នូវបពន្ធទេ”<sup>២</sup> ដូច្នេះជាដើម ។ ញាណចក្ខុនោះ  
( របស់ព្រះមានព្រះភាគអង្គនោះ ) ឈ្មោះថា បរិសុទ្ធិព្រោះវៀរចាក  
ឧបក្កិលេស ( គ្រឿងសៅហ្មងចិត្ត ) ១១ យ៉ាង ដូចពណ៌នាមក  
ដូច្នេះ ។ ឈ្មោះថា កន្លងចក្ខុរបស់មនុស្ស ព្រោះឃើញរូបកន្លងហួស  
ឧបចារៈនៃមនុស្សទៅ ។ ម្យ៉ាងទៀត គប្បីជ្រាបថា ឈ្មោះថា អតិក្កន្ត  
មានុសកៈ ព្រោះកន្លងហួសមុខចក្ខុរបស់មនុស្សទៅ ។ ដោយទិព្វចក្ខុ  
នោះដែលបរិសុទ្ធកន្លងហួសនូវចក្ខុរបស់មនុស្ស ។

ពីរបទថា សត្តេ បស្ចាមិ : ក៏ឃើញច្បាស់នូវសត្វទាំងឡាយ  
សេចក្ដីថា គឺជាគតិរមែងមើល គឺរមែងឃើញ បានដល់ ត្រួតមើលសត្វ  
ទាំងឡាយ ( ដោយទិព្វចក្ខុ ) ដូចមនុស្ស មើលដោយមុខចក្ខុដូច្នេះ ។

---

១. មជ្ឈិ. ឧប. ឧបក្កិលេសសូត្រ. ២៧. ១៣៣/១៥៧ ។ ២. មជ្ឈិ. ឧប.  
ឧបក្កិលេសសូត្រ. ២៧. ១៣២/១៥៥ ។

ក្នុងពាក្យថា ចរមាណេ ឧប្បជ្ជមាណេ : ដែលច្បតិ្តនិងបដិសន្ធិ  
ជាដើមនេះ មានវិនិច្ឆ័យដូច្នេះ ៖

អ្នកណា ៗ មិនអាចដើម្បីនឹងឃើញសត្វទាំងឡាយបាន ដោយ  
ទិព្វចក្ខុក្នុងខណៈច្បតិ្ត ឬក្នុងខណៈបដិសន្ធិ តែសត្វពួកណា អ្នកជិតច្បតិ្តថា  
នឹងច្បតិ្តឥឡូវនេះ សត្វទាំងនោះ លោកប្រាថ្នាថា កំពុងនឹងច្បតិ្ត និងសត្វ  
ពួកណា អ្នកកាន់បដិសន្ធិហើយ ឬអ្នកកើតហើយអម្បាញ់មិញនេះ សត្វ  
ទាំងនោះលោកក៏ប្រាថ្នាថា កំពុងនឹងបដិសន្ធិ ព្រះអ្នកមានព្រះភាគទ្រង់  
សម្តែងថា “តថាគតពិចារណាមើលនូវសត្វទាំងឡាយ ដែលច្បតិ្តនិងចាប់  
បដិសន្ធិ” ដូច្នេះ ។

បទថា ហីនេ : ទាបថោក សេចក្តីថា អ្នកត្រូវគេតិះដៀល គឺ  
មើលងាយ មើលថោកដោយអំណាចជាតិគ្រកូល និងភោគជាដើម  
ដែលឈ្មោះថា ថោកទាប ព្រោះភាពជាអ្នកប្រកបដោយផលវិបាកនៃ  
មោហៈ ។

បទថា បណ្ឌិតេ : ឧត្តម សេចក្តីថា អ្នកផុយគ្នាអំពីបុគ្គល  
ថោកទាបនោះ ព្រោះភាពជាអ្នកប្រកបដោយផលវិបាកនៃអមោហៈ ។

បទថា សុវណ្ណេ : មានសណ្ឋានល្អ សេចក្តីថា អ្នកប្រកបដោយ  
ពណ៌សម្បុរ ដែលគួរប្រាថ្នា គួរស្រឡាញ់ និងគួរពេញចិត្ត ព្រោះភាពជា

អ្នកប្រកបដោយផលវិបាកនៃអទោសៈ ។

បទថា ទុព្វុណ្ណោ : មានសណ្ឋានអាក្រក់ សេចក្តីថា អ្នកប្រកប  
ដោយពណ៌សម្បុរដែលមិនគួរប្រាថ្នា មិនគួរស្រឡាញ់ និងមិនគួរពេញ  
ចិត្ត ព្រោះភាពជាអ្នកប្រកបដោយផលវិបាកនៃទោសៈ ។ អធិប្បាយថា  
អ្នកមានរូបប្លែកខុសពីអ្នកដែលមានរូបស្អាត ដូច្នេះខ្លះ ។

បទថា សុគតេ : ទៅកាន់សុគតិ បានដល់ អ្នកទៅកាន់  
សុគតិ ។ ម្យ៉ាងទៀត បានដល់ អ្នកស្តុកស្តម្ភគឺ មានទ្រព្យច្រើន ព្រោះ  
ភាពជាអ្នកប្រកបដោយផលវិបាកនៃអលោភៈ ។

បទថា ទុគ្គតេ : ទៅកាន់ទុគ្គតិ បានដល់ ទៅកាន់ទុគ្គតិ ។  
ម្យ៉ាងទៀត បានដល់ អ្នកក្រលំបាកគឺ មានបាយនិងទឹកតិច ព្រោះភាពជា  
អ្នកប្រកបដោយផលវិបាកនៃលោភៈ ។

បទថា យថាភម្មបតេ : ដែលអន្តោលទៅតាមកម្ម បានដល់  
អ្នកចូលដល់តាមកម្មដែលខ្លួនចូលទៅសន្សំទុកហើយ ។

បណ្តាបទទាំងនោះ ព្រះមានព្រះភាគត្រាស់កិច្ចនៃទិព្វចក្ខុដោយបទ  
ដើម ៗថា ចរមាណេ ជាដើម ។ មួយទៀត កិច្ចនៃយថា  
កម្មបគញ្ញាណ (ញាណជាគ្រឿងដឹងសត្វអ្នកចូលដល់តាមកម្ម) ក៏ជា  
ការដែលត្រាស់ហើយដោយបទនេះ ។

### លំដាប់ការកើតឡើងនៃយថាភូតបញ្ញាណ

ក៏លំដាប់ការកើតឡើងនៃញាណនោះ មានដូចតទៅនេះ ៖

( ភិក្ខុក្នុងព្រះសាសនា<sup>១</sup> នេះ ) ចម្រើនអាណេកកសិណ មានមុខ  
 ឆ្ពោះទៅរកនរកខាងក្រោមហើយ រមែងឃើញសត្វនរកទាំងឡាយ ដែល  
 កំពុងសោយទុក្ខដ៏ធំ ។ ការឃើញនោះចាត់ជាកិច្ចនៃទិព្វចក្ខុដោយពិត ។  
 លោកនោះដាក់ចិត្តយ៉ាងនេះថា សត្វទាំងនេះ ធ្វើកម្មអ្វីហ្ន៎ ទើបបានរងទុក្ខ  
 យ៉ាងនេះ ? លំដាប់នោះ ញាណដែលមានកម្មនោះជាអារម្មណ៍ ក៏កើត  
 ឡើងដល់លោកនោះថា ព្រោះធ្វើកម្មឈ្មោះនេះ ។ មួយទៀត លោក  
 នោះចម្រើនអាណេកកសិណ មានមុខឆ្ពោះទៅរកទេវលោកខាងលើហើយ  
 រមែងឃើញសត្វទាំងឡាយក្នុងសួននន្ទវន្ធ មិស្សកវន្ធ និងបារុសកវន្ធជា  
 ដើម អ្នកសោយសម្បត្តិដ៏ធំ សូម្បីការឃើញនោះចាត់ជាកិច្ចនៃទិព្វចក្ខុ  
 ដោយពិត ។ លោកនោះដាក់ចិត្តយ៉ាងនេះថា “សត្វទាំងនេះធ្វើកម្មអ្វីហ្ន៎  
 ទើបបានសោយសម្បត្តិយ៉ាងនេះ ?” លំដាប់នោះញាណដែលមានកម្ម  
 នោះ ជាអារម្មណ៍ក៏កើតឡើងដល់លោកនោះថា “ព្រោះធ្វើកម្មឈ្មោះ

---

១. ដីកាបរមត្តមញ្ញសា ឥមាទិ សំព័ន្ធនេះជា ឥមិនា ក្នុងវិសុទ្ធិមគ្គក៏ជា ឥមិនា ។

នេះ” ។ នេះឈ្មោះថា យថា<sub>កម្ម</sub>បគញ្ញាណ (ញាណជាគ្រឿងដឹងសត្វ  
 អ្នកចូលដល់តាមកម្ម) ។ ឈ្មោះថា ការបរិកម្មផ្នែកមួយសូម្បីនៃយថា  
 កម្មបគញ្ញាណនេះក៏មិនមាន ។ យថា<sub>កម្ម</sub>បគញ្ញាណនេះ មិនមានការ  
 បរិកម្មទុកផ្នែកមួយសូម្បីយ៉ាងណា សូម្បី អនាគតសញ្ញាណ ក៏មិនមាន  
 យ៉ាងនោះដែរ ។ ពិតមែនញាណទាំងនេះ<sup>២</sup> ដែលជាបាទនៃទិព្វចក្ខុនុ៎ះឯង  
 រមែងសម្រេចព្រមនឹងទិព្វចក្ខុនុ៎ះឯង ។

ក្នុងពាក្យថា កាយទុច្ចរិតន ជាដើម មានវិនិច្ឆ័យដូច្នេះ ៖

ការប្រព្រឹត្តអាក្រក់ ឬការប្រព្រឹត្តវិនាសអស់ ព្រោះមានកិលេស  
 ជាសេចក្តីវិនាសអស់ ព្រោះហេតុនោះ ទើបឈ្មោះថា ទុច្ចរិត ។ ការ  
 ប្រព្រឹត្តអាក្រក់មកកាយ ឬការប្រព្រឹត្តអាក្រក់ដែលកើតអំពីកាយ ព្រោះ  
 ហេតុនោះ ទើបឈ្មោះថា កាយទុច្ចរិត ។ សូម្បីវិច្ច័យទុច្ចរិត និងមនោ  
 ទុច្ចរិត ក៏គួរជ្រាបដូចអធិប្បាយមកនេះ ។

បទថា សមន្តាគតា : ប្រកបដោយ គឺ ជាអ្នកមានព្រម ។

---

២. វិសុទ្ធិមគ្គ មានសំព្វថា ៩៧ ភិក្ខុ ទើបបានប្រែទុកតាមនោះ ព្រោះសេចក្តីច្បាស់ល្អ ។



ការជេរព្រះអរិយៈហាមស្ម័គ្រនិងហាមមគ្គ

ពីរបទថា អរិយានំ ឧបវាទតា : និយាយតិះដៀលអរិយ  
 បុគ្គលទាំងឡាយ សេចក្តីថា សត្វទាំងឡាយ អ្នកមានសេចក្តីឃើញខុស  
 ជាអ្នកប្រាថ្នានូវសេចក្តីវិនាសមិនមែនប្រយោជន៍ តិះដៀល មានពាក្យ  
 អធិប្បាយថា ជេរប្រទេច តិះដៀលព្រះអរិយៈទាំងឡាយ គឺ ព្រះពុទ្ធ  
 ព្រះបច្ចេកពុទ្ធ និងព្រះសាវករបស់ព្រះពុទ្ធ ដោយហោចទៅ សូម្បី  
 គ្រហស្ថអ្នកជាព្រះសោតាបន្ន ដោយអន្តិមវត្ថុ ឬដោយការកម្ចាត់នូវគុណ  
 ចេញ ។

ក្នុងការតិះដៀល ២ យ៉ាងនោះ បុគ្គលអ្នកពោលថា សមណធម៌  
 របស់លោកទាំងនោះ មិនមាន, លោកទាំងនោះ មិនមែនសមណៈ ដូច្នេះ  
 គប្បីជ្រាបថា ឈ្មោះថា តិះដៀលដោយអន្តិមវត្ថុ ។ បុគ្គលអ្នកពោលថា  
 ឈានក្តី វិមោក្ខក្តី មគ្គក្តី ផលក្តី របស់លោកទាំងនោះ មិនមាន ដូច្នេះ  
 គប្បីជ្រាបថា ឈ្មោះថា តិះដៀលដោយការកម្ចាត់នូវគុណចេញ ។ ក៏  
 អ្នកនោះគប្បីតិះដៀលទាំងដែលកំពុងដឹងខ្លួនក៏ដោយ មិនដឹងក៏ដោយ  
 រមែងឈ្មោះថា ជាអ្នកតិះដៀលព្រះអរិយៈពិត សូម្បីដោយប្រការទាំង  
 ពីរ ។ កម្ម(គឺ ការតិះដៀលព្រះអរិយៈ) ជាកម្មធ្ងន់ ជាសក្ការវរណៈ  
 (ហាមស្ម័គ្រ)ផង ជាមគ្ការវរណៈ (ហាមមគ្គ)ផង

រឿងភិក្ខុកម្លោះតិះដៀលព្រះអរិយៈ ជាន់ខ្ពស់

ក៏ដើម្បីប្រកាសអំពីការជេរជាកម្មធ្ងន់នោះ ទើបព្រះបូរណាចារ្យ  
ទាំងឡាយ នាំរឿងនេះមកជាឧទាហរណ៍ ដូចតទៅនេះ ៖

បានឮថា ព្រះថេរៈមួយរូប និងភិក្ខុកម្លោះមួយរូប ត្រាច់ទៅបិណ្ឌ  
បាតក្នុងស្រុកកន្លែងណាមួយ ។ លោកទាំង ២ នោះ បានយាគូក្តៅ  
ប្រមាណមួយបោយក្នុងផ្ទះដំបូងនុះឯង ។ តែព្រះថេរៈកើតឱ្យលំសៀត  
ពោះឡើង ។ លោកគិតថា “យាគូនេះ ជាបស់សប្បាយដល់យើង  
យើងនឹងឆាន់យាគូនោះមុនវាត្រជាក់” ទើបលោកអង្គុយឆាន់យាគូនោះ  
លើកំណាត់ឈើដែលពួកមនុស្សអូសមកទុក ដើម្បីត្រូវការធ្វើធុរណ៍ទ្វារ ។  
ភិក្ខុកម្លោះក្រៅនេះ បានរន្លឿសព្រះថេរៈនោះ ដោយគិតថា “ព្រះថេរៈ  
ចាស់នេះ ឃ្លានខ្លាំងណាស់ហ្ន៎ ធ្វើឱ្យយើងបានទទួលសេចក្តីអៀន  
ខ្មាស” ។ ព្រះថេរៈត្រាច់ទៅក្នុងស្រុកហើយត្រឡប់ទៅកាន់វិហារ បាន  
និយាយចំពោះភិក្ខុកម្លោះថា “អារុសោ ទីពឹងក្នុងព្រះសាសនានេះរបស់  
អារុសោ មានឬទេ ?”

ភិក្ខុកម្លោះ ឆ្លើយប្រាប់ថា “មាន លោកម្ចាស់ ខ្ញុំព្រះករុណាជាព្រះ  
សោតាបន្ន” ។ ព្រះថេរៈ និយាយដាស់តឿនថា “អារុសោ បើដូច្នោះ

អ្នកមិនបានធ្វើសេចក្តីព្យាយាម ដើម្បីត្រូវការមគ្គុទ្ទេសក៍ឡើយ ?\*  
 ព្រោះព្រះវិញ្ញាណស្រព លោកបានតិះដៀលហើយ” ។ ភិក្ខុកម្លោះរូបនោះ  
 បានឱ្យព្រះថេរៈនោះអត់ទោសហើយ ព្រោះហេតុនោះកម្មនោះ របស់ភិក្ខុ  
 កម្លោះរូបនោះ ក៏បានត្រឡប់ជាប្រក្រតីដូចដើមហើយ ។

### វិធីសូមមាដើម្បីឱ្យអត់ទោសឱ្យក្នុងការតិះដៀល

ព្រោះដូច្នេះ អ្នកណាសូម្បីដទៃ តិះដៀលព្រះអរិយៈ អ្នកនោះ  
 ទៅហើយបើលោកចាស់ជាងខ្លួនសោត<sup>១</sup> ក៏គប្បីឱ្យលោកអត់ទោសឱ្យ  
 ដោយទូលលោកថា “ខ្ញុំព្រះករុណាបានពោលពាក្យនេះ និងពាក្យនេះ  
 ចំពោះលោកម្ចាស់ហើយ សូមលោកម្ចាស់បានអត់ទោសនោះឱ្យខ្ញុំព្រះ  
 ករុណាផងចុះ” បើលោកខ្ចីជាងខ្លួនសោត<sup>២</sup> សំពះលោកហើយអង្គុយ

---

១. ក្នុងវិសុទ្ធិមគ្គ មានដូច្នេះគឺ តេនហវុសោ ឧបរិមគ្គតាយ វាយាមំ មា អកាសីតិ.  
 កស្មា ភន្តេតិ. វិញ្ញាណសវោ តយា វ ឧបរិមគ្គតោតិ. : ព្រះថេរៈ និយាយដាស់តឿនថា  
 អវុសោ បើដូច្នេះគុណមិនបានធ្វើសេចក្តីព្យាយាម ដើម្បីត្រូវការមគ្គុទ្ទេសក៍ឡើយទៅ  
 ឬ ? ភិក្ខុកម្លោះ ឆ្លើយប្រាប់ថា ព្រោះហេតុអ្វី លោកម្ចាស់ ? ព្រះថេរៈនិយាយថា  
 ព្រោះព្រះវិញ្ញាណស្រព គុណបាន តិះដៀលហើយ កស្មា ភន្តេតិ ក្នុងសាមន្តនេះ គួរនឹង  
 ធ្លាក់ទៅ ។ ១. ភិក្ខុចាស់ដែលខុស សូមទោសភិក្ខុខ្ចី ។ ២. ភិក្ខុខ្ចីដែលខុស សូម  
 មាទោសភិក្ខុចាស់ ។

ប្រហោងផ្កងអញ្ចលី គប្បីសូមឱ្យលោកអត់ទោសឱ្យ ដោយទូលលោកថា  
 “បពិត្រលោកម្ចាស់ដ៏ចម្រើន ខ្ញុំព្រះករុណាបានពោលពាក្យនេះនិងពាក្យ  
 នេះ នឹងលោកហើយ សូមលោកអត់ទោសនោះឱ្យដល់ខ្ញុំព្រះករុណា  
 ផងចុះ” បើលោកមិនព្រមអត់ទោសឱ្យ ឬលោកជៀសទៅកាន់ទិស  
 ( ដទៃ ) គប្បីទៅកាន់សំណាក់របស់ភិក្ខុទាំងឡាយ ដែលនៅក្នុងវិហារ  
 នោះ, បើលោកចាស់ជាងខ្លួនសោត គប្បីឈរសូមខមាទោស បើលោកខ្ចី  
 ជាងខ្លួនសោត ក៏គប្បីអង្គុយប្រហោងផ្កងអញ្ចលី ឱ្យលោកជួយអត់ទោស  
 ឱ្យ គប្បីក្រាបទូលឱ្យលោកអត់ទោសយ៉ាងនេះថា “បពិត្រលោកម្ចាស់ដ៏  
 ចម្រើន ខ្ញុំព្រះករុណាបានពោលពាក្យនេះ និងពាក្យនេះនឹងលោកអ្នកមាន  
 អាយុឈ្មោះឯណោះហើយ សូមលោកអ្នកមានអាយុរូបនោះ អត់ទោស  
 ឱ្យដល់ខ្ញុំព្រះករុណាផងចុះ” បើព្រះអរិយៈរូបនោះ បរិនិព្វានហើយ  
 សោត, គួរទៅកាន់ស្ថានទីតាំងគ្រៃដែលលោកបរិនិព្វាន សូម្បីទៅដរាប  
 ដល់ព្រៃជាទីចោលសាកសពហើយ គប្បីឱ្យអត់ទោសឱ្យកាលខ្លួនបានធ្វើ  
 ហើយយ៉ាងនេះ កម្មគឺ ការតិះដៀលនោះ ក៏មិនជាសគ្គាវរណៈនិងមិនជា  
 មគ្គាវរណៈ ( មិនហាមទាំងស្ម័គ្រទាំងមគ្គ ) រមែងត្រឡប់ជាប្រក្រតីដូច  
 ដើមមែនពិត ។

**ការពិ្រៀលព្រះអរិយៈ មានទោសដូចនឹងអនន្តរិយកម្ម**

បទថា មិច្ឆាទិដ្ឋិកា : ជាមិច្ឆាទិដ្ឋិ គឺ មានសេចក្តីឃើញ វិបរិត ។

បទថា មិច្ឆាទិដ្ឋិកម្មសមាធានា : ប្រកាន់មាំនូវកម្មជាមិច្ឆាទិដ្ឋិ សេចក្តីថា ក៏ជនពួកណា ឱ្យជនសូម្បីពួកដទៃសមាទាន បណ្តាកម្មមាន កាយកម្មជាដើម ដែលមានមិច្ឆាទិដ្ឋិជាមូល ។ អ្នកទាំងនោះ ឈ្មោះថា មានកម្មមានប្រភេទផ្សេងៗ ដែលខ្លួនសមាទានកាន់យកហើយ ដោយ អំណាចមិច្ឆាទិដ្ឋិ ។ ក៏បណ្តាអរិយបរាទនិងមិច្ឆាទិដ្ឋិទាំងនោះ សូម្បីកាល លោកសង្គ្រោះអរិយបរាទចូលដោយវច្ឆិច្ឆរិតស័ព្ទនុ៎ះឯង និងមិច្ឆាទិដ្ឋិ ចូលដោយមនោទុច្ឆរិតស័ព្ទដូចគ្នាហើយ ការពោលដល់កម្មទាំង ២ នេះ ដដែលទៀត គប្បីជ្រាបថា មានការសម្តែងដល់កម្មទាំង ២ នោះ ដែល មានទោសច្រើនជាប្រយោជន៍ ។ ពិតមែន អរិយបរាទ មានទោសច្រើន ដូចនឹងអនន្តរិយកម្ម ។ ដូចដែលព្រះមានព្រះភាគត្រាស់ទុកថា “ម្ចាស់ សារីបុត្រ ភិក្ខុដែលបរិបូណ៌ដោយសីលហើយ បរិបូណ៌ដោយសមាធិ ហើយ បរិបូណ៌ដោយបញ្ញាហើយ រមែងសម្រេចនូវអរហត្តផល ក្នុង បច្ចុប្បន្ននេះឯង យ៉ាងណាមិញ, ម្ចាស់សារីបុត្រ តថាគតពោលនូវហេតុ (នៃការមិនលះបង់នូវវាចាជាដើមរបស់បុគ្គលនោះ) ថា មានឧបមេយ្យ

ប្រហែលគ្នាយ៉ាងនោះដែរ ។ បុគ្គលនោះ បើមិនលះបង្ខំនូវវាចានោះទេ មិនលះបង្ខំនូវចិត្តនោះទេ មិនលះបង្ខំនូវទិដ្ឋិនោះទេ នឹងធ្លាក់ទៅរងទុក្ខក្នុង នរក ដូចជាគេនាំយកទៅទម្លាក់យ៉ាងនោះឯង”<sup>១</sup> ។ ក៏កម្មយ៉ាងដទៃ ឈ្មោះថា មានទោសច្រើនជាងមិច្ឆាទិដ្ឋិ រមែងមិនមាន ។ ដូចដែលព្រះ មានព្រះភាគ ត្រាស់ទុកថា “ម្ចាស់ភិក្ខុទាំងឡាយ តថាគតរំពឹងមើលមិន ឃើញធម៌ដទៃ សូម្បីតែធម៌មួយ ដែលមានទោសធំយ៉ាងនេះ ដូច មិច្ឆាទិដ្ឋិនេះឡើយ ភិក្ខុទាំងឡាយ ។ ម្ចាស់ភិក្ខុទាំងឡាយ ទោសទាំង ឡាយ មានតែមិច្ឆាទិដ្ឋិជាទោសក្រៃលែង”<sup>២</sup> ដូច្នេះ ។

ពីរបទថា កាយសង្ឃ ភេទា : លុះដល់រំលងខន្ធ សេចក្តីថា ព្រោះលះបង្ខំឧបាទិដ្ឋន្តកន្លចេញ ( ខន្ធដែលមានកិលេសចូលទៅអាស្រ័យ ) ។

បទថា បរម្មរណា : បន្ទាប់ពីមរណៈ សេចក្តីថា តាំងពីការ កាន់យកខន្ធដែលកើតឡើងក្នុងលំដាប់នៃការលះបង្ខំនោះ ។

ម្យ៉ាងទៀត ពីរបទថា កាយសង្ឃ ភេទា គឺ ព្រោះសេចក្តីជាប់ ស្មន្យនៃជីវិតិន្ទ្រិយ ។ បទថា បរម្មរណា គឺ ក្រោយពីបុតិចិត្ត ។

---

១. មជ្ឈិ. មូល. មហាសីហនាទស្សត្រ. ២០. ១៦៦/២៧១ ។ ២. អង្គ. ឯក. យោធាជីវិត្ត. ៤០. ១៩៤/៧៦ ។

**អត្ថាធិប្បាយ នរក ឈ្មោះថា អបាយជាដើម**

ពាក្យទាំងអស់ជាដើមយ៉ាងនេះថា អបាយ<sup>១</sup> ជាវេវចនៈនៃពាក្យថា និរយៈ ។ ពិតមែន និរយៈ ឈ្មោះថា អបាយ ព្រោះទៅប្រាសចាក សេចក្តីចម្រើន ដែលសន្មតថា ជាបុណ្យដែលជាហេតុនៃស្ម័គ្រនិងនិព្វាន ឬព្រោះមិនមានសេចក្តីចម្រើនឡើងនៃសេចក្តីសុខ ។

ដែលឈ្មោះថា ទុគ្គតិ ព្រោះអត្ថថា មានគតិនៃទុក្ខជាទីពឹង ។ ម្យ៉ាងទៀតឈ្មោះថា ទុគ្គតិ ព្រោះអត្ថថា មានគតិដែលកើតព្រោះកម្មដ៏ អាក្រក់សាហាវ ព្រោះមានទោសច្រើន ។

ដែលឈ្មោះថា វិនិបាត ព្រោះអត្ថថា ជាស្ថានទីរបស់ពួកសត្វ ដែលពេញចិត្តធ្វើអាក្រក់ធ្លាក់ទៅឥតមានអំណាច ។ ម្យ៉ាងទៀត ឈ្មោះ ថា វិនិបាត ព្រោះអត្ថថា ជាស្ថានទីដែលពួកសត្វអ្នកកំពុងវិនាស មាន អវយវៈតូចធំបែកខ្ចាយធ្លាក់ទៅ ។

ដែលឈ្មោះថា និរយៈ ព្រោះអត្ថថា ជាស្ថានទីមិនមានសេចក្តី ចម្រើនដែលដឹងគ្នាថា សេចក្តីត្រេកអរ ម្យ៉ាងទៀត ព្រះមានព្រះភាគ ទ្រង់សម្តែងកំណើតសត្វតិរច្ឆានដោយអបាយស័ព្ទ ។ ពិតមែន កំណើត សត្វតិរច្ឆានចាត់ជាអបាយ ព្រោះប្រាសចាកសុគតិ តែមិនចាត់ជាទុគ្គតិ

ព្រោះជាស្ថានទីកើតនៃសត្វទាំងឡាយមានស្តេចនាគជាដើម ដែលមាន  
 ស័ក្តាច្រើន ។ ព្រះមានព្រះភាគទ្រង់សម្តែងបេត្តវិស័យ ដោយទុគ្គតិ  
 ស័ព្ទ ។ ពិតមែន បេត្តវិស័យនោះចាត់ជាអបាយផង ជាទុគ្គតិផង ព្រោះ  
 ប្រាសចាកអំពីសុគតិទៅ និងព្រោះជាគតិនៃទុក្ខ, តែមិនជាវិនិបាត ព្រោះ  
 មិនមានសេចក្តីធ្លាក់ទៅ ដូចនឹងពួកអសុរ ។ ពិតមែន សូម្បីវិមានទាំង  
 ឡាយ រមែងកើតឡើងដល់ពួកប្រេតអ្នកមានប្បទិច្ច័ន ។ ព្រះមានព្រះ  
 ភាគ ទ្រង់សម្តែងអសុរកាយ ដោយវិនិបាតស័ព្ទ ។ សេចក្តីពិតអសុរកាយ  
 នោះ លោកហៅថា ជាអបាយផង ជាទុគ្គតិផង ព្រោះអត្តតាមដែល  
 ពោលមកហើយនិងថា ជាវិនិបាត ព្រោះជាអ្នកមានសេចក្តីធ្លាក់ទៅចាកពី  
 ការកើតឡើងនៃសម្បត្តិទាំងពួង ។ ព្រះមានព្រះភាគ ទ្រង់សម្តែងនរកនុ៎ះ  
 ឯង ដែលមានអនេកប្រការមានអវិច្ចជាដើម ដោយនិរយស័ព្ទ ។

បទថា ឧប្បន្នា : កើតឡើង គឺ ចូលដល់ហើយ អធិប្បាយថា  
 កើតឡើងហើយក្នុងនរកនោះ ។ សុក្កបក្ខ (ចំណែកស) គប្បីជ្រាប  
 ដោយបរិយាយដែលប្លែកគ្នាអំពីដែលពោលហើយ ។ ចំណែកសេចក្តី  
 ប្លែកគ្នាមានដូចតទៅនេះ : សូម្បីគតិនៃមនុស្ស លោកក៏សង្រ្គោះយក



ដោយសុគតិស័ព្ទ ក្នុងសុក្កបក្ខនេះ ។ ទេវគតិបុណ្ណោះលោកសង្គ្រោះ  
ចូលដោយសគ្គស័ព្ទ ។

ក្នុង៣ បទថា សុគតិ សគ្គំ លោកំ : ក្នុងលោក គឺ សុគតិ  
និងស្ថានសួគ៌, នោះ មានសេចក្តីចំពោះពាក្យដូច្នេះគឺ ៖

ឈ្មោះថា សុគតិ ព្រោះអត្ថថា ជាគតិល្អ ។ ឈ្មោះថា សគ្គៈ  
ព្រោះអត្ថថា ប្រសើរលើសដោយល្អ ដោយអារម្មណ៍ទាំងឡាយមានរូប  
ជាដើម ។ សុគតិ និងស្ថានសួគ៌ទាំងអស់នោះ ឈ្មោះថា លោក ព្រោះអត្ថ  
ថា វិនាសនិងបែកធ្លាយទៅ ។

វិជ្ជាគឺ ទិព្វចក្ខុញ្ញាណ ឈ្មោះថា វិជ្ជា ។ អវិជ្ជា ដែលជាគ្រឿង  
បិទបាំងចុតិនិងបដិសន្ធិរបស់សត្វទាំងឡាយ ឈ្មោះថា អវិជ្ជា ។ ពាក្យ  
ដែលសល់មានន័យដូចពោលហើយនុ៎ះឯង ដោយប្រការដូច្នេះ ។

ទិព្វចក្ខុកថា ចប់

អាសវក្ខយញ្ញាណកថា

ពិតមែន ក្នុងកថា ពោលអំពីទិព្វចក្ខុញ្ញាណនេះ មានសេចក្តី  
 ប្លែកគ្នាដូចតទៅនេះ ។ ក្នុងកថា ពោលអំពីបុព្វេនិវាស ខ្ញុំព្រះករុណា  
 ពោលទុកហើយថា ព្រោះទម្លាយសំបកពង គឺ អវិជ្ជា ដែលបិទបាំងខន្ធ  
 ដែលខន្ធជាប់នៅហើយក្នុងកាលមុន ដោយចុងចំពុះ គឺបុព្វេនិវាសនុស្សតិ  
 ញ្ញាណ ដូច្នេះ យ៉ាងណា ក្នុងកថា ពោលអំពីទិព្វចក្ខុញ្ញាណនេះ ក៏គួរ  
 ពោលថា ព្រោះទម្លាយសំបកពង គឺ អវិជ្ជាដែលបិទបាំងនូវចុតិ និង  
 បដិសន្ធិ(របស់សត្វទាំងឡាយ) ដោយចុងចំពុះ គឺ ចុតុបបាតញ្ញាណ  
 នេះ ដូច្នេះ ។

ក្នុងពាក្យថា សោ ឯវំ សមាហិតេ ចិត្តេ : កាលដែលចិត្តខាប់  
 ខន... យ៉ាងនេះហើយ តថាគត នេះ គួរជ្រាបចិត្តក្នុងចតុត្ថជ្ឈានដែលជា  
 បាទនៃវិបស្សនា (តទៅ) ។

ពីរបទថា អាសវានំ ខយញ្ញាណាយ : ញ្ញាណជាហេតុឱ្យបាន  
 អស់ទៅនៃអាសវៈទាំងឡាយ សេចក្តីថា ដើម្បីប្រយោជន៍ដល់អរហត្ត  
 មគ្គញ្ញាណ ។ ពិតមែន អរហត្តមគ្គ លោកហៅថា ធម៌ជាទីអស់ទៅនៃ  
 អាសវៈទាំងឡាយ ព្រោះធ្វើអាសវៈឱ្យវិនាសទៅ ។ ក៏ញ្ញាណនេះ ក្នុង

អរហត្តមគ្គនោះ លោកហៅថា ធម៌ជាទីអស់ទៅនៃអាសវៈទាំងឡាយ ព្រោះសេចក្តីដែលញាណនោះជាធម៌រាប់បញ្ចូលហើយ ក្នុងមគ្គនោះ ដោយប្រការដូច្នេះ ។

ពីរបទថា ចិត្តំ អភិធិន្តាមេស្មិ : តថាគតបានបង្កើនចិត្តចំពោះ ទៅ សេចក្តីថា តថាគតបានបង្កើនវិបស្សនាចិត្តទៅចំពោះហើយ ។

ក្នុងពាក្យជាដើមយ៉ាងនេះថា សោ ឥទំ ទុក្ខំ យថាក្ខតំ អព្ពញ្ញាស្មិ : តថាគតក៏ដឹងប្រាកដតាមពិតថា នេះជាទុក្ខ គប្បីជ្រាប សេចក្តីយ៉ាងនេះថា យើងបានដឹង គឺ ជ្រាប បានដល់ ចាក់ឆ្កុះហើយនូវ ទុក្ខសច្ចៈទាំងអស់ តាមសភាវៈពិត ដោយការចាក់ឆ្កុះលក្ខណៈតាមសេចក្តី ពិតថា ទុក្ខមានប្រមាណប៉ុណ្ណោះមិនមានទុក្ខ ក្រៃលែងឡើងទៅជាងនេះ និងយើងបានដឹង គឺ ជ្រាប បានដល់ ចាក់ឆ្កុះហើយ នូវតណ្ហាដែល ញាំងទុក្ខនោះឱ្យកើតតាមសភាវៈពិត ដោយការចាក់ឆ្កុះលក្ខណៈតាម សេចក្តីពិតថា នេះ ទុក្ខសមុទ័យ សូម្បីទុក្ខនិងតណ្ហាទាំង ២ នោះ ទៅ ដល់ស្ថានទីណា រមែងរលត់ទៅ យើងក៏បានដឹង គឺ បានជ្រាប បានដល់ ចាក់ឆ្កុះហើយ នូវស្ថានទីនោះ គឺព្រះនិព្វាន ដែលប្រព្រឹត្តទៅមិនបាននៃ ទុក្ខ និង តណ្ហានោះ តាមសភាវៈពិត ដោយការចាក់ឆ្កុះលក្ខណៈតាម សេចក្តីពិតថា នេះទុក្ខនិរោធ និងយើងក៏បានដឹង គឺបានជ្រាប បានដល់

ចាក់ផ្ទះហើយ នូវអរិយមគ្គ ដែលជាហេតុឱ្យសម្រេចទុក្ខនិរោធនោះ  
តាមសភាវៈពិត ដោយការចាក់ផ្ទះលក្ខណៈតាមសេចក្តីពិតថា នេះទុក្ខ  
និរោធគាមិនីបដិបទា ដូច្នេះ ។

លុះព្រះមានព្រះភាគ ទ្រង់សម្តែងសច្ចៈទាំងឡាយ ដោយសរុប  
យ៉ាងនេះហើយ ឥឡូវនេះ កាលនឹងទ្រង់សម្តែងដោយអំណាចកិលេស  
ដោយបរិយាយ ទើបត្រាស់ពាក្យជាដើមថា សមេ អាសវា ដូច្នេះ ។

ច្រើនបទថា តស្ស មេ ឯវំ ជានតោ ឯវំ បស្សតោ : ដែល  
តថាគតដឹងយ៉ាងនេះ ឃើញយ៉ាងនេះ សេចក្តីថា កាលយើងនោះដឹង  
យ៉ាងនេះ ឃើញយ៉ាងនេះ ។ ព្រះមានព្រះភាគ បានត្រាស់មគ្គដែលដល់  
ទីបំផុត ព្រមទាំងវិបស្សនាទុក ( ក្នុងបទទាំងនោះ ) ។

បទថា កាមាសវា : កាមាសវៈ គឺ ចាកកាមាសវៈ ។ ព្រះអង្គ  
ទ្រង់សម្តែងខណៈនៃផលទុកដោយពាក្យថា រួចផុតហើយនេះ ពិតមែន  
ចិត្ត រមែងរួចផុត ក្នុងខណៈនៃមគ្គ ក្នុងខណៈនៃផលចាត់ថា រួច  
ផុតហើយ ទ្រង់សម្តែងបច្ចវេក្ខណញ្ញាណទុកដោយពាក្យនេះថា កាលចិត្ត  
រួចផុតហើយ ក៏បានមានញ្ញាណដឹងថា រួចផុតហើយ ដូច្នេះ ទ្រង់សម្តែង  
ភូមិនៃបច្ចវេក្ខណញ្ញាណនោះ ទុកដោយពាក្យជាដើមថា ជាតិអស់ហើយ

ពិតមែន ព្រះមានព្រះភាគ កាលទ្រង់ពិចារណាដោយព្រះញាណនោះ ក៏  
ទ្រង់បានដឹងហើយនូវទុក្ខសច្ចជាដើមថា ជាតិអស់ហើយ ។

សួរថា ក៏ជាតិណាបស់ព្រះមានព្រះភាគ ឈ្មោះថា អស់ហើយ  
និងព្រះអង្គទ្រង់ដឹងជាតិនោះបានយ៉ាងណា ?

ខ្ញុំព្រះករុណានឹងឆ្លើយតទៅ ៖

ជាតិដែលជាអតីតរបស់ព្រះអង្គ ឈ្មោះថា នៅមិនអស់ទៅ  
( ដោយមគ្គការវនា ) ព្រោះជាតិនោះអស់ទៅហើយ ក្នុងកាលមុន, ជាតិ  
ដែលជាអនាគតរបស់ព្រះអង្គ ឈ្មោះថា មិនទាន់អស់ទៅ ព្រោះមិនមាន  
សេចក្តីព្យាយាមក្នុងអនាគត, ជាតិដែលជាបច្ចុប្បន្នរបស់ព្រះអង្គ ក៏  
ឈ្មោះថា មិនទាន់អស់ទៅ ព្រោះជាតិនៅមាន ។ ចំណែកជាតិណា  
ដែលផ្សេងដោយប្រភេទគឺ ខន្ធ ១ ខន្ធ ៤ និងខន្ធ ៥ ដែលនឹងគប្បី  
កើតឡើងក្នុងឯកវេទនា ចតុវេទនា និងបញ្ចវេទនា ព្រោះមិន  
ទាន់បានអប់រំមគ្គ ជាតិនោះចាត់ថា អស់ទៅហើយ ព្រោះដល់ការមិន  
កើតឡើងជាធម្មតាហេតុមានមគ្គដែលបានអប់រំហើយ, លុះព្រះមានព្រះ  
ភាគអង្គនោះ ទ្រង់ពិចារណាដល់កិលេស ដែលព្រះអង្គទ្រង់លះដោយ

មគ្គការវេនាហើយ ទ្រង់ជ្រាបថា កាលមិនមានកិលេស កម្មសូម្បីនៅមាន ក៏មិនមានបដិសន្ធិតទៅ ទើបឈ្មោះថា ទ្រង់បានដឹងជាតិនោះហើយ ។

បទថា វុសិទ្ធំ សេចក្តីថា (ព្រហ្មចរិយ) ដែលតថាគតនៅ ហើយ គឺ នៅចប់ហើយ ។ អធិប្បាយថា ដែលតថាគតធ្វើ ប្រព្រឹត្ត ឱ្យសម្រេចអស់ហើយ ។

បទថា ព្រហ្មចរិយំ បានដល់ មគ្គព្រហ្មចរិយ ។ ពិតមែន ព្រះ សេក្ខបុគ្គល ៧ ពួក រួមជាមួយកល្យាណបុគ្គជន ដែលឈ្មោះថា រមែង នៅអប់រំព្រហ្មចរិយ ។ ព្រះខ័ណ្ឌស្រពមានការនៅព្រហ្មចរិយចប់ ហើយ ។ ព្រោះដូច្នោះ ព្រះមានព្រះភាគ កាលទ្រង់ពិចារណាដល់ ព្រហ្មចរិយវាសរបស់ព្រះអង្គ ក៏ទ្រង់បានដឹងហើយថា ព្រហ្មចរិយដែល តថាគតនៅចប់ហើយ ។

ពីរបទថា កតំ ករណីយំ : សោឡសកិច្ចអញ្ញក៏បានធ្វើច ហើយ សេចក្តីថា កិច្ចសូម្បី ១៦ យ៉ាង តថាគតធ្វើឱ្យចប់ស្រេចហើយ ដោយអំណាចនៃការកំណត់ដឹង ការលះ ការធ្វើឱ្យច្បាស់ និងការអប់រំឱ្យ ចម្រើន ដោយមគ្គ ៤ ក្នុងសច្ចៈទាំង ៤ ។ ពិតមែន ព្រះសេក្ខបុគ្គល ៧ ពួកមានកល្យាណបុគ្គជនជាដើម នៅធ្វើកិច្ចនោះនៅឡើយ ។ ព្រះ

ខ័ណ្ឌស្រពមានកិច្ចដែលគួរធ្វើ ដែលខ្លួនធ្វើចហើយ ។ ព្រោះដូច្នេះ ព្រះមានព្រះភាគ កាលទ្រង់ពិចារណាដល់កិច្ចដែលគួរធ្វើរបស់ព្រះអង្គ ក៏ ទ្រង់បានដឹងថា កិច្ចដែលគួរធ្វើយើងធ្វើសម្រេចហើយ ។

ច្រើនបទថា នាបរំ ឥត្ថត្ថាយ : កិច្ចដទៃដើម្បីសោឡសកិច្ច នេះទៀត មិនមានឡើយ សេចក្តីថា ព្រះមានព្រះភាគ ទ្រង់បានដឹង ហើយថា ឥឡូវនេះ កិច្ចគឺ ការអប់រំដោយមគ្គ ដើម្បីភាពជាយ៉ាងនេះ ទៀត គឺដើម្បីសេចក្តីចម្រើននៃសោឡសកិច្ច ឬដើម្បីសេចក្តីអស់ទៅនៃ កិលេសយ៉ាងនេះរបស់តថាគត រមែងមិនមាន ។

ឥឡូវនេះ ព្រះអង្គកាលនឹងទ្រង់សម្តែងការសម្រេចញាណ ដែល ជាហេតុអស់ទៅនៃអាសវៈទាំងឡាយនោះ ដែលបច្ចុប្បន្នក្នុងញាណផ្តល់ ហើយយ៉ាងនោះដល់ព្រាហ្មណ៍ ទើបត្រាស់ព្រះតម្រាស់ថា អយំ ខោ មេ ព្រាហ្មណ តតិយា អភិធិព្វិធា អហោសិ កុក្កុជន្ទាបកស្សេវ អណ្ណកោសម្មា : ម្នាលព្រាហ្មណ៍ ការត្រាស់ដឹងរបស់តថាគត ជា គម្រប់ ៣ នេះ ដូចគ្នានឹងការញាស់ចេញរបស់កូនមាន់អំពីសម្បកពន្លឺ ដូច្នេះ ។

ក្នុងបទទាំងនោះ សេចក្តីដឹងដែលសម្បយុត្តដោយអរហត្តមគ្គ  
ញាណ ឈ្មោះថា វិជ្ជា ការមិនដឹងដែលបិទបាំងសច្ចៈ ៤ ឈ្មោះថា  
អវិជ្ជា ។ ពាក្យដែលសល់មានន័យដូចពោលហើយនោះឯង ។

**ព្រះអង្គទ្រង់កើតមុនអ្នកណាទាំងអស់ដោយតុណ្ហធម៌**

ចំណែកសេចក្តីប្លែកគ្នា មានដូចតទៅនេះ ៖

ក្នុងពាក្យថា អយំ ខោ មេ ព្រាហ្មណ៍ ឥន្ទ្រិយា អភិធិត្ថិណ  
អហោសិ នេះ មានអធិប្បាយថា ម្ចាស់ព្រាហ្មណ៍ ការញាស់លើកទី ៣  
គឺ ការចេញ (ពីសម្បក) លើកទី ៣ បានដល់ ការកើតជាអរិយៈលើក  
ទី ៣ នេះឯង បានមានហើយដល់តថាគត ព្រោះបានទម្លាយសំបកពងគឺ  
អវិជ្ជា ដែលបិទបាំងសច្ចៈ ៤ ដោយចុងចំពុះគឺ អាសវក្ខយញាណដូច  
ការញាស់ចេញ គឺ ការចេញទៅ បានដល់ ការកើតនៃពួកកូនមាន់អំពី  
សំបកពងនោះ ក្នុងកាលខាងក្រោយ ព្រោះបានទម្លាយសំបកពង ដោយ  
ចុងចំពុះ ឬដោយចុងក្រចកជើងដូច្នោះ ។

សួរថា ព្រះមានព្រះភាគ ទ្រង់សម្តែងព្រះបំណងអ្វី ទុកដោយព្រះ  
តម្រាស់មានប្រមាណប៉ុណ្ណេះ ?



ឆ្លើយថា ទ្រង់សម្តែងព្រះបំណងនេះទុកយ៉ាងថា ម្នាលព្រាហ្មណ៍ ក៏កូនមាន់នោះ បានទម្លាយសំបកពងហើយ ចេញទៅចាកពីសំបកពងនោះ រមែងឈ្មោះថា កើតគ្រាតែមួយប៉ុណ្ណោះ ចំណែកតថាគតបានទម្លាយ សំបកពងគឺ អវិជ្ជា ដែលបិទបាំងខន្ធ ដែលយើងធ្លាប់អាស្រ័យនៅក្នុង កាលមុនហើយ ឈ្មោះថា កើតហើយគ្រាដំបូងតែម្តងព្រោះវិជ្ជាគឺ បុព្វេនិវាសនុស្សតិញ្ញាណ តពីនោះបានទម្លាយសំបកពង គឺអវិជ្ជាដែល បិទបាំងចុតិនិងបដិសន្ធិរបស់សត្វទាំងឡាយ ឈ្មោះថា កើតហើយលើក ទី ២ ព្រោះវិជ្ជា គឺ ទិព្វចក្កញ្ញាណ តមកទៀត បានទម្លាយសំបកពងគឺ អវិជ្ជាដែលបិទបាំងសច្ចៈ ៤ ឈ្មោះថា កើតហើយលើកទី ៣ ព្រោះវិជ្ជា គឺ អាសវក្ខយញ្ញាណយើងជាអ្នកឈ្មោះថា កើតហើយ ៣ គ្រា ព្រោះ វិជ្ជាទាំង ៣ ដូចពណ៌នាមកដូច្នេះ និងជាតិរបស់យើងនោះ ទើបជា អរិយៈ គឺ ល្អស្អាតបរិសុទ្ធ ។

មួយទៀត ព្រះមានព្រះភាគ កាលទ្រង់សម្តែងយ៉ាងនេះ ទ្រង់ ប្រកាសអតីតន័យញ្ញាណ ដោយបុព្វេនិវាសញ្ញាណ បច្ចុប្បន្នសញ្ញាណ និងអនាគតន័យញ្ញាណ ដោយទិព្វចក្ក ព្រះគុណដែលជាលោកិយៈ និង លោកុត្តរៈទាំងអស់ ដោយអាសវក្ខយញ្ញាណគ្រាទ្រង់ប្រកាសគុណ គឺ ព្រះសព្វញ្ញ្យទាំងអស់ដោយវិជ្ជា ៣ ដូចដែលពោលមកហើយ ទើបទ្រង់

បានសម្តែងប្រការដែលព្រះអង្គជាអ្នកចម្រើន និងប្រសើរបំផុតដោយ  
អរិយជាតិដល់ព្រាហ្មណ៍ ដោយប្រការដូច្នេះ ។<sup>១</sup>

អាសវក្ខយញ្ញាណកថា ចប់

---

១. បានប្រែបន្ថែមគ្រប់យ៉ាងក្នុងដីកាសារត្ថទីបនី ។



**វេទនាព្រាហ្មណ៍បានលើកដំណើរ**

[៤] ក្នុងពាក្យថា ឯវំ វុត្ថេ វេរញោ ព្រាហ្មណោ ភគវន្តំ  
 ឯតទវោច : កាលបើព្រះមានព្រះភាគ ទ្រង់ត្រាស់យ៉ាងនេះហើយ  
 វេរញោព្រាហ្មណ៍ បានក្រាបទូលព្រះមានព្រះភាគវិញ នេះ មានអធិប្បាយ  
 ថា កាលព្រះមានព្រះភាគ អ្នកទ្រង់អនុគ្រោះដល់លោក នឹងទ្រង់អនុគ្រោះ  
 ព្រាហ្មណ៍បានត្រាស់សេចក្តីដែលព្រះអង្គជាច្បង និងប្រសើរបំផុត ដោយ  
 អរិយជាតិ សូម្បីដែលគួរបិទបាំង ដោយធម្មទេសនាដែលប្រកាសវិជ្ជា ៣  
 ដោយន័យដូចពោលមកយ៉ាងនេះ វេរញោព្រាហ្មណ៍ មានកាយនិងចិត្តពោរ  
 ពេញទៅដោយបីតិផ្សាយជ្រួតជ្រាបទៅ (ក្នុងសរីរៈ) ដឹងសេចក្តីដែល  
 ព្រះមានព្រះភាគ ជាច្បងនិងប្រសើរបំផុត ដោយអរិយជាតិនោះ ទើបតិះ  
 ដៀលខ្លួនឯងថា “យើងបានពោលជាមួយនឹងព្រះសព្វញ្ញ ដែលទ្រង់ជា  
 បុគ្គលច្បង ជាបុគ្គលប្រសើរជាងសត្វលោកទាំងអស់ ទ្រង់ប្រកបដោយ  
 ព្រះគុណទាំងពួង ប្រាកដដូច្នេះថា ទ្រង់មិនធ្វើកម្មមានការក្រាបថ្វាយបង្គំ  
 ជាដើមដល់ជនពួកដទៃ នៃអ្នកចង្រៃ គួរតិះដៀលសេចក្តីល្ងង់ដោយពិត”  
 ដូច្នេះ ទើបបន្តនិយមន័យថា “ឥឡូវនេះ ព្រះមានព្រះភាគព្រះអង្គនេះ  
 ឈ្មោះថា ជាច្បងបំផុតក្នុងលោក ព្រោះអត្ថថា ជាអ្នកកើតមុន ដោយ  
 អរិយជាតិ ឈ្មោះថា ជាអ្នកប្រសើរបំផុតព្រោះអត្ថថា មិនមានអ្នកស្មើ

ដោយព្រះគុណទាំងពួង ហើយបានក្រាបទូលពាក្យនេះចំពោះព្រះមានព្រះភាគថា “ព្រះគោតមដ៏ចម្រើន ព្រះអង្គជាចម្បងជាងមនុស្ស ប្រសើរជាងមនុស្ស” ក៏ឯគ្រាក្រាបទូលយ៉ាងនោះហើយ កាលនឹងសរសើរព្រះធម្មទេសនារបស់ព្រះមានព្រះភាគនោះទៀត ទើបបានក្រាបទូលថា “បពិត្រព្រះគោតមដ៏ចម្រើន ភាសិតរបស់ព្រះអង្គច្បាស់ណាស់”ដូច្នេះជាដើម ។

### អធិប្បាយអភិក្កន្ធសំព្ព ចុះក្នុងអត្ថ ៤ និង ៩ យ៉ាង

ក្នុងពាក្យថា អភិក្កន្ធន្តំ : ក្រែលែងណាស់ ជាដើមនោះ មានវិនិច្ឆ័យដូច្នេះ ៖ អភិក្កន្ធសំព្ពនេះ រមែងប្រាកដក្នុងអត្ថ គឺ ខយៈ (សេចក្តីអស់ទៅ) សុន្ទរៈ (សេចក្តីល្អ) អភិរូបៈ (រូបល្អ) និងអព្ពន្ធមោទនៈ (សេចក្តីសរសើរ) ។

ពិតមែន អភិក្កន្ធសំព្ព ប្រាកដក្នុងសេចក្តីអស់ទៅ ក្នុងប្រយោគទាំងឡាយជាដើមថា “អភិក្កន្ធា ភន្តេ, រត្តិ និក្កន្តោ បឋមោ យាមោ ចិនិសិន្នោ ភិក្ខុសង្ឃោ : បពិត្រព្រះអង្គដ៏ចម្រើន វេលាព្រឹកអស់ហើយ បឋមយាមកន្លងទៅហើយ ភិក្ខុសង្ឃអង្គុយចាំយូរហើយ”<sup>១</sup> ។

---

១. អង្គ. អដ្ឋ. មហាវគ្គ. ៤៨. ២០/១០០ ។

អភិក្កន្ធស័ព្ទ ប្រាកដក្នុងសេចក្តីល្អ ក្នុងប្រយោគទាំងឡាយជាដើម  
 ថា “អយំ មេ បុគ្គលោ ឧមតិ ឥមេសំ ចតុន្តំ បុគ្គលានំ  
អភិក្កន្ធតរោ ច បណ្ឌិតតរោ ច : បណ្ឌាបុគ្គលទាំង ៤ ពួកនេះ  
 បុគ្គលនេះ ល្អជាងផង ប្រណីតជាងផង រមែងគាប់ចិត្តដល់ខ្ញុំព្រះអង្គ”<sup>១</sup> ។

អភិក្កន្ធស័ព្ទ ប្រាកដក្នុងរូបល្អ ក្នុងប្រយោគទាំងឡាយជាដើមថា  
 “កោ មេ វន្តតិ ឥនានិ ឥទ្ធិយា យសសា ជលំ  
អភិក្កន្ធន្ត វណ្ណេន សព្វា ឱកាសយំ ទិសា  
 អ្នកណាហ្ន៎ រុងរឿងដោយប្បទិ ដោយយស មាន  
សម្បុរដ៏ល្អ ញ៉ាំងទិសទាំងពួងឱ្យភ្លឺ មកថ្វាយបង្គំ  
 បាទានៃតថាគត”<sup>២</sup>

អភិក្កន្ធស័ព្ទ ប្រាកដក្នុងសេចក្តីសរសើរ ក្នុងប្រយោគទាំងឡាយ  
 ជាដើមថា “អភិក្កន្ធនំ ភន្តេ : បពិត្រព្រះអង្គដ៏ចម្រើន (ភាសិតព្រះ  
 អង្គ) ពីរោះពេកណាស់”<sup>៣</sup> ។

សូម្បីក្នុងអធិការនេះ អភិក្កន្ធស័ព្ទ ក៏ប្រាកដក្នុងសេចក្តីសរសើរ

---

១. អង្គ. ចតុ. អសុវត្ថ. ៤២. ១០១/២៤៩ ។ ២. ខុទ្ទ. វិមា. មណ្ឌកទេវបុត្តវិមាន. ៥៥. ៥១/១១០ ។ ៣. ទីយ. សីល. សាមញ្ញផលសូត្រ. ១៤. ១៣៩-២១១ ។

ដោយពិត ។ គប្បីជ្រាបសន្និដ្ឋានថា ក៏ព្រោះអភិក្កន្ធស័ព្ទ ប្រាកដក្នុង សេចក្តីសរសើរ ដូច្នោះ វេរព្វព្រហ្មណ៍ ទើបពោលអធិប្បាយទុកថា ល្អណាស់ ។ ព្រះគោតមដ៏បម្រើន ។

ក៏ក្នុងអធិការនេះ អភិក្កន្ធស័ព្ទនេះ គប្បីជ្រាបថា លោកពោលទុក ២ លើក ដោយអំណាចនៃសេចក្តីជ្រះថ្លា និងដោយអំណាចនៃសេចក្តី សរសើរ ដោយលក្ខណៈនេះ គឺ ៖

បណ្ឌិតអ្នកដឹង គប្បីធ្វើការពោលដដែល ។ ទុក(ក្នុងអត្ថ ៩ យ៉ាងទាំងនេះ) គឺ ក្នុងភយៈ(សេចក្តីខាច) ក្នុងកោធនៈ (សេចក្តី ក្រោធ) ក្នុងបសំសា (សេចក្តីសរសើរ) ក្នុងតុរិតៈ (សេចក្តីប្រញាប់ ប្រញាល់) ក្នុងកោតុហលៈ (សេចក្តីភ្ញាក់ផ្អើល) ក្នុងអចរៈ (សេចក្តី អស្ចារ្យ) ក្នុងហាសៈ (សេចក្តីរីករាយ) ក្នុងសោកៈ (សេចក្តីសោក) និងក្នុងបសាទៈ(សេចក្តីជ្រះថ្លា) ។

ម្យ៉ាងទៀត បទថា អភិក្កន្ធន្តំ : ក្រែលែងណាស់ គឺ គួរ ស្រឡាញ់ក្រែលែង គួរប្រាថ្នាក្រែលែង គួរពេញចិត្តក្រែលែង មានពាក្យ អធិប្បាយទុកថា ល្អក្រែលែង ។

បណ្ឌិតអភិក្កន្ធស័ព្ទ ២ យ៉ាងនោះ វេរព្វព្រហ្មណ៍ រមែងសរសើរ ទេសនា ដោយអភិក្កន្ធស័ព្ទ មួយយ៉ាង, រមែងសរសើរសេចក្តីជ្រះថ្លា

របស់ខ្លួន ដោយអភិក្កន្ធស័ព្ទ មួយយ៉ាង ។ ពិតមែន ក្នុងសេចក្តី  
 សរសើរនេះ មានអធិប្បាយដូច្នេះថា បពិត្រព្រះគោតមដ៏ចម្រើន ព្រះធម្ម  
 ទេសនារបស់ព្រះគោតមដ៏ចម្រើននេះ គួរសរសើរក្រៃលែង សេចក្តីជ្រះ  
 ថ្លារបស់ខ្ញុំព្រះអង្គអាស្រ័យព្រះធម្មទេសនារបស់ព្រះគោតមដ៏ចម្រើន ល្អ  
 ក្រៃលែង ។ វេរញ្ចព្រាហ្មណ៍ សរសើរបាវចនៈរបស់ព្រះមានព្រះភាគនុ៎ះ  
 ឯង ប្រាថ្នាកាតជាពីរយ៉ាង ។ ។

### បាវចនៈមានសេចក្តីល្អ ១៨ យ៉ាង

បណ្ឌិត គប្បីប្រកបបាវចនៈ ដោយហេតុទាំងឡាយជាដើមយ៉ាង  
 នេះ គឺ ៖

ព្រះតម្រាស់របស់ព្រះគោតមដ៏ចម្រើន ឈ្មោះថា ល្អក្រៃលែង  
 ណាស់ ព្រោះញ៉ាំងទោសៈឱ្យវិនាស ១ ឈ្មោះថា ល្អក្រៃលែងណាស់  
 ព្រោះឱ្យសម្រេចគុណ ១ មួយទៀត ព្រោះឱ្យកើតសទ្ធា ១ ព្រោះឱ្យ  
 កើតបញ្ញា ១ ព្រោះប្រព្រឹត្តទៅព្រមដោយអត្ថ ១ ព្រោះប្រព្រឹត្តទៅព្រម  
 ដោយព្យញ្ជនៈ ១ ព្រោះមានបទដែលនិយាយល្អ ១ ព្រោះមានសេចក្តី  
 ជ្រាលជ្រៅ ១ ព្រោះពីរោះត្រចៀក ១ ព្រោះចូលដល់ហឫទ័យ ១  
 ព្រោះមិនលើកខ្លួនឡើងអួតអាង ១ ព្រោះមិនសង្កត់សង្កិនអ្នកដទៃ ១



ព្រោះត្រជាក់ដោយព្រះករុណា ១ ព្រោះទ្រង់ត្រាស់ដោយព្រះបញ្ញា ១  
ព្រោះជាទីរីករាយនៃគន្លង ១ ព្រោះអត់ធន់ចំពោះសេចក្តីញាំញីបានយ៉ាង  
វិសេស ១ ព្រោះស្តាប់នៅក៏ជាសុខ ១ ព្រោះពិចារណានៅក៏មាន  
ប្រយោជន៍ ១ ដូច្នេះ ។

**ព្រាហ្មណ៍សរសើរធម៌ទេសនាដោយឧបមា ៤ យ៉ាង**

សូម្បីខាងមុខអំពីនោះទៅ វេរញ្ញព្រាហ្មណ៍ រមែងសរសើរ  
ទេសនានុ៎ះឯង ដោយឧបមា ៤ ប្រការ ។

បណ្តាបទពាំងនោះ បទថា និក្ខន្ធិតំ : របស់ដែលគេផ្តាប់ គឺ  
ភាជនៈដែលគេដាក់ផ្តាប់មាត់ទុក ឬមានមាត់នៅខាងក្រោម ។

បទថា ឧត្តុជ្ជេយ្យ : ឡឆ្មារឡើង គឺ គប្បីឆ្មារមាត់ឡើង ។

បទថា បដិច្ចន្តំ : ដែលគេលាក់បិទបាំង គឺ ដែលគេបិទទុក  
ដោយវត្ថុ មានស្មៅ និងស្លឹកឈើជាដើម ។

បទថា វិវរេយ្យ : បើកបង្ហាញ គឺ គប្បីបើកឡើង ។

បទថា មូឡស្សៈ : អ្នកវង្វេង គឺ អ្នកវង្វេងទិស ។

ពីរបទថា មគ្គំ អាចិក្ខេយ្យ : ប្រាប់មក សេចក្តីថា គប្បីចាប់  
ត្រង់ដៃហើយប្រាប់ថា នេះមក ។

បទថា អនុកាវេ : ក្នុងទីនីត សេចក្តីថា ក្នុងសេចក្តីនីតមាន  
 អង្គ ៤ (គឺ) ព្រះថ្ងៃ ១៤ រោច ក្នុងកាឡបក្ខ ១ ពេលយប់ ១  
 ព្រៃស្រាងដែលក្រាស់ ១ ស្រទាប់ពពក ១ ។ អត្ថន័យនៃបទដែលនៅ  
 មិនភ្លឺច្បាស់មានប៉ុណ្ណោះសិន ។

ចំណែកការប្រកបសេចក្តីអធិប្បាយ មានដូចតទៅនេះ ៖

( វេរញ្ញព្រាហ្មណ៍ សរសើរព្រះមានព្រះភាគថា ) ព្រះគោតមដ៏  
 ចម្រើន ទ្រង់ញ៉ាំងយើងអ្នកបែរមុខជឿសចេញចាកព្រះសង្ឃម្នាក់ទៅ  
 ក្នុងអសង្ឃមួយហើយឱ្យចេញចាកអសង្ឃម្នាក់ ដូចអ្នកណា ៗ គប្បីផ្លាស់រាជនៈ  
 ដែលផ្តាច់ឡើងទុកដូច្នោះ ទ្រង់បើកបង្ហាញនូវព្រះសាសនាដែលត្រូវ  
 ព្រៃក្រាស់ គឺ មិច្ឆាទិដ្ឋិបិទបាំងទុក ចាប់តាំងពីព្រះសាសនារបស់ព្រះ  
 កសិប្បមានព្រះភាគអន្តរធានទៅ ដូចអ្នកណា ៗ គប្បីបើករបស់ដែលបិទ  
 ទុកចេញដូច្នោះ ទ្រង់ត្រាស់ប្រាប់មកសួគ៌, និងនិព្វានឱ្យដល់យើង អ្នក  
 ដើរទៅកាន់មកអាក្រក់និងមកខុស ដូចអ្នកណា ៗ គប្បីប្រាប់មកឱ្យដល់  
 អ្នកវង្វេងមកដូច្នោះ ទ្រង់បញ្ចាំងពន្លឺ គឺ ទេសនា ដែលជាគ្រឿងកម្ចាត់  
 នូវនីត គឺ មោហៈដែលបិទបាំងរូប គឺ ព្រះរតនត្រ័យមានព្រះពុទ្ធជា  
 ដើមនោះ ដល់យើង អ្នកលិចនៅក្នុងសេចក្តីនីត គឺមោហៈ ដែលមិន  
 ឃើញរូប គឺ ព្រះរតនត្រ័យមានព្រះពុទ្ធជាដើម ដូចអ្នកណា ៗ គប្បីបំភ្លឺ

ប្រទីបប្រងឱ្យក្នុងទីនឹងតដូច្នោះ ទ្រង់បានប្រកាសព្រះធម៌ដល់យើង ដោយ  
អនេកបរិយាយ ព្រោះទ្រង់ប្រកាស ដោយបរិយាយទាំងឡាយនេះ ។

**វេរញ្ញព្រាហ្មណ៍សម្តែងខ្លួនដល់ព្រះរតនត្រ័យជាទីពឹង**

លុះវេរញ្ញព្រាហ្មណ៍ សរសើរព្រះធម្មទេសនាយ៉ាងនោះហើយ  
មានចិត្តជ្រះថ្លាក្នុងព្រះរតនត្រ័យ ព្រោះព្រះធម្មទេសនានេះ កាលនឹងធ្វើ  
អាការដែលអ្នកមានសេចក្តីជ្រះថ្លាគប្បីធ្វើ ទើបបានក្រាបទូលថា ឯសាហំ  
ដូច្នេះជាដើម ។

បណ្តាបទទាំងនោះ បទថា ឯសាហំ កាត់ជា ឯសោ អហំ  
ប្រែថា ខ្ញុំព្រះអង្គនោះ ។

ច្រើនបទថា ភវន្តំ គោតមំ សរណំ គន្ធាមិ : សូមដល់នូវព្រះ  
គោតមដ៏ចម្រើនផង ជាទីពឹងទីរលឹក សេចក្តីថា ខ្ញុំព្រះអង្គសូមដល់ព្រះ  
គោតមដ៏ចម្រើនថា ជាទីពឹង គឺ ខ្ញុំព្រះអង្គសូមដល់ សូមសេពគប្ប  
សូមសេពសោយ បានដល់ សូមចូលទៅអង្គុយជិតព្រះគោតមដ៏ចម្រើន  
ដោយសេចក្តីប្រាថ្នានេះថា ព្រះគោតមដ៏ចម្រើនទ្រង់ជាទីពឹងដល់ខ្ញុំព្រះអង្គ  
គឺ ទ្រង់ជាទីទៅក្នុងខាងមុខ ទ្រង់ជាអ្នកការពារសេចក្តីទុក្ខ និងទ្រង់ធ្វើ  
ប្រយោជន៍ ( ដល់ខ្ញុំព្រះអង្គ ) ខ្ញុំព្រះអង្គរមែងជ្រាបគឺ រមែងរលឹកដឹង

ដូចក្រាបទូលមកហើយនុ៎ះឯង ។

ពិតមែន គតិ (សេចក្តីដល់) ជាអត្ថន័យនៃធាតុពួកណា សូម្បីពុទ្ធិ (សេចក្តីដឹង) ក៏ជាអត្ថន័យនៃធាតុទាំងនោះ ព្រោះដូច្នេះ បទថា គន្ធាមិ នេះ លោកក៏ពោលអត្ថន័យសូម្បីនេះទុកដូច្នេះថា ជាធាមិ ពុជ្ឈមិ (ប្រែថា រមែងជ្រាប គឺរមែងរលឹកដឹង) ។

**អត្ថាធិប្បាយពាក្យថា ព្រះធម៌**

ក៏ក្នុងពាក្យថា ធម្មតោ នេះ មានវិនិច្ឆ័យដូច្នេះ ៖

សភាពដែលឈ្មោះថា ធម៌ ព្រោះអត្ថថា ទ្រង់ទុកនូវបុគ្គល អ្នក បានសម្រេចមគ្គ អ្នកធ្វើឱ្យច្បាស់និរោធហើយ និងអ្នកបដិបត្តិនៅតាមពាក្យ ទូន្មាន មិនបានធ្លាក់ទៅក្នុងអបាយ ។ ធម៌នោះ ដោយអត្ថ បានដល់ អរិយមគ្គនិងនិព្វាន ។ សមពិត ដូចព្រះតម្រាស់ដែលព្រះមានព្រះភាគ ត្រាស់ទុកថា “យាវតា ភិក្ខុវេ ធម្មា សទ្ធតា អរិយោ អដ្ឋង្គិកោ មគ្គោ តេសំ អគ្គមគ្គាយតិ : ម្នាលភិក្ខុទាំងឡាយ ពួកសង្ឃតធម៌ ធម៌ដែលបច្ច័យតាក់តែងទាំងប៉ុន្មាន មគ្គប្រកបដោយអង្គ ៨ ដ៏ប្រសើរ ប្រាកដជាប្រសើរជាងពួកសង្ឃតធម៌ទាំងនោះ”<sup>១</sup> ។ គួរពោលឱ្យពិស្តារ ។

១. អង្គ. ចតុ. ចក្កវគ្គ. ៤២. ៣៥/៨៤ ។

ធម៌នោះ មិនមែនបានដល់អរិយមគ្គនិងនិព្វានតែម្យ៉ាងទេ សូម្បី  
 បរិយត្តិធម៌រួមទាំងអរិយផល ក៏ឈ្មោះថា ធម៌ ។ សមពិតតាមដែលព្រះ  
 មានព្រះភាគត្រាស់ទុកក្នុងឆត្តមាណាវករិមានថា ៖

“អ្នកចូរដល់នូវធម៌ ដែលប្រាសចាករាគៈ( អរិយ  
 មគ្គ ) មិនរំភើប មិនមានសោក ( អរិយផល ) ជា  
 សភាវធម៌ដែលបច្ច័យប្រជុំតាក់តែងមិនបាន ជាធម៌មិនគួរ  
 ឡើង ជាធម៌ដ៏ពិរោះ ដ៏ល្អិត ដែលលោក( គិតថាគត ) ចែក  
 ត្រឹមត្រូវហើយ ដើម្បីជាសរណៈចុះ”<sup>១</sup> ដូច្នេះ ។

ពិតមែន ក្នុងព្រះគាថានេះ ព្រះមានព្រះភាគត្រាស់មគ្គថា ជាធម៌  
 ប្រាសចាករាគៈ ត្រាស់ផលថា ជាធម៌មិនរំភើប មិនមានសោក ត្រាស់  
 ព្រះនិព្វានថា ជាសភាវធម៌ដែលបច្ច័យប្រជុំតាក់តែងមិនបាន ត្រាស់ធម៌  
 ក្នុងទាំងអស់ដែលទ្រង់ចែកដោយបិដក ៣ ថា ជាធម៌មិនគួរឡើង ជាធម៌  
 ពិរោះ ដ៏ល្អិត ដែលតថាគតចែកត្រឹមត្រូវហើយ ។

---

១. ខុទ្ទ. វិមា. ឆត្តមាណាវករិមាន. ៥៥. ៥៣/១១៦ ។

អត្ថាធិប្បាយពាក្យថា ព្រះសង្ឃ

ក៏ក្នុងពាក្យថា ភិក្ខុសង្ឃពួក នេះ មានវិនិច្ឆ័យដូច្នេះ ៖

ដែលឈ្មោះថា ព្រះសង្ឃ ព្រោះអត្ថថា រួមគ្នាដោយធម៌ដែលស្មើគ្នាគឺ ទិដ្ឋិនិងសីល ។ ព្រះសង្ឃនោះដោយអត្ថ បានដល់ ប្រជុំព្រះអរិយបុគ្គល ៨ ។ សមពិត ដូចដែលព្រះមានព្រះភាគត្រាស់ទុកក្នុងវិមានវត្តនោះដូចគ្នាថា ៖

“អ្នកប្រាជ្ញតាំងឡាយ បានពោលនូវទាន ដែលបុគ្គលឡើយហើយ ចំពោះគូបុរសដ៏ស្អាត ៤ គូណា ថាជាទានមានផលច្រើន គូនៃបុរសនោះ ចាត់ជាបុគ្គល ៨ ពួក ជាអ្នកឃើញនូវធម៌ អ្នកចូរដល់ព្រះសង្ឃនេះជាសរណៈចុះ”<sup>១</sup> ដូច្នេះ ។ ពួកភិក្ខុតាំងឡាយ ឈ្មោះថា ភិក្ខុសង្ឃ ។ ក៏ព្រាហ្មណ៍ប្រកាសសរណគមន៍ ៣ ដោយពាក្យត្រឹមតែប៉ុណ្ណោះ ។

ឥឡូវនេះ ដើម្បីភាពជាអ្នកឆ្លាត ក្នុងត្រៃសរណគមន៍ទាំងនោះឯង គួរប្រាបវិធីនេះ ដូច្នេះគឺ ៖ សរណៈ សរណគមន៍ អ្នកដល់សរណៈប្រភេទនៃសរណគមន៍ ផលនៃសរណគមន៍ សង្គិលេស (សេចក្តីសៅហ្មង) ភេទៈ (សេចក្តីបែកធ្លាយនៃសរណគមន៍) ក៏វិធីនោះ កាល

១. ខុទ្ទ. វិមា. ឆត្តមាណវករិមាន. ៥៥. ៥៣/១១៦ ។

ខ្ញុំព្រះករុណានឹងពោលទុកក្នុងអធិការនេះ ក៏រមែងធ្វើនិទាននៃព្រះវិន័យ  
 ឱ្យជាការឆ្លងពេក ព្រោះដូច្នេះ ទើបខ្ញុំព្រះករុណាមិនពោល ។ ចំណែក  
 អ្នកសិក្សាទាំងឡាយ អ្នកមានសេចក្តីត្រូវការ គប្បីកាន់យកវិធីនោះអំពី  
 វណ្ណនានៃភយកេរវស្មត្រ ក្នុងអង្គកថានៃមជ្ឈិមនិកាយ ឈ្មោះបបទសូទនី  
 ឬអំពីវណ្ណនាសរណៈ ក្នុងអង្គកថា ខុទ្ទកនិកាយ ឈ្មោះបតមត្ថជោតិកា  
 ឬក្នុងអង្គកថាទីយនិកាយ ឈ្មោះសូមន្តលវិលាសិនី ដូច្នេះឯង ។

ពាក្យថា ឧបាសកំ មំ ភរំ គោតមោ ធារេតុ : សូមព្រះគោ  
 តមជ្ឈិមម្រើន ជ្រាបនូវខ្ញុំព្រះអង្គថា ជាឧបាសក អធិប្បាយថា ព្រះគោ  
 តមជ្ឈិមម្រើន ចូរទ្រង់ចាំខ្ញុំព្រះអង្គទុកយ៉ាងនេះថា ខ្ញុំព្រះអង្គនេះជា  
 ឧបាសក ដូច្នេះចុះ ។ ក៏ក្នុងអធិការនេះ ដើម្បីភាពជាអ្នកឆ្លាតក្នុងវិធីស  
 ម្តែងខ្លួនជាឧបាសក គួរជ្រាបបកិណ្ណកៈនេះដូច្នេះថា អ្នកណា លោកហៅ  
 ថា ឧបាសក ព្រោះហេតុអ្វី ទើបហៅថា ឧបាសក ឧបាសកនោះ មាន  
 សីលយ៉ាងណា មានអាជីវៈយ៉ាងណា មានអ្វីជាវិបត្តិ មានអ្វីជាសម្បត្តិ  
 ខ្ញុំព្រះករុណាមិនបានចែកបកិណ្ណកៈនោះ ទុកក្នុងអធិការពោលអំពីនិទាន  
 នេះ ព្រោះនឹងធ្វើឱ្យជាការឆ្លងពេក តែអ្នកសិក្សាទាំងឡាយ អ្នកមាន  
 សេចក្តីត្រូវការ គប្បីជ្រាបដោយន័យដែលខ្ញុំព្រះករុណាពោលទុកហើយ  
 ក្នុងអង្គកថា មជ្ឈិមនិកាយឈ្មោះបបទសូទនីនោះឯង ។

អធិប្បាយអត្ថៈសំណួរដែលចុះក្នុងអត្ថ ៤ យ៉ាង

អត្ថៈសំណួរនេះ ក្នុងបទថា អន្ធតត្ថេ : ចាប់តាំងពីថ្ងៃនេះតទៅ  
 នេះ រមែងប្រាកដក្នុងអត្ថគឺអាទិ (ខាងដើម) កោដិ (ខាងចុង)  
 កោដាសៈ (ចំណែក) និង សេដ្ឋៈ(ប្រសើរ) ។ ពិតមែន អត្ថៈសំណួរ  
 រមែងប្រាកដក្នុងអត្ថគឺ ខាងដើម ក្នុងប្រយោគទាំងឡាយជាដើមថា  
 “អន្ធតត្ថេ សម្ម ទោវាវិក្ខ អារាមិ ទ្វារំ និគណ្ឌានំ និគណ្ឌិនំ :  
 ម្នាលអ្នករក្សាទ្វារជាសម្មាញ្ញ តាំងពីថ្ងៃនេះជាដើមរៀងទៅ ខ្ញុំបិទទ្វារចំពោះ  
 ពួកនិគ្រនប្រុស និងពួកនិគ្រនស្រី”<sup>១</sup> ។

អត្ថៈសំណួរ រមែងប្រាកដក្នុងអត្ថគឺ ខាងចុង ក្នុងប្រយោគទាំង  
 ឡាយជាដើមថា “តេន អន្តលក្ខេន តំ អន្តលក្ខំ បរាមសតិ :  
 ស្ថាបអង្គ្គលនូវចុងម្រាមនោះ ដោយចុងម្រាមនោះ”<sup>២</sup> ឧដ្ឋក្ខំ ចុងអំពៅ  
 វេជ្ជក្ខំ ចុងឫស្សី ។

រមែងប្រាកដក្នុងអត្ថគឺ ចំណែក ក្នុងប្រយោគទាំងឡាយ ជាដើម  
 ថា “អម្ពិលក្ខំ វា មធុរក្ខំ វា តិត្តកក្ខំ វា : មានរសជ្ជរខ្លះ មាន

---

១. មជ្ឈិ. មជ្ឈិ. ឧបាលិវាទសូត្រ. ២៣. ៧៥/១១៥ ។ ២. អភិ. កថា. បច្ចុប្បន្ន  
 ញ្ញាណកថា. ៨៥. ៦២៨/២៤៣; សមន្តបាលីថា : តេនេវ ... បរាមសេយ្យ ។



រសផ្អែមខ្លះ ឬមានរសល្ងីងខ្លះ”<sup>១</sup> ។ អនុជានាមិ ភិក្ខុវេ វិហារគ្មេន  
វា បរិវេណគ្មេន វា ភាជេតុ ; ម្ចាស់ភិក្ខុទាំងឡាយ តថាគតអនុញ្ញាត  
ឱ្យប្រគល់តាមកំណត់នៃវិហារ ឬ ចំណែកនៃបរិវេណ”<sup>២</sup> ។

រមែងប្រាកដក្នុងអត្ថគឺ ប្រសើរ ក្នុងប្រយោគទាំងឡាយ ជាដើម  
ថា “យាវតា ភិក្ខុវេ សត្តា អបដា វា ទ្វិបដា វា ចតុប្បដា វា  
ពហុប្បដា វា រូបិនោ វា អរូបិនោ វា សញ្ញិនោ វា អសញ្ញិនោ  
វា នេវសញ្ញិនាសញ្ញិនោ វា តថាគតោ តេសំ អគ្គមគ្គាយតី :  
ម្ចាស់ភិក្ខុទាំងឡាយ ពួកសត្វទាំងប៉ុន្មាន ជាសត្វឥតជើងក្តី មានជើងពីរក្តី  
មានជើងបួនក្តី មានជើងច្រើន មានរូបក្តី ឥតរូបក្តី មានសញ្ញាក្តី  
ឥតសញ្ញាក្តី មានសញ្ញាក៏មិនមែនមិនមានសញ្ញាក៏មិនមែនក្តី ព្រះតថាគត  
ជាអរហន្តសម្មាសម្ពុទ្ធ ប្រាកដជាប្រសើរជាងពួកសត្វទាំងនោះ”<sup>៣</sup> ។ តែ  
អគ្គៈសំព័ន្ធនេះ ក្នុងអធិការនេះ គប្បីឃើញថា ចុះក្នុងអត្ថគឺ ខាងដើម ។  
ព្រោះដូច្នោះ ក្នុងបទថា អជ្ជតគ្គេ នេះ គប្បីជ្រាបសេចក្តីយ៉ាងនេះថា  
ចាប់ផ្តើមតាំងពីថ្ងៃនេះជាដើមទៅ ។ លោកពោលពាក្យអធិប្បាយទុកថា

---

១. សំយុ. មហា. អម្ពលិវគ្គ. ៣៨. ២៧/២៣ ។      ២. វិន. ចុល្ល. សេនាសនក្ខន្ធ  
ក. ១០. ៣៨៩/៣២៩ ។      ៣. សំយុ. មហា. អប្បមាទវគ្គ. ៣៧. ២៤៥/១១១ ។

បទថា អន្ធកំ : ផ្ដើមថ្ងៃនេះ ក៏គឺ មានក្នុងថ្ងៃនេះ, ម្យ៉ាងទៀត បាលីថា អន្ធតេត្ថ ដូច្នេះក៏មាន ។ ទ អក្សរ ធ្វើការតបទ ។ មានពាក្យ អធិប្បាយថា ចាប់ផ្ដើមតាំងពីថ្ងៃនេះ ។

វេរញ្ញព្រាហ្មណ៍សូមដល់ព្រះត្រៃរតនអស់មួយជីវិត

បទថា បាណ្ឌវបេត៌ : ដល់ សេចក្ដីថា អ្នកចូលដល់ (ព្រះ រតនត្រ័យ) ដោយប្រាណ(គឺ ជីវិត) ។ វេរញ្ញព្រាហ្មណ៍ ក្រាបទូលថា ជីវិតរបស់ខ្ញុំព្រះអង្គនៅប្រព្រឹត្តទៅនៅត្រឹមណា, ព្រះគោតមដ៏ចម្រើន ចូរ ទ្រង់ចាំគឺ ទ្រង់ជ្រាបខ្ញុំព្រះអង្គថា (ជាឧបាសក)អ្នកចូលដល់ អ្នកដល់ សរណៈដែលមិនមានសាស្ដាដទៃ ដោយត្រៃសរណគមន៍ត្រឹមនោះ ខ្ញុំព្រះ អង្គឯងសូម្បីបើថា អ្នកណា ៗ នឹងគប្បីយកកាំបិតដ៏មុតកាត់សីសៈរបស់ខ្ញុំ ព្រះអង្គសោត, ក៏មិនគប្បីពោលដល់ព្រះពុទ្ធថា មិនមែនព្រះពុទ្ធ ព្រះធម៌ មិនមែនព្រះធម៌ ឬព្រះសង្ឃថា មិនមែនព្រះសង្ឃ ដូច្នេះឡើយ ។

ចំណែកក្នុងអធិការនេះ គប្បីជ្រាបអធិប្បាយថា ព្រាហ្មណ៍ កាល ពោលដល់សរណគមន៍ដែលទៀតថា “ជាឧបាសកដល់សរណគមន៍ស្មើ ដោយជីវិត” ឈ្មោះថា ប្រកាសប្រគល់ថ្វាយខ្លួន (ដល់ព្រះរតនត្រ័យ) ។

ព្រាហ្មណ៍ទូលសូមឱ្យព្រះពុទ្ធចាំវិស្សក្នុងស្រុកវេរញ្ញា

លុះវេរញ្ញព្រាហ្មណ៍ ប្រគល់ថ្វាយខ្លួនយ៉ាងនោះហើយ មានសេចក្តីប្រាថ្នានឹងឧបដ្ឋាកព្រះមានព្រះភាគ ព្រមទាំងបរិស័ទ ទើបក្រាបទូលថា “មិនតែប៉ុណ្ណោះទេ សូមព្រះគោតមដ៏ចម្រើន ទទួលនិមន្តគង់ចាំវិស្សជិតស្រុកវេរញ្ញា មួយអន្លើដោយភិក្ខុសង្ឃ” ។

ព្រាហ្មណ៍ ក្រាបទូលសេចក្តីប្រាថ្នាទុកយ៉ាងណា ។ ក្រាបទូលទុកយ៉ាងនេះថា សូមព្រះគោតមដ៏ចម្រើន ចូរទ្រង់ចាំខ្ញុំព្រះអង្គថា ជាឧបាសក និងសូមទ្រង់ទទួលការនៅចាំវិស្សក្នុងស្រុកវេរញ្ញារបស់ខ្ញុំព្រះអង្គចុះ គឺ សូមឱ្យទ្រង់ទទួលការអាស្រ័យស្រុកវេរញ្ញា នៅចាំវិស្សរហូតដល់អស់ត្រៃមាស ដើម្បីអនុគ្រោះខ្ញុំព្រះអង្គចុះ ។

ព្រះពុទ្ធទ្រង់ទទួលនិមន្តនៅចាំវិស្សស្រុកវេរញ្ញា

ច្រើនបទថា អធិវាសេសិ ភគវា តុណ្ហិកាវេន : ព្រះមានព្រះភាគក៏ព្រមទទួលនិមន្តដោយតុណ្ហិភាព សេចក្តីថា គ្រានោះព្រះមានព្រះភាគ ទ្រង់ស្តាប់ពាក្យរបស់ព្រាហ្មណ៍នោះហើយ ក៏ទ្រង់មិនញ៉ាំងអង្គ គឺកាយ ឬអង្គគឺ វាចាឱ្យកម្រើកឡើយ ទ្រង់ទុកនូវព្រះខន្តិក្នុងខាងក្នុងនុ៎ះ

ឯង ទ្រង់ទទួល (ពាក្យអារាធនា) ដោយព្រះតុណ្ហិភាព ។ លោក  
អធិប្បាយទុកថា ព្រះមានព្រះភាគទ្រង់ទទួលដោយព្រះហឫទ័យតែម្តង  
ដើម្បីទ្រង់អនុគ្រោះព្រាហ្មណ៍ ។

ច្រើនបទថា អថខោ វេរញ្ញោ ព្រាហ្មណោ ភគវតោ  
អធិវាសនំ វិទិត្វា : លំដាប់វេរញ្ញព្រាហ្មណ៍ដឹងច្បាស់ថា ព្រះអង្គ  
ទទួលនិមន្តហើយ សេចក្តីថា គ្រានោះឯង វេរញ្ញព្រាហ្មណ៍ គិតថា បើ  
ព្រះសមណគោតមមិនគប្បីទ្រង់ទទួល (ពាក្យអារាធនា) របស់យើង  
នឹងគប្បីទ្រង់ជំទាស់ដោយកាយ ឬដោយវាចាតែព្រោះព្រះអង្គទ្រង់មិន  
ជំទាស់ ទ្រង់ព្រះខន្តិទុកក្នុងខាងក្នុង, ដូច្នេះ ព្រះអង្គក៏ទ្រង់ទទួល (ពាក្យ  
អារាធនា) របស់យើង ដោយព្រះហឫទ័យនុ៎ះឯង ដូច្នេះ គ្រាប្រាបការ  
ទ្រង់ទទួលពាក្យអារាធនារបស់ព្រះមានព្រះភាគ ព្រោះសេចក្តីដែលខ្លួនជា  
អ្នកឆ្លាតក្នុងការកំណត់ដឹងអាការ ដូចពណ៌នាមកហើយនោះ ទើបក្រោក  
ចាកអាសនៈដែលខ្លួនអង្គុយ ថ្វាយបង្គំព្រះមានព្រះភាគក្នុងទិសទាំង ៤  
ដោយសេចក្តីគោរព ហើយធ្វើប្រទក្សិណ ៣ ជុំ សូម្បីបានតិះដៀលចាប់  
ផ្តើមតាំងពីវេលាដែលខ្លួនមកថា ព្រះសមណគោតមទ្រង់មិនធ្វើសាមីចិកម្ម  
មានការក្រាបថ្វាយបង្គំជាដើម ដល់ពួកព្រាហ្មណ៍ដែលចាស់ជាងដោយ  
ជាតិជាដើម ឥឡូវនេះ បានដឹងព្រះពុទ្ធតុណ្ឌយ៉ាងជ្រាលជ្រៅហើយ

សូម្បីសំពះដោយកាយវាចានិងចិត្តច្រើនត្រាច្រើនដង ក៏នៅជាអ្នកមិន  
 ឆ្អែតនុះឯង ទើបបានផ្ដល់ប្រណម្យង ដែលរុនរឿងដោយសេចក្ដីប្រជុំ  
 ព្រមនៃម្រាមទាំង ១០ ហើយលើកឡើងទុកលើសិរសា ដើរថយក្រោយ  
 បែរមុខទៅមក (ព្រះមានព្រះភាគ) ដរាបផុតទស្សនវិស័យ បានថ្វាយ  
 បង្គំក្នុងទីផុតទស្សនវិស័យហើយជៀសទៅ ។

### ស្រុកវេរញ្ញាកើតទុក្ខក្នុងរាង

[៥] ច្រើនបទថា តេជ ខោ បន សមយេន វេរញ្ញា ទុក្ខិត្តា  
 ហោតិ : សម័យនោះឯង ស្រុកវេរញ្ញាកើតអំពាវនាវ សេចក្ដីថា  
 សម័យដែលវេរញ្ញព្រាហ្មណ៍ ទូលសូមឱ្យព្រះមានព្រះភាគទ្រង់អាស្រ័យ  
 ស្រុកវេរញ្ញាចាំវស្សានោះ ស្រុកវេរញ្ញា ជាស្រុកកើតអំពាវនាវអត់បាយ ។  
 បទថា ទុក្ខិត្តា : ភិក្ខុលំបាក គឺ មានភិក្ខុរកបានដោយលំបាក ។  
 ក៏សេចក្ដីមានភិក្ខុរកបានលំបាកនោះ រមែងមានក្នុងតំបន់ដែលពួកមនុស្ស  
 មិនមានសទ្ធា មិនមានសេចក្ដីជ្រះថ្លា ក្នុងវេលាដែលសន្ធឹងបរិបូណ៌ក៏ដោយ  
 ក្នុងវេលាបុព្វណៈនិងអបរណៈមានតម្លៃថោកក៏ដោយ ។ តែក្នុងស្រុក  
 វេរញ្ញា មិនមែនយ៉ាងនោះទេ តាមការពិត បានមានព្រះទោសគឺ  
 សេចក្ដីអត់ឃ្លាន ហេតុដែលមានសន្ធឹងវិនាសអស់ ព្រោះដូច្នេះ ព្រះ

ឧបាលីថេរៈ កាលនឹងសម្តែងសេចក្តីនោះ ទើបពោលថា ធូរហិតិកា ដូច្នេះជាដើម ។

ក្នុងពាក្យថា ធូរហិតិកា ជាដើមនោះ មានវិនិច្ឆ័យដូច្នេះ ៖

បទថា ធូរហិតិកា បានដល់ សេចក្តីព្យាយាមដែលប្រព្រឹត្តទៅ ហើយ ២យ៉ាង ។ ការកម្រើក ឈ្មោះថា ល្បហិតៈ (សេចក្តីព្យាយាម) ។ សេចក្តីព្យាយាមនេះប្រព្រឹត្តទៅហើយ២ យ៉ាង គឺ ចិត្តឥរិយា (ការកម្រើកនៃចិត្ត) ១ ចិត្តល្បហា (សេចក្តីប្រាព្វព្យាយាមនៃចិត្ត) ១ ។

ក្នុងបទថា ធូរហិតិកា : មនុស្សទាំងឡាយចិញ្ចឹមជីវិតបានដោយ កម្រៃក្រពេក នេះ មានអធិប្បាយដូច្នេះថា ការកម្រើកនៃចិត្តដែលប្រព្រឹត្ត ទៅហើយ ២យ៉ាងនេះ គឺតើពួកយើងសូមវត្ថុអ្វី ៗ នៅក្នុងទីនេះនឹងបាន ឬមិនបានឬ ម្យ៉ាងទៀត តើពួកយើងនឹងអាចដើម្បីរស់នៅឬមិនអាចឬ ។

ម្យ៉ាងទៀត បទថា ធូរហិតិកា គឺ ជាអ្នកនៅយ៉ាងក្រីក្រ ។ ពិត មែន បទទាំងឡាយជាដើមគឺ ល្បហិតំ (សេចក្តីព្យាយាម) ល្បហា (សេចក្តីប្រាព្វព្យាយាម) អរិយនំ (ការកម្រើក) បវត្ថនំ (ការប្រព្រឹត្តទៅ) ជីវិតំ (សេចក្តីរស់នៅ) មានសេចក្តីដូចគ្នា ព្រោះដូច្នេះ ក្នុងបទថា ធូរហិតិកា នេះ ទើបមានសេចក្តីចំពោះបទដូច្នេះ គឺ សេចក្តី

ព្យាយាមដោយភាពជាទុក្ខ រមែងប្រព្រឹត្តទៅក្នុងស្រុកវេរញ្ញានេះ ព្រោះ  
ហេតុនោះ ស្រុកវេរញ្ញានេះ ទើបឈ្មោះថា ទ្វីបាតិកា ។

បទថា សេតដ្ឋិកា : មនុស្សណាដែលក្រលំបាកស្រាប់ក៏ស្លាប់  
មានឆ្លឹងស សេចក្តីថា ស្រុកវេរញ្ញា ឈ្មោះថា មានឆ្លឹងមនុស្សស្លាប់  
សដែរជាសំ ព្រោះអត្ថវិគ្រោះថា ដែលស្រុកវេរញ្ញានេះមានឆ្លឹងសដែរ  
ជាសំ ។ មានអធិប្បាយថា សាកសពរបស់ពួកមនុស្សកំព្រា សូម្បីអ្នក  
សូមរហូតដល់អស់មួយថ្ងៃក៏មិនបានអ្វី ៗស្លាប់ហើយ មានឆ្លឹងពណ៌ដូច  
ផ្សិតក្បាលពស់ពាសពេញនៅក្នុងទីនោះ ៗ ។ បាលីថា សេតដ្ឋិកា  
ដូច្នេះខ្លះ ។ អត្ថន័យនៃបាលីនោះថា រោគក្រា-ស មាននៅក្នុងស្រុក  
វេរញ្ញានេះ ហេតុនោះ ស្រុកវេរញ្ញានេះ ទើបឈ្មោះថា មានរោគ  
ក្រា-ស ។ សេចក្តីទុក្ខ គឺសេចក្តីចាក់សៀត ព្រោះសេចក្តីឈឺចុកចាប់  
ឈ្មោះថា អដ្ឋិ ។ ក៏ក្នុងស្រុកវេរញ្ញានោះ ក្នុងវេលាដែលស្រូវផើម ក្នុង  
ស្រូវសាលីក្តី ក្នុងស្រូវខ្សាយក្តី ក្នុងស្រូវដំណើបក្តី មានពណ៌ស ៗ ត្រូវ  
រោគក្រានុំឯងធ្វើឱ្យខូច ក៏ជាចំទឹកដោះ មិនមានគ្រាប់ស្រូវដុះចេញមក  
( គឺ ធ្លាក់ជាក្នុងចេញមក ) ព្រោះដូច្នោះ ស្រុកវេរញ្ញានេះ ទើបលោកហៅ  
ថា សេតដ្ឋិកា ( ក្រុងមានរោគស្រូវក្រា-ស ) ។

**ស្រុកវេរញ្ញាមានស្លាកចែកទិញអាហារចិញ្ចឹមជីវិត**

ក្នុងវេរលាសាបព្រោះ សន្ធឹងដែលប្រជាជនស្នូម្យីផ្សំពូជសាបព្រោះ ទុកល្អហើយ រមែងសម្រេចជាស្លាកបុណ្ណោះ ក្នុងស្រុកវេរញ្ញានោះ ព្រោះហេតុនោះ ស្រុកវេរញ្ញានោះ ទើបឈ្មោះថា មានសន្ធឹងដែលសាប ព្រោះហើយសម្រេចជាស្លាក ។ ម្យ៉ាងទៀត ប្រជាជនទាំងឡាយ រមែង ឱ្យជីវិតប្រព្រឹត្តទៅក្នុងស្រុកវេរញ្ញានោះដោយស្លាក (គឺ ការចែកប័ត្រ) ព្រោះដូច្នោះ ស្រុកវេរញ្ញានោះ ទើបឈ្មោះថា មានជីវិតប្រព្រឹត្តទៅបាន ដោយស្លាក ។

មានពាក្យពោលអធិប្បាយទុកយ៉ាងណា ? មានពាក្យពោល អធិប្បាយទុកយ៉ាងនេះ គឺ ដូចបានស្តាប់មក ក្នុងស្រុកវេរញ្ញានោះ កាល ប្រជាជនទាំងឡាយ ដែលជាអ្នកទិញ ទៅកាន់សំណាក់របស់ពួកឈ្មួញ អ្នកលក់ស្រូវ ពួកមនុស្សមានកម្លាំង (ទ្រព្យ) ជិះជាន់ពួកមនុស្សអ្នក មិនមានកម្លាំង (ទ្រព្យ) ហើយទិញយកស្រូវទៅ(អស់) ។ ពួក មនុស្សអ្នកមិនមានកម្លាំង(ទ្រព្យ) កាលមិនបាន(ស្រូវ) រមែងបញ្ចេញ នូវសំឡេងឆ្លាំង ។ ពួកឈ្មួញអ្នកលក់ស្រូវប្រឹក្សាគ្នាថា “ពួកយើងនឹងធ្វើ ការសង្គ្រោះប្រជាជនទាំងអស់” ទើបបង្គាប់ឱ្យអ្នកវាល់ស្រូវ អង្គុយក្នុងទី ធ្វើការវាល់ស្រូវ ហើយឱ្យអ្នកជំនាញការមើលកហាបណៈអង្គុយនៅមួយ កន្លែង ។ ពួកមនុស្សអ្នកមានសេចក្តីត្រូវការស្រូវ ក៏ទៅកាន់សំណាក់



របស់អ្នកជំនាញការមើលកហាបណៈ ។ អ្នកជំនាញការមើលកហាបណៈ  
 នោះ កាន់យកមូលតម្លៃដោយលំដាប់នៃជនអ្នកមកហើយ ទើបសរសេរ  
 ស្លាក ( គឺ ប័ណ្ណ ) ឱ្យទៅថា “គួរឱ្យដល់ជនឈ្មោះនេះ មានប្រមាណ  
 ប៉ុណ្ណេះ” ។ ពួកមនុស្សអ្នកមានសេចក្តីត្រូវការស្រូវទាំងនោះ ទទួលយក  
 ស្លាកនោះហើយ ទៅកាន់សំណាក់របស់ជាងអ្នកវាល់ស្រូវ ហើយទទួល  
 យកស្រូវដោយលំដាប់ដែលគេវាល់ឱ្យ ។ ប្រជាជនទាំងឡាយ រមែង  
 ញ៉ាំងជីវិតឱ្យប្រព្រឹត្តទៅ ក្នុងស្រុកវេរញ្ញានោះដោយស្លាក ព្រោះហេតុ  
 នោះ ស្រុកវេរញ្ញានោះ ទើបឈ្មោះថា មានជីវិតប្រព្រឹត្តទៅបានដោយ  
 ស្លាក ដូចពណ៌នាមកដូច្នេះ ។

ច្រើនបទថា ន សុគរា ឧញ្ចេន បគ្គហេន យាបេត្តុ : ជន  
 ទាំងអស់ក្នុងស្រុកនោះព្យាយាមស្វែងរកអាហារបានដោយកម្រក្រៃពេក  
 សេចក្តីថា ភិក្ខុសង្ឃនឹងញ៉ាំងអត្តភាពឱ្យប្រព្រឹត្តទៅ ដោយការកាន់  
 បាត្រស្វែងរក ក៏ធ្វើមិនបានឡើយ ។ មានពាក្យអធិប្បាយថា អ្នកណា ៗ  
 កាន់បាត្រហើយ នឹងញ៉ាំងអត្តភាពឱ្យប្រព្រឹត្តទៅដោយការស្វែងរក ដូច  
 ដែលពួកព្រះអរិយៈធ្វើការស្វែងរក គឺ ត្រាច់ភិក្ខុចារនោះ ក៏ធ្វើមិនបាន  
 ឡើយ ។ បានឮថា គ្រានោះ ក្នុងស្រុកវេរញ្ញានោះ ពួកភិក្ខុ  
 ត្រាច់ទៅបិណ្ឌបាតរហូតដល់អស់ ៧-៨ ស្រុក ក៏មិនបានអាហារ  
 ល្មមញ៉ាំងអត្តភាពឱ្យប្រព្រឹត្តទៅ សូម្បីត្រឹមតែមួយថ្ងៃ ។

ឈ្មួញសេះថ្វាយបាយមួយនាឡិវេលាភិក្ខុមួយរូប

ពាក្យថា តេន ខោ បន សមយេន ឧត្តរាបថកា  
 អស្សវាណិជា ។ បេ ។ អស្សាសិ ខោ ភគវា ឧទុក្ខុលសទ្ធី ៖  
 សម័យនោះមានពួកឈ្មួញសេះ នៅក្នុងឧត្តរាបថប្រទេស ។ ល ។  
 វេលានោះ ព្រះសម្មាសម្ពុទ្ធត្រង់បានឮសូរត្បាល់ និងអង្រែនោះដែរ ។ គប្បី  
 ជ្រាបវិនិច្ឆ័យដូចតទៅនេះ ៖

បទថា តេន សេចក្តីថា ដោយសម័យដែលព្រះមានព្រះភាគ  
 ត្រង់អាស្រ័យស្រុកវេរញ្ញាចាំវស្សានោះ ពួកឈ្មួញសេះ អ្នកនៅក្នុងឧត្ត  
 រាបថជនបទ ឬអ្នកបានឈ្មោះយ៉ាងនោះ ព្រោះមកអំពីឧត្តរាបថជនបទ  
 ទទួល ( ទិញ ) យកសេះ ៥០០ ក្នុងស្ថានទីជាកន្លែងកើតរបស់សេះទាំង  
 ឡាយ ក្នុងឧត្តរាបថជនបទហើយ កាលប្រាថ្នាចំណូល ( ផលកំរៃ ) ២-៣  
 ចំណែក ក៏ទៅកាន់ប្រទេសផ្សេង ៗ ហើយចូលសម្រាករដូវភ្លៀងនៅក្នុង  
 ស្រុកវេរញ្ញា ព្រមដោយហ្វូងសេះមានប្រមាណ ៥០០ ដែលជាទំនិញ  
 ដែលខ្លួននឹងត្រូវលក់ទាំងនោះ ។

សួរថា ព្រោះហេតុអ្វី ទើបត្រូវសម្រាកដូច្នោះ ?

ឆ្លើយថា ព្រោះថា ក្នុងប្រទេសនោះ អ្នកណា ៗ មិនអាចដើរមក

ឆ្ងាយ រហូតដល់អស់ ៤ ខែក្នុងរដូវភ្លៀងបាន ... ក៏ពួកឈ្មួញសេះទាំង  
 នោះ កាលនឹងចូលសម្រាករដូវភ្លៀង ទើបបានបង្គាប់ឱ្យជាងសាងផ្ទះ  
 សម្រាកសម្រាប់ខ្លួន និងរោងសេះសម្រាប់ពួកសេះទុកក្នុងទីដែលមិន  
 លិចទឹក ក្នុងខាងក្រៅព្រះនគរហើយ ធ្វើរបងព័ទ្ធ ។ ស្ថានទីសម្រាក  
 របស់ពួកឈ្មួញទាំងនោះ ៗ ប្រាកដថា អស្សមណ្ឌលីកា (ក្រោល  
 សេះ) ព្រោះហេតុនោះ ព្រះឧបាលីថេរៈ ទើបពោលទុកថា “ពួកឈ្មួញ  
 ដែលនៅក្នុងរោងសេះទាំងនោះ ក៏បានបញ្ញត្តិឱ្យប្រគេនបាយក្រៀម  
 ចំនួន ១ នាឡិ ៗ ម្នាក់ដល់ភិក្ខុទាំងឡាយ” ដូច្នេះ ។

បទថា បត្តបត្តបុលកំ : បាយក្រៀមចំនួន ១ នាឡិ ៗម្នាក់  
 បានដល់ បាយក្រៀមមានប្រមាណមួយនាឡិ ៗ សម្រាប់ភិក្ខុមួយ  
 រូប ៗ ។ ឈ្មោះថា មួយនាឡិ មានប្រមាណប៉ុនមួយនាឡិ ត្រឹមតែ  
 ល្មមដើម្បីញ៉ាំងអត្តភាពឱ្យប្រព្រឹត្តទៅ សម្រាប់មនុស្សម្នាក់ ។ សមពិត  
 តាមដែលព្រះមានព្រះភាគត្រាស់ទុកក្នុងជាតក ទ្វាទសក កោសិយទី៧  
 ថា “បាយចំនួនអង្ករមួយនាឡិនេះ មិនល្មមដល់ជន ២ នាក់ទេ”<sup>១</sup> ។

បាយក្រៀម ដែលបុគ្គលធ្វើឱ្យអស់អង្គាមហើយចំហុយឱ្យឆ្អិន  
 ទើបកាន់យក គេហៅឈ្មោះថា បាយក្រៀម ។ ពិតមែន បើបាយក្រៀម

---

១. ខុទ្ទ. ជាត. សុធាភោជនជាតក. ៦១. ២៤៩-១៣១ ។

នោះ នៅមានអង្គាម ពួកសត្វល្អិត រមែងបោះរន្ធបាន រមែងមិនគួររក្សា  
 ទុកយូរ ព្រោះដូច្នោះ ពួកឈ្មួញ ទាំងនោះ បានធ្វើឱ្យជារបស់គួររក្សា  
 ទុកបានយូរ ហើយកាន់យកបាយក្រៀម ទើបដើរមកឆ្ងាយ ដោយគិតថា  
 “ក្នុងស្ថានទីណា ស្មៅជាអាហារពួកសេះស៊ី ដែលរកបានលំបាក ក្នុង  
 ស្ថានទីនោះឯង បាយក្រៀមនោះ នឹងជាអាហាររបស់សេះ” ។

សួរថា ក៏ព្រោះហេតុអ្វី ពួកឈ្មួញទាំងនោះ ទើបបានតាក់តែង  
 បាយក្រៀមនោះទុកសម្រាប់ភិក្ខុទាំងឡាយ ?

ខ្ញុំព្រះករុណានឹងឆ្លើយតទៅ ៖

ពិតមែន ពួកមនុស្សក្នុងឧត្តរាបថជនបទទាំងនោះ នឹងជាអ្នកមិន  
 មានសទ្ធា មិនមានសេចក្តីជ្រះថ្លា ដូចយ៉ាងពួកមនុស្សអ្នកទុក្ខិណាបថជន  
 បទ ក៏ទេ ។ សេចក្តីពិត ពួកមនុស្សអ្នកឧត្តរាបថជនបទទាំងនោះ ជា  
 អ្នកមានសទ្ធា មានសេចក្តីជ្រះថ្លា ជាពុទ្ធមាមកៈ ធម្មមាមកៈ សង្ឃ  
 មាមកៈ ។ ពួកឈ្មួញទាំងនោះ ក្នុងវេលាព្រឹក កាលចូលទៅកាន់ក្រុង  
 ដោយករណីយកិច្ចយ៉ាងណាមួយនេះឯង បានជួបភិក្ខុ ៧-៨ រូប អ្នក  
 ស្លៀកដណ្តប់រៀបរយ សម្បូណ៌ដោយឥរិយាបថត្រាច់ទៅបិណ្ឌបាតសូម្បី  
 ទូទាំងក្រុងក៏មិនបានវត្ថុអ្វី ៗ តាំង ២-៣ ថ្ងៃ លុះឃើញហើយពួកឈ្មួញ  
 ទាំងនោះ បានមានសេចក្តីគិតដូច្នេះថា “លោកម្ចាស់ទាំងឡាយ អាស្រ័យ

ស្រុកនេះនៅចាំវស្សា ឆាតកភ័យក៏កំពុងប្រព្រឹត្តទៅ និងលោកទាំងនេះក៏  
 មិនបានវត្ថុអ្វី ៗ រមែងលំបាកយ៉ាងក្រៃលែង ទាំងពួកយើងក៏ជា  
 អាក្នក្កៈ រមែងមិនអាចត្រៀមបបរ និងបាយប្រគេនលោកម្ចាស់ទាំងនោះ  
 រាល់ថ្ងៃ ៗ បាន តែសេះទាំងឡាយរបស់ពួកយើងបានអាហារពីរពេល  
 គឺ ក្នុងពេលល្ងាចនិងពេលព្រឹក ដូចម្តេចហ្ន៎ ? ពួកយើងគប្បីបែងចែក  
 ថ្វាយបាយក្រៀមមួយនាឡិ ៗ ដល់ភិក្ខុមួយរូប ៗ អំពីអាហារពេលព្រឹក  
 របស់សេះមួយ ៗ កាលបើដូច្នេះ លោកម្ចាស់ទាំងឡាយ នឹងមិនលំបាក  
 ទាំងសេះក៏នឹងល្មមញ៉ាំងជីវិតឱ្យប្រព្រឹត្តទៅបាន” ។

ទើបពួកឈ្មួញទាំងនោះ ទៅកាន់សំណាក់របស់ភិក្ខុទាំងឡាយ ទូល  
 ប្រាប់សេចក្តីនោះឱ្យជ្រាប ហើយទូលសូមថា “បពិត្រលោកម្ចាស់ដ៏  
 ចម្រើន សូមលោកម្ចាស់ទាំងឡាយ ទទួលបាយក្រៀមមួយនាឡិ ៗ ហើយ  
 ធ្វើឱ្យជាអាហារយ៉ាងណាមួយឆាន់ចុះ” ដូច្នេះហើយ ទើបបានតាក់តែង  
 បាយក្រៀមមួយនាឡិ ៗ ទុករាល់ថ្ងៃ ៗ ព្រោះហេតុនោះព្រះឧបាលីថេរៈ  
 ទើបពោលទុកថា “ពួកឈ្មួញដែលនៅក្នុងរោងសេះទាំងនោះ ក៏បាន  
 បញ្ញត្តិឱ្យប្រគេនបាយក្រៀមចំនួន ១ នាឡិ ៗ ម្នាក់ដល់ភិក្ខុទាំងឡាយ” ។

បទថា បញ្ញត្តិ : បញ្ញត្តិគ្នា គឺ បានតាំងទុកហើយ ដោយ  
 សង្ខេបដូចជានិច្ចភក្ត ។

អត្ថាធិប្បាយ បុព្វណ្ណសមយសំ

ឥឡូវនេះ គួរជ្រាបវិនិច្ឆ័យក្នុងពាក្យថា ភិក្ខុ បុព្វណ្ណសមយំ  
និវាសេត្វា បត្តចីវរមាធាយ : លុះដល់ពេលបុព្វណ្ណសម័យ ភិក្ខុទាំង  
ឡាយ ស្លៀកស្បង់ទ្រង់ចីវរនិងបាត្រ ជាដើមតទៅ ៖

បទថា បុព្វណ្ណសមយំ : ពេលបុព្វណ្ណសម័យ គឺ សម័យដែល  
ជាចំណែកខាងដើមនៃថ្ងៃ អធិប្បាយថា ក្នុងបុព្វណ្ណសម័យ ។ ម្យ៉ាង  
ទៀត សម័យនៃពេលព្រឹក ឈ្មោះថា បុព្វណ្ណសម័យ លោកពោលពាក្យ  
អធិប្បាយទុកថា ខណៈមួយក្នុងវេលាព្រឹក ។ កាលអធិប្បាយយ៉ាងនេះ  
ទុតិយាវិភត្តិ រមែងបានក្នុងអត្ថនៃអច្ឆន្ទសំយោគ ។

បទថា និវាសេត្វា : នៅអាស្រ័យហើយ គឺ ស្លៀកដណ្តប់  
ហើយ ។ បទថា និវាសេត្វា នោះ គប្បីជ្រាបដោយអំណាចនៃការ  
ផ្លាស់ប្តូរការស្លៀកដណ្តប់ក្នុងវត្ថុ ។ ក្នុងកាលមុនត្រាច់បិណ្ឌបាតនោះ  
ភិក្ខុទាំងនោះ មិនមែនមិនបានស្លៀកដណ្តប់សោះទេ ។

បទថា បត្តចីវរមាធាយ : ទ្រង់ចីវរនិងបាត្រ សេចក្តីថា យក  
ដៃទាំង ២ ឱបបាត្រ យកចីវរប្រដាប់កាយ អធិប្បាយថា ទ្រុក គឺ  
ពាក់ទុក ។ ពិតមែន ពួកភិក្ខុកាលកាន់យក(បាត្រនិងចីវរ) ដោយ

ប្រការណា ៗ ក៏ដោយ លោកក៏ហៅថា កាន់យក ដូចគ្នា ។ ដូចក្នុង  
ប្រយោគថា ល្មមកាន់យកបានប៉ុណ្ណោះ ក៏ជឿសទៅ ដូច្នេះ ។

ពីរបទថា បិណ្ឌ អលកមាតា : នាំគ្នាចូលទៅបិណ្ឌបាត  
សេចក្តីថា ត្រាច់ទៅពេញទាំងស្រុកវេរព្រា មិនថា តែជុំបាយឡើយ ដោយ  
ហោចទៅ សូម្បីត្រឹមតែពាក្យថា “និមន្តប្រោសសត្វខាងមុខចុះ” ក៏មិន  
បានដែរ ។

### ពួកភិក្ខុបានបាយក្រៀមមួយនាឡិ។ នាំទៅកិនឆាន់

ច្រើនបទថា បត្តបត្តបុលកំ អារាមំ ហរិត្វា : ក៏បានបាយ  
ក្រៀម ១ នាឡិ ៗម្នាក់ ហើយវិលមកអារាម សេចក្តីថា កាន់យកបាយ  
ក្រៀមមួយនាឡិ ៗ ដែលខ្លួនបានក្នុងទីដែលទៅហើយ ៗ នាំទៅកាន់អារាម ។

ច្រើនបទថា ឧទុក្ខលេ កោដ្ឋេត្វា បរិភូត្ថន្តិ : យកបាយ  
ក្រៀមនោះបុកក្នុងត្បាល់ រួចនាំគ្នាឆាន់ សេចក្តីថា អ្នកណា ៗ ដែលជា  
កប្បិយការកទទួលយកបាយក្រៀមមួយនាឡិ ៗ នោះ ទៅចម្អិនជាបបរា  
បាយ ប្រគេនដល់ព្រះថេរៈទាំងនោះ ក៏មិនមាន ។ សូម្បីការចម្អិននោះ  
ឯង រមែងមិនជាសមណសារូប្ប ទាំងមិនសមគួរ ។ ភិក្ខុទាំងនោះរួមជា  
ពួក ៗ មួយពួក ៗ ៨ រូបខ្លះ មួយពួក ៗ ១០ រូបខ្លះ ប្រឹក្សាគ្នាថា

ភាពជាអ្នកមានការប្រព្រឹត្តស្រាលនិងផុតចាកពីការចម្អិនឱ្យឆ្អិននោះឯង  
 នឹងមានដល់ពួកយើង ដោយវិធីយ៉ាងនេះ ដូច្នេះ ទើបបុកឱ្យល្អិតក្នុង  
 ត្បាល ហើយយកទឹកចាក់លាយចំណែករបស់ខ្លួន ។ ឱ្យជោគហើយក៏  
 ឆាន់ គ្រាលោកទាំងនោះឆាន់ហើយ ក៏ជាអ្នកមានការខ្វល់ខ្វាយតិច នៅ  
 ចំពេញសមណធម៌ ដោយប្រការដូច្នេះ ។

### ឈ្មួញសេះថ្វាយបាយក្រៀមចំពោះព្រះមានព្រះភាគ

ចំណែកពួកឈ្មួញសេះទាំងនោះ ក៏ថ្វាយបាយក្រៀមមួយនាឡិកា  
 និងទឹកដោះថ្លា ទឹកឃ្មុំនិងដុំស្ពឺរត្នោតដែលគួរដល់បាយក្រៀមនោះ ចំពោះ  
 ព្រះមានព្រះភាគ ។ ព្រះអាននូវនាំយកបាយក្រៀមនោះមកកិនលើថ្ម ។  
 បាយក្រៀមនោះ ដែលបុរសបណ្ឌិតអ្នកមានបុណ្យធ្វើហើយ រមែងជាទី  
 ពេញចិត្តពិត ។ គ្រានោះ ព្រះអាននូវ កាលកិនបាយក្រៀមនោះ ក៏ផ្សំ  
 ដោយគ្រឿងផ្សំមានទឹកដោះថ្លាជាដើម បង្ហាន់ចូលទៅថ្វាយចំពោះព្រះ  
 មានព្រះភាគ ។

ខណៈនោះ ពួកទេវតា បានដាក់ទិព្វឱ្យជាចុះក្នុងបាយក្រៀមដែល  
 ផ្សំនេះ ។ ព្រះមានព្រះភាគ ក៏សោយព្រះក្រយាហារដែលកិនថ្វាយនោះ  
 លុះសោយហើយក៏ទ្រង់ញ៉ាំងកាលឱ្យកន្លងទៅដោយផលសមាបត្តិ ចំណែក  
 កាលតាំងពីនោះមកក៏ស្តេចមិនត្រាច់បាត ។



ព្រះពុទ្ធត្រាស់ដឹង ២០ ឆ្នាំ មិនមានឧបដ្ឋាកប្រចាំ

សួរថា ក៏គ្រានោះ ព្រះអានន្ទត្ថេរ មិនទាន់បានជាអ្នកឧបដ្ឋាក របស់ព្រះមានព្រះភាគឬ ?

ឆ្លើយថា មិនទាន់បាន ទាំងលោកក៏មិនបានទទួលតំណែងអ្នក ឧបដ្ឋាកឡើយ ។ សេចក្តីពិត ក្នុងគ្រាបឋមពោធិកាល ឈ្មោះថា ភិក្ខុ ដែលឧបដ្ឋាកប្រចាំ របស់ព្រះមានព្រះភាគ ក្នុងឆ្នាំក្នុង២០ វស្សា រមែង មិនមាន ។ ពេលខ្លះ ព្រះនាគសមាលត្ថេរឧបដ្ឋាកព្រះមានព្រះភាគ, ពេលខ្លះ ព្រះនាគិតត្ថេរ, ពេលខ្លះ ព្រះមេឃិយត្ថេរ, ពេលខ្លះ ព្រះ ឧបវាណត្ថេរ, ពេលខ្លះ ព្រះសាគិតត្ថេរ, ពេលខ្លះ ព្រះថេរៈអ្នកជាឱវស របស់ស្តេចលិង្គវី ឈ្មោះសុន្ទក្ខត្តៈ ឧបដ្ឋាកព្រះមានព្រះភាគ ។ ព្រះថេរៈ ទាំងនោះ ឧបដ្ឋាកតាមសេចក្តីពេញចិត្តរបស់ខ្លួនហើយ ក៏ជៀសទៅក្នុង វេលាដែលខ្លួនប្រាថ្នា (នឹងជៀសទៅ) ។ ព្រះអានន្ទត្ថេរ កាលលោក ទាំងនោះនៅឧបដ្ឋាក ក៏ជាអ្នកមានសេចក្តីខ្វល់ខ្វាយតិច កាលលោកទាំង នោះជៀសទៅហើយ ក៏ធ្វើវត្ថុបដិបត្តិដោយខ្លួនឯង សូម្បីព្រះមានព្រះភាគ ក៏ទ្រង់យល់ក្នុងព្រះទ័យថា ព្រះញាតិដ៏ធំរបស់យើង មិនបានទទួល តំណែងជាអ្នកឧបដ្ឋាកពីមុន ក៏ពិតមែនហើយ តែថា ព្រះអានន្ទនេះឯង ជាអ្នកសមគួរក្នុងឋានៈទាំងឡាយបែបនេះ ដូច្នេះ ទើបទ្រង់នៅស្ងៀម ។

ព្រោះហេតុនោះ ទើបព្រះឧបាលីថេរៈពោលទុកថា “ព្រះអានន្ទ៍មានអាយុ  
យកបាយក្រៀម ១ នាឡិ ក៏នក្នុងត្បាល់ថ្មហើយយកទៅថ្វាយព្រះមាន  
ព្រះភាគ ។ ព្រះអង្គក៏ទ្រង់ទទួលសោយបាយក្រៀមនោះ” ។

**ព្រាហ្មណ៍និងអ្នកស្រុកមិនបានថ្វាយភត្តចំពោះព្រះពុទ្ធ**

សួរថា ក៏ក្នុងវេលាបាយមានតម្លៃថ្លៃ មនុស្សទាំងឡាយកើតសេចក្តី  
ឧស្សាហ៍ធ្វើបុណ្យគ្នាយ៉ាងលើសលប់ពន់ពេក សូម្បីខ្លួនឯងក៏មិនបរិភោគ  
រមែងសម្គាល់របស់ដែលខ្លួនគួរថ្វាយដល់ពួកភិក្ខុមិនមែនឬ ? ព្រោះហេតុ  
អ្វី ក្នុងគ្រានោះ ទើបពួកមនុស្សទាំងនោះ មិនបានថ្វាយសូម្បីភិក្ខុត្រឹមតែ  
មួយវែកប្តូរ, និងវេរញ្ចព្រាហ្មណ៍នេះ ក៏បានទូលសូមព្រះមានព្រះភាគ ឱ្យ  
នៅចាំវេស្សា ដោយសេចក្តីឧស្សាហ៍ជាច្រើន, ព្រោះហេតុអ្វី បានជា  
ព្រាហ្មណ៍នោះ មិនដឹងសូម្បីសេចក្តីដែលមានព្រះមានព្រះភាគប្រថាប់នៅឬ ?

ឆ្លើយថា ព្រោះត្រូវមានបណ្តាលចិត្ត ។ ពិតមែន មានបណ្តាល  
ចិត្ត គឺ ធ្វើវេរញ្ចព្រាហ្មណ៍ អ្នកល្មមត្រឹមតែជៀសពីសំណាក់ព្រះមានព្រះ  
ភាគទៅប៉ុណ្ណោះ និងអ្នកនគរទាំងអស់ឱ្យវង្វេងភ្លេចភ្លាំងទាំងអស់ រហូត  
អស់ស្ថានទីមានប្រមាណមួយយោជន៍ដោយជុំវិញ (ស្រុកវេរញ្ច) ដែល  
ជាស្ថានទីពួកភិក្ខុអាចត្រាច់ទៅបិណ្ឌបាត ក្នុងវេលាមុនឆាន់ហើយត្រឡប់  
មកបាន ធ្វើឱ្យពួកមនុស្សទាំងអស់ កំណត់មិនបាន ហើយក៏ជៀសទៅ

ព្រោះដូច្នេះ អ្នកណា ៗ ទើបមិនបានដាក់ចិត្តដល់កិច្ចដែលខ្លួនគួរធ្វើ ដោយហោចទៅសូម្បីសាមីចិកម្ម ។

សួរថា ក៏សូម្បីព្រះមានព្រះភាគ មិនជ្រាបមាននឹងបណ្តាលចិត្ត ឬ ? ទើបទ្រង់ចូលចាំវស្សាក្នុងស្រុកវេរព្រាហ្មនោះ ។

ឆ្លើយថា ទ្រង់មិនជ្រាប ក៏ទេ ។

សួរថា កាលទ្រង់ជ្រាបដូច្នេះ ព្រោះហេតុអ្វី ទើបទ្រង់មិនចូលចាំ វស្សាក្នុងបណ្តាព្រះនគរកន្លែងណាមួយ មាននគរចម្បា សាវត្ថី និងរាជ គ្រឹះជាដើម ?

ឆ្លើយថា ព្រះនគរទាំងឡាយមាននគរចម្បា សាវត្ថី និងរាជគ្រឹះជា ដើមចូរលើកទុក, សូម្បីបើថា ព្រះមានព្រះភាគ ដល់ស្តេចយាងទៅកាន់ ឧត្តរកុរុទ្ធិប ឬ ត្រៃវិស្សបុរីហើយចូលចាំវស្សាក្នុងឆ្នាំនោះសោត, មារក៏ គប្បីបណ្តាលចិត្តអ្នកឧត្តរកុរុទ្ធិប ឬត្រៃវិស្សបុរីសូម្បីនោះបាន ។ បានឮ ថា មាននោះ បានជាអ្នកមានចិត្ត ត្រូវសេចក្តីអាយាតចូលមករុំព័ទ្ធចិត្តឱ្យ កើតទុក្ខយ៉ាងក្រៃលែង រហូតដល់ឆ្នាំនោះ, ចំណែកក្នុងស្រុកវេរព្រាហ្មនេះ ព្រះមានព្រះភាគ ក៏បានទតឃើញហេតុការណ៍នេះ បានយ៉ាងល្អថា ពួក ឈ្មួញសេះ នឹងធ្វើការសង្រ្គោះភិក្ខុទាំងឡាយ ព្រោះដូច្នេះ ទើបទ្រង់ចូល វស្សាក្នុងស្រុកវេរព្រាហ្មនោះឯង ។

**មារមិនអាចធ្វើអន្តរាយដល់បច្ច័យ ៤ បាន**

**សួរថា** ក៏មារ មិនអាចនឹងបណ្តាលចិត្តពួកឈ្មួញបានឬ ?

**ឆ្លើយថា** មិនមែននឹងមិនអាចទេ តែព្រោះឈ្មួញទាំងនោះ បានមកក្នុងកាលប្រជាជនត្រូវមារបណ្តាលចិត្តសម្រេចអស់ទៅហើយ ។

**សួរថា** ព្រោះហេតុអ្វី ទើបមារមិនត្រឡប់មកបណ្តាលចិត្តទៀតហ្ន៎ ?

**ឆ្លើយថា** ព្រោះមិនជាវិស័យ ទើបមិនត្រឡប់មក ។

ពិតមែន មារនោះ វែមនឹងមិនអាចដើម្បីធ្វើអន្តរាយ ដល់ភិក្ខុដែលបុគ្គលនាំទៅចំពោះព្រះតថាគត ដល់និព្វាន ដល់វត្ថុទាន ដែលបុគ្គលកំណត់ថ្វាយទុកហើយ ។ សេចក្តីពិត អ្នកណា ៗ មិនអាចនឹងធ្វើអន្តរាយដល់បច្ច័យ ៤ បាន ។ តើដល់បច្ច័យ ៤ ពួកណា ? អ្នកណា ៗ មិនអាចនឹងធ្វើអន្តរាយដល់បច្ច័យ ៤ ទាំងនេះ គឺ ៖

អ្នកណា ៗ មិនអាចនឹងធ្វើអន្តរាយដល់និព្វាន ដោយសង្ខេបថា ភិក្ខុដែលបុគ្គលនាំទៅចំពោះព្រះតថាគត ឬដល់បច្ច័យ ៤ ដែលបុគ្គលបរិច្ចាគហើយចំពោះព្រះតថាគតដោយសង្ខេបថា វត្ថុទានដែលបុគ្គលកំណត់ថ្វាយទុកហើយ ១,

អ្នកណា ៗ មិនអាចនឹងធ្វើអន្តរាយដល់ព្រះជន្មាយុ របស់ព្រះពុទ្ធទាំងឡាយបាន ១,

អ្នកណា ៗ មិនអាចនឹងធ្វើអន្តរាយដល់ព្រះអនុព្យញ្ញនៈ ៨០ ឬ  
 ដល់ព្រះរស្មី ដែលផ្សាយចេញម្ខាងមួយព្យាមបាន ។ ពិតមែន រស្មី  
 សូម្បីនៃព្រះចន្ទ ព្រះអាទិត្យ ទេវតា និងព្រហ្ម ល្មមទៅដល់ប្រទេសនៃ  
 ព្រះអនុព្យញ្ញនៈនិងព្រះរស្មីដែលផ្សាយចេញម្ខាងមួយព្យាម របស់ព្រះ  
 តថាគតហើយ ក៏អស់អានុភាពទៅ ១,

អ្នកណា ៗ មិនអាចនឹងធ្វើអន្តរាយដល់ព្រះសព្វញ្ញតញ្ញាណ របស់  
 ព្រះពុទ្ធាធិបតីយបាន ១ ( រួមជា ៤ យ៉ាង ដោយប្រការដូច្នេះ ) ។

ព្រោះដូច្នោះ បណ្ឌិតគប្បីជ្រាបថា ព្រះមានព្រះភាគព្រមទាំងព្រះ  
 សង្ឃសាវកសោយនិងឆាន់ភិក្ខុ ដែលមានធ្វើអន្តរាយមិនបានក្នុងគ្រានោះ ។

### ព្រះមានព្រះភាគត្រាស់សួរវត្ថុដែលជាប្រយោជន៍

ក៏ព្រះមានព្រះភាគ កាលទ្រង់សោយយ៉ាងនោះ ថ្ងៃមួយ ទ្រង់បាន  
 ស្តាប់សំឡេងត្បាល់ ។

ច្រើនបទថា អស្សោសិ ខោ ភគវា ឧទុក្ខលសទ្ធី : វេលា  
 នោះ ព្រះសម្មាសម្ពុទ្ធទ្រង់បានឮសូរត្បាល់ និងអង្រែនោះដែរ សេចក្តីថា ព្រះ  
 មានព្រះភាគ ទ្រង់បានស្តាប់សំឡេងត្បាល់ ដែលកើតព្រោះអង្រែប៉ះខ្ទប់  
 ( ត្បាល់ ) របស់ពួកភិក្ខុដែលកំពុងបុកបាយក្រៀមមួយនាទី ៗ ។ ព្រះ

ធម្មសង្គាហកថាទាំងឡាយ ពោលពាក្យជាដើម ដែលមានតតិពាក្យ  
នោះទៅយ៉ាងនេះថា ព្រះតថាគតទាំងឡាយ សូម្បីទ្រង់ប្រាប់ ដូច្នេះ  
ក៏ដើម្បីសម្តែងការឆ្លើយព្រះតម្រាស់ ដែលព្រះមានព្រះភាគត្រាស់សួរខាង  
មុខថា ម្ចាស់អានន្ទនោះសំឡេងត្បាល់ឬហ្ន៎ ?

ក្នុងពាក្យទាំងនោះ មានការពណ៌នាដោយសង្ខេបដូចតទៅនេះ ៖

ធម្មតាថា ព្រះតថាគតទាំងឡាយ សូម្បីកាលទ្រង់ប្រាប់ បើហេតុ  
នៃការសួរដូច្នេះ មានសោត ទើបត្រាស់សួរ, តែបើហេតុនៃការសួរ  
ដូច្នេះ មិនមានសោត, ដល់ទ្រង់ប្រាប់ ក៏មិនត្រាស់សួរ ។ ក៏ព្រោះដែល  
ឈ្មោះថា វត្ថុដែលព្រះពុទ្ធទាំងឡាយទ្រង់មិនប្រាប់ មិនមាន, ព្រោះដូច្នេះ  
ទើបលោកមិនពោលពាក្យថា សូម្បីកាលមិនដឹង ។

ច្រើនបទថា កាល វិទិត្យា បុត្តន្តិ : (ប្រាប់ច្បាស់) នូវកាលគួរ  
ហើយ សួរក៏មាន សេចក្តីថា បើវេលានៃការត្រាស់សួរនោះ ៗ មាន  
សោត, ទ្រង់ប្រាប់កាលនោះយ៉ាងនោះហើយ ទើបត្រាស់សួរ បើវេលានៃ  
ការត្រាស់សួរនោះ មិនមានសោត, ទ្រង់ប្រាប់កាលសូម្បីយ៉ាងនោះហើយ  
ក៏មិនត្រាស់សួរ ។ មួយទៀត ព្រះតថាគតទាំងឡាយ សូម្បីកាលនឹង  
ត្រាស់សួរយ៉ាងនោះ រមែងត្រាស់សួរតែពាក្យដែលប្រកបដោយប្រយោជន៍  
គឺ រមែងត្រាស់សួរចំពោះតែពាក្យ ដែលអាស្រ័យប្រយោជន៍អាស្រ័យ

ហេតុប៉ុណ្ណោះ មិនត្រាស់សួរពាក្យដែលមិនប្រកបដោយប្រយោជន៍ទេ ។  
 ព្រោះហេតុអ្វី ? ព្រោះព្រះតថាគតទាំងឡាយ ទ្រង់កម្ចាត់ពាក្យដែលមិន  
 ប្រកបដោយប្រយោជន៍ចេញបាន ដោយមគ្គ ឈ្មោះថា សេតុ ។ មគ្គ  
 លោកហៅថា សេតុ, មានពាក្យអធិប្បាយទុកថា ការកម្ចាត់គឺ ការកាត់ផ្តា  
 ច់ដោយល្អ នូវពាក្យដូច្នោះដោយមគ្គនុ៎ះឯង ។

ឥឡូវនេះ ព្រះឧបាលីថេរៈ កាលនឹងសម្តែងដល់ព្រះតម្រាស់ ដែល  
 អាស្រ័យប្រយោជន៍ដែលព្រះតថាគតទាំងឡាយ ត្រាស់សួរនោះ ក្នុងបទ  
 ថា អត្ថសញ្ញាតិ : ដែលប្រកបដោយប្រយោជន៍ នេះទើបពោលពាក្យ  
 ជាដើមថា ធូរហិ អាគារេហិ : ដោយអាការពីរប្រការ ដូច្នេះ ។

បណ្តាបទទាំងនោះ បទថា អាគារេហិ : ដោយអាការ គឺ  
 ដោយហេតុទាំងឡាយ ។

ពីរបទថា ធូរ វា ឧសេស្សាម : ដើម្បីនឹងសម្តែងនូវធម៌ក្តី  
 សេចក្តីថា យើងនឹងសម្តែងព្រះសូត្រដែលប្រកបដោយអត្ថប្បត្តិហេតុ  
 ( គឺ រឿងដែលកើតឡើងចំពោះមុខ ) ឬជាតកដែលប្រកបដោយហេតុនៃ  
 បុព្វចរិត ( គឺ ការប្រព្រឹត្តក្នុងជាតិមុន ) ។

ច្រើនបទថា សាវកានំ វា សិក្ខាបទំ បញ្ញាបេស្សាម : ដើម្បី  
 នឹងបញ្ជាក់នូវសិក្ខាបទដល់សាវកទាំងឡាយ សេចក្តីថា ឬ យើងនឹងធ្វើ

ទោសដែលកន្លងលើសឱ្យប្រាកដ ដោយការសួរនោះ ហើយនឹងបញ្ញត្តិ សិក្ខាបទគឺ តាំងច្បាប់វិន័យឆ្លង់ ឬស្រាលទុកដល់សាវ័កទាំងឡាយ ។

ក្នុងពាក្យថា អថខោ ភគវា ។ បេ ។ ឯតមត្ថំ អាហោចេសិ ៖  
គ្រានោះ ព្រះមហាមោគ្គល្លានដ៏មានអាយុ ក៏ចូលទៅគាល់ព្រះដ៏មានព្រះ  
ភាគ លុះចូលទៅដល់បានក្រាបថ្វាយបង្គំព្រះអង្គដោយគោរព រួចហើយ  
ក៏គង់នៅក្នុងទីដ៏សមគួរ នេះ មិនមានពាក្យអ្វីៗ ដែលគួរពោលទុក  
ទេ ។ ព្រោះថា ព្រះអានន្ទកាលទូលប្រាប់ការបានបាយក្រៀមមួយនា  
ឡិ ៗ ភាពជាអ្នកមានការប្រព្រឹត្តស្រាល និងផុតចាកការចម្អិនឱ្យអ្នកខ្លួន  
ឯង របស់ពួកភិក្ខុ ដែលខ្ញុំព្រះករុណាពោលហើយក្នុងផ្នែកដើមនុ៎ះឯង  
ហៅថា បានទូលប្រាប់សេចក្តីនោះហើយ ។

ពួកភិក្ខុចាំវិស្សាស្រុកវេរញ្ចាល្មៈសេចក្តីអត់ឃ្លានបាន

ចំណែកព្រះមានព្រះភាគ កាលនឹងទ្រង់ធ្វើឱ្យព្រះអានន្ទរីករាយ  
ទើបបានត្រាស់ព្រះតម្រាស់នេះថា “ត្រូវហើយ អានន្ទ ប្រពៃហើយ” ក៏  
ឯគ្រាទ្រង់ប្រទានសាធុការហើយ កាលនឹងទ្រង់សម្តែងធម៌ព្រមទទួលយក  
អាការមួយយ៉ាង ក្នុងបណ្ណាអាការទាំង ២ ទើបបានត្រាស់ថា “អានន្ទអ្នក  
ឯងរាល់គ្នាជាសប្បុរស ឈ្នះវិសេសហើយ, បណ្ណាជនខាងក្រោយគេនឹង



នឹកចង់ឱ្យរូបចង្ហាន់ដែលគេចម្អិន ដោយអង្ករស្រូវខ្សោយ ព្រមទាំង ម្ហូបលាយដោយសាច់ ដ៏ឆ្ងាញ់ពិសារ(ដល់អ្នករាល់គ្នា)” ។

ក្នុងពាក្យថា តុម្លេហ៍ ជាដើមនោះ មានអធិប្បាយដូចតទៅនេះ ៖  
(ព្រះមានព្រះភាគត្រាស់ថា) ម្នាលអានន្ទ ក្នុងត្រាទុតិកភ័យ គឺ ក្នុងត្រា ដែលមានដុំបាយដែលរកបានលំបាកយ៉ាងនេះ ពួកលោកជាសប្បុរសឈ្នះ វិសេសហើយ ដោយភាពជាអ្នកប្រព្រឹត្តស្រាលនេះ និងដោយធម៌ដែល ជាគ្រឿងដុះសាត់នេះ ។

សួរថា តើពួកលោកឈ្នះអ្វី ?

ឆ្លើយថា ឈ្នះទុតិកភ័យបាន ឈ្នះសេចក្តីលោភបាន ឈ្នះការ ប្រព្រឹត្តដោយអំណាចនៃសេចក្តីចង់បាន ។

សួរថា តើឈ្នះយ៉ាងណា ?

ឆ្លើយថា សូម្បីភិក្ខុមួយរូប រមែងមិនមានសេចក្តីគិត ឬសេចក្តី ចង្អៀតចង្អល់ចិត្តថា “ស្រុកវេរញ្ញានេះ កើតអំណត់អត់បាយ តែស្រុក និងនិគមក្នុងចន្លោះដោយជុំវិញ (នៃស្រុកវេរញ្ញានេះ) មានសន្ទន់ឱនចុះ ដោយទម្ងន់គឺ ផ្លែ គឺថា មានភិក្ខុល្អ មានដុំបាយរកបានដោយងាយ ល្បឿយចុះ ពួកយើងទៅក្នុងស្រុក និងនិគមនោះហើយ ទើបនឹងឆាន់”, សូម្បីកាលជាដូច្នោះ ព្រះមានព្រះភាគ ក៏នឹងទ្រង់ទទួលយកពួកយើងនៅ

ក្នុងស្រុកនេះតែម្តង ដូច្នេះ ។ ទុក្ខភក្តីដែលភិក្ខុទាំងនោះឈ្នះបាន ហើយ គឺ គ្របសង្កត់បានហើយ បានដល់ ឱ្យប្រព្រឹត្តទៅក្នុងអំណាច របស់ខ្លួនហើយ ដោយអាការយ៉ាងនេះមុន ។

សួរថា តើឈ្នះសេចក្តីលោភបានយ៉ាងណា ?

ឆ្លើយថា សូម្បីភិក្ខុមួយរូប មិនបានធ្វើឱ្យរាត្រីដាច់ដោយអំណាច នៃសេចក្តីលោភថា ស្រុកវេរញ្ជានេះ កើតអំណត់អត់បាយ, ចំណែក ស្រុក និងនិគមក្នុងចន្លោះដោយជុំវិញ (នៃស្រុកវេរញ្ជានេះ) មានសន្ទូ ង់ខ្លះចុះដោយទម្ងន់ គឺ ផ្ទៃ បានដល់ មានភិក្ខុល្អ មានជុំបាយរកបាន ដោយងាយ ឈ្លើយចុះ ពួកយើងនឹងនាំគ្នាទៅឆាន់ក្នុងស្រុកនិងនិគមនោះ ឬមិនបានធ្វើឱ្យវស្សាដាច់ ដោយគិតថា “ពួកយើងនឹងចូលចាំវស្សាក្នុង ស្រុក និងនិគមនោះ ក្នុងវស្សាក្រោយ” ដូច្នេះ, សេចក្តីលោភដែលភិក្ខុ ទាំងនោះឈ្នះបានហើយដោយអាការយ៉ាងនេះ ។

សួរថា តើឈ្នះការប្រព្រឹត្តដោយអំណាចនៃសេចក្តីប្រាថ្នាបាន យ៉ាងណា ?

ឆ្លើយថា សូម្បីភិក្ខុមួយរូប មិនបានឱ្យសេចក្តីប្រាថ្នាបែបនេះ កើតឡើងថា “ស្រុកវេរញ្ជានេះ កើតអំណត់អត់បាយ និងមនុស្សទាំង ឡាយនេះ រមែងមិនសម្គាល់ពួកយើង សូម្បីអ្នកស្នាក់នៅ ២-៣ ខែ

ក្នុងគុណអ្វីឡើយ ដូចម្តេចហ្ន៎ ? ពួកយើងធ្វើការជំនួញគុណធម៌  
 ( អត្ថឧត្តរិមនុស្សធម៌ ) គឺ ប្រកាសនូវគ្នានិងគ្នា ដល់មនុស្សទាំងឡាយ  
 យ៉ាងនេះថា ‘ ភិក្ខុបងណោះ បានបឋមជ្ឈាន ។ ល ។ បងណោះបាន  
 អភិញ្ញា ៦, ដូច្នេះ ហើយបំប៉នផ្ទៃ ខាងក្រោយ ទើបអធិដ្ឋានសីលជា  
 បណ្តើរ ៗ ” ដូច្នេះ, ការប្រព្រឹត្តដោយអំណាចនៃសេចក្តីប្រាថ្នា ដែលភិក្ខុ  
 ទាំងនោះឈ្នះបានហើយ គឺ គ្របសង្កត់បានហើយ ប្រព្រឹត្តទៅក្នុង  
 អំណាចរបស់ខ្លួនហើយ ដោយអាការយ៉ាងនេះ ។

ចំណែកក្នុងអនាគត ដើម្បីព្រហ្មចារីជាន់ក្រោយ អង្គុយនៅក្នុង  
 វិហារហើយ សូម្បីបាន( ភត្តហារ ) ដោយសេចក្តីលំបាកត្រឹមតែបន្តិច  
 បន្តួច ក៏នឹងមើលងាយនូវស្រូវសាលីនិងបាយដែលលាយដោយសាច់ គឺ  
 នឹងធ្វើឱ្យជារបស់មើលងាយ គួរតិះដៀល ដោយន័យជាដើមថា នេះជា  
 បាយអ្វីហ្នឹង ? ជាបាយពងបង្កួយ ជ្រាយពេក មិនប្រៃ( សាបឈើ )  
 ប្រៃពេក មិនជូរ ជូរពេក នឹងប្រយោជន៍អ្វីដោយបាយនេះ ? ដូច្នេះ ។

ម្យ៉ាងទៀត ( ព្រះមានព្រះភាគ ត្រាស់អធិប្បាយទុកថា ) ដែល  
 ឈ្មោះថា ជនបទនឹងកើតអំណត់អត់បាយរហូតសព្វកាល ក៏ទេ គឺ ពេល  
 ខ្លះ ក៏រកភិក្ខុហារបានដោយលំបាក ពេលខ្លះ ក៏រកភិក្ខុហារបានដោយ  
 ងាយ ក្នុងកាលណា ជនបទនោះ នឹងរកភិក្ខុហារបានដោយងាយ ក្នុង

កាលនោះ មនុស្សទាំងឡាយជ្រះថ្លាចំពោះវត្ថុបដិបត្តិនេះ របស់ពួកលោក  
 អ្នកជាសប្បុរសហើយ នឹងសម្គាល់ស្រវសាលីវិភត្តិ និងបាយដែលលាយ  
 ដោយសាច់ ដែលមានប្រការច្រើនយ៉ាង ដោយប្រភេទមានបបរនិងរបស់  
 ទំពាឆាន់ជាដើម ដែលខ្លួនគប្បីថ្វាយដល់ភិក្ខុទាំងឡាយ, បច្ច័យជនតាជន  
 ពោលគឺ សព្វហូចាររបស់ពួកលោក អង្គុយនៅក្នុងចន្លោះពួកលោក  
 ហើយ កាលសោយនូវសក្ការៈដែលកើតឡើងហើយអាស្រ័យពួកលោក  
 នោះឯង នឹងមើលឆាយ និងធ្វើសេចក្តីមើលថែក ដែលមានការសោយ  
 សក្ការៈនោះជាបច្ច័យ ។

សួរថា នឹងធ្វើសេចក្តីមើលថែកយ៉ាងណា ?

ឆ្លើយថា នឹងធ្វើសេចក្តីមើលថែកយ៉ាងនេះថា “ព្រោះហេតុអ្វី  
 ទើបពួកលោកចម្អិនភត្តមានប្រមាណប៉ុណ្ណេះហ្ន៎, ភាជនៈ របស់ពួកលោក  
 ដែលជាទីដែលពួកលោកនឹងគប្បីដាក់របស់ ៗ ខ្លួនរក្សាទុក មិនមានឬ ?

សីហនុរាជវាំងរបស់ព្រះមហាក្សត្រ

ព្រះមហាក្សត្រទទួលសូមអនុញ្ញាតត្រឡប់ផែនដី

[៦] ក្នុងបទព្រឹត្តិបត្រជាដើមថា អថេរ អាយស្លា មហាក្សត្រ  
លាភោ មានវិនិច្ឆ័យដូច្នេះ ៖

បទថា អាយស្លា នេះ ជាពាក្យពោលអំពីសេចក្តីស្រឡាញ់, បទ  
នេះជាឈ្មោះនៃសេចក្តីគោរព និងសេចក្តីកោតក្រែងដោយឋានៈជាគ្រូ ។

បទថា មហាក្សត្រលាភោ សេចក្តីថា ព្រះថេរៈនោះឈ្មោះថា  
មហាដោយភាពជាអ្នកមានគុណធំ និងឈ្មោះថា មហាក្សត្រ ដោយគោត្រ  
ព្រោះហេតុនោះព្រះថេរៈនោះ ទើបឈ្មោះថា មហាក្សត្រ ។

បទថា ឯតន្តរោច សេចក្តីថា ព្រះមហាក្សត្រ បានក្រាប  
ទូលពាក្យនេះ ( ចំពោះព្រះមានព្រះភាគ ) គឺ សម្តែងពាក្យជាដើម  
ដែលខ្លួនគួរក្រាបទូលក្នុងឥឡូវនេះថា “សូមទ្រង់មេត្តាប្រោស ឥឡូវនេះ  
ស្រុកវេរញ្ជាកើតអំណត់អត់បាយ” ដូច្នេះ ។

សួរថា ព្រះមហាក្សត្រ បានក្រាបទូល ( ពាក្យនេះ ) ព្រោះ  
ហេតុអ្វី ?

ឆ្លើយថា ព្រោះបានឮថា ព្រះថេរៈបួសហើយ ក្នុងថ្ងៃទី ៧ ទើប  
បានដល់ទីបំផុតនៃសាវ័កបារមីញ្ញាណ ទាំងព្រះសាស្ត្រក៏ទ្រង់តាំងលោកទុក  
ក្នុងតំណែងឯតទគ្គៈ ព្រោះលោកមានប្បទិច្ច័ន ។ ព្រះថេរៈនោះ  
អាស្រ័យសេចក្តីដែលខ្លួនជាអ្នកមានប្បទិច្ច័ននោះ ទើបត្រិះរិះថា “ស្រុក  
វេរញ្ចនេះ កើតអំណត់អត់បាយ និងភិក្ខុទាំងឡាយក៏រមែងលំបាក, ដូច  
ម្តេចហ្ន៎ ? បើយើងនឹងត្រឡប់ដែនដី ហើយឱ្យភិក្ខុទាំងឡាយឆាន់ស្រទាប់  
នៃដែនដី” ។ គ្រានោះលោកបានមានសេចក្តីរំពឹងដូច្នេះថា “ក៏បើថា  
កាលយើងនៅក្នុងសំណាក់របស់ព្រះមានព្រះភាគ នឹងមិនទូលសូមចំពោះ  
ព្រះមានព្រះភាគ ហើយគប្បីធ្វើយ៉ាងនោះសោត អំពើនោះនឹងមិនជាការ  
សមគួរដល់យើង នឹងគប្បីដូចជាការប្រណាំងប្រជែង ដែលយើងធ្វើ  
ចំពោះព្រះមានព្រះភាគ ; ព្រោះដូច្នោះ ព្រះថេរៈមានសេចក្តីប្រាថ្នានឹង  
ទូលសូម ទើបមកក្រាបទូលពោលពាក្យនោះចំពោះព្រះមានព្រះភាគ ។

**ខាងក្រោមមានស្រទាប់នៃដែនដីដែលមានរសឱជា**

ពីរបទថា ហេង្គមតលំ សម្បន្ន : ផ្ទៃខាងក្រោមនៃដែនដីនេះ  
សេចក្តីថា បានឮថា ព្រះថេរៈពោលសំដៅយកពង(ឬក្រមរ)ដី ឱជាដី  
ស្រទាប់នៃដែនដី ដែលមាននៅក្នុងដែនដីខាងក្រោមនៃដែនដី ។

បណ្តាបទពាំងនោះ បទថា សម្បជ្ជំ : រសបរិច្ចរណ, គឺ មាន  
 រសផ្អែម អធិប្បាយថា មានរសល្អ ។ ដូចយ៉ាងក្នុងប្រយោគនេះថា  
 “វេនសណ្តោ តត្រស្ស រុក្ខោ សម្បជ្ជន្តលោ ច ឧប្បជ្ជន្តលោ ច  
 មានដើមឈើក្នុងព្រៃនោះ ជាឈើមានផ្លែផ្អែមផង មានផ្លែច្រើនផង”<sup>១</sup>  
 ដូច្នេះ គប្បីជ្រាបអត្ថន័យថា មានផ្លែឆ្ងាញ់យ៉ាងណា សូម្បីក្នុងអធិការនេះ  
 ក៏យ៉ាងនោះ បណ្ឌិតគប្បីជ្រាបអត្ថន័យនៃបទថា សម្បជ្ជំ : រសបរិច្ចរ  
 ណ, នេះថា មានរសផ្អែម គឺ រសល្អ ។

ចំណែកពាក្យថា សេយ្យថាបិ ខុទ្ទកមធុ អនីលកំ : មាន  
 ឱជារសផ្អែមដូចទឹកឃ្មុំ ដែលស្អាតបរិសុទ្ធតតលាយច្រឡំដោយមេឃ្មុំ  
 នេះ ព្រះថេរៈពោលហើយក៏ដើម្បីសម្តែងសេចក្តីឧបមា ព្រោះផែនដីខាង  
 ក្រោមនៃផែនដីនោះ ជាធម្មជាតិមានរសផ្អែម ។

ទឹកផ្អែម ដែលមេឃ្មុំតូច ៗ ធ្វើទុកហើយ ឈ្មោះថា ខុទ្ទកមធុ  
 ( ទឹកឃ្មុំផ្អិត ) ។

បទថា អនីលកំ : ឥតលាយច្រឡំដោយមេឃ្មុំ សេចក្តីថា មិន  
 មានកូន គឺ មិនមានកូនឃ្មុំតូច ៗ បានដល់ ទឹកឃ្មុំដែលបរិសុទ្ធ ។ បាន

---

១. មជ្ឈិ. មជ្ឈិ. បោគលិយសូត្រ. ២៣. ៥៣/៧៧ ។

ឮថា ទឹកឃ្មុំនោះជាបស្ចឹមកំពូលលើសប្រសើរ មានរសល្អ និងមានឱជា  
 ជាងទឹកផ្អែមទាំងអស់ ព្រោះហេតុនោះ ទើបព្រះថេរៈបានពោលថា  
 សេយ្យថាបិ ខុទ្ទកមង្គុ អនិលកំ ឯវមស្សាធំ : ផ្ទៃខាងក្រោមនៃ  
 ផែនដីនេះ មានឱជាស្រដៀងដូចទឹកឃ្មុំ ដែលស្អាតបរិសុទ្ធ ឥតលាយ  
 ច្រឡំដោយមេឃ្មុំ ដូច្នេះជាដើម ។

ច្រើនបទថា សាធាហំ ភន្តេ កាត់បទថា សាធុ អហំ ភន្តេ :  
 សូមទ្រង់ព្រះមេត្តាប្រោស ខ្ញុំព្រះអង្គ (ចង់ប្រែត្រឡប់ផែនដីនេះឱ្យផ្លាស់  
 ឡើង) ។

ក៏បទថា សាធុ នោះ ដែលមាននៅក្នុងបទថា សាធាហំ នេះ  
 ជាពាក្យក្រាបទូលសូម ។ ពិតមែន ព្រះថេរៈ កាលនឹងក្រាបទូលសូម  
 អនុញ្ញាតការប្រែត្រឡប់ផែនដី ទើបបានក្រាបទូលចំពោះព្រះមានព្រះភាគ  
 យ៉ាងនោះ ។

បទថា បរិវត្តេយ្យំ : ប្រែត្រឡប់ សេចក្តីថា គប្បីផ្លាស់ឡើង គឺ  
 គប្បីធ្វើផែនដីខាងក្រោមឱ្យត្រឡប់ឡើងខាងលើ ។

សួរថា ព្រោះហេតុអ្វី ទើបព្រះថេរៈត្រូវធ្វើយ៉ាងនោះ ?



ឆ្លើយថា ព្រោះថា កាលព្រះថេរៈធ្វើយ៉ាងនោះហើយ ភិក្ខុទាំងឡាយនឹងបានឆាន់ស្រទាប់នៃផែនដី គឺ ពង្សដី ដោយសប្បាយ ។

គ្រានោះ ព្រះមានព្រះភាគ សូម្បីទ្រង់មិនមានព្រះបំណងនឹងអនុញ្ញាតក៏ដោយ តែដើម្បីឱ្យព្រះថេរៈបន្តសីហនាទ ទើបត្រាស់សួរថា “ម្ចាស់មោគ្គល្លាន ចុះអ្នកនឹងយកមនុស្សសត្វទាំងឡាយ ដែលនៅអាស្រ័យលើផែនដីនេះ ឱ្យទៅនៅឯណា” ត្រាស់អធិប្បាយទុកថា សត្វទាំងឡាយក្នុងស្រុកនឹងនិគមជាដើមពួកណាអ្នកនៅអាស្រ័យផែនដី កាលលោកប្រែត្រឡប់ផែនដី លោកនឹងធ្វើសត្វទាំងនោះ អ្នកមិនអាចនឹងតាំងនៅក្នុងអាកាសបានយ៉ាងណា ? គឺ នឹងដាក់នៅក្នុងស្ថានទីណា ។ គ្រានោះ ព្រះថេរៈ កាលនឹងប្រកាសឥទ្ធានុភាពរបស់ខ្លួនដ៏សមគួរដល់ភាវៈនៃខ្លួន ដែលព្រះមានព្រះភាគទ្រង់តាំងទុកក្នុងតំណែងឯតទគ្គៈ ទើបបានក្រាបទូលថា ឯកាហំ ភន្តេ ជាដើម ប្រែថា សូមទ្រង់ព្រះមេត្តាប្រោស ខ្ញុំព្រះអង្គនឹងនិមិត្តបាតដៃម្ខាង ឱ្យបានដូចជាផែនដីធំ នឹងឱ្យសត្វទាំងឡាយដែលនៅអាស្រ័យលើផែនដី មកនៅលើបាតដៃម្ខាងនោះ ហើយខ្ញុំព្រះអង្គនឹងប្រែប្រួលផែនដីដោយដៃម្ខាង ។

សេចក្តីនៃពាក្យថា ឯកាហំ កន្តេ សូមទ្រង់ព្រះមេត្តាប្រោស ខ្ញុំ  
 ព្រះអង្គ (និងនិមិត្តបាត) ដៃម្ខាង ជាដើមនោះថា បពិត្រព្រះអង្គដ៏ចម្រើន  
 ខ្ញុំព្រះអង្គនិងនិមិត្តដៃម្ខាង ឱ្យដូចជាផែនដីធំនេះ គឺនឹងធ្វើឱ្យដូចជាផែនដី  
 គ្រាក្រាបបង្គំទូលយ៉ាងនោះហើយ នឹងធ្វើពួកសត្វអ្នកអាស្រ័យផែនដី ឱ្យ  
 ឈានឡើងទៅលើបាតដៃនោះ ដូចធ្វើឱ្យសត្វអ្នកតាំងនៅហើយលើផែនដី  
 លើបាតដៃម្ខាងនោះ ឈានទៅលើផែនដី លើបាតដៃម្ខាងទៀតដូច្នោះ ។

**ព្រះមានព្រះភាគទ្រង់មិនអនុញ្ញាតឱ្យត្រឡប់ផែនដី**

លំដាប់នោះ ព្រះមានព្រះភាគ កាលនឹងទ្រង់ហាមនូវការទូលសូម  
 របស់ព្រះថេរៈនោះ ទើបទ្រង់ត្រាស់ពាក្យជាដើមថា “មោគ្គល្លាន អ្នកកុំ  
 ពេញចិត្តឡើយ” ។

បណ្តាបទពាំងនោះ បទថា អលំ : កុំឡើយ ជាព្រះតម្រាស់  
 ដែលត្រាស់ហាម ។

ច្រើនបទថា វិបស្សាសម្បិ សត្តា បដិលកេយ្យំ : សត្វទាំង  
 ឡាយនឹងដល់សេចក្តីជ្រួលជ្រើមរលំ មានសេចក្តីថា សត្វទាំងឡាយ  
 គប្បីចូលដល់ការប្រកាន់ឃ្លៀងឃ្លាតទៅ ។

សួរថា គប្បីដល់ការកាន់ឃ្លៀងឃ្លាតយ៉ាងណា ?

ឆ្លើយថា យ៉ាងនេះ គឺ នេះជាផែនដី ឬ មិនមែនជាផែនដីហ្ន៎ ។  
 ម្យ៉ាងទៀត គឺគប្បីដល់ការប្រកាន់យៀងឃ្លាត ដែលផ្ទុយគ្នាយ៉ាងនេះគឺ  
 នេះជាស្រុករបស់ពួកយើង ឬជាស្រុករបស់អ្នកដទៃហ្ន៎ ។ ក្នុងនិគម  
 ជនបទ ស្រែ និងសួនជាដើម ក៏មានន័យដូចពោលមកហើយនោះ ។

ម្យ៉ាងទៀត នោះ មិនមែនវិបល្លាស ។ ព្រោះថា ឥទ្ធិវិស័យ  
 របស់លោកអ្នកមានឫទ្ធិ ជាអចិន្ត្រៃយ៍ ។ ចំណែកមនុស្សទាំងឡាយ  
 គប្បីបានទទួលនូវការយល់ខុស យ៉ាងនេះថា ដែលឈ្មោះថា ទុក្ខភក្តី  
 នេះ មិនមែនមានតែក្នុងកាលឥឡូវនេះប៉ុណ្ណោះទេ, សូម្បីក្នុងអនាគត ក៏  
 នឹងមាន, ក្នុងគ្រានោះ ភិក្ខុទាំងឡាយ នឹងបានសព្វហ្មឋាន អ្នកមានឫទ្ធិ  
 ដូច្នោះ អំពីទីណាហ្ន៎ ? លោកទាំងនោះ ជាព្រះសោតាបន្ន ព្រះសកទាគាមី  
 ព្រះអនាគាមី ព្រះសុត្តវិបស្សកៈ លោកអ្នកបានឈាន និងអ្នកសម្រេច  
 បដិសម្តិទា សូម្បីជាព្រះខ័ណ្ឌស្រពក៏មាន នឹងចូលទៅបិណ្ឌបាតក្នុង  
 ត្រកូលដទៃ ព្រោះមិនមានកម្លាំងឫទ្ធិ សេចក្តីវិតក្កៈយ៉ាងនេះ របស់  
 មនុស្សទាំងឡាយ នឹងមានឡើងក្នុងភិក្ខុទាំងនោះថា ក្នុងសម័យពុទ្ធកាល  
 ភិក្ខុទាំងឡាយ បានជាអ្នកធ្វើឱ្យបរិបូណ៌ក្នុងសិក្ខាទាំងឡាយហើយ, លោក  
 ទាំងនោះ បានញ៉ាំងគុណទាំងឡាយ ឱ្យកើតឡើងហើយ ទាំងក្នុងគ្រាមាន

ទុក្ខិកភ័យ ក៏បានត្រឡប់ផែនដី ហើយឆាន់ស្រទាប់ខាងក្រោមនៃផែនដី,  
តែឥឡូវនេះ លោកបានធ្វើឱ្យបរិបូណ៌ក្នុងសិក្ខា រមែងមិនមាន, បើនឹង  
គប្បីមានសោត ក៏នឹងគប្បីធ្វើដូចយ៉ាងនោះទៀត ដោយគិតថា មនុស្ស  
ទាំងឡាយ មិនគប្បីថ្វាយបិណ្ឌបាតដែលឆ្អិន ឬនៅយ៉ាងណាមួយដល់ពួក  
យើង ដើម្បីឆាន់ ដូច្នេះ, ព្រោះសេចក្តីវិតក្កៈយ៉ាងនេះថា មនុស្សទាំង  
នោះ គប្បីបាននូវវិបល្លាស (សេចក្តីយល់ខុស) នេះ ក្នុងព្រះអរិយ  
បុគ្គលទាំងឡាយ ដែលមានខ្លួននៅន្ទុះឯងថា ព្រះអរិយបុគ្គលទាំងឡាយ  
មិនមាន ; ក៏ឯមនុស្សទាំងឡាយ ដែលតិះដៀលថា រិះគន់នូវព្រះអរិយ  
បុគ្គល ដោយអំណាចវិបល្លាស (សេចក្តីយល់ខុស) នឹងគប្បីជាអ្នក  
ចូលទៅកាន់អបាយ ព្រោះហេតុនោះ ទើបព្រះមានព្រះភាគត្រាស់ថា អ្នក  
កុំពេញចិត្ត និងការត្រឡប់ផែនដីនោះឡើយ ដូច្នេះ ។ គ្រានោះ ព្រះ  
ថេរៈ កាលទូលសូមរឿងនេះមិនបាន នឹងទូលសូមរឿងដទៃ (តទៅ  
ទៀត) ទើបបានក្រាបទូលពាក្យមានអាទិថា សូមទ្រង់ព្រះមេត្តាប្រោស  
ព្រះពុទ្ធដីកាដែលទ្រង់ត្រាស់មកនោះប្រពៃហើយ ព្រះមានព្រះភាគ កាល  
នឹងទ្រង់ហាមនូវពាក្យទូល សូមសូម្បីនោះ របស់ព្រះថេរៈនោះទៀត  
ទើបបានត្រាស់ព្រះតម្រាស់ជាដើមថា មោគ្គល្លាន កុំឡើយ ។ ពាក្យថា

សត្វទាំងឡាយ គប្បីបានទទួលសូម្បីវិបល្លាស ដូច្នេះ ទើបព្រះមានព្រះ  
 ភាគមិនបានត្រាស់ទុកក្នុងពាក្យជាដើមថា មោគ្គល្លាន កុំឡើយ ដូច្នេះ ក៏  
 ពិតមែនហើយ, តែថា បណ្ឌិតក៏គួរកាន់យកដោយន័យ ដូចដែលពោល  
 មកហើយពីខាងដើមនុ៎ះឯង ។ មួយទៀត សូម្បីសេចក្តីនៃពាក្យនោះ ក៏  
 គួរជ្រាប ដូចគ្នាដែលពោលមកហើយនុ៎ះឯង ។ សួរថា ក៏បើព្រះមាន  
 ព្រះភាគ គប្បីទ្រង់អនុញ្ញាតសោត, តើព្រះថេរៈនឹងធ្វើយ៉ាងណា ? ឆ្លើយ  
 ថា ព្រះថេរៈគប្បីអធិដ្ឋានមហាសមុទ្រ ឱ្យមានទំហំប៉ុនអណ្តូង ដែលនឹង  
 គប្បីឆ្លងទៅដោយឈានតែមួយជំហាន ហើយនាំមកអំពីដើមស្មៅ ដែល  
 នឿយរយក្សអាស្រ័យនៅ ប្រាថ្នាឱ្យមានមុខឆ្ពោះទៅកាន់ឧត្តរកុរុទ្ធិប ហើយ  
 សម្តែងឧត្តរកុរុទ្ធិប ទុកក្នុងទីដែលដល់ព្រមដោយការទៅ និងការមក ឱ្យ  
 ភិក្ខុទាំងឡាយ ចូលទៅបិណ្ឌបាត ហើយចេញទៅបានតាមសប្បាយ ដូច  
 ចូលទៅកាន់គោចរគ្រាម ដូច្នេះ ។

សីហនាទកថារបស់ព្រះមហាមោគ្គល្លាន ចប់ ។

### រឿងបញ្ញាព្រះសារីបុត្រ

[៧] ឥឡូវនេះ ព្រះឧបាលី កាលនឹងសម្តែងសេចក្តីដែលព្រះសារីបុត្រត្រូវ កើតមានសេចក្តីត្រិះរិះ ដែលបដិសំយុត្តដោយសិក្ខាបទដើម្បីសម្តែងនិទានផ្ដើមខាងដើមនៃការទ្រង់បញ្ញត្តិព្រះវិន័យ ទើបបានពោលពាក្យជាដើមថា អថោ អាយស្មតោ សារីបុត្រស្សៈ : គ្រានោះព្រះសារីបុត្រដ៏មានអាយុ ដូច្នេះ ។

បណ្តាបទទាំងនោះ បទថា រហោគតស្សៈ : ទៅនៅក្នុងទីរហោង គឺ ទៅហើយក្នុងទីស្ងាត់ ។

បទថា បដិសន្ធិនស្សៈ : ជាទីចេញចាកពួក បានដល់ នៅពួនសម្ងំ គឺ ដល់ភាពជាអ្នកនៅម្នាក់ឯង ។

បទថា កតមេសានំ : អង្គណាខ្លះហ្ន៎ សេចក្តីថា បណ្តាព្រះពុទ្ធទាំងឡាយ មានព្រះពុទ្ធវិបស្សីជាដើម ដែលកន្លងទៅហើយ របស់ព្រះពុទ្ធអង្គណា ? ។ ព្រហ្មចរិយៈ ឈ្មោះថាតាំងនៅយូរ ព្រោះអត្ថថាព្រហ្មចរិយៈនោះ តាំងនៅរហូតអស់កាលយូរ ឬមានការតាំងនៅយូរ ។ ពាក្យដែលសល់ក្នុងបទថា អថោ អាយស្មតោ ជាដើមនេះ មានសេចក្តីចំពោះបទ ងាយយល់ទាំងអស់ ។

សួរថា ក៏ព្រះថេរៈ មិនអាចនឹងវិនិច្ឆ័យសេចក្តីបរិវិតក្កៈ របស់ខ្លួន  
នេះ ដោយខ្លួនឯងឬ ?

ខ្ញុំព្រះករុណានឹងពោលឆ្លើយតទៅ ៖

ព្រះថេរៈ ទាំងអាច ទាំងមិនអាច, ពិតមែន ព្រះសារីបុត្តត្រូវនេះ  
រមែងអាចវិនិច្ឆ័យហេតុមានប្រមាណប៉ុណ្ណោះបាន គឺធម្មតា សាសនារបស់  
ព្រះពុទ្ធទាំងនេះ តាំងនៅមិនបានយូរ, របស់ព្រះពុទ្ធទាំងនេះ តាំងនៅបាន  
យូរ តែលោកមិនអាចដើម្បីវិនិច្ឆ័យហេតុនេះថា សាសនាតាំងនៅមិនបាន  
យូរ ព្រោះហេតុនេះ តាំងនៅបានយូរ ព្រោះហេតុនេះ ដូច្នេះ ។

ចំណែកព្រះមហាបទុមត្រូវពោលទុកថា ហេតុការណ៍សូម្បីនោះ ក៏  
ជាប់របស់មិនធ្ងន់ដល់ព្រះអគ្គសាវក អ្នកបានសម្រេចដល់ទីបំផុតនៃបញ្ញា  
១៦ យ៉ាងឡើយ, ចំណែកការដែលព្រះអគ្គសាវក អ្នកនៅក្នុងស្ថានទីជា  
មួយ នឹងព្រះសម្មាសម្ពុទ្ធ ធ្វើការវិនិច្ឆ័យដោយខ្លួនឯង ក៏ដូចជាការលះ  
ចោលជញ្ជីង ហើយត្រឡប់ថ្លឹងដោយដៃ ; ព្រោះហេតុនោះ ទើបព្រះ  
ថេរៈចូលទៅគាល់ទូលសួរព្រះមានព្រះភាគ ។ បន្ទាប់អំពីនោះ ព្រះមាន  
ព្រះភាគ កាលនឹងទ្រង់វិសជ្ជនាពាក្យទូលសួររបស់ព្រះថេរៈនោះ ទើប  
ត្រាស់ព្រះតម្រាស់ជាដើមថា “ភគវតោ ច សារីបុត្ត វិបស្សីសង្ឃ :  
ម្នាលសារីបុត្ត (ព្រហ្មចរិយៈ) របស់ព្រះមានព្រះភាគ ព្រះនាមវិបស្សី

១” ដូច្នេះ ។ ពាក្យនោះមានសេចក្តីងាយយល់ទាំងអស់ ។

ព្រះថេរៈ កាលនឹងទូលសួរដល់ហេតុការណ៍តទៅទៀត ទើបបាន  
ក្រាបទូលពាក្យជាដើមថា គោ នុ ខោ ភន្តេ ហេតុ : សូមទ្រង់ព្រះ  
មេត្តាប្រោស តើព្រោះហេតុដូចម្តេច ។

បណ្តាបទទាំងនោះ បទថា គោ នុ ខោ ភន្តេ ជាពាក្យទូលសួរ  
ដល់ហេតុការណ៍ ។ សេចក្តីនៃបទនោះថា ហេតុដូចម្តេចហ្ន៎ ? ព្រះអង្គ ។

ពាក្យទាំងពីរនេះគឺ ហេតុ បច្ចុប្បេ ជាឈ្មោះនៃការណ៍ ពិត  
មែន ការណ៍លោកហៅថា ហេតុ ព្រោះជាគ្រឿងហូរចេញ គឺ ប្រព្រឹត្ត  
ទៅនៃផលរបស់ការណ៍នោះ ។ ព្រោះផលអាស្រ័យការណ៍នោះហើយ  
ទើបដំណើរ គឺ ទើបប្រព្រឹត្តទៅបាន ដូច្នេះ ទើបលោកហៅថា  
បច្ចុប្បេ ។ បទសូម្បីទាំងពីរនេះក្នុងទីនោះ ។ សូម្បីតែមួយដូចគ្នាដោយ  
សេចក្តី ព្រះថេរៈក៏ពោលទុក ដោយអំណាចនៃវាហារ និងដោយ  
សេចក្តីពិរោះរណ្តំនៃពាក្យ ដូចដែលពោលមកហើយនោះ ។ ពាក្យដែល  
សល់ក្នុងពាក្យថា គោ នុ ខោ ជាដើមនេះ ក៏មានសេចក្តីងាយយល់  
ទាំងអស់ ។



ព្រះពុទ្ធទ្រង់សម្តែងធម៌ដល់បរិស័ទច្រើនប្រការក៏ដោយ

ក៏ដើម្បីនឹងសម្តែងហេតុនិងបច្ច័យនោះ ក្នុងឥឡូវនេះ ព្រះមាន  
ព្រះភាគ ទើបត្រាស់ព្រះតម្រាស់ជាដើមថា សារីបុត្ត វិបស្សី ។

បណ្តាបទពុទ្ធាចារ្យនោះ បទថា គិលាសុនោ អហេសូម : ព្រះអង្គ  
មិនសូវប្រឹងប្រែង សេចក្តីថា ព្រះពុទ្ធពុទ្ធាចារ្យ មានព្រះវិបស្សីជាដើម  
មិនមែនទ្រង់រាថយព្រះទ័យព្រោះសេចក្តីខ្វល់ច្រអូសទេ ។ ពិតមែន ការ  
ខ្វល់ច្រអូសក្តី ការមានព្រះវិរិយភាពជួរថយក្តី របស់ព្រះពុទ្ធពុទ្ធាចារ្យ  
មិនមានទេ ។ ព្រោះថា ព្រះពុទ្ធពុទ្ធាចារ្យ កាលនឹងទ្រង់សម្តែងធម៌ដល់  
មួយចក្រវាឡក្តី ពីរចក្រវាឡក្តី ចក្រវាឡទាំងអស់ក្តី រមែងទ្រង់សម្តែង  
ដោយព្រះឧស្សាហ៍ស្មើគ្នាតែម្តង ត្រាចតឃើញបរិស័ទមានចំនួនតិចហើយ  
ទ្រង់ថយព្រះវិរិយភាពចុះក៏ទេ ទាំងតឃើញបរិស័ទមានចំនួនច្រើនហើយ  
ទ្រង់មានព្រះវិរិយភាពច្រើនឡើងក៏ទេ ។ ដូចជា រាជសីហ៍ ជាស្តេចនៃ  
ម្រឹគ កន្លងទៅ ៧ ថ្ងៃ ទើបចេញទៅដើម្បីរកស៊ី កាលប្រទះឃើញសត្វ  
តូច ឬធំក៏ដោយ រមែងរត់ទៅដោយលឿនដ៏លឿនរហ័ស ដូចគ្នាជានិច្ច,  
សេចក្តីនោះ ព្រោះហេតុនៃអ្វី ? ព្រោះហេតុនៃសេចក្តីជាក់ចិត្តថា ការ  
លឿនរហ័សរបស់យើងកុំសាបសូន្យទៅ ដូច្នេះ យ៉ាងណា ព្រះពុទ្ធពុទ្ធាចារ្យ

ឡាយ ក៏យ៉ាងនោះ រមែងទ្រង់សម្តែងធម៌ដល់បរិស័ទ ទោះជាមានចំនួន  
 តិចក្តី ច្រើនក្តី ក៏ទ្រង់សម្តែងដោយព្រះឧស្សាហ៍ស្មើគ្នាទាំងអស់, សេចក្តី  
 នោះ ព្រោះហេតុអ្វី ? ព្រោះហេតុនៃសេចក្តីយល់ក្នុងព្រះទ័យថា ពួកជន  
 អ្នកធ្ងន់ក្នុងធម៌របស់យើង កុំបានសាបសូន្យទៅ ដូច្នេះ ។ ពិតមែន  
 ព្រះពុទ្ធទាំងឡាយ ទ្រង់ធ្ងន់ក្នុងធម៌ ទ្រង់គោរពព្រះធម៌ ។ ដូចយ៉ាងថា  
 ព្រះមានព្រះភាគរបស់យើងទាំងឡាយ ទ្រង់បានសម្តែងធម៌ដោយពិស្តារ  
 ដូច ( វេលាហកទេវតា ) ញ៉ាំងមហាសមុទ្រសាគរឱ្យពេញប្រៀបយ៉ាងណា  
 ព្រះពុទ្ធទាំងឡាយ មានព្រះវិបស្សីជាដើមទាំងនោះ មិនបានសម្តែងធម៌  
 ដូច្នោះទេ ។

សួរថា ព្រោះហេតុអ្វី ?

ឆ្លើយថា ព្រោះសេចក្តីដែលសត្វទាំងឡាយ មានធូលី គឺ  
 កិលេសក្នុងបញ្ញាចក្ខុតិចឬស្រាលស្មើនឹង ។

ដូចបានស្តាប់មកថា ក្នុងកាលនៃព្រះពុទ្ធទាំងនោះ សត្វទាំងឡាយ  
 មានអាយុវែង បានជាអ្នកមានធូលី គឺ កិលេសក្នុងបញ្ញាចក្ខុតិចស្រាល  
 ខ្លះ ។ សត្វទាំងនោះល្មមបានស្តាប់សូម្បីព្រះគាថាតែមួយ ដែលប្រកប  
 ដោយសច្ចៈ ៤ រមែងសម្រេចធម៌បាន, ព្រោះហេតុនោះ ទើបព្រះពុទ្ធ  
 ទាំងនោះ ទ្រង់មិនសម្តែងធម៌ដោយពិស្តារ ។ ក៏ព្រោះហេតុនោះឯង

នវ័ន្តសត្វសាសនៈរបស់ព្រះពុទ្ធតាំងនោះ គឺ សត្វៈ គេយ្យៈ  
 វេយ្យាករណៈ គាថា ឧទាន ឥតិវុត្តកៈ ជាតក អពុតធម៌ វេល្លៈ ទើប  
 បានមានតិច ។ ការដែលនវ័ន្តសត្វសាសន៍ មានសត្វជាដើម ដែលព្រះ  
 មានព្រះភាគត្រាស់ទុកក្នុងពាក្យថា អប្បកេត្តៈ តិចតួចណាស់ ជាដើម  
 នោះ ជាផ្សេង ៗ គ្នា ខ្ញុំព្រះករុណាបានពោលទុកហើយក្នុងវណ្ណនាបឋម  
 សង្កឹតិនោះឯង ។

### ព្រះវិបស្សីជាដើមទ្រង់មិនបានបញ្ញត្តិសិក្ខាបទជាដើមទេ

ច្រើនបទថា អប្បញ្ញត្តំ សាវកានំ សិក្ខាបទំ : សិក្ខាបទក៏  
 ទ្រង់មិនបានបញ្ញត្តិដល់សាវកទាំងឡាយទេ សេចក្តីថា សិក្ខាបទ គឺ  
 ច្បាប់ព្រះវិន័យដោយអំណាចអាបត្តិ ៧ កង ដែលគួរទ្រង់បញ្ញត្តិ ដោយ  
 សមគួរដល់ទោសដែលព្រះពុទ្ធមានព្រះវិបស្សីជាដើមទាំងនោះ ទ្រង់មិន  
 បានបញ្ញត្តិទុក ដល់ព្រះសាវកទាំងឡាយ ព្រោះជាអ្នកមិនមានទោស ។

ពីរបទថា អនុទិដ្ឋំ ធាតិមោក្ខំ : អាណាបាតិមោក្ខំ ក៏ព្រះពុទ្ធ  
 ទាំងនោះមិនបានសម្តែងឡើយ សេចក្តីថា ព្រះបាតិមោក្ខំ គឺច្បាប់ព្រះ  
 វិន័យ ក៏ទ្រង់មិនបានសម្តែងរាល់កន្លះខែ ។ ព្រះពុទ្ធតាំងនោះ ទ្រង់បាន  
 សម្តែងតែឱវាទប្បាតិមោក្ខំ ប៉ុណ្ណោះ និងសូម្បីឱវាទប្បាតិមោក្ខំនោះ ក៏

មិនបានសម្តែងរាល់កន្លះខែ ។ ពិតមែន ព្រះមានព្រះភាគវិបស្សី ទ្រង់  
សម្តែងឱ្យវាទប្បតិមោក្ខ ៦ ឆ្នាំម្តង ៗ ក៏ឯឱ្យវាទប្បតិមោក្ខនោះ ទ្រង់  
សម្តែងដោយព្រះអង្គឯងទាំងនោះ ។

ចំណែកពួកសាវករបស់ព្រះអង្គមិនបានសម្តែងក្នុងទីនៅរបស់  
ខ្លួន ៗ ភិក្ខុសង្ឃទាំងអស់ក្នុងសកលជម្ពូទីប ធ្វើឧបោសថ ក្នុងទីកន្លែង  
តែមួយប៉ុណ្ណោះ គឺ ក្នុងឧទ្យានខេមមិត្តទាយវ័នជិតរាជធានី ឈ្មោះពនមតិ  
ដែលជាទីស្តេចប្រថាប់របស់ព្រះមានព្រះភាគវិបស្សី ។ ក៏ឯឧបោសថ  
នោះបានធ្វើជាសង្ឃឧបោសថតែម្យ៉ាង មិនបានធ្វើជាគណៈឧបោសថ  
បុគ្គលឧបោសថ បុរិសុទ្ធិឧបោសថ អធិដ្ឋានឧបោសថទេ បានជ្រាបថា  
ក្នុងវេលានោះ ក្នុងជម្ពូទីប មានវិហារប្រាំបីមុនបួនពាន់ ក្នុងវិហារនីមួយ  
ៗ មានភិក្ខុនៅពាន់ពេញ វិហារមួយ ៗ មួយមុនរូបខ្លះ ពីរមុនរូបខ្លះ  
បីមុនរូបខ្លះ ច្រើនជាងនោះខ្លះ ។

**ពួកទេវតាប្រាប់ថ្ងៃធ្វើឧបោសថដល់ពួកភិក្ខុ**

ពួកទេវតាអ្នកប្រាប់ថ្ងៃឧបោសថ ត្រាច់ទៅប្រាប់ក្នុងទីនោះ ៗ ថា  
“លោកនិរទុក្ខទាំងឡាយ កន្លងទៅមួយឆ្នាំហើយ កន្លងទៅ ២ ឆ្នាំ ៣ ឆ្នាំ  
៤ ឆ្នាំ ៥ ឆ្នាំហើយ, នេះឆ្នាំទី ៦ កាលតិថីខែពេញបូរមីមកដល់ ពួក  
លោកគួរទៅដើម្បីគាល់ព្រះពុទ្ធនិងដើម្បីធ្វើឧបោសថ កាលប្រជុំរបស់ពួក

លោកមកដល់ហើយ ក្នុងវេលានោះ ពួកភិក្ខុដែលមានអានុភាព ក៏ទៅ  
ដោយអានុភាពរបស់ខ្លួន ពួកក្រៅនេះទៅដោយអានុភាពរបស់ទេវតា ។

សួរថា ពួកក្រៅនេះទៅដោយអានុភាពរបស់ទេវតាបានយ៉ាងណា ?

ឆ្លើយថា បានជ្រាបថា ភិក្ខុទាំងនោះអ្នកនៅជិតសមុទ្រខាងទិស  
បូព៌ាឬជិតសមុទ្រខាងទិសបច្ចិម ឧត្តរ និងទក្សិណ បំពេញគម្ភីរវត្ថុ  
ហើយកាន់យកបាតនិងចីវរ ញ៉ាំងសេចក្តីគិតឱ្យកើតឡើងថា នឹងទៅ ។  
ព្រមដោយចិត្តប្បាទ ពួកលោកក៏ជាអ្នកទៅកាន់រោងឧបោសថ ។ ពួកភិក្ខុ  
ថ្វាយអភិវាទព្រះវិបស្សីសម្មាសម្ពុទ្ធហើយអង្គុយ ។

### ឱវាទប្បាតិមោក្ខតថា

សូម្បីព្រះមានព្រះភាគ ក៏ទ្រង់សម្តែងឱវាទប្បាតិមោក្ខនេះ ក្នុង  
បរិស័ទអ្នកអង្គុយប្រជុំគ្នាហើយថា ៖

“សព្វធាបស្ស អករណំ កុសលស្សបសម្បទា  
សច្ចត្ថបរិយោធបនំ ឯតំ ពុទ្ធាន សាសនំ ។  
ការមិនធ្វើបាបទាំងពួង ការញ៉ាំងកុសលឱ្យកើតឡើង ការ  
ធ្វើចិត្តរបស់ខ្លួនឱ្យផ្លូវផង នេះជាពាក្យប្រដៅរបស់ព្រះពុទ្ធ  
ទាំងឡាយ ។

ខន្តិ បរមំ តទោ តិច្ឆា និព្វានំ បរមំ វេទន្តិ ពុទ្ធ  
ន ហិ បព្វជិតោ បរូបឃាតិ ន សមណោ ហោតិ

បរំ វិហេនយន្តោ ។

(អធិវាសន) ខន្តិ គឺសេចក្តីអត់ធន់ ជាតបធម៌ដ៏ឧត្តម ព្រះ  
ពុទ្ធាង្គឡាយ តែងពោលថា ព្រះនិព្វាន ជាធម្មជាតិ  
ដ៏ឧត្តម បុគ្គលដែលសម្លាប់សត្វដទៃ មិនឈ្មោះថា  
បព្វជិតទេ បុគ្គលដែលបៀតបៀនសត្វដទៃ ក៏មិនឈ្មោះថា  
សមណៈឡើយ ។

អនុបវាទោ អនុបឃាតោ ធាតិមោក្ខេ ច សំវរោ  
មត្តញ្ញតា ច ភត្តស្មី បន្តព្វ សយនាសនំ  
អធិចិត្តេ ច អាយោគោ ឯតំ ពុទ្ធាន សាសនំ  
ការមិនគិតដៀល១ ការមិនបៀតបៀន១ ការសង្រួមក្នុង  
ធាតិមោក្ខ១ ភាពជាអ្នកដឹងប្រមាណក្នុងភត្ត១ ការដេកនឹង  
អង្គុយក្នុងទីស្ងាត់១ ការព្យាយាមក្នុងអធិចិត្ត១ នុ៎ះជាពាក្យ  
ប្រដៅរបស់ព្រះពុទ្ធាង្គឡាយ ។ ”(១)

( ១ ) . ទីយ. មហា. ១៦. ៤៥-១០៣; ខុទ្ទ. ធម្ម. ៤២. ២៤-៥៩ ។

គប្បីជ្រាបបាតិមោក្ខទេសរបស់ព្រះពុទ្ធាង្គជំនួយ សូម្បីក្រៅនេះ  
 ដោយឧបាយនេះឯង ។ ពិតមែន ព្រះពុទ្ធគ្រប់ព្រះអង្គ មានព្រះឱវាទ  
 ប្បាតិមោក្ខគាថា ត្រឹមតែ ៣គាថា នេះប៉ុណ្ណោះ ។ គាថាទាំងនោះ រមែង  
 មកកាន់ឧទេស ដរាបដល់ទីបំផុតនៃព្រះសាសនារបស់ព្រះពុទ្ធ ដែលមាន  
 ព្រះជន្មាយុវែង ៗទាំងឡាយ ។ តែសម្រាប់ព្រះពុទ្ធមានព្រះជន្មាយុតិច  
 ទាំងឡាយ គាថាទាំងនោះ មកកាន់ឧទេសតែក្នុងបឋមពោធិកាលប៉ុណ្ណោះ ។  
 ដោយថា ចាប់ផ្តើមតាំងពីវេលាទ្រង់បញ្ញត្តិសិក្ខាបទមក ក៏សម្តែងចំពោះ  
 អាណាបាតិមោក្ខប៉ុណ្ណោះ ។ ក៏ឯអាណាបាតិមោក្ខនោះ ពួកភិក្ខុប៉ុណ្ណោះ  
 សម្តែង ។ ព្រះពុទ្ធាង្គជំនួយទ្រង់មិនសម្តែងទេ ។ ព្រោះដូច្នេះ ព្រះ  
 មានព្រះភាគ សូម្បីរបស់ពួកយើង ក៏ទ្រង់សម្តែងឱវាទប្បាតិមោក្ខនេះ  
 រហូតដល់អស់វេលាត្រឹមតែ ២០ វស្សា ក្នុងបឋមពោធិកាលប៉ុណ្ណោះ ។

### ហេតុដែលព្រះពុទ្ធទ្រង់មិនធ្វើឧបោសថនិហោតិមោក្ខ

តមកថ្ងៃមួយ ព្រះមានព្រះភាគ ប្រថាប់អង្គុយនៅត្រង់ប្រាសាទ  
 របស់មិគ្គាមោក្ខក្នុងបុព្វរាម បានត្រាស់ហៅភិក្ខុទាំងឡាយមកថា “ម្ចាស់  
 ភិក្ខុទាំងឡាយ ក្នុងកាលឥឡូវនេះ តាំងពីថ្ងៃនេះតទៅមុខ តថាគតនឹងមិន  
 ធ្វើឧបោសថ មិនសម្តែងបាតិមោក្ខទេ, ម្ចាស់ភិក្ខុទាំងឡាយ ក្នុងកាល

ឥឡូវនេះ ចាប់ដើមអំពីថ្ងៃនេះតទៅមុខ ចូរអ្នកទាំងឡាយ នាំគ្នាធ្វើ  
 ឧបោសថ សម្តែងបាតិមោក្ខចុះ, ម្ចាស់ភិក្ខុទាំងឡាយ គឺជាគតនឹងមិនធ្វើ  
 ឧបោសថ សម្តែងបាតិមោក្ខ ជាមួយនឹងបរិស័ទ មិនបរិសុទ្ធ ដោយ  
 ហេតុណា ហេតុនោះ មិនមែនជាទីតាំង មិនមែនជាឱកាស ( ល្មមនឹងធ្វើ  
 បានទេ ) ”<sup>១</sup> ។

តាំងពីនោះមក ពួកភិក្ខុក៏សម្តែងអាណាបាតិមោក្ខ ។ អាណាបាតិ  
 មោក្ខនេះជាបស្ថៃដែលព្រះពុទ្ធ ៣ ព្រះអង្គ មានព្រះវិបស្សីជាដើម ទ្រង់  
 មិនលើកឡើងសម្តែងដល់ភិក្ខុទាំងនោះ ។ ព្រោះហេតុនោះ ទើបព្រះមាន  
 ព្រះភាគត្រាស់ពាក្យថា អនុទិដ្ឋំ បាតិមោក្ខំ ។

### ហេតុឱ្យព្រះសាសនាតាំងនៅមិនយូរនិយាយ

ពាក្យថា តេសំ តុទ្ធានំ : ព្រះពុទ្ធដ៏មានជោគទាំងឡាយនោះ  
 សេចក្តីថា នៃព្រះពុទ្ធទាំង ៣ ព្រះអង្គមានព្រះវិបស្សីជាដើមទាំងនោះ ។  
 បទថា អន្តរធានេន អំណើៈឥតអំពី...ទៅ គឺ ព្រោះខន្ធអន្តរធានទៅ,  
 មានអធិប្បាយថា ព្រោះបរិនិព្វាន ។

---

១. វិន. ចុល្ល. បាតិមោក្ខដ្ឋបនក្ខន្ធកៈ. ១១. ១៣០/២១៦ ។



បទថា ពុទ្ធនុពុទ្ធានំ : សាវកទាំងឡាយ ជាអ្នកត្រាស់ដឹងតាម  
 ព្រះពុទ្ធទាំងនោះ សេចក្តីថា នឹងព្រោះសេចក្តីអន្តរធានទៅនៃខន្ធរបស់ពួក  
 ព្រះសាវក ដែលបានត្រាស់ដឹងតាមព្រះពុទ្ធទាំងនោះ គឺ ព្រះសាវកដែល  
 បានឃើញព្រះសាស្តា ។

ពាក្យថា យេ តេបច្ឆិមា សាវកា : សាវកទាំងឡាយ ជា  
 ខាងក្រោយមកនោះ សេចក្តីថា ពួកបច្ឆិមសាវកដែលបួសក្នុងសំណាក់  
 របស់ពួកសាវកអ្នកបានឃើញព្រះសាស្តា ។

បទថា នាណាមា : នាមផ្សេងៗ សេចក្តីថា មានឈ្មោះ  
 ផ្សេងៗ គ្នា ដោយអំណាចឈ្មោះជាដើមថា ពុទ្ធរក្ខិត ធម្មរក្ខិត សង្ឃ  
 រក្ខិត ។ បទថា នាណគោត្តា : គោត្តផ្សេងៗ សេចក្តីថា មានគោ  
 ត្រផ្សេងគ្នា ដោយអំណាចគោត្រជាដើមថា គោតមៈ មោគ្គល្លាន ។

បទថា នាណជន្ទា : មានជាតិផ្សេងៗ គឺ មានជាតិផ្សេងគ្នា  
 ដោយអំណាចជាតិជាដើមថា ក្សត្រិយ៍ ព្រាហ្មណ៍ ។

ពីរបទថា នាណកុលា បព្វជិតា : ចេញពីត្រកូលផ្សេងៗ គ្នា  
 ហើយបួស សេចក្តីថា ចេញបួសអំពីត្រកូលផ្សេងគ្នា ដោយអំណាច  
 ត្រកូលក្សត្រិយ៍ជាដើម ឬដោយអំណាចត្រកូល មានត្រកូលខ្ពស់

ត្រកូលទាប ត្រកូលមានភោគៈច្រើន និងតិចជាដើម ។

ពាក្យថា តេ តំ ព្រហ្មចរិយំ : សាវកក្រោយនោះ ក៏ញ៉ាំង  
ព្រហ្មចរិយធម៌នោះ សេចក្តីថា ព្រោះបច្ច័មសាវកទាំងនោះ ធ្វើក្នុងចិត្តថា  
ពួកយើងមានឈ្មោះតែមួយដូចគ្នា មានគោត្រតែមួយដូចគ្នា មានជាតិតែ  
មួយដូចគ្នា ឬសអំពីត្រកូលតែមួយដូចគ្នា សាសនាជាបែបដែន  
ប្រពៃណីរបស់ពួកយើង ទើបជួយគ្នារក្សាព្រហ្មចរិយធ្វើឱ្យជាការរបស់  
ខ្លួន បរិហារព្រះបរិយត្តិធម៌ទុកឱ្យយូរ តែបច្ច័មសាវកទាំងនេះ មិនជា  
យ៉ាងនោះ ព្រោះដូច្នោះ ទើបពួកលោកបៀតបៀនគ្នា ប្រកាន់ការយល់  
ឃើញទំនាស់គ្នាធ្វើផ្លូវថយដោយប្រកាន់មាំថា ព្រះថេរៈឯណោះនឹងដឹង  
ព្រះថេរៈឯណោះនឹងជ្រាប គប្បីញ៉ាំងព្រហ្មចរិយនោះឱ្យអន្តរធានទៅឆាប់  
របស់តែម្តង គឺ មិនលើកឡើងកាន់ការសង្គ្រាមនារក្សាទុក ។

ពាក្យថា សេយ្យថាបិ : ការឧបមាដូចជា ជាការសម្តែងខ្មែរ  
សេចក្តីនោះដោយការឧបមា ។

បទថា វិគីរតិ : រមែងតែបក់បោក គឺ រមែងបក់រាត់រាយ ។

បទថា វិធមតិ : កំចាត់កំចាយ គឺ រមែងបក់ខ្ជាយទៅកាន់ទី

ដទៃ ។

បទថា វិទូសេតិ : ឱវិនាសអស់ទៅ គឺ រមែងបក់ចេញទៅ  
ចាកទីដែលតាំងនៅ ។

ពាក្យថា យថាតំ សុត្តន្ត អសន្តបាតត្ថា : ពីព្រោះផ្កាទាំង  
នោះ គេមិនបានដោតក្រងចងដោយចេស សេចក្តីថា ខ្យល់ រមែងបក់  
ខ្ចាយទៅដូចបក់ផ្កាឈើឱ្យរាត់រាយ ព្រោះមិនបានក្រង ព្រោះមិនបានចង  
ដោយអំបោះ ដូច្នោះ ។ មានពាក្យអធិប្បាយថា (ផ្កាឈើទាំងឡាយ)  
ដែលមិនបានឃុំគ្រងដោយអំបោះ រមែងត្រូវខ្យល់បក់ឱ្យខ្ចាត់ខ្ចាយទៅ  
យ៉ាងណា រមែងរាត់រាយទៅ យ៉ាងនោះ ។

ពាក្យថា ឯរមេវ ខោ : យ៉ាងណាមិញ ជាការញ៉ាំង  
សេចក្តីឧបមេយ្យឱ្យដល់ព្រម ។

បទថា អន្តរធាបេសូម : ញ៉ាំងឱវិនាសទៅ សេចក្តីថា (ពួក  
សាវកខាងក្រោយ) កាលមិនសង្គ្រោះ (គឺ សង្គ្រោះនាជាពួក) ដោយ  
វគ្គសង្គហៈ និងបណ្ណាសសង្គហៈជាដើម កាន់យកតែព្រហ្មចរិយ ពោល  
គឺ បរិយត្តិធម៌ដែលខ្លួនពេញចិត្តប៉ុណ្ណោះ ចំណែកដែលសល់ក៏បញ្ចេញ  
ឱវិនាសទៅ គឺ នាំទៅកាន់ការមិនប្រាកដ ។

ពាក្យថា អកិលាសុនោ ច តេ ភគវន្តោ អហេសូម

សាវកានំ ចេតសាចេតោ បរិច្ច ឱវទិនំ : ព្រះពុទ្ធដ៏មានជោគទាំង  
 នោះ លោកមិនសូវប្រឹងប្រែងស្ទង់ចិត្ត(របស់សាវក) ដោយព្រះទ័យ  
 (របស់ព្រះអង្គ) ហើយទូន្មាននូវសាវកទាំងឡាយប៉ុន្មានឡើយ មាន  
 សេចក្តីថា ម្នាលសាវិបុត្រ ម្យ៉ាងទៀត ព្រះពុទ្ធទាំងនោះ ទ្រង់មិនមានព្រះ  
 ហឫទ័យប្រឹងប្រែង ដើម្បីនឹងទ្រង់ប៉ាន់ស្មាន គឺ កំណត់ចិត្តរបស់ពួក  
 សាវកដោយព្រះហឫទ័យរបស់ព្រះអង្គ ហើយទ្រង់ប្រៀនប្រដៅ គឺ ទ្រង់  
 ជ្រាបចិត្តរបស់អ្នកដទៃហើយ ទ្រង់សម្តែងការណែនាំទូន្មាន ដោយមិនជា  
 ភារៈធ្ងន់ ដោយមិនយឺតយូរ ។ ព្រះមានព្រះភាគត្រាស់ព្រះតម្រាស់ជា  
 ដើមថា ភូតបុព្វំ សាវិបុត្ត : ម្នាលសាវិបុត្រ ពីដើមមកមានរឿង  
 តំណាលថា ដូច្នេះ ដើម្បីប្រកាសសេចក្តីដែលព្រះពុទ្ធទាំងនោះ ទ្រង់មិន  
 មានព្រះហឫទ័យប្រឹងប្រែង ។

បទថា ភិសនកេ : ជាដងព្រះគួរស្មើម គឺ គួរគប្បីខាង បាន  
 ដល់ ឱ្យកើតសេចក្តីគួរស្មតរន្ទត់ ។

ពាក្យថា ឯវំ វិតក្កេន : អ្នកទាំងឡាយចូររិះគិតយ៉ាងនេះ  
 សេចក្តីថា ពួកលោកចូរត្រិះរិះកុសលវិតក្កៈ ៣ មាននេកម្មវិតក្កៈជា  
 ដើម ។

ពាក្យថា មា ឯវំ វិចក្កយិត្តុ : កុំគិតយ៉ាងនេះឡើយ សេចក្តី  
ថា ពួកលោកកុំបានត្រិះរិះអកុសលវិតក្កៈ ៣ មានកាមវិតក្កៈជាដើម ។

ពាក្យថា ឯវំ មនសិ ករោច : ចូរយកចិត្តទុកដាក់យ៉ាងនេះ  
សេចក្តីថា ពួកលោកចូរធ្វើទុកក្នុងចិត្តថា មិនទៀង ជាទុក្ខ ជាអនត្តា  
មិនស្អាត មិនល្អ ។

ខថា មា ឯវំ មនសាកត្ថុ : កុំយកចិត្តទុកដាក់យ៉ាងនេះ  
ឡើយ សេចក្តីថា ពួកលោកកុំធ្វើក្នុងចិត្តថា ទៀង ជាសុខ ជាអត្តា  
ស្អាត ល្អ ។

ពាក្យថា ឥទំ បជហថ : ចូរលះបង់អំពើយ៉ាងនេះចេញ គឺ  
ចូរលះអកុសល ។

ពាក្យថា ឥទំ ឧបសម្បជ្ជ វិហរថ : ហើយចូរផ្អែកផលឱ្យ  
ប្រជិតប្រជីទៅរកអំពើនេះវិញ សេចក្តីថា ពួកលោកចូរចូលដល់ ត្រឡប់  
បាន គឺ ឱ្យកុសលសម្រេចចុះ ។

ខថា អនុបាទាយ អាសវេហិ ចិត្តានិ វិមុច្ចិសុ : ចិត្តរបស់  
ភិក្ខុទាំង ១ ពាន់រូបនោះ ក៏បានរួចចាកអាសវកិលេស គឺរួចផុតហើយ  
ព្រោះមិនប្រកាន់មាំ ។ ពិតមែន ចិត្តរបស់ព្រះសាវ័កទាំងនោះ រួច

ផុតចាកពីអាសវៈពួកណា ចិត្តទាំងនោះរួចផុតហើយ ព្រោះមិនប្រកាន់មាំ  
 អាសវៈទាំងនោះ<sup>១</sup> ។ ក៏អាសវៈទាំងឡាយ រលត់ទៅ ដោយសេចក្តីរលត់  
 គឺ ការមិនកើតឡើង ឈ្មោះថា រួចផុតហើយ ព្រោះមិនប្រកាន់មាំ<sup>២</sup> ។  
 ព្រោះហេតុនោះ ទើបព្រះមានព្រះភាគត្រាស់ថា អនុធានាយ អាសវេហិ  
 ចិត្តានិ វិមុច្ចិសុ ។

ភិក្ខុទាំងអស់នោះ បានសម្រេចព្រះអរហត្តហើយ ជាអ្នកមានចិត្ត  
 រីករាយដូចផ្កាឈូកដែលត្រូវពន្លឺព្រះអាទិត្យដូច្នោះ ។

ក្នុងខាង តត្រ សុទ្ធំ សាវ័បុត្ត ភិសនកស្ស វនសណ្ឋស្ស  
 ភិសនកតស្ស ហោតិ : ម្ចាស់សាវ័បុត្រ ដងព្រៃដែលមាននៅទីនោះ  
 មុខគួរឱ្យស្បើមពេកណាស់ នេះ ពាក្យថា តត្រ ជាពាក្យពោលសម្លឹង

---

១. សាត្តទីបទី. ឱ្យប្រែថា ពិតមែន ចិត្តទាំងឡាយរបស់ព្រះសាវ័កទាំងនោះ ដែល  
 អាសវៈពួកណារួចផុតទៅហើយ អាសវៈទាំងនោះ ឈ្មោះថា រួចផុតទៅហើយ ព្រោះ  
 មិនប្រកាន់ចិត្តទាំងនោះ ដោយអំណាចនៃអារម្មណ៍ ។ ២. យោជនាបាលី ជា  
 អនុប្បាទនិរោធន បទ អនុប្បាទសង្ខតនិរោធវិសេន និរុជ្ឈមាទេ អាសវេ អគ្គហេតុវ  
 ចិត្តានិ វិមុច្ចិសុ ប្រែថា ក៏ចិត្តទាំងឡាយរួចផុតហើយ ព្រោះមិនប្រកាន់អាសវៈទាំង  
 ឡាយដែលរលត់ទៅ នៅដោយសេចក្តីរលត់ ពោលគឺ ការមិនកើតឡើងទៀត ។

ដល់ពាក្យដើម ។ ពាក្យថា សុំ ជានិបាតចុះក្នុងអត្ថត្រឹមតែធ្វើបទឱ្យ  
ពេញ ។ បទថា សារីបុត្រ ជាអាលបនៈ ។

ក៏ក្នុងពាក្យថា តត្រ សុំ ជាដើមនេះ មានអត្ថយោជនាដូច  
តទៅនេះ ៖

បទថា តត្រ : នៅទីនោះ សេចក្តីថា នៃព្រៃស្រោងដែលគួរ  
គប្បីខាច ដែលព្រះមានព្រះភាគ ត្រាស់ទុកថា ភីសនកៈ ក្នុងព្រះតម្រាស់  
ដែលព្រះអង្គត្រាស់ទុកថា អញ្ញតរស្មី ភីសនកេ វនសណ្ត, អធិប្បាយថា ការដែលគួរគប្បីខាច ឈ្មោះថា សេចក្តីគួរស្ម័គ្រន័តមាន  
ក្នុងការវះគួរស្ម័គ្រន័ត ក្នុងការធ្វើ ឱ្យស្ម័គ្រខាច ។ សួរថា ជាយ៉ាង  
ណា ? ឆ្លើយថា ជាយ៉ាងនេះគឺអ្នកណាម្នាក់ដែលមិនទាន់ប្រាសចាកភាគៈ  
ចូលទៅកាន់ព្រៃស្រោងនោះដោយច្រើន លោមជាតិ រមែងព្រើររោម ។  
ម្យ៉ាងទៀត ពាក្យថា តត្រ ជាសត្វមីរិត្តិចុះក្នុងអត្ថនៃឆដ្ឋីរិត្តិ ។

សំព្តថា សុំ ជានិបាត ដូចក្នុងប្រយោគទាំងឡាយជាដើមថា “ក៏សុ  
នាម តេ កោន្តោ សមណព្រាហ្មណៈ : ចុះហេតុអ្វីបានជាសមណ  
ព្រាហ្មណ៍ដ៏ចម្រើន អម្បាលនោះ”<sup>១</sup> ។ បទថា ឥត បណ្ឌិតគប្បីឃើញ

---

១. មជ្ឈិម. មូល. ចូឡធម្មសមាទានសូត្រ. ២២. ១៥៦/៣០៥ ។

ថា ជាពាក្យសម្តែងអត្ថន័យតាមដែលប្រាថ្នាដូចធ្វើឱ្យឃើញបានច្បាស់ ។

ពាក្យថា សុ ឥទំ សន្និច្ចលជា សុទំ ។ គប្បីជ្រាបថា លុប ត អក្សរ  
 ដោយអំណាចនៃសន្និ ដូចក្នុងប្រយោគទាំងឡាយជាដើមថា “ចក្កន្ទ្រិយំ  
 ឥត្តិន្ទ្រិយំ អនញ្ញតញ្ញស្សាមីត្តិន្ទ្រិយំ : ឥន្ទ្រិយ គឺភ្នែក ឥន្ទ្រិយ គឺ  
 កេទស្រី ឥន្ទ្រិយ គឺការតាំងចិត្តថា នឹងដឹងច្បាស់នូវអមតនិព្វាន ឬ  
 ចតុស្សច្ចធម៌ដែលមិនទាន់ដឹងហើយ”<sup>១</sup> ។ “ក៏សូន វិត្តំ : ក្នុងលោក  
 នេះ អ្វីជាទ្រព្យ (គ្រឿងរីករាយចិត្ត)”<sup>២</sup> ។ ក៏ក្នុងពាក្យនេះមានអត្ថ  
 យោជនាដូចតទៅនេះ ៖ “ម្ចាស់សារីបុត្រ ដងព្រៃដែលមាននៅទីមុខនោះ  
 គួរស្បើមពេកណាស់” ទើបមានពាក្យនិយាយគ្នាដូច្នេះឯង ។ បទថា  
 ភិសនកតត្ថស្និ : គួរស្បើមពេកណាស់ សេចក្តីថា ក្នុងព្រះព្រៃស្រាង  
 ជាទីដែលគួរខ្លាច ។ គប្បីឃើញថា លុប ត អក្សរមួយទៅ ។ មួយ  
 ទៀត ព្រះបាលីថា ភិសនកតត្ថស្និ ដូច្នេះក៏មាន ។ មួយទៀត ក្នុងកាល  
 គួរនឹងពោលជាឥត្តិលិង្គថា ភិសនកតតាយ លោកក៏ធ្វើឱ្យជាលិង្គវិបល្លាស ។  
 ក៏ក្នុងពាក្យថា ភិសនកតត្ថស្និ នេះជាសត្តមីវិភត្តិ ចុះក្នុងអត្ថនៃនិមិត្ត ។

---

១. អភិ. វិភ. ឥន្ទ្រិយវិភង្គ ៨០. ២៣៦/២៤៧ ។    ២. ខុទ្ទ. សុត្ត. អាឡវកសូត្រ.  
 ៥៤. ១៨/៦២ ។



ព្រោះដូច្នោះ គប្បីឃើញសម្ព័ន្ធយ៉ាងនេះថា ពាក្យនេះឯង រមែងមាន ក្នុងព្រះសេចក្តីដែលព្រៃស្រោងគួរខ្លាច ជាអាវាសដែលមានសេចក្តីស្មុត រន្ធត់ជានិមិត្ត គឺ មានពាក្យនិយាយនេះឯង ព្រោះមានសេចក្តីស្មុតរន្ធត់ជា ហេតុ ព្រោះមានសេចក្តីស្មុតរន្ធត់ជាបច្ច័យ ពាក្យថា អ្នកណាម្នាក់ដែល មិនទាន់ប្រាសចាករាគៈ ចូលទៅកាន់ព្រៃស្រោងនោះ ដោយច្រើន លោម ជាតិ រមែងព្រឺរោម សេចក្តីថា រោមជាច្រើនណាស់ រមែងព្រឺគឺ តាំងបះ ចុងឡើងដូចជានឹងមូលនិងដូចជានឹងបន្ទា ចំនួនតិចមិនព្រឺរោម មួយ ទៀត លោមជាតិរបស់សត្វចំនួនជាច្រើន រមែងព្រឺ តែរបស់អ្នកក្លាហាន ក្រែលែងតិចណាស់ រមែងមិនព្រឺ ។

ឥឡូវនេះ មានពាក្យថា អយំ ខោ សាវ័បុត្ត ហេតុ អយំ បច្ចុយោ : ម្នាលសាវ័បុត្រ ព្រោះហេតុនឹងបច្ច័យប៉ុណ្ណេះឯង ជាដើម ជាពាក្យពោលដដែល ។ ចំណែកពាក្យដែលខ្ញុំព្រះករុណាមិនបានពោល ទុកក្នុងចន្លោះ ៗ ក្នុងព្រះបាលីនេះ មានអត្ថន័យយល់ទាំងអស់ ព្រោះ ដូច្នោះ អ្នកសិក្សាគប្បីជ្រាបតាមលំដាប់នៃព្រះបាលីនោះឯង ។ តែព្រះ តម្រាស់ដែលព្រះមានព្រះភាគត្រាស់ទុកថា មិនតាំងនៅយូរ បណ្ឌិតគប្បី ជ្រាបថា ព្រះអង្គត្រាស់ដោយអំណាចនៃយុគ (សម័យកាល) របស់ មនុស្ស ។

**ព្រះពុទ្ធវិបស្សីជាដើមមានអាយុកាលផ្សេងគ្នា**

ពិតមែន ព្រះមានព្រះភាគវិបស្សីដោយការរាប់ឆ្នាំ មានព្រះជន្មាយុ ៨ ម៉ឺនឆ្នាំ សូម្បីពួកសាវករបស់ព្រះអង្គ ក៏អាយុប្រមាណប៉ុណ្ណោះឆ្នាំដូចគ្នា ។ ព្រហ្មចរិយ (សាសនា) បន្តដោយសាវករបស់ព្រះមានព្រះភាគនោះ ដែលជាអង្គចុងគេបង្អស់ តាំងនៅបានរហូតដល់អស់ ១សែន ៦ម៉ឺនឆ្នាំ ដោយប្រការយ៉ាងនេះ ។ តែដោយអំណាចនៃយុគមនុស្ស ព្រហ្មចរិយបានតាំងនៅតមក ដោយការបន្តគ្នានៃយុគដរាបដល់តំណ មនុស្ស ២ យុគប៉ុណ្ណោះ ។ ព្រោះដូច្នេះ ទើបព្រះមានព្រះភាគត្រាស់ថា មិនតាំងនៅយូរ ។ ក៏ព្រះមានព្រះភាគព្រះនាមថា សិខី មានព្រះជន្មាយុ ៧ ម៉ឺនឆ្នាំ សូម្បីពួកសាវកនៅចំពោះព្រះភក្ត្រ (គឺបានទាន់) ព្រះអង្គ ក៏មានអាយុប្រមាណប៉ុណ្ណោះដូចគ្នា ។ ព្រះមានព្រះភាគព្រះនាមថា វេស្សភូ មានព្រះជន្មាយុ ៦ ម៉ឺនឆ្នាំ សូម្បីពួកសាវកដែលនៅចំពោះព្រះភក្ត្ររបស់ព្រះអង្គ ក៏មានអាយុប្រមាណប៉ុណ្ណោះឆ្នាំដូចគ្នា ។ ព្រហ្មចរិយ (សាសនា) បន្តដោយសាវកអង្គចុងក្រោយគេបង្អស់ នៃព្រះមានព្រះភាគព្រះនាមថា សិខិនិងវេស្សភូសូម្បីនោះតាំងនៅតមកបានប្រមាណ ១ សែន ៤ ម៉ឺនឆ្នាំ និងប្រមាណ ១ សែន ២ ម៉ឺនឆ្នាំ ។ តែពោលដោយអំណាចនៃយុគមនុស្ស ព្រហ្មចរិយតាំងនៅតមកបានដោយការបន្តនៃយុគ

រហូតដល់អស់យុគមនុស្ស ២ យុគស្មើ ៗគ្នា ព្រោះដូច្នោះ ទើបព្រះមាន  
ព្រះភាគត្រាស់ថា តាំងនៅមិនយូរ ។ ព្រះសាវ័បុត្ត ស្តាប់ហេតុនៃការ  
តាំងនៅមិនយូរនៃព្រហ្មចរិយរបស់ព្រះពុទ្ធ ៣ ព្រះអង្គយ៉ាងនេះហើយ  
មានសេចក្តីប្រាថ្នានឹងស្តាប់ហេតុនៃការតាំងនៅបានយូរ នៃព្រហ្មចរិយ  
របស់ព្រះពុទ្ធ ៣ ព្រះអង្គក្រៅនេះ ទើបបានទូលសួរព្រះមានព្រះភាគទៀត  
ដោយន័យ ជាដើមថា ក៏ អ្វីជាហេតុ ព្រះអង្គ ។ សូម្បីព្រះមានព្រះភាគ  
ក៏ទ្រង់បានព្យាករណ៍ដល់លោក ។ ពាក្យព្យាករណ៍ទាំងអស់នោះ គប្បី  
ជ្រាបដោយអំណាចន័យដែលផ្ទុយគ្នាពីដែលពោលហើយ ។ និងសូម្បី  
ក្នុងសេចក្តីតាំងនៅយូរ ក្នុងពាក្យព្យាករណ៍នោះ បណ្ឌិតគប្បីជ្រាប  
សេចក្តីតាំងនៅយូរ ដោយហេតុទាំងពីរគឺ ដោយប្រមាណនៃព្រះជន្មាយុ  
របស់ព្រះពុទ្ធទាំងនោះខ្លះ ដោយយុគនៃមនុស្សខ្លះ ។ សេចក្តីពិស្តារថា  
ព្រះមានព្រះភាគទ្រង់ព្រះនាមថា កកុស្នៈ មានព្រះជន្មាយុ ៤ ម៉ឺនឆ្នាំ  
ព្រះមានព្រះភាគទ្រង់ព្រះនាមថា កោនាគមនៈ មានព្រះជន្មាយុ ៣ ម៉ឺនឆ្នាំ  
ព្រះមានព្រះភាគទ្រង់ព្រះនាមថា កស្សប មានព្រះជន្មាយុ ២ ម៉ឺនឆ្នាំ  
សូម្បីព្រះសាវ័កនៅចំពោះព្រះភក្ត្រទាំងឡាយរបស់ព្រះពុទ្ធទាំងនោះ ក៏មាន  
អាយុប៉ុណ្ណោះឆ្នាំដូចគ្នា ។ និងយុគនៃសាវ័កជាច្រើនរបស់ព្រះពុទ្ធទាំង  
នោះ ញ៉ាំងព្រហ្មចរិយៈឱ្យប្រព្រឹត្តទៅដោយការបន្តគ្នាមក ។ ព្រហ្មចរិយ

តាំងនៅយូរដោយហេតុទាំងពីរគឺ ដោយប្រមាណនៃព្រះជន្មាយុ របស់  
ព្រះពុទ្ធទាំងនោះខ្លះ ដោយយុគនៃសាវកខ្លះ ដោយប្រការដូច្នេះ ។

**ហេតុដែលព្រះពុទ្ធរបស់យើង កើតក្នុងកាលមនុស្សមានអាយុតិច**

ក៏ព្រះមានព្រះភាគរបស់ពួកយើង គួរនឹងស្តេចឧប្បត្តិឡើងក្នុង  
កាលនៃមនុស្សមានអាយុ ១ ម៉ឺនឆ្នាំ ដែលប៉ុន្មាននឹងអាយុពាក់កណ្តាល នៃ  
ព្រះជន្មាយុរបស់ព្រះមានព្រះភាគទ្រង់ព្រះនាមថា កស្សប មិនដល់កាល  
នៃមនុស្សមានអាយុ ១ ម៉ឺនឆ្នាំនោះ ក៏គួរនឹងស្តេចឧប្បត្តិឡើងក្នុងកាល  
នៃមនុស្សមានអាយុ ៥,០០០ ឆ្នាំ ឬក្នុងកាលនៃមនុស្សមានអាយុមួយ  
ពាន់ឆ្នាំ ឬសូម្បីក្នុងកាលនៃមនុស្សមានអាយុ ៥០០ ឆ្នាំ តែព្រោះកាល  
ព្រះអង្គទ្រង់ស្វែងរក គឺ ស្វែងរកធម៌ដែលធ្វើភាពជាព្រះពុទ្ធ ទ្រង់ញ៉ាំង  
ញាណឱ្យចាស់ក្លា ឱ្យតាំងគតិ (ដើម្បីប្រសូតគុណពិសេស) ញាណ  
បានដល់ សេចក្តីចាស់ក្លា ក្នុងកាលនៃអ្នកមានអាយុ ១០០ ឆ្នាំ ព្រោះ  
ដូច្នេះ ទើបព្រះអង្គស្តេចឧប្បត្តិឡើង ក្នុងកាលនៃមនុស្សមានអាយុតិច  
ពេក ព្រោះដូច្នេះ គួរពោលបានថា ព្រហ្មចរិយសូម្បីតាំងនៅបានយូរ  
ដោយអំណាចសេចក្តីបន្តគ្នានៃព្រះសាវករបស់ព្រះអង្គ តែក៏តាំងនៅបាន  
មិនយូរដោយការរាប់ឆ្នាំ ដោយអំណាចបរិមាណនៃអាយុដូចគ្នា ។

ព្រះសាវ័បុត្តទូលសូមឱ្យទ្រង់បញ្ញត្តិសិក្ខាបទ

[៨] សួរថា ក្នុងពាក្យថា អថោ អាយស្មា សាវ័បុត្តោ ៖  
 លំដាប់នោះព្រះសាវ័បុត្ត មានអ្វីជាអនុសន្និ ។ ឆ្លើយថា គឺ ព្រះ  
 សាវ័បុត្ត កាលបានស្តាប់ហេតុការណ៍តាំងនៅយូរនៃព្រហ្មចរិយរបស់ព្រះ  
 ពុទ្ធ ៣ ព្រះអង្គយ៉ាងនេះហើយ ដល់ការសម្រេចចិត្តថា ការបញ្ញត្តិ  
 សិក្ខាបទប៉ុណ្ណោះ ជាហេតុនៃសេចក្តីតាំងនៅបានយូរ កាលប្រាថ្នាសេចក្តី  
 តាំងនៅយូរនៃព្រហ្មចរិយ សូម្បីរបស់ព្រះមានព្រះភាគ ទើបទូលអង្វរសូម  
 ការបញ្ញត្តិសិក្ខាបទចំពោះព្រះមានព្រះភាគ ។ ព្រះឧបាលីថេរៈពោលពាក្យ  
 ថា អថោ អាយស្មា សាវ័បុត្តោ ឧដ្ឋាយាសនា ។ បេ ។ ចំរើនតិក្កំ  
 នេះដើម្បីសម្តែងវិធីទូលអង្វរសូមការបញ្ញត្តិសិក្ខាបទនោះ ។ បណ្តាបទ  
 ទាំងនោះ បទថា អនុនិយំ គឺ គួរដល់កាលយូរ មានពាក្យអធិប្បាយថា  
 មានកាលយូរអង្វែង ។ ពាក្យដែលសល់មានអត្ថន័យយល់ទាំងអស់ ។

ព្រះមានព្រះភាគត្រាស់ហាមព្រះសាវ័បុត្ត

លំដាប់នោះ ព្រះមានព្រះភាគ កាលនឹងទ្រង់ប្រកាសដល់ព្រះ  
 សាវ័បុត្តនោះថា វេលានេះ មិនទាន់ជាកាលនៃការបញ្ញត្តិសិក្ខាបទទេ  
 ទើបត្រាស់ថា អាគមេហិ ភ្នំ សាវ័បុត្ត ៖ ម្ចាស់សាវ័បុត្ត អ្នកចូរ

បង្កើនសិន ដូច្នេះជាដើម ។ បណ្តាបទទាំងនោះ ពាក្យថា អាគមេហិ  
 ត្វំ សេចក្តីថា លោកចូររង់ចាំ មានពាក្យអធិប្បាយថា លោកចូរ  
 ផ្អាកសិន ។ ក៏ពាក្យនេះ ព្រះមានព្រះភាគត្រាស់ដដែលពីរដង ដោយ  
 អំណាចសេចក្តីអើពើ ។ ដោយពាក្យថា អាគមេហិ ជាដើមនេះ ព្រះ  
 មានព្រះភាគទ្រង់ហាមនូវការបញ្ញត្តិសិក្ខាបទ ដែលជាវិស័យរបស់ព្រះ  
 សាវក កាលនឹងទ្រង់ធ្វើឱ្យច្បាស់ថា ការបញ្ញត្តិសិក្ខាបទជាពុទ្ធវិស័យ  
 ទើបត្រាស់ពាក្យថា តថាគតោវ : តថាគតឯង ជាដើម ។ ក៏ក្នុងពាក្យ  
 ថា តថាគតោវ នេះ ពាក្យថា តត្ថ ជាសត្តមីរិកត្តិ សម្លឹងដល់ការអង្វរ  
 សូមឱ្យទ្រង់បញ្ញត្តិសិក្ខាបទ ។

ក្នុងពាក្យថា តថាគតោវ នោះ មានយោជនាដូចតទៅនេះ ៖

ក្នុងពាក្យដែលលោកពោលថា ព្រះមានព្រះភាគគប្បីបញ្ញត្តិ  
 សិក្ខាបទនោះ ព្រះតថាគតប៉ុណ្ណោះ នឹងដឹងកាលនៃការបញ្ញត្តិសិក្ខាបទ  
 នោះ ។ ព្រះមានព្រះភាគត្រាត្រាស់យ៉ាងនេះហើយ ដើម្បីនឹងសម្តែង  
 សម័យមិនមែនកាលមុន ទើបត្រាស់ពាក្យជាដើមថា ន តាវ សារីបុត្ត  
 : ម្នាលសារីបុត្រ ធម៌ទាំងឡាយដែលជាទីតាំងនៃអាសវៈ ក៏មិនទាន់មាន  
 ប្រាកដ ដូច្នេះ ។ ក្នុងពាក្យថា ន តាវ សារីបុត្ត ជាដើមនោះ មាន

វិនិច្ឆ័យថា អាសវៈទាំងឡាយ រមែងតាំងនៅក្នុងធម៌ទាំងនេះ ព្រោះហេតុ  
 នោះ ធម៌ទាំងនោះ ទើបឈ្មោះថា ជាទីតាំងនៃអាសវៈ, ម្យ៉ាងទៀត ធម៌  
 ទាំងឡាយដែលអាសវៈគប្បីតាំងនៅ គឺ មិនគប្បីកន្លងហួសទៅ ព្រោះ  
 ហេតុនោះ ធម៌ទាំងនោះ ទើបឈ្មោះថា ជាទីតាំងនៃអាសវៈ ។  
 អធិប្បាយថា អាសវៈ គឺ ទុក្ខ និងអាសវៈ គឺ កិលេស ដែលប្រព្រឹត្ត  
 ទៅក្នុងទិដ្ឋធម៌និងក្នុងសម្បវាយភព អាសវៈមានការជៀលគ្នារបស់អ្នក  
 ដទៃ សេចក្តីវិប្បដិសារ ការសម្លាប់និងការឃុំឃាំងជាដើម និងអាសវៈ  
 ដែលជាទុក្ខពិសេសក្នុងអបាយ រមែងតាំងនៅនោះពិត ក្នុងវិតិក្កមធម៌ពួក  
 ណា ព្រោះវិតិក្កមធម៌ទាំងនោះ ជាហេតុនៃអាសវៈមានអាសវៈ ដែល  
 ប្រព្រឹត្តទៅក្នុងទិដ្ឋធម៌ជាដើមទាំងនោះ ។

វាចាសម្រាប់ប្រកបក្នុងពាក្យថា ន តាវ ជាដើមនេះ ដូច្នេះថា  
 វិតិក្កមធម៌ទាំងឡាយ ដែលជាទីតាំងនៃអាសវៈទាំងនោះ មិនទាន់មាន  
 ប្រាកដក្នុងសង្ឃត្រឹមណា ព្រះសាស្ត្រនឹងទ្រង់មិនបញ្ញត្តិសិក្ខាបទដល់  
 សាវ័កទាំងឡាយត្រឹមនោះ ។ ក៏បើគប្បីបញ្ញត្តិសោត មិនផុតពីសេចក្តី  
 ជៀលគ្នារបស់អ្នកដទៃ មិនផុតពីសេចក្តីជំទាស់របស់អ្នកដទៃ មិនផុតពី  
 ទោស គឺការរិះគន់ ។

ការតិះដៀលក្នុងការបញ្ញត្តិសិក្ខាបទ

សួរថា មិនគប្បីផ្ដុំតយ៉ាងណា ? ឆ្លើយថា ពិតមែន សិក្ខាបទ  
 ទាំងពួងជាដើមថា យោ បន ភិក្ខុ មេថុនំ ធម្មំ បដិសេវេយ្យ ដូច្នេះ  
 គប្បីជាសិក្ខាបទដែលព្រះសាស្តាអ្នកនឹងបញ្ញត្តិ គួរបញ្ញត្តិ ។ ចំណែកជន  
 ពួកដទៃមិនឃើញវិធីក្នុងមោសា តែដឹងព្រះបញ្ញត្តិនេះ នឹងគប្បីញ៉ាំង  
 សេចក្ដីជៀលគ្នា សេចក្ដីជំទាស់និងសេចក្ដីតិះដៀលឱ្យប្រព្រឹត្តទៅយ៉ាង  
 នេះថា “តើយ៉ាងម៉េចហ្ន៎ បានជាព្រះសមណគោតមចងក្រង ដោយ  
 សិក្ខាបទទាំងឡាយ នឹងបញ្ញត្តិបារាជិក ដោយហេតុត្រឹមប៉ុណ្ណេះថា ភិក្ខុ  
 សង្ឃព្រមប្រព្រឹត្តតាមតថាគត ធ្វើតាមពាក្យរបស់តថាគត កុលបុត្រទាំង  
 នេះ លះបង់គំនរកោគៈធំ លះបង់ពួកញាតិធំ និងលះបង់សូម្បីនូវរាជ  
 សម្បត្តិដែលនៅក្នុងការគ្រប់គ្រង ហើយបួស ជាអ្នកសន្តោសដោយភាព  
 ជាអ្នកមានអាហារ និងគ្រឿងស្លៀកដណ្ដប់យ៉ាងក្រៃលែង មានសេចក្ដី  
 គោរពក្នុងសិក្ខា មិនហ្មងហែងក្នុងរាងកាយនិងជីវិតនៅមិនមែនឬ ក្នុង  
 កុលបុត្រទាំងនោះ អ្នកណាហ្ន៎ នឹង សេពមេថុនដែលជាលោកាមិស ឬ  
 នឹងលួចទ្រព្យអ្នកដទៃ ឬនឹងចូលទៅកាត់ជីវិតរបស់អ្នកដទៃ ដែលជាទី  
 ប្រាថ្នា ជាទីពេញចិត្ត ផ្អែមក្រៃលែងណាស់ ឬនឹងសម្រេចការចិញ្ចឹម  
 ជីវិតដោយអ្នកគុណដែលមិនមាន, កាលបារាជិក សូម្បីទ្រង់មិនបញ្ញត្តិ



ទុក សិក្ខាបទនោះ ជាការដែលព្រះអង្គទ្រង់ធ្វើឱ្យប្រាកដហើយ ដោយ  
 សង្ខេបក្នុងបព្វជានុវង្ស មិនមែនឬ ?” ជនទាំងឡាយមិនជ្រាប  
 កម្លាំងអានុភាព និងកម្លាំង សូម្បីនៃព្រះតថាគត, សិក្ខាបទសូម្បីដែល  
 ទ្រង់បញ្ញត្តិទុក នឹងគប្បីកម្រើក គឺ មិនគង់នៅក្នុងស្ថានពិជើម ។

### ប្រៀបដូចជាពេទ្យអ្នកមិនឆ្លាតធ្វើការរកកាត់

ពេទ្យអ្នកមិនឆ្លាត ហៅបុរសណាម្នាក់ ដែលមិនទាន់មានបូសកើត  
 ឡើង មកហើយប្រាប់ថា “នែលោកដ៏ចម្រើន ឬសធុននឹងកើតឡើងក្នុង  
 សរីរៈត្រង់ទីនេះរបស់លោក, នឹងញ៉ាំងសេចក្តីវិនាសឱ្យមកដល់លោក,  
 លោកចូរប្រញាប់ឱ្យពេទ្យព្យាបាលវាចេញចុះ” ដូច្នេះ អ្នកដែលបុរសនោះ  
 ពោលថា “ល្អណាស់ លោកអាចារ្យ លោកនុ៎ះឯងចូរផ្សំថ្នាំព្យាបាល  
 វាចុះ” ទើបរះសរីរប្រទេសដែលមិនមានរោគរបស់បុរសនោះ ទប់យាត់  
 ឈាមចេញហើយធ្វើសរីរត្រង់ទីនោះឱ្យមានសម្បុរឡើងវិញ ដោយថ្នាំ  
 លាបនិងថ្នាំបំពែក និងការលាងជម្រះជាដើមហើយ ទើបពោលនឹងបុរស  
 នោះថា “រោគបូសធុរបស់លោក យើងបានផ្សំថ្នាំព្យាបាលហើយ លោក  
 ចូរឱ្យតម្លៃឈ្នួលដល់យើង” ។ បុរសនោះ គប្បីជៀលគ្នុះ គប្បីជំទាស់  
 និងគប្បីតិះដៀលនាយពេទ្យយ៉ាងនេះថា “ពេទ្យល្ងង់នេះនិយាយអ្វី បានឮ

ថា រោគប្រភេទណារបស់យើង ដែលពេទ្យល្ងង់នេះបានផ្សំថ្នាំព្យាបាល  
 ហើយ, ពេទ្យល្ងង់នេះ ធ្វើទុក្ខឱ្យកើតដល់យើង និងធ្វើឱ្យយើងត្រូវចេញ  
 ឈាមទៅមិនមែនឬ” ដូច្នេះ និងមិនគប្បីដឹងគុណារបស់ពេទ្យនោះ  
 សេចក្តីនេះ យ៉ាងណា, បើកាលវិតក្កមទោសមិនទាន់កើតឡើង ព្រះ  
 សាស្តា គប្បីបញ្ញត្តិសិក្ខាបទដល់ព្រះសាវកសោត ព្រះអង្គមិនគប្បីផុតពី  
 អនិដ្ឋផល មានសេចក្តីជឿលត្ថះរបស់អ្នកដទៃជាដើម និងជនទាំងឡាយ  
 នឹងមិនដឹងកម្លាំងព្រះប្រាជ្ញាអាចរបស់ព្រះអង្គ ដូច្នេះនុ៎ះឯង និងសិក្ខាបទ  
 ដែលទ្រង់បញ្ញត្តិហើយ នឹងគប្បីកម្រើក គឺ មិនតាំងនៅក្នុងស្ថានពី  
 ដើម ។ ព្រោះហេតុនោះ ទើបព្រះមានព្រះភាគត្រាស់ថា ន តាវ  
 សារីបុត្ត សត្វា សាវកានំ ។ បេ ។ បាតុកវន្តិ : ម្នាលសារីបុត្រ ធម៌  
 ទាំងឡាយ ដែលជាទីតាំងនៃអាសវៈ ក៏មិនទាន់មានប្រាកដ ។ ល ។  
 ទាំងនោះប៉ុណ្ណោះ ។ ព្រះមានព្រះភាគ ត្រាទ្រង់សម្តែងកាលដែលមិន  
 គួរយ៉ាងនេះហើយ ទើបត្រាស់ពាក្យថា យតោ ច ខោ សារីបុត្ត :  
 ម្នាលសារីបុត្រ ក្នុងកាលណា ជាដើម ដើម្បីសម្តែងកាលទៀត ។  
 បណ្តាបទទាំងនោះ បទថា យតោ គឺ កាលណា មានពាក្យអធិប្បាយថា  
 ក្នុងកាលណា ។ ពាក្យដែលសល់ គប្បីជ្រាបដោយទំនងដែលពោល  
 ហើយនុ៎ះឯង ។

ន័យមួយទៀត ក្នុងពាក្យថា យសោ ជាដើមនេះ មានសេចក្តី  
សង្ខេបដូចតទៅនេះ ៖

វិតិក្កមទោសដែលដល់នូវការរាប់ថា ធម៌ជាទីតាំងនៃអាសវៈ  
រមែងមានប្រាកដក្នុងសង្ឃក្នុងកាលណា, ក្នុងកាលនោះ ព្រះសាស្តា  
រមែងទ្រង់បញ្ញត្តិសិក្ខាបទដល់ពួកសាវក រមែងទ្រង់សម្តែងបាតិមោក្ខ,  
ព្រោះហេតុអ្វី ? ព្រោះដើម្បីកម្ចាត់វិតិក្កមទោសទាំងនោះឯង ដែលដល់  
នូវការរាប់ថា ធម៌ជាទីតាំងនៃអាសវៈ ។ ព្រះមានព្រះភាគកាលទ្រង់  
បញ្ញត្តិយ៉ាងនោះ រមែងជាអ្នកមិនគួរជឿលក្ខណៈជាដើម និងជាអ្នកមានអានុ  
ភាពប្រាកដ ក្នុងសព្វញ្ញវិស័យរបស់ព្រះអង្គ រមែងដល់សក្ការៈ និង  
សិក្ខាបទរបស់ព្រះអង្គនោះ រមែងមិនកម្រើក គឺ តាំងនៅក្នុងស្ថានដើម,  
ប្រៀបដូចពេទ្យឆ្លាត ផ្សំថ្នាំព្យាបាលបួសដែលកើតឡើងហើយដោយការ  
រកតែបំពេកថ្នាំរំជួល និងលាងជម្រះជាដើមធ្វើឱ្យសប្បាយមានសម្បុររលូ  
ជាអ្នកមិនគួរជឿលក្ខណៈជាដើមឡើយ និងជាអ្នកមានអានុភាពប្រាកដក្នុង  
កម្មនៃអាចារ្យរបស់ខ្លួន រមែងជួបប្រសព្វសក្ការៈដូច្នោះ ។

លុះព្រះមានព្រះភាគត្រាស់ការមិនកើតឡើង និងការកើតឡើងនៃ  
ធម៌ជាទីតាំងរបស់អាសវៈ អកាលនិងកាលនៃការបញ្ញត្តិសិក្ខាបទយ៉ាងនេះ  
ដោយប្រការដូច្នេះហើយ ឥឡូវនេះ ដើម្បីសម្តែងកាលមិនទាន់កើតឡើង

នៃធម៌ទាំងនោះឯង ទើបត្រាស់ពាក្យថា ន តាវ សារីបុត្ត ឥធរកច្ចេ :  
 ក្នុងកាលនោះឯង ម្ចាស់សារីបុត្រ ជាដើម ។ ក្នុងពាក្យថា តាវ ជាដើម  
 នោះ បទទាំងឡាយដែលមានអត្ថន័យយល់ គប្បីជ្រាបដោយអំណាច  
 ព្រះបាលីនេះឯង ។

### អធិប្បាយហេតុដែលឱ្យទ្រង់បញ្ញត្តិសិក្ខាបទ

ចំណែកការពណ៌នាបទដែលមិនន័យយល់ដូចតទៅនេះ ៖

ភិក្ខុទាំងឡាយ ឈ្មោះថា រត្តញ្ញ ព្រោះអត្ថថា ដឹងរាត្រីយូរ គឺដឹង  
 រាត្រីជាច្រើនតាំងពីថ្ងៃដែលខ្លួនបួសមក, មានអធិប្បាយថា បួសមកយូរ ។  
 ភាពជាពួកដោយពួកភិក្ខុដែលដឹងរាត្រីយូរ ឈ្មោះថា រត្តញ្ញមហត្ថ :  
 ដល់នូវសេចក្តីចម្រើន មានភិក្ខុបួសចាស់វស្សាច្រើនគ្នា ។ អធិប្បាយថា  
 ភាពជាពួកធំដោយពួកភិក្ខុដែលបួសមកយូរ ។

បណ្ឌិតគប្បីជ្រាបថា សិក្ខាបទដែលព្រះមានព្រះភាគ ទ្រង់ប្រារព្ធ  
 ព្រះឧបសេនវន្តនបុត្របញ្ញត្តិ ព្រោះសង្ឃដល់ភាពជាពួកធំដោយភិក្ខុដែល  
 ដឹងរាត្រីយូរ ក្នុងបណ្តាភាពជាពួកធំទាំងនោះ ។ ពិតមែន លោកដ៏មាន  
 អាយុនោះបានឃើញភិក្ខុទាំងឡាយ អ្នកមានវស្សាខ្លះ ១០ ឱ្យឧបសម្បទា  
 ខ្លួនមានវស្សាតែមួយ ទើបឱ្យសទ្ធិវិហារិកឧបសម្បទាខ្លះ ។ គ្រានោះឯង

ព្រះមានព្រះភាគទ្រង់បញ្ញត្តិសិក្ខាបទថា “ម្ចាស់ភិក្ខុទាំងឡាយ ភិក្ខុមាន  
 វស្សា៥យអំពី ១០ ចុះមក មិនត្រូវឱ្យឧបសម្បទា, ដល់កុលបុត្រឡើយ  
 ភិក្ខុណាឱ្យឧបសម្បទា ត្រូវអាបត្តិទុក្ខដ”<sup>១</sup> កាលសិក្ខាបទដែលព្រះមាន  
 ព្រះភាគទ្រង់បញ្ញត្តិហើយយ៉ាងនោះ ភិក្ខុទាំងឡាយ ដែលល្ងង់ខ្លៅ មិន  
 ឆ្លាស គិតថា យើងបាន ១០ វស្សា យើងមានវស្សាគ្រប់ ១០ ទើបឱ្យ  
 ឧបសម្បទាទៀត ។ លំដាប់នោះ ព្រះមានព្រះភាគ ទើបទ្រង់បញ្ញត្តិ  
 សិក្ខាបទសូម្បីដែលម្តងទៀតថា “ម្ចាស់ភិក្ខុទាំងឡាយ ភិក្ខុពាលមិន  
 ឆ្លាស មិនត្រូវឱ្យឧបសម្បទា (ដល់កុលបុត្រ) ឡើយ ភិក្ខុពាលណា ឱ្យ  
 ឧបសម្បទា ត្រូវអាបត្តិទុក្ខដ ។ ម្ចាស់ភិក្ខុទាំងឡាយ តថាគតអនុញ្ញាត  
 ឱ្យភិក្ខុដែលឆ្លាសប្រតិពលមានវស្សា ១០ ឬច្រើនជាង ១០ ឡើងទៅ  
 គួរឱ្យឧបសម្បទា(ដល់កុលបុត្រ)បាន”<sup>២</sup> ។ ក្នុងកាលដែលសង្ឃដល់  
 ភាពជាពួកធំ ដោយភិក្ខុដែលដឹងរាត្រីយូរ ទ្រង់បានបញ្ញត្តិពីសិក្ខាបទ ។

បទថា វេបុល្លមហត្ថំ : ដល់នូវសេចក្តីចម្រើន មានគ្នាច្រើន  
 មានសេចក្តីថា ភាពជាពួកធំដោយភាពជាពួកគណៈច្រើន ។ ពិតមែន  
 សង្ឃមិនទាន់ដល់ភាពជាពួកធំ ដោយភាពជាពួកគណៈច្រើន ដោយ

---

១. វិន. មហា. មហាខន្ធក. ៦. ៩០/១៧៩ ។  
 ២. វិន. មហា. មហាខន្ធក. ៦. ៩១/១៨២ ។

អំណាចភិក្ខុទាំងឡាយ ដែលជាព្រះថេរៈ អ្នកធំនិងអ្នកបែបកណ្ណាលត្រឹម  
 ណា សេនាសនៈ រមែងគ្រប់គ្រាន់, អាសវដ្ឋានិយធម៌ពួកខ្លះ ក៏មិនទាន់  
 កើតឡើងក្នុងសាសនាត្រឹមនោះ, តែកាលសង្ឃដល់ភាពជាអ្នកធំ ដោយ  
 ភាពជាពួកគណៈច្រើនហើយ អាសវដ្ឋានិយធម៌ទាំងនោះ រមែងកើត  
 ឡើង ។ ពេលនោះព្រះសាស្តា រមែងទ្រង់បញ្ញត្តិសិក្ខាបទ ។ សិក្ខាបទ  
 ដែលទ្រង់បញ្ញត្តិព្រោះសង្ឃដល់ភាពជាពួកធំ ដោយភាពជាពួកគណៈច្រើន  
 ក្នុងបណ្ណាភាពជាពួកធំទាំងនោះ បណ្ឌិតគប្បីជ្រាបតាមន័យនេះថា “ភិក្ខុ  
 ណាមួយ សម្រេចនូវទីដេកជាមួយនឹងអនុបសម្បន្ន លើសជាងពីរយប់  
 ឬបីយប់ឡើងទៅ ភិក្ខុនោះ ត្រូវអាបត្តិបាចិត្តិយ”<sup>១</sup> ។ “ភិក្ខុនីណាមួយ  
 ឱ្យឧបសម្បទារាល់ឆ្នាំ ភិក្ខុនីនោះ ត្រូវអាបត្តិបាចិត្តិយ”<sup>២</sup> ។ “ភិក្ខុនីណា  
 មួយ ឱ្យឧបសម្បទាដល់ស្រីពីររូបក្នុង១ ឆ្នាំ ភិក្ខុនីនោះ ត្រូវអាបត្តិ  
 បាចិត្តិយ”<sup>៣</sup> ។

បទថា លោកគ្គមហត្ថំ : ដល់នូវសេចក្តីចម្រើនដោយលោក  
 សក្ការៈ មានសេចក្តីថា ភាពជាធំជាកំពូលនៃលោក អធិប្បាយថា ភាពជា  
 ធំណា ជាកំពូល គឺ ខ្ពស់បំផុតនៃលោក សង្ឃជាអ្នកដល់ភាពជាធំ

---

១. វិន. បាចិ. មុសាវាទវគ្គ. ៣. ២៩០/២៩២ ។      ២. វិន. ភិក្ខុនី. កុមារីកូតវគ្គ.  
 ៥. ៤៣៨/៣៨១ ។      ៣. វិន. ភិក្ខុនី. កុមារីកូតវគ្គ. ៥. ៤៤១/៣៨២ ។

នោះ ។ ម្យ៉ាងទៀត ដល់ភាពជា ពួកធំ កំពូលលើសដោយលាភក៏បាន, អធិប្បាយថា ដល់ភាពជាពួកប្រសើរ និងភាពជាពួកធំដោយលាភ ។ ពិតមែន សង្ឃមិនទាន់ដល់ភាពជាពួកធំកំពូលលើសដោយលាភ ត្រឹមណា អាសវដ្ឋានិយធម៌អាស្រ័យលាភ ក៏មិនទាន់កើតឡើង ត្រឹមនោះ តែកាលដល់ហើយ រមែងកើតឡើង ។ ពេលនោះ ព្រះសាស្តា រមែង ទ្រង់បញ្ញត្តិសិក្ខាបទថា “ភិក្ខុណាមួយ ឱ្យវត្ថុដែលបុគ្គលគួរទំពា ឬវត្ថុ ដែលបុគ្គលគួរបរិភោគ ដល់អចេលក្តី បរិពាជកក្តី បរិពាជិកក្តី ដោយ ដែរបស់ខ្លួន ត្រូវអាបត្តិបាចិត្តិយ”<sup>១</sup> ។ ពិតមែន សិក្ខាបទនេះ ព្រះមាន ព្រះភាគ ទ្រង់បញ្ញត្តិព្រោះសង្ឃដល់ភាពជាពួកធំកំពូលលើសដោយលាភ ។

បទថា ពាហុសច្ចមហត្ថំ : ដល់នូវសេចក្តីចម្រើនដោយអ្នក សេចះដឹងច្រើន មានសេចក្តីថា សេចក្តីដែលពហុសច្ចៈជាគុណធំ ។ ពិតមែន សង្ឃមិនទាន់ដល់សេចក្តីដែលពហុសច្ចៈជាគុណធំត្រឹមណា អាសវដ្ឋានិយធម៌ ក៏មិនទាន់កើតឡើងត្រឹមនោះ ។ តែកាលដល់សេចក្តី ដែលពហុសច្ចៈជាគុណធំហើយ រមែងកើតឡើង ព្រោះហេតុថា បុគ្គល ទាំងឡាយរៀនពុទ្ធវិចារៈ មួយនិកាយខ្លះ ពីរនិកាយខ្លះ ។ ល ។ ប្រាំ

---

១. វិន. បាចិ. អចេលកវគ្គ. ៤. ១៤៥/១៥៣ ។

និកាយខ្លះហើយ កាលពិចារណាដោយឧបាយមិនជាប្រាជ្ញា ប្រៀបធៀប  
 រសដោយរសហើយ រមែងសម្តែងសត្វសាសនាក្រោធម៌ក្រៅវិន័យ ។  
 ពេលនោះ ព្រះសាស្តា រមែងទ្រង់បញ្ញត្តិសិក្ខាបទ ដោយន័យជាដើមថា  
 “ភិក្ខុណាមួយ ពោលយ៉ាងនេះថា ធម៌ទាំងឡាយណា តែងធ្វើនូវសេចក្តី  
 អន្តរាយ ដែលព្រះមានព្រះភាគសម្តែងហើយ ធម៌ទាំងឡាយនោះ មិន  
 អាចធ្វើនូវសេចក្តីអន្តរាយដល់បុគ្គលអ្នកសេពទេ ដោយប្រការយ៉ាងណា  
 ខ្ញុំជឿជាក់ស្តែងនូវធម៌ ដែលព្រះមានព្រះភាគសម្តែងហើយដោយប្រការយ៉ាង  
 នោះ ។ ល ។ ”<sup>១</sup> “បើសមណុទ្ទេសពោលយ៉ាងនេះ ។ ល ។ ”<sup>២</sup> ព្រះមាន  
 ព្រះភាគ ត្រាទ្រង់សម្តែងកាលមិនកើតនិងកាលកើតឡើងនៃធម៌ទាំងឡាយ  
 ដែលជាទីតាំងនៃអាសវៈយ៉ាងនេះហើយ កាលនឹងទ្រង់សម្តែងការមិនមាន  
 នៃអាសវដ្ឋានិយធម៌ទាំងនោះ សូម្បីដោយប្រការទាំងពួង ក្នុងសម័យ  
 នោះ ទើបត្រាស់ពាក្យមានថា និរត្ថុនោ ហិ សារីបុត្ត ៖ ម្នាល  
 សារីបុត្រ ពីព្រោះ (ឥឡូវនេះ) នៅមិនទាន់មានពុតនៅឡើយ ជា  
 ដើម ។

---

១-២. វិន. បាចិ. សប្បណវគ្គ. ៤. ២៨០/២៨១; ២៨២/៣០០ ។



អត្ថាធិប្បាយ ពាក្យថា និរព្វនោ ជាដើម

បណ្តាបទទាំងនោះ បទថា និរព្វនោ : នៅមិនទាន់មានពុតនៅឡើយ គឺ វៀរចាកស្មៀត ។ ពួកចោរ លោកហៅថា ស្មៀត ។ អធិប្បាយថា អស់ចោរ ។ ក៏ក្នុងអត្ថនេះ ពួកភិក្ខុទ្រុស្តសីលលោកចាត់ថា ជាចោរ ។ ពិតមែន ភិក្ខុដែលទ្រុស្តសីលទាំងនោះ រមែងលួចបច្ច័យរបស់ពួកមនុស្សដទៃ ព្រោះជាអ្នកមិនមែនសមណៈ តែមានសេចក្តីសម្គាល់ថា ជាសមណៈ ព្រោះហេតុនោះ ភិក្ខុសង្ឃមិនមានស្មៀត មិនមានចោរ មានអធិប្បាយថា មិនមានអ្នកទ្រុស្តសីល ។

បទថា និរាជីនវោ : មិនទាន់មានទោសមោះមែនៅឡើយ បានដល់ មិនមានឧបទ្ទវៈ គឺ មិនមានឧបសគ្គ ។ មានពាក្យអធិប្បាយថា វៀរចាកទោសរបស់អ្នកទ្រុស្តសីលនោះ ។ អ្នកទ្រុស្តសីលនោះ លោកហៅថា មនុស្សខ្មៅ ក្នុងពាក្យថា អបគតកាឡកោ : ឥតទាន់មានពណ៌ខ្មៅសៅហ្មង នេះ ។ ពិតមែន អ្នកទ្រុស្តសីលទាំងនោះ សូម្បីជាមនុស្សមានវណ្ណៈដូចមាស គប្បីជ្រាបថា ជាមនុស្សខ្មៅ ព្រោះប្រកបដោយធម៌ខ្មៅ ។ ព្រោះមិនមានមនុស្សមានធម៌ខ្មៅទាំងនោះ ទើបឈ្មោះថា អបគតកាឡក ។ បាលីថា អបហតកាឡក ក៏មាន ។ បទថា

សុទ្ធោ : កំពុងនៅមានធម៌បរិសុទ្ធ គឺឈ្មោះថា បរិសុទ្ធ ព្រោះមានធម៌  
 ខ្មៅប្រាសចាកទៅហើយនុ៎ះឯង ។ បទថា បរិយោធាតោ : សុទ្ធសីនីតៃ  
 ផូរផង់ចិត្ត គឺផូរផង់ ។ គុណគឺ សីល សមាធិ បញ្ញា វិមុត្តិ និងវិមុត្តិ  
 ញាណទស្សនៈ លោកហៅថា សារៈ ក្នុងពាក្យថា សារេ បតិដ្ឋិតោ :  
 ស្ថិតនៅក្នុងធម៌មានខ្លឹមនៅឡើយ នេះ ។ ព្រោះតាំងនៅហើយក្នុងសារៈ  
 នោះ ទើបឈ្មោះថា តាំងនៅក្នុងសារគុណ ។ ព្រះមានព្រះភាគ ត្រា  
 ត្រាស់សេចក្តីដែលភិក្ខុសង្ឃតាំងនៅក្នុងសារគុណយ៉ាងនេះហើយ កាល  
 នឹងទ្រង់សម្តែងទៀតថា ក៏សេចក្តីដែលភិក្ខុសង្ឃនោះ តាំងនៅក្នុង  
 សារគុណនោះ គប្បីជ្រាបយ៉ាងនេះ ទើបត្រាស់ពាក្យជាដើមថា ឥមេសំ  
 ហិ សារីបុត្ត បញ្ចនំ ភិក្ខុសតានំ : ម្នាលសារីបុត្រ ក៏បណ្តាភិក្ខុទាំង  
 ៥០០ រូប នេះ ។

ក្នុងពាក្យនោះ មានការពណ៌នាដោយសង្ខេបដូចតទៅនេះ ៖  
 បណ្តាភិក្ខុ ៥០០ រូបនេះ អ្នកចូលវស្សាក្នុងស្រុកវេរញ្ញា ភិក្ខុ  
 ដែលទាបដោយអំណាចគុណ គឺ មានគុណទាបជាងភិក្ខុគ្រប់រូប ក៏ជា  
 ព្រះសោតាបន្ន ពាក្យថា សោតាបន្នោ គឺ អ្នកធ្លាក់ដល់ក្រសែ ។ ក៏  
 ពាក្យថា សោតោ នេះ ជាឈ្មោះរបស់មគ្គ ។

ពាក្យថា សោតាបន្នោ ជាឈ្មោះរបស់បុគ្គលអ្នកប្រកបដោយមគ្គ  
 នោះ ។ ដូចដែលត្រាស់ទុកថា “ម្ចាស់សាវ័បុត្រ គេតែងពោលថា  
 សោតៈ ។ ដូច្នេះ ម្ចាស់សាវ័បុត្រ ចុះសោតៈ តើដូចម្តេច ។ បពិត្រព្រះ  
 អង្គជ័ចម្រើន មកដ៏ប្រសើរប្រកបដោយអង្គ ៨ នេះឯង ជាសោតៈ ។  
 មកដ៏ប្រសើរប្រកបដោយអង្គ ៨ តើដូចម្តេចខ្លះ ។ គឺសេចក្តីឃើញត្រូវ  
 ១ ការត្រិះរិះត្រូវ ១ ការនិយាយត្រូវ ១ ការងារត្រូវ ១ ការចិញ្ចឹមជីវិតត្រូវ ១  
 ការព្យាយាមត្រូវ ១ ការរលឹកត្រូវ ១ ការតម្កល់ចិត្តនឹងត្រូវ ១ ។

ម្ចាស់សាវ័បុត្រ ប្រពៃពេកណាស់ ម្ចាស់សាវ័បុត្រ មែនហើយ  
 មកដ៏ប្រសើរប្រកបដោយអង្គ ៨ នេះឯង ជាសោតៈ ។ មកដ៏ប្រសើរ  
 ប្រកបដោយអង្គ ៨ តើដូចម្តេចខ្លះ ។ គឺសេចក្តីឃើញត្រូវ ១ ។ បេ ។  
 ការតម្កល់ចិត្តនឹងត្រូវ ១ ។

“ម្ចាស់សាវ័បុត្រ គេតែងពោលថា បុគ្គលដល់នូវសោតៈ ។  
 ដូច្នេះ ម្ចាស់សាវ័បុត្រ ចុះបុគ្គលដល់នូវសោតៈ តើដូចម្តេច ។ បពិត្រ  
 ព្រះអង្គជ័ចម្រើន បុគ្គលណាប្រកបដោយមកដ៏ប្រសើរប្រកបដោយអង្គ  
 ៨ នេះហៅថា បុគ្គលដល់នូវសោតៈ លោកដ៏មានអាយុនោះ មានឈ្មោះ  
 យ៉ាងនេះ មានគោត្រយ៉ាងនេះ”<sup>១</sup> ។

---

១. សំយុ. មហា. វេទ្យទ្វារវគ្គ. ៣៩. ១៣១-៣/៧៣-៤ ។

ក៏ក្នុងបទនេះ គប្បីជ្រាបថា មគ្គឱ្យឈ្មោះដល់ផល ព្រោះដូច្នេះ បុគ្គលអ្នកតាំងនៅក្នុងផលឈ្មោះថា សោតាបន្ន ។

បទថា អវិនិបាតធម្មោ : លែងធ្លាក់ទៅក្នុងអបាយភូមិហើយ មានវិគ្រោះថា ធម៌ដែលឈ្មោះថា វិនិបាត ព្រោះអត្ថថា ឱ្យធ្លាក់ទៅ ។ ព្រះសោតាបន្នឈ្មោះថា អវិនិបាតធម៌ព្រោះអត្ថថា លោកមិនមានវិនិបាត ធម៌ ។ មានពាក្យអធិប្បាយថា លោកមិនមានការញ្ចាំងខ្លួនឱ្យធ្លាក់ទៅ ក្នុងអបាយជាសភាព ។ ព្រោះហេតុអ្វី ? ព្រោះសេចក្តីអស់ទៅនៃធម៌ជា ហេតុនាំទៅកាន់អបាយ ។ ម្យ៉ាងទៀត ការធ្លាក់ទៅ ឈ្មោះថា វិនិបាត ។ ព្រះសោតាបន្ន ឈ្មោះថា អវិនិបាតធម៌ ព្រោះអត្ថថា លោក មិនមានធម៌ដែលធ្លាក់ទៅ ។ មានពាក្យអធិប្បាយថា សេចក្តីធ្លាក់ទៅក្នុង អបាយជាសភាព មិនមានដល់លោក ។

ឈ្មោះថា ជាអ្នកទៀង ព្រោះជាអ្នកពិតប្រាកដដោយមគ្គ ដែល កំណត់ដោយភាពជាធម៌ត្រូវ ។ ឈ្មោះថា ជាអ្នកដែលនឹងត្រាស់ដឹងក្នុង ខាងមុខ ព្រោះអត្ថថា ព្រះសោតាបន្ននោះមានសេចក្តីត្រាស់ដឹងប្រព្រឹត្តទៅ ក្នុងខាងមុខ គឺ ជាគតិខាងមុខ ។ អធិប្បាយថា ព្រះសោតាបន្ននោះ នឹង ធ្វើខ្លួនឱ្យបានសម្រេចដល់មគ្គ ៣ ខាងលើពិតប្រាកដ ។ ព្រោះហេតុ អ្វី ? ព្រោះលោកបានបឋមមគ្គហើយឯង ។

# ព្រះមានព្រះភាគទ្រង់យាងចេញពីស្រុកចេញ

## អាចិណ្ឌុៈ ទំនៀម មាន ២ យ៉ាង

ត្រានោះឯង ព្រះមានព្រះភាគ ត្រាទ្រង់ញ៉ាំងព្រះធម្មសេនាបតី ឱ្យ  
យល់ព្រមយ៉ាងនោះហើយ ទ្រង់សម្រាកនៅរហូតអស់វស្សានោះក្នុងស្រុក  
វេរញា ស្តេចចេញវស្សាបវារណាក្នុងថ្ងៃមហាបវារណាហើយ ទើប  
ត្រាស់ហៅព្រះអានន្ទមក ។

បទថា អមន្តេសី : ទ្រង់ត្រាស់ហៅ សេចក្តីថា ទ្រង់បានហៅ  
គឺ ទ្រង់បានត្រាស់ហៅ បានដល់ ទ្រង់ជាសំតៀនឱ្យដឹង ។

សួរថា ទ្រង់ជាសំតៀនឱ្យដឹងថា យ៉ាងណា ?

ឆ្លើយថា ទ្រង់ជាសំតៀនឱ្យដឹងរឿងជាដើមយ៉ាងនេះថា អាចិណ្ឌុ  
ខោ បនេត៍ ។

បទថា អាចិណ្ឌុ : ទំនៀម គឺ ជាការប្រព្រឹត្ត ជាទំនៀម បាន  
ដល់ ជាធម្មតា ។

ក៏ទំនៀមនោះឯង មាន ២ យ៉ាង គឺ ពុទ្ធាចិណ្ឌុៈ( ទំនៀមរបស់  
ព្រះពុទ្ធ ) ១ សាវកាចិណ្ឌុៈ ( ទំនៀមរបស់ព្រះសាវក ) ១ ។

ពុទ្ធាចិណ្ឌុៈ ( ទំនៀមរបស់ព្រះពុទ្ធ ) ដូចម្តេច ?

ពាក្យថា ព្រះតថាគតទាំងឡាយមិនទាន់បានលា គឺ មិនទាន់បាន  
លាអ្នកដែលនិមន្តឱ្យនៅចាំវេស្សហើយ ទ្រង់មិនជៀសទៅកាន់ទីចារិកក្នុង  
ជនបទ ដូច្នេះ នេះជាពុទ្ធចាចិណ្ឌៈ ប្រការមួយ ។ ចំណែកព្រះសាវ័កទាំង  
ឡាយ នឹងលាបូមិនលាកដោយ រមែងជៀសទៅបានតាមសប្បាយ ។

នៅមានពុទ្ធចាចិណ្ឌៈសូម្បីដទៃទៀត គឺ ព្រះពុទ្ធទាំងឡាយ ស្តេច  
នៅចាំវេស្សបរាណាហើយ រមែងស្តេចយាងទៅកាន់ទីចារិកក្នុងជនបទតែ  
ម្តង ដើម្បីទ្រង់សង្គ្រោះប្រជាជន ។

**ព្រះពុទ្ធស្តេចត្រាច់ចារិកទៅក្នុងមណ្ឌល ៣**

ក៏ព្រះពុទ្ធទាំងឡាយ កាលនឹងស្តេចយាងទៅក្នុងជនបទ រមែង  
ស្តេចយាងទៅក្នុងមណ្ឌលណាមួយបណ្តាមណ្ឌលទាំង ៣ នេះ គឺ មហា  
មណ្ឌល ១ មជ្ឈិមមណ្ឌល ១ អន្តិមមណ្ឌល ១ ។

បណ្តាមណ្ឌលទាំង ៣ នោះ មហាមណ្ឌលប្រមាណ ៩០០  
យោជន៍ មជ្ឈិមមណ្ឌលប្រមាណ ៦០០ យោជន៍ អន្តិមមណ្ឌលប្រមាណ  
៣០០ យោជន៍ ។

ក្នុងកាលណា ព្រះពុទ្ធទាំងឡាយ មានព្រះបំណងនឹងស្តេចត្រាច់  
ចារិកទៅក្នុងមហាមណ្ឌល ក្នុងកាលនោះ ទ្រង់បរាណាក្នុងថ្ងៃមហា

បវារណាហើយ មានភិក្ខុសង្ឃពួកធំជាបរិវារ ស្តេចចេញក្នុងថ្ងៃបាដិបទ  
 កាលនឹងទ្រង់អនុគ្រោះមហាជនក្នុងស្រុក និងនិគមជាដើម ដោយការទ្រង់  
 ទទួលអាមិស និងកាលទ្រង់បន្ថែមកពូនកុសល ដែលអាស្រ័យវិវដ្តតាមនី  
 ដល់មហាជននោះដោយធម្មទាន ទ្រង់ញ៉ាំងការយាងចារិកទៅក្នុងជនបទ  
 ឱ្យសម្រេចអស់ ដោយវេលា ៩ ខែ ។

ក៏បើខាងក្នុងវស្សា សម័យ៖ និងវិបស្សនារបស់ភិក្ខុទាំងឡាយ  
 នៅទន់ខ្សោយ ។ ព្រះពុទ្ធទាំងឡាយ ទ្រង់មិនបវារណាក្នុងថ្ងៃមហា  
 បវារណា ទ្រង់ប្រទានបវារណាសង្គ្រោះ ទៅបវារណាក្នុងថ្ងៃពេញបូណ៌មី  
 ខែកត្តិក (កណ្តាលខែ ១២) សម្រេចហើយមានភិក្ខុសង្ឃពួកធំជា  
 បរិវារ ស្តេចចេញទៅក្នុងថ្ងៃដើមនៃខែមិគសិរ<sup>១</sup> ហើយញ៉ាំងការយាង  
 ចារិកទៅក្នុងមជ្ឈិមណ្ឌល ឱ្យសម្រេចអស់វេលា ៨ ខែ តាមន័យដូច  
 ពោលមកហើយនុ៎ះឯង ។

ក៏បើស្តេចចេញវស្សាហើយ វេនេយ្យសត្វទាំងឡាយណាបស់  
 ព្រះពុទ្ធ នៅមានឥន្ទ្រិយមិនទាន់ចាស់ក្លា ។ ព្រះពុទ្ធទាំងឡាយ ក៏ទ្រង់រង់  
 ចាំឱ្យវេនេយ្យសត្វទាំងនោះ មានឥន្ទ្រិយចាស់ក្លាសិន ស្តេចសម្រាកក្នុង  
 ស្ថានទីនោះឯង សូម្បីរហូតដល់អស់ខែមិគសិរហើយ មានភិក្ខុសង្ឃពួក

---

១. គឺ ថ្ងៃ១រោចខែកត្តិក ទើបគ្រប់ ៨ ខែ ។

ធំជាបរិវារស្តេចចេញទៅក្នុងថ្ងៃដើមនៃខែបុស្ស<sup>១</sup> ហើយទ្រង់ញ៉ាំងការ  
យាងចារិកទៅក្នុងអន្តរមណ្ឌល ឱ្យសម្រេចអស់វេលា ៧ ខែ តាមន័យ  
ដូចពោលមកហើយនុ៎ះឯង ។

មួយទៀត ព្រះពុទ្ធាង្គារមួយ សូម្បីកាលស្តេចត្រាច់ទៅក្នុងបណ្តា  
មណ្ឌលទាំងនោះកន្លែងណាមួយ ទ្រង់ដោះលែងសត្វទាំងនោះ ៗ ឱ្យផុត  
ពីកិលេសទាំងឡាយ ទ្រង់ប្រកបសត្វទាំងនោះ ៗ ទុកដោយអរិយផល  
មានសោតាបត្តិផលជាដើម ស្តេចយាងទៅនៅដោយអំណាចនៃវេនេយ្យ  
សត្វប៉ុណ្ណោះ ដូចទ្រង់រក្សាផ្កាឈើបញ្ចពណ៌មានប្រភេទផ្សេង ៗ នៅដូច្នោះ ។

នៅមានពុទ្ធាចិណ្ឌៈ សូម្បីដទៃទៀត គឺ ៖

ក្នុងវេលាជិតភ្លឺរាល់ថ្ងៃ ការធ្វើព្រះនិព្វានដែលជាសុខស្ងប់ឱ្យជា  
អារម្មណ៍ ស្តេចចូលផលសមាបត្តិ ចេញចាកផលសមាបត្តិហើយ ទ្រង់  
ចូលសមាបត្តិដែលប្រកបដោយព្រះមហាករុណា ខាងក្រោយពីនោះ ក៏  
ទ្រង់ត្រួតមើលវេនេយ្យសត្វ ដែលល្មមនឹងណែនាំឱ្យត្រាស់ដឹងបានក្នុង  
ម្តិនចក្រវាឡ ។

---

១. គឺថ្ងៃ១រោចខែមិគសិរ ទើបគ្រប់ ៧ ខែ ។



នៅមានពុទ្ធចាចិណ្ឌៈសូម្បីដទៃទៀត គឺ ៖

ទ្រង់ធ្វើការបដិសណ្ឋារៈពួកអាគន្ធកៈជាមុន, ទ្រង់សម្តែងធម៌  
ដោយអំណាចរឿងដែលកើតឡើង, កាលទោសកើតឡើង ទ្រង់បញ្ញត្តិ  
សិក្ខាបទ, នេះជាពុទ្ធចាចិណ្ឌៈ (សេចក្តីធ្លាប់ប្រព្រឹត្តមករបស់ព្រះពុទ្ធ )  
ដូចពណ៌នាមកដូច្នេះឯង ។

**សាវកាចិណ្ឌៈ ការធ្លាប់ប្រព្រឹត្តមករបស់ព្រះសាវក**

សាវកាចិណ្ឌៈ ( ការធ្លាប់ប្រព្រឹត្តមករបស់ព្រះសាវក ) ដូចម្តេច ?  
គឺក្នុងកាលនៃព្រះមានព្រះភាគ ( នៅមានព្រះជន្ម ) មានការប្រជុំ(ព្រះ  
សាវក ) ២ លើក គឺ វេលាមុនចូលវស្សានិងថ្ងៃចូលវស្សា ដើម្បីរៀន  
យកកម្មដ្ឋាន ១ ដើម្បីប្រាប់គុណដែលខ្លួនបានសម្រេចដល់ភិក្ខុដែល  
ចេញវស្សាមកហើយ ១ ដើម្បីរៀនយកកម្មដ្ឋានដែលខ្ពស់ ៗ ឡើងទៅ  
១ នេះជាសាវកាចិណ្ឌៈ ( ការធ្លាប់ប្រព្រឹត្តមករបស់ព្រះសាវក ) ។

ចំណែកក្នុងអធិការនេះ ព្រះមានព្រះភាគ កាលនឹងទ្រង់សម្តែង  
ដល់ពុទ្ធចាចិណ្ឌៈ ( ការធ្លាប់ប្រព្រឹត្តមករបស់ព្រះពុទ្ធ ) ទើបត្រាស់ព្រះ  
តម្រាស់ជាដើមថា អាចិណ្ឌៈ ខោ បនេតំ អានន្ទ តថាគតានំ :  
អសនន្ទ ទំនៀមព្រះតថាគតទាំងឡាយ ដូច្នេះ ។

បទថា អាយាម : មក គឺ មកយើងនឹងទៅជាមួយគ្នា ។

បទថា អបលោកស្សាម : យើងនឹងទៅលា គឺ យើងនឹងលា  
( វេរញ្ចព្រហ្មណ៍ ) ដើម្បីត្រូវការត្រាច់ទៅកាន់ទីចារិក ។

ស័ព្ទថា ឯវំ ជានិបាត ចុះក្នុងអត្ថថា ព្រមទទួល ។

ពាក្យថា ភន្តេ នោះ ជាឈ្មោះហៅដោយសេចក្តីគោរព ។ នឹង  
និយាយថា ថ្វាយពាក្យទូលតបចំពោះព្រះសាស្តា ដូច្នេះខ្លះ ក៏ប្រើបាន ។

ពីរបទថា ភគវតោ បច្ចុស្សាសិ : ទទួលព្រះពុទ្ធដីកា សេចក្តី  
ថា ព្រះអានន្ទទទួលស្តាប់ គឺ តម្រង់មុខស្តាប់ បានទទួលទទួលព្រះ  
តម្រាស់របស់ព្រះមានព្រះភាគដោយល្អ ។ មានពាក្យអធិប្បាយថា  
ទទួលដោយពាក្យថា ឯវំ នេះ ។

ក្នុងពាក្យថា អថខោ ភគវា និវាសេត្វា បត្តចីវរមាធាយ :  
លំលាប់នោះ ព្រះភគវាព្រះអង្គ ទ្រង់ស្បង់ចីវរព្រមទាំងបាត្រស្រេច  
ហើយ នេះ ព្រះឧបាលីមិនបានពោលទុកថា ជាវេលាព្រឹក ឬ ជាវេលា  
ល្ងាច ។ សូម្បីកាលជាដូច្នោះ ព្រះមានព្រះភាគទ្រង់ធ្វើភត្តកិច្ចសម្រេច  
ហើយ ទ្រង់សម្រាកនៅរហូតដល់អស់វេលាថ្ងៃត្រង់ ឱ្យព្រះអានន្ទជា  
បច្ចាសមណៈ ទ្រង់ញ៉ាំងថ្នល់ក្នុងព្រះនគរ ចាប់ផ្តើមតាំងពីទ្វារព្រះនគរទៅ

ឱ្យរុំរឿងទៅដោយព្រះពុទ្ធរស្មី ដែលមានបណ្តាញដូចខ្សែមាស ស្តេច  
 ចូលទៅតាមមកនៃលំនៅរបស់វេរញាព្រាហ្មណ៍នោះតាំងនៅ ។ ចំណែក  
 បរិជនឃើញព្រះមានព្រះភាគ ល្មមប្រថាប់ឈរនៅត្រង់ទ្វារផ្ទះរបស់វេរញា  
 ព្រាហ្មណ៍ប៉ុណ្ណោះ ក៏បានប្រាប់នូវដំណឹងដល់ព្រាហ្មណ៍ ។ ព្រាហ្មណ៍  
 ត្រឡប់រលឹកបាន ហើយក៏កើតសេចក្តីសង្វេគ ទើបប្រញាប់ក្រោកឡើង  
 បង្គាប់ឱ្យចាត់ក្រាលអាសនៈដ៏គួរដល់តម្លៃច្រើន ចេញទៅទទួលព្រះមាន  
 ព្រះភាគ ក្រាបទូលថា “សូមព្រះមានព្រះភាគ ស្តេចយាងចូលមកតាម  
 មកនេះចុះ” ។ ព្រះមានព្រះភាគ បានស្តេចយាងចូលទៅគង់លើអាសនៈ  
 ដែលគេចាត់ក្រាលទុកហើយ ។ លំដាប់នោះឯង វេរញាព្រាហ្មណ៍មាន  
 សេចក្តីប្រាថ្នានឹងចូលទៅអង្គុយជិតព្រះមានព្រះភាគ ទើបបានចូលទៅ  
 គាល់តាមមកដែលព្រះមានព្រះភាគប្រថាប់នៅ ចាកទីដែលខ្លួនឈរ ។  
 ពាក្យខាងមុខអំពីនេះទៅ មានសេចក្តីភ្លឺច្បាស់ហើយទាំងអស់នោះឯង ។

**វេរញាព្រាហ្មណ៍ទូលរឿងមិនបានថ្វាយទាន ៣ ខែ**

ក៏ក្នុងពាក្យដែលព្រាហ្មណ៍ក្រាបទូលថា “តែថាទេយ្យធម៌ដែលខ្ញុំ  
 ព្រះអង្គបម្រុងនឹងថ្វាយនោះ ខ្ញុំព្រះអង្គមិនទាន់បានថ្វាយនៅឡើយ” មាន  
 ពាក្យអធិប្បាយដូចតទៅនេះ ៖

ខ្ញុំព្រះអង្គមិនទាន់បានថ្វាយទេយ្យធម៌ ដែលគួរនឹងថ្វាយជាដើម យ៉ាងនេះ គឺ រាល់ ៗ ថ្ងៃ រហូតដល់អស់ត្រៃមាស វេលាព្រឹកគួរថ្វាយ យាគូ និងរបស់គួរទំពា វេលាថ្ងៃត្រង់ គួរថ្វាយខាងទិសៈភោជនិយៈ វេលាល្ងាចគួរថ្វាយបូជាសក្ការៈ ដោយវត្ថុមានទឹកបានដែលផ្សំដោយ ប្រភេទផ្សេងៗ ជាច្រើន របស់ក្រអូបនិងផ្កាឈើជាដើម ដល់ព្រះអង្គ ដែលខ្ញុំព្រះអង្គនិមន្តឱ្យនៅចាំវស្សាហើយ ។ ក៏ក្នុងពាក្យថា តញ្ច ខោ នោ អសន្តំ : ឯទេយ្យធម៌នោះ មិនមែនជាគ្មានទេ នេះ គប្បីជ្រាបថា ជាលិង្គវិបល្លាស ។ ក៏ក្នុងពាក្យនេះ មានសេចក្តីដូច្នេះថា ក៏ឯទេយ្យធម៌ នោះ មិនមានដល់ខ្ញុំព្រះអង្គក៏មិនមែន ។ ម្យ៉ាងទៀត គប្បីឃើញសេចក្តី ក្នុងពាក្យនេះយ៉ាងនេះថា ខ្ញុំព្រះអង្គគប្បីថ្វាយរបស់ណា ៗ ដល់ព្រះអង្គ ក៏ឯរបស់នោះ មិនមែននឹងមិនមាន ។ ពាក្យថា នោ បិ អនាតុកម្មតា : ខ្ញុំព្រះអង្គនឹងបម្រុងថា នឹងមិនថ្វាយនោះក៏ទេ សេចក្តីថា សូម្បីការ មិនចង់ថ្វាយរបស់ខ្ញុំព្រះអង្គ ដូចរបស់ពួកជនអ្នកមានសេចក្តីកំណាញ់ ដែលមានឧបករណ៍ដល់ទ្រព្យ ជាគ្រឿងសប្បាយចិត្តជាច្រើន មិនចង់ ថ្វាយដូច្នោះ ក៏មិនមាន ។ ខាងក្នុងត្រៃមាសនេះ ព្រះអង្គបានទេយ្យធម៌ នោះអំពីណា ព្រោះយោវាសមានកិច្ចច្រើន មានករណីយ៍ច្រើន ។

ក្នុងពាក្យថា តំ គុតេត្ថ លត្តា ពហុកិច្ចា យរាវាសា :  
 ព្រោះជាតិជាគ្រហស្ថអ្នកគ្រប់គ្រងផ្ទះសម្បែង រមែងមានកិច្ចរាល់ច្រើន  
 មានការងារច្រើន ចំណែកព្រះអង្គសោត ទ្រង់បានទេយ្យធម៌នោះមកអំពី  
 ណា នោះ មានការប្រកបសេចក្តីដូចតទៅនេះ ៖

ព្រាហ្មណ៍ កាលនឹងតិះដៀលការនៅគ្រប់គ្រងផ្ទះ ទើបបានក្រាប  
 ទូលថា ព្រោះការនៅគ្រប់គ្រងផ្ទះមានកិច្ចច្រើន ដូច្នោះ ខាងក្នុងត្រៃមាស  
 នេះ កាលទេយ្យធម៌ នឹងបំណងនឹងថ្វាយសូម្បីមាន ព្រះអង្គគប្បីបានទេ  
 យ្យធម៌ ដែលខ្ញុំព្រះអង្គនឹងគប្បីថ្វាយដល់ព្រះអង្គអំពីទីណា គឺ ព្រះអង្គ  
 អាចបានទេយ្យធម៌នោះ អំពីទីណា ។ បានឮថា វេរព្នាព្រាហ្មណ៍នោះ  
 រមែងមិនដឹងសេចក្តីដែលខ្លួនត្រូវមានបណ្តាលចិត្ត ទើបបានសម្គាល់ថា  
 យើងកើតជាអ្នកមានសតិវង្វេងភ្លេច ព្រោះកន្លងដោយការគ្រប់គ្រងផ្ទះ ។  
 ព្រោះដូច្នោះ ទើបព្រាហ្មណ៍បានក្រាបទូលយ៉ាងនោះ ។

ម្យ៉ាងទៀត ក្នុងពាក្យថា តំ គុតេត្ថ លត្តា : ចំណែកព្រះអង្គ  
 សោត ទ្រង់បានទេយ្យធម៌នោះមកអំពីណា នេះ គប្បីជ្រាបការប្រកប  
 សេចក្តីយ៉ាងនេះថា ខាងក្នុងត្រៃមាសនេះ ខ្ញុំព្រះករុណានឹងគប្បីថ្វាយទេ  
 យ្យធម៌យ៉ាងណាចំពោះព្រះអង្គ ទេយ្យធម៌យ៉ាងនោះ ខ្ញុំព្រះអង្គនឹងគប្បី  
 បានអំពីណា ? ព្រោះថា ការនៅគ្រប់គ្រងផ្ទះមានកិច្ចច្រើន ។

**វេរញ្ចប្រាហ្មណ៍អាវាធនាព្រះពុទ្ធដើម្បីសោយភត្តាហារ**

គ្រានោះ ព្រាហ្មណ៍ត្រិះរិះថា ដូចម្តេចហ្ន៎ ? ទេយ្យធម៌យ៉ាងណា ជាបស្ថដែលយើងនឹងគប្បីថ្វាយ ដោយ ៣ ខែ យើងគួរថ្វាយទេ យ្យធម៌យ៉ាងនោះទាំងអស់ ដោយមួយថ្ងៃប៉ុណ្ណោះហើយ ទើបបានក្រាប ទូលពាក្យជាដើមថា “សូមព្រះគោតមដ៏ចម្រើន ទទួលចង្ហាន់របស់ខ្ញុំព្រះ អង្គ” ដូច្នេះ ។

បណ្តាបទពុទ្ធិនោះ បទថា ស្វាតនាយ : ក្នុងថ្ងៃស្អែកសិន សេចក្តីថា ដើម្បីប្រយោជន៍ដល់បុណ្យកុសល និងបីតិបាមោជ្ជៈដែលនឹង មានក្នុងថ្ងៃស្អែកនេះ ក្នុងកាលខ្ញុំព្រះអង្គបានធ្វើសក្ការៈក្នុងព្រះអង្គ ។

**ព្រះមានព្រះភាគទ្រង់ទទួលអាវាធនារបស់ព្រាហ្មណ៍**

លំដាប់នោះ ព្រះមានព្រះភាគ ទ្រង់ព្រះរំពឹងថា បើគាត់គិតនឹងមិន ទទួលពាក្យអាវាធនាសោត ព្រាហ្មណ៍នឹងអ្នកស្រុកវេរញ្ចា នឹងគប្បីតិះ ដៀល យ៉ាងនេះថា ព្រះសមណៈអង្គនេះ មិនបានអ្វី ៗ រហូតដល់អស់ ត្រៃមាស មុខជានឹងគប្បីក្រោធទេដឹង ? ព្រោះហេតុនោះ កាលយើង អង្គរ ក៏ទ្រង់មិនទទួលសូម្បីចង្ហាន់ម្តង, ក្នុងព្រះសមណៈអង្គនេះ មិនមាន អធិវាសនខន្តិ ព្រះសមណៈអង្គនេះ មិនមែនសព្វញ្ច ក៏នឹងគប្បីប្រសព្វ

វត្តដែលមិនមែនបុណ្យជាច្រើន, ការប្រសព្វវត្តដែលមិនមែនបុណ្យនោះ កុំមានដល់ជនទាំងនោះឡើយ” ដូច្នេះហើយ ទើបទ្រង់ទទួលពាក្យ អារាធនា ដើម្បីអនុគ្រោះដល់ជនទាំងនោះដោយតុណ្ហភាព ។

ក៏គ្រានោះឯង ព្រះមានព្រះភាគ កាលទ្រង់ទទួលអារាធនាហើយ ទ្រង់បានដាស់តឿនវេរញាព្រាហ្មណ៍ ឱ្យយល់ព្រមថា មិនគួរគិតដល់ការ កង្វល់ ដោយការនៅគ្រប់គ្រប់គ្រងផ្ទះឡើយ ហើយទ្រង់ណែនាំពន្យល់ ឱ្យវេរញាព្រាហ្មណ៍ ឃើញប្រយោជន៍បច្ចុប្បន្ន និងប្រយោជន៍ខាងមុខ, ឱ្យ ជឿជាក់ក្នុងកុសលធម៌ គឺ ឱ្យទទួលយកកុសលធម៌, និងឱ្យ វេរញាព្រាហ្មណ៍នោះ ខ្ចីខាតសង្វាតធ្វើការកុសល គឺ ធ្វើឱ្យមានសេចក្តី ឧស្សាហ៍ក្នុងកុសលធម៌ តាមដែលខ្លួនជឿជាក់ហើយនោះ, និងទ្រង់ល្អង លោមឱ្យរីករាយ ដោយភាពជាអ្នកមានឧស្សាហ៍នោះ, និងដោយគុណធម៌ ដែលមាននៅយ៉ាងដទៃ ដោយធម្ម័តថា ដ៏សមគួរដល់ខណៈនោះ ទ្រង់ បានញ៉ាំងភ្លឺន គឺ ព្រះធម្មរតនៈឱ្យធ្លាក់ចុះហើយ ក៏ស្តេចក្រោកចាកពី អាសនៈត្រឡប់ទៅ ។

វេរញ្ញព្រាហ្មណ៍ត្រៀមភត្តាហារថ្វាយស្ដែក

កាលព្រះមានព្រះភាគត្រឡប់ទៅហើយ វេរញ្ញព្រាហ្មណ៍បានហៅ  
បុត្រ និងភរិយាមកបង្គាប់ថា “នែអ្នកដ៏ចម្រើន ខ្ញុំបាននិមន្តព្រះមានព្រះ  
ភាគ( ឱ្យនៅចាំវស្សា ) រហូតអស់ត្រីមាសហើយ សូម្បីក្នុងមួយថ្ងៃ ក៏  
មិនបានថ្វាយចង្ហាន់ ត្រឹមតែមួយដុំឡើយ ឈ្លើយចុះ ឥឡូវនេះ ពួក  
លោកចូរត្រៀមទាន ឱ្យដូចជាទេយ្យធម៌សូម្បីដែលគួរថ្វាយរហូតដល់  
អស់ត្រីមាស ជារបស់អាចថ្វាយក្នុងថ្ងៃស្អែកនេះបាន ដោយ( ថ្វាយ ) តែ  
មួយថ្ងៃប៉ុណ្ណោះ” ។

តពីនោះ វេរញ្ញព្រាហ្មណ៍ បង្គាប់ឱ្យត្រៀមទានដ៏ប្រណីតរហូត  
ដល់អស់មួយថ្ងៃ ដែលខ្លួននិមន្តព្រះមានព្រះភាគទុក ដោយកន្លងទៅនៃ  
រាត្រីនោះ ក៏បានបង្គាប់ឱ្យប្រដាប់ទីតាំងអាសនៈ ឱ្យក្រាលអាសនៈទាំង  
ឡាយ ដែលគួរដល់តម្លៃច្រើនទុក ចាត់ចែងការបូជាយ៉ាងដ៏វិចិត្រដោយ  
របស់ក្រអូប ធូប គ្រឿងអប់ និងផ្កាកុស្តុមៈរួចស្រេចហើយ ទើបបង្គាប់  
ឱ្យអ្នកបម្រើទៅក្រាបទូលនូវកាលចំពោះព្រះមានព្រះភាគ ។ ព្រោះហេតុ  
នោះ ទើបព្រះឧបាលីថេរបានពោលថា “អថោ វេរញ្ញោ ព្រាហ្មណោ  
តស្សា រត្តិយា អច្ចយេន ។បេ ។ និដ្ឋិតំ ភត្តំ : ដល់វេលាព្រឹកឡើង  
វេរញ្ញព្រាហ្មណ៍ បង្គាប់ជនទាំងឡាយ ឱ្យចាត់ចែងធ្វើទានីយភោជនីយា  
ហារ( បង្អែមនិងចំអាប ) ដ៏ឆ្ងាញ់ពិសារ ក្នុងលំនៅរបស់ខ្លួនស្រេចហើយ” ។



ទ្រង់យាងទៅកាន់លំនៅរបស់វេរញាព្រាហ្មណ៍

ព្រះមានព្រះភាគ មានភិក្ខុសង្ឃហែហមហើយ បានស្តេចយាងទៅ  
 កាន់លំនៅរបស់ព្រាហ្មណ៍នោះ, ព្រោះហេតុនោះ ទើបព្រះឧបាលីថេរៈ  
 ពោលថា “អថខោភគវា ។បេ ។ និសីទិ សទ្ធិ ភិក្ខុសង្ឃេន :  
 លំដាប់នោះ ព្រះមានព្រះភាគព្រះអង្គទ្រង់ស្បង់ និងចំវែរព្រមទាំងបាត្រ  
 ហើយយាងចូលទៅកាន់លំនៅរបស់វេរញាព្រាហ្មណ៍ ជាមួយនឹងព្រះភិក្ខុ  
 សង្ឃក្នុងវេលាព្រឹកនោះ លុះដល់ហើយទ្រង់គង់លើអាសនៈដែលគេរៀប  
 ចំថ្វាយ” ។

បទថា ពុទ្ធប្បមុខំ : មានព្រះពុទ្ធជាប្រធាន ក្នុងពាក្យថា  
 អថខោ វេរញោ ព្រាហ្មណោ ពុទ្ធប្បមុខំ ភិក្ខុសង្ឃំ : វេលានោះ  
 វេរញាព្រាហ្មណ៍ ... ចំពោះព្រះភិក្ខុសង្ឃ មានព្រះពុទ្ធជាប្រធាន, នេះ  
 មានពាក្យអធិប្បាយថា អ្នកអង្គុយឱ្យព្រះពុទ្ធជាព្រះសង្ឃត្រូវ ។

បទថា បណីតេន ជីន្ទាញ្ចំពិសារ គឺ ឧត្តម : ដ៏ល្អប្រសើរ ។

បទថា សហត្ថា : ដៃខ្លួន គឺ ដោយដៃខ្លួនឯង ។

បទថា សន្តប្បេត្វា : ឱ្យឆ្អែតស្តប់ស្តល់ សេចក្តីថា ឱ្យ  
 ឆ្អែតគ្រប់គ្រាន់ដោយល្អ គឺ ឱ្យបរិបូណ៌, បានដល់ ទំនុកបម្រុងដោយល្អ

ដរាបទាល់តែល្មមដល់សេចក្តីត្រូវការ ។

បទថា សម្បវារេត្វា : ត្រាតែលោកប្រកែកលែងទទួលទៀត  
សេចក្តីថា ឱ្យទ្រង់ហាមហើយដោយល្អ គឺ ឱ្យទ្រង់ឃាត់ដោយហត្ថសញ្ញា  
មុខសញ្ញា និងវិចីភេទថា “ល្មមហើយ ។” ។

បទថា ភុត្តារី : ទ្រង់សោយស្រេច គឺ អ្នកសោយរួច  
ស្រេចហើយ ។

បទថា ឱនីតបត្តបាណ៌ : លែងលូកព្រះហស្តទៅក្នុងបាត្រហើយ  
មានសេចក្តីថា ទ្រង់នាំព្រះហស្តចេញពីបាត្រ, មានពាក្យអធិប្បាយថា  
ទ្រង់នាំព្រះហស្តចេញហើយ ( ទ្រង់លាងព្រះហស្តហើយ ) ។

### ព្រាហ្មណ៍ថ្វាយត្រៃចីវរ

ពីរបទថា តិចីវរេន អប្បាទេសិ : ក៏ថ្វាយចីវរ ១ ត្រៃ សេចក្តី  
ថា ( ព្រាហ្មណ៍ ) បានថ្វាយត្រៃចីវរចំពោះព្រះមានព្រះភាគ ។ ក៏ពាក្យ  
ថា តិចីវរេន អប្បាទេសិ នេះ ត្រឹមតែជាវាហារវចនៈ ក៏ក្នុងត្រៃចីវរនោះ  
សំពត់សាដកមួយផ្ទាំង ។ មានតម្លៃមួយពាន់ ។ ព្រាហ្មណ៍បានថ្វាយ  
ត្រៃចីវរដ៏ល្អក្រៃលែង ដូចគ្នានឹងសំពត់ដែនកាសី មានតម្លៃដល់បីពាន់

ចំពោះព្រះមានព្រះភាគ ដោយប្រការដូច្នេះ ។

ច្រើនបទថា ឯកមេកញ្ច ភិក្ខុ ឯកមេកេន ទុស្សយុគេន ៖  
 ហើយប្រភេទសំពត់ព្រះភិក្ខុសង្ឃ ១ គូ ៗ រាល់អង្គ សេចក្តីថា  
 ព្រាហ្មណ៍បានឱ្យភិក្ខុមួយរូប ៗ គ្រងដោយសំពត់មួយគូ ៗ ។ បណ្តា  
 សំពត់ទាំងនោះសំពត់សាដកមួយផ្ទាំង ៗ មានតម្លៃប្រាំរយ ។ ព្រាហ្មណ៍  
 បានថ្វាយសំពត់មានតម្លៃប្រាំសែន ដល់ភិក្ខុ ៥០០ រូប ដោយប្រការ  
 ដូច្នេះ ។ ព្រាហ្មណ៍ថ្វាយហើយដល់បុណ្ណោះ មិនទាន់ល្មមដល់ចិត្ត បាន  
 បែងចែកសំពត់កម្ពុលក្រហម និងសំពត់បត្តណ្ណៈ និងសំពត់ដណ្តប់ជា  
 ច្រើនមានតម្លៃ ៧-៨ ពាន់ ថ្វាយដើម្បីប្រយោជន៍ដល់បរិក្ខារ មានសំពត់  
 រឹតជង្គង់ សំពត់ភ្លេង វត្ថុពន្ធចង្កេះ និងសំពត់គ្រងទឹកជាដើមទៀត និង  
 បានវាស់ប្រេង ថ្នាំដែលស្លាប់រយពាន់ដង ឱ្យពេញនាឡិថ្វាយប្រេងមាន  
 តម្លៃមួយពាន់ ដើម្បីប្រយោជន៍ដល់ការលាប ដល់ភិក្ខុមួយរូប ៗ ។  
 នឹងមានប្រយោជន៍អ្វី ដោយការពោលច្រើនក្នុងបច្ច័យបួន ។  
 បរិក្ខារអ្វី ៗ ដែលជាគ្រឿងប្រើរបស់សមណៈ ឈ្មោះថា ព្រាហ្មណ៍មិន  
 បានថ្វាយហើយមិនមាន តែក្នុងព្រះបាលីពោលតែត្រឹមតែច្រើនបុណ្ណោះ ។

គ្រានោះឯង ព្រះមានព្រះភាគ នឹងទ្រង់ញ៉ាំងភ្លេងគឺ អមតធម៌ឱ្យ

ធ្លាក់ធ្វើវេរញ្ញព្រាហ្មណ៍អ្នកសាបសូន្យពីការបរិភោគរសនៃអមតៈ គឺ ការស្តាប់ធម៌ដោយត្រូវមានបណ្តាលចិត្តឱ្យឡប់ឡិនភ្លេចភ្នាំងអស់បីខែ អ្នកធ្វើការបូជាធំយ៉ាងនោះហើយ ព្រមដោយបុត្រនិងភរិយាថ្វាយបង្គំហើយអង្គុយឱ្យជាអ្នកមានសេចក្តីត្រិះរិះពេញបរិបូរណ៍ ដោយរយៈកាលតែមួយថ្ងៃ ប៉ុណ្ណោះ លំដាប់នោះ ព្រះភគវាទ្រង់ត្រាស់សម្តែងណែនាំពន្យល់ ឱ្យវេរញ្ញព្រាហ្មណ៍យល់ប្រយោជន៍ក្នុងបច្ចុប្បន្ន និងបរលោកឱ្យជឿជាក់ក្នុងកុសល ឱ្យរីករាយខ្ចីខាតសង្វាតធ្វើការកុសល រួចព្រះអង្គក្រោកចាកអាសនៈហើយយាងត្រឡប់មកវិញ ។

ចំណែកព្រាហ្មណ៍ ព្រមទាំងបុត្រនិងភរិយា ថ្វាយបង្គំព្រះមានព្រះភាគ និងភិក្ខុសង្ឃ ហើយតាមជូនដំណើរស្តេចទៅបណ្តើរ ពេលពាក្យជាដើមយ៉ាងនេះ បណ្តើរថា “បពិត្រព្រះអង្គដ៏ចម្រើន សូមព្រះអង្គធ្វើសេចក្តីអនុគ្រោះដល់ខ្ញុំព្រះអង្គ ទាំងឡាយសូម្បី(ក្រោយ)ទៀត” ហើយ(ក៏យំ)បង្ហូរទឹកភ្នែក ត្រឡប់មកវិញ ។

ព្រះ មានព្រះភាគទ្រង់យាងទៅកាន់ក្រុងវេសាលី

ច្រើនបទថា អង្គខោ ភគវា វេរញាយំ យថាភិរន្តំ វិហរិត្យា  
 : លំដាប់នោះ ព្រះមានព្រះភាគទ្រង់ត្រាស់សម្តែងធម៌ណែនាំពន្យល់ ឱ្យ  
 វេរញាព្រាហ្មណ៍ យល់ប្រយោជន៍ មានសេចក្តីថា ព្រះមានព្រះភាគស្តេច  
 នៅតាមព្រះអធិស្ឋាន គឺ តាមសេចក្តីពេញព្រះទ័យហើយ ចេញចាក  
 ស្រុកវេរញា មានព្រះបំណងនឹងទ្រង់លះពុទ្ធវិថី ដែលនឹងគប្បីស្តេចយាង  
 ទៅ ក្នុងកាលជាទីស្តេចត្រាច់ចារិកក្នុងមណ្ឌលធំ នឹងទ្រង់នាំភិក្ខុសង្ឃ  
 ដែលលំបាកដោយទុក្ខក្រោស ស្តេចយាងទៅដោយមកត្រង់ ទើបទ្រង់  
 មិនឆៀងចូលស្រុកទាំងឡាយ មានស្រុកសោរេយ្យៈជាដើម ស្តេចយាង  
 ទៅកាន់ស្រុកបយាគបតិដ្ឋាន ឆ្លងទន្លេគង្គានាស្រុកនោះហើយ ស្តេចយាង  
 ទៅដោយទិសភាគខាងក្រុងពារាណសី ។ ព្រះមានព្រះភាគបានស្តេច  
 យាងទៅដោយទិសភាគនោះ ព្រោះដូច្នេះ ទើបឈ្មោះថា វេសាលី :  
 ហើយយាងទៅ ។ ព្រះអង្គប្រថាប់នៅតាមព្រះអធិស្ឋាន សូម្បីក្នុង  
 ក្រុងពារាណសីនោះហើយ បានស្តេចយាងទៅកាន់ក្រុងវេសាលី ។  
 ព្រោះហេតុនោះ ទើបព្រះធម្មសង្ឃាហកចារ្យពោលថា “ទ្រង់ក៏យាងចេញ  
 ទៅកាន់នគរសោរេយ្យៈ រួចទៅនគរសង្កស្ស ហើយហួសទៅនគរក

ណកុជ្ជៈ (តពីនោះទៅ) ទ្រង់យាងសំដៅទៅស្រុកបយាគបតិដ្ឋាន លុះ  
 ទៅដល់ហើយទ្រង់ឆ្លងគង្គានទីក្នុងស្រុកបយាគបតិដ្ឋាន ហើយយាងទៅ  
 ដល់នគរពារាណសី ។ គ្រានោះ ព្រះអង្គគង់កំសាន្ត(សម្រាក) ក្នុង  
 ក្រុងពារាណសី ហើយទ្រង់ជៀសទៅកាន់ចារិកនៃក្រុងវេសាលី កាល  
 ទ្រង់យាងទៅកាន់ចារិកតាមលំដាប់ ក៏បានទៅដល់ក្រុងវេសាលី ។ បានឮ  
 ថា ព្រះដ៏មានជោគព្រះអង្គទៅគង់សម្រាន្តឥរិយាបថ ក្នុងក្រុងសាលា  
 នៅនាមហាវ័ន (ព្រៃធំ) ជិតក្រុងវេសាលីនោះ ។

ចប់ វេរញ្ចកណ្ណវដ្តនា ។

# សមណ្ឌប្បសាទិកា

អដ្ឋកថា វិនយបិដក

មហាវិគ្គ

វេល្លកណ្ត

បឋមភាគ ចប់

# សមណ្ឌប្បសាទិកា

អដ្ឋកថា វិនយបិដក

មហាវិគ្គ

ពាហិរេន្ទាវ វេល្លកណ្ត

ភាគ ១

ចប់ ដោយបរិបូណ៌







វិក្កុ អគ្គធិរោ គង់សុបិន្ត

## ជីវប្រវត្តិសង្ខេប

ភិក្ខុ គង់-សុមិត្ត អាយុ៣៥ឆ្នាំ គង់នៅវត្តនិគ្រោធរ័នគល់ទី១ ។  
ញោមប្រុសឈ្មោះ គង់-ភិក្ខុ (ស្លាប់) ញោមស្រីឈ្មោះ ហុក-តានី  
កើតថ្ងៃព្រហស្បតិ៍៨កើត ខែមិគសិរ ឆ្នាំថោះ ព.ស.២៥១៩ ។  
មានបងប្អូន ៧ នាក់ គឺប្រុស ៥ នាក់ ស្រី ២ នាក់. ជាកូនពៅ ។  
ក្នុងកុមារបានចូលរៀនសាលារដ្ឋ ដល់ថ្នាក់ទី ៨ ។

ក្នុងព.ស.២៥៣៧ មានអាយុ១៩ឆ្នាំ បួសជាសាមណេរក្នុង  
សំណាក់ឧបជ្ឈាយ៍ ព្រះនាម ឡយលឿង វត្តស្លាកែត មកគង់នៅ  
វត្តក្បាំងងា ខេត្តបាត់ដំបង ។ ព.ស. ២៥៣៨ មានអាយុគ្រប់ ២០  
បានឧបសម្បទា ជាភិក្ខុការៈ ។

ព.ស. ២៥៤០ មកគង់នៅវត្តនិគ្រោធរ័ន រៀនធម៌វិន័យ ។  
ព.ស. ២៥៤១ ចេញទៅគង់នៅវត្តខេមរ័ន (ខេត្តកំពង់ចាម) បង្រៀន  
ធម៌វិន័យ ។ ព.ស. ២៥៤៥ បានត្រឡប់មកវត្តនិគ្រោធរ័នវិញហើយ  
លាសិក្ខា បានខិតខំ រៀបចំ និងជួយសរសេរសៀវភៅធម៌វិន័យ ។

ព.ស. ២៥៤៦ បួសជាសាមណេរវិញ ឧបជ្ឈាយ៍ព្រះនាម យី  
ទិត វត្តកោះក្របី ឃុំព្រែកថ្មី ស្រុក គៀនស្វាយ ខេត្តកណ្តាល  
បានជួយបង្រៀនព្រះវិន័យដល់ព្រះសង្ឃ ក្នុងវត្តនិគ្រោធរ័ន ។

ព.ស. ២៥៤៧ បំពេញជាភិក្ខុការៈ បានជួយបង្រៀននិងខិតខំ  
រៀបចំអង្គកថា និងសៀវភៅធម៌វិន័យជាច្រើនទៀត រហូតមក ។